

పాలకురికి సోమనాథకవి



035,1460౪౪
H8

గ్రంథకర్త:

“విమర్శకాగ్రేసర”

బొంబాయి తమ్మయ్య
CC-0. Jangamwadi Math Collection Varanasi

035, 1F 60.0
H8

8117

Bandaru Thameiya Garu
01.1.12 Samnadhakpi

విమలమయము

విమలాధికవి

గ్రంథకర్త :

“విమర్శకాగ్రేసర”

శ్రీ బండారు తమ్మయ్య గారు.

సహాయులు

వీరశైవ మహాజ్ఞులు, వల్లభాపురము

ప్రథమ ముద్రణము 500 ప్రతులు.

ప్రకాశకులు

శివధర్మ గ్రంథమాల

మఠికె నాగయ్య ధర్మ నిలయము

సికింద్రాబాదు

గ్రంథము దొరకుచుంటుంది

(౧) గ్రంథకర్త శ్రీ బండారు తమ్మయ్యగారు, మేనేజరు
కిర్లంపూడి ఇస్మేలు, బాబ్బిలి. విశాఖపట్టణ మండలము

(౨) శివధర్మ గ్రంథమాల
౪౭౬౮ ఎజన్ లాల్ ఏథి
నీక్సెండాబాదు (దక్కన్)

(౩) శివధర్మ గ్రంథమాల
జంగమవాడిమఠము.

035.1F60 బెనారస్ సిటీ.

H8

నెల

2-8-0

(సర్వ స్వామ్యములు గ్రంథకర్తకు)

JAGADGURU VISHWARADITYA
JNANA SIMHASAN JNANAMANDIR
LIBRARY

Jangamawadi Math, Varanasi

Acc. No. 8117

బెజవాడ ఆంధ్ర గ్రంథాలయ ముద్రాక్షరశాల
యందు ముద్రింపబడి ప్రచురింపబడియె.

1948

FOREWORD (తొలిపలుకు)

I deem it a privilege to have been called upon by Sri Bandaru Thammiah to write a foreword to this brochure, which exhaustively deals with the life and works of Palkuriki Somanatha Kavi, that eminent poet, philosopher and saint of the Kakatiya period. The great renaissance of Kalyan which convulsed the entire length and breadth of Karnataka in the 12th century and which gave to the Kannadigas a virile, original and truly national literature, did not fail to have its profound influence on the neighbouring territory of the Andhras. The two protagonists of that Revolution—*Hariharadeva* of Hampi and *Somanadha* of Palkuriki—interpreted that new and soul stirring message by their memorable and immortal poetical works and inaugurated a new era in the history of Kannada and Telugu languages. They set at nought the stale and stereo-typed conventions and traditional dogmas and chalked out a bold and independent path - diverting literature from the traditional path of imitation to that of self-expression.

If that great, pioneer poet Nannaya Bhattaraka can be hailed as the Father of Telugu poetry, Somanatha is truly the Father of Telugu National Poetry. He made a rich contribution to the Telugu literature by his prolific writings which include "*Basavapuramamu*" "*Panditaradhy Charitramu*" "*Anubhava Saramu*" "*Chaturveda Saramu*", *Vrishadhipa Satakamu* and a host of other minor works. His versatile genius, his unrivalled erudition in Sanskrit, Telugu, and Kannada and his intimate knowledge of Tamil and Marathi languages are reflected in his works. But it is his revolutionary and nationalistic outlook, his original and independent conception of eternal values, his great skill in selecting the appropriate vehicle for conveying his message to the scholars and the common-folk alike and above all his discovery of the genius of the indigenous Telugu language that have given

him a unique place in the history of Telugu literature. An unbiassed student of Telugu literature does not fail to perceive the great influence that his works have wrought upon the later poets such as Tikkana Somayaji, Bammara Potana and Srinatha, though Somanatha is more popularly known to be the fore-runner of a distinct and a separate school of Telugu Poets, who are now little known in the Telugu country.

It is singularly unfortunate that the works of Palkuriki Somanatha have not received the attention and regard that they deserve from the Andhra people of the modern age, though the champions of 'Pragati Sahitya' owe a deep debt to him. Very little is known about his life, and his times and the Telugu literature is the poorer for this neglect on the part of the Andhra scholars. Sri Bandaru Thammiah, the well known scholar and research worker, has made a deep and searching study about this long-forgotten poet and has published several articles in the Telugu periodicals which have thrown a new light on the age of Somanatha and have evoked interest in his works, which are now slowly seeing the light of day. He has now earned the gratitude of the reading public of the Andhra and the Karnataka by compiling an authentic and authoritative biography of Somanatha, which was hitherto an unwritten chapter in the history of Telugu literature. The scheme of this work, which is systematic and scientific, affords a model for those who seek to write the lives of ancient poets. It embraces all aspects of the subject matter and leaves nothing to be desired. It is eminently useful for the students of Telugu literature as also for the Kannadigas, who know Somanatha through Bhima Kavi but as the author of 'Basava Puranam' and as a deified *Sharana* through Tontada Siddhalinga Kavi. The learned author has exhaustively dealt with several controversial points regarding Somanatha and has made authoritative pronouncements on them. He has made a scholarly and critical review of all the available works of the poet

and has dealt with the notable characteristic features of his style, the diction, the prosody, the grammar and the like against the back ground of the then prevalent literary forms. He also enables his readers to have a peep into that past by touching upon the religious and social conditions of that age and has shown how the spirit of that age has found its expression in the works of Somanatha.

The author wields a facile pen. The Telugu reading public is not unacquainted with the virile yet graceful and charming style of the author which is known for its purity of diction, easy flow and artistic skill of no mean order. His work is a valuable addition to the modern Telugu literature and I am sure it will evoke popular interest and enthusiasm in the works of this long forgotten poet, Somanatha. I fervently hope that many such literary works will emerge from the powerful pen of this author and enrich Telugu literature.

AMALAPURAM, }
15-4-48. }

T. H. M. SADASIVAYYA,

M. A., B. L.

Subordinate Judge.
(The Madras Judicial Service).

మ హా దా త లు

(గుంటూరుజిల్లా, తెనాలి తాలూకా, వల్లభాపుర వాస్తవ్యులు)

౧. శివ ప్ర చుక్కా వీరయ్యగారి పుత్తులు. పాపయ్యగారు.

౨. ,, రాచంశెట్టి వీరయ్యగారి పుత్తులు. బాలకోటయ్య
బసవయ్య, నాగయ్య. సాంబశివయ్య గారలు.

౩. ,, రాచంశెట్టి లింగయ్యగారి పుత్తులు కోటివీరయ్య
నాగయ్య, బసవయ్య గారలు.

౪. ,, రాచంశెట్టి బసవయ్యగారి పుత్తులు కోటి నాగయ్య
వీరభద్రయ్య, కోటి వీరయ్య గారలు.

దాతృప్రశంస

- చ॥ సిరులకుఁ దానకంబగుచు ♦ శ్రీకరశంభు . పదాబ్జచింతనా
పరులగు భక్తవర్మలకు ♦ వాసమునొచ్చుఁ దెనాలిసీమలో
బరఁగును గృష్ణయొడ్డునను ♦ బావనమై విలసిల్లువల్లభా
పురమన నీసతీమణికిఁ ♦ బాల్యైసలారెడు కంఠహారమై
- ఉ॥ ఆపురివీర శైవులదిఁరా ! యదియెట్టి విశిష్టపుణ్యలీ
లాపరిపాకమో శివవి ♦ లాసమొగాని యశంబునొందఁదా
మైపరమాదరంబునవ్య ♦ యంబువహింపఁగ ముద్రణంబుకై
ప్రాపుగనిల్చిరీ కృతిసు ♦ వార్తనుగాంచి విభూతిప్రతిక
- చ॥ అసమగుణాధ్యుడైన బస ♦ వాధిపు పాద సరోరుహంబులన్
వసిగొనిగొల్చు పాల్కురికి ♦ వంశవిభూషణుడైన సోమనా
థసుకవి వీరశైవమత ♦ ధార్మికవల్లభ సచ్చరిత్రమున్
వసుమతి వల్లభాపురని ♦ వాసులెదీప్త మొనర్చునట్టియా
రసికత యెల్లకాలము స్థి ♦ రంబుగనన్నతులొంది వెలుతన్
- గీ॥ మహితయశుడు “విభూతి” సంపాదకుండు
శ్రీచిదిరెమత వంశ్యుండు ♦ శివచరితుండు
వీరభద్ర శ్రావ్యాయ ♦ విబుధ వరుండు
ఎలమి దీనినాచేతవా ♦ యంచుటెఱిగి
- గీ॥ భక్తిమైవారిఁ దమవల్ల ♦ భాపురంబు
వేడ్కఁదోడ్కొని పూజగా ♦ వించెగరము
ప్రథిత చుక్కాకులాబ్ధిజై వాత్మకుండు
వీరయార్యుని పుత్తుండు ♦ విశ్రుతుండు
పాపయార్యుండు పుణ్యవి ♦ భ్రాజతుండు

గీ॥

ఉత్సాహంతః బంధులః ♦ బ్రాతృహృదయే

తాను, రాచమసెట్టిస ♦ ద్వంశ విధులు

విమలచరితులు నల్లురు ♦ వీరయాద్య

సుతులు మఱిలింగయాద్యుని ♦ సుతులు ముపురు

బసవయాద్యుని సత్పుత్ర ♦ వరులు ముపురు

శర్మగారికి నత్యంత ♦ సంతసంబు

వఱలః జేయుచునీకృతి ♦ ప్రకటనకయి

తగినదృవ్యంబు నొసఁగిరం ♦ దఱును గూడి

ఉ॥ శ్రీమము సైర్యము జయము ♦ శ్రీయునునాయువు నొంది

సుసీర

శ్రీమహిమాఘ్యులై సతము ♦ శ్రీయములొందుచు భక్త

లోకమం

దీమహివన్నె కెక్కఁ బర ♦ మేశ్వరుడవ్యయఁ డెల్లవేళలం

దీమహనీయు లందఱును ♦ దీర్ఘకృపామతి నోముఁ గావుతఁ

గీ॥ దాతృవద్యుల పావన ♦ దృవిణ మెపుడు

ధర్మమును బెంప సత్పాత్ర ♦ దత్తమగుచుఁ

గల్పవృక్షంబు వోలెసం ♦ కల్పఫలము

లొసఁగి దేశము క్షికివిని ♦ యుక్తమాత

ఇట్లు,

గ్రంథకర్త.

ఆంధ్రభాషయందు వీరశైవవాఙ్మయవతరణమునకుఁ గారణమయిన శ్రీ పాలకురికి సోమనాథ మహాకవి యిప్పటికిఁ ముప్పది యేండ్లకు ముందు భాషాసేవకులు పలువురకు విస్మృత ప్రాయుఁడుగ నుండెనని చెప్పఁదగును. ఆంధ్రకవుల చరిత్రము నందు శబ్దరత్నాకరమునం దుదాహృతములయిన కవుల నామములందు నీ కవివరుని పేరు చేరియున్నను, ఆ గ్రంథకారు లీతని ప్రాశస్త్యము సరిగా గ్రహించి యండు గణించియుండ లేదు. అందుకు ముఖ్యకారణ మిప్పటి కీతని గ్రంథములు చాలవఱకు ముద్రితములు కాకుండుటయు, ముద్రితములయిన ప్రధాన కావ్యము లొకటి రెండునను బరిశుద్ధముగ బరిష్కృతము లయి తగిన ప్రచార మొందకుండుటయునయి యున్నది. దీనికిఁ దోడ్పడి కేవలము మతగ్రంథములవుటః బరసక్తేశమునకొర్చి కావ్యదృష్టితో వానిని బరిశీలించి యందలి మెఱుంగులఁ దిలకించు కుతూహలము భాషాభిజ్ఞుల కంతగా లేకుండెను. అందుచే నీ పరిశితుల గమనించి యీ కవివరుని చరిత్రమునుగూర్చియు నాతని ప్రధాన కృతులయిన బసవపురాణ పండితారాధ్య చరిత్రము లందలి కావ్యకళనుగూర్చియుఁ గొంత చర్చించుచు వానిని బరిశుద్ధముగఁ బరిష్కరించి ప్రకటింపవలసిన యావశ్యకత నుగ డించుచు ఆంధ్రప్రతిక దుందుభి (1922) సంవత్సరాది సంచికకు విపులవ్యాస మొకటి పంపితిని కాని సలసంకోచముచే నదిసంగ్రహముగ మాత్రమే ముద్రింపఁ బడినది. అయినను దానిని జదివిన మీఁదటఁ గీర్తిశేషులు, చిరస్మరణీయులు శ్రీదేశోద్ధారక కాళీనాథుని నాగేశ్వరరావు పంతులుగారు నే నొనర్చిన యుద్బోధమును బాటించి సోమనాథుని బసవపురాణ

పండితారాధ్య చరిత్రములను వృషాధిపశతకమును
దమయాంధ్రగ్రంథమాలికలో, బండిత పరిష్కరణములతో
విపులములగు పీఠికలతో, బ్రకటింపజేసి యాంధ్రలోకమునకు
మహోపకారమొనరించిరి. ఇందువలన వీరశైవులేగాక భాషాభి
మానులగు మతాంతరులు గూడ నభిరుచియొ సేతని గ్రంథము
లను జదివి యందలి కావ్యకళాసౌందర్యముల కానందించి
సోమనాథున కాంధ్రహాస్యమున నీయదగిన మహోన్నత
స్థానము నిప్పటికి జాలవలయు గుర్తించియున్నారు. అందుచే
దద్విషయము యందు వేఱుగ నుగ్గడింప నవసరము లేదు.
సోమనాథుని యనుభవసార చతుర్వేదసారములను, బసవోదా
హరణ పంచ ప్రకార గద్యాదిక లఘుకృతులను గూడఁ బరి
శుద్ధముగఁ బరిష్కరించి ముద్రించుటకు భాషాభిమాను లిఁకఁ
బ్రయత్నింతురుగాక.

దుందుభి సంవత్సరాది సంచికలోని వ్యాసముగాక
యటు తరువాత మఱి పదిసంవత్సరములకు ఆంధ్రేతిహాస పరి
శోధకమండలివారి కాకతీయ సంచికకుఁ గూడ నీ సుకవి
సోముని చరిత్రాదికములఁ గూర్చి యొక విపుల వ్యాసమును
బంపియుంటిని. కాని యదిగూడ స్థలసంకోచముచే నందు సంక్షి
ప్తముగనే ప్రకటింపఁబడినది. ఆంధ్రగ్రంథమాలికలో, బ్రకటి
తములయిన యీ కవివరుని యా మూడు కృతులందలి పీఠికల
లోను దత్సరిష్కర్తలు వెలువరించిన భ్రమప్రమాదములను
భిన్నాభిప్రాయములను విమర్శించుచు మఱికొన్ని విపుల వ్యాస
ములనుగూడ ఆంధ్రసాహిత్యపరిషత్పత్రిక, సమదర్శిని, విభూతి

మున్నగు పత్రికలలో బ్రకటించియుంటిని. నా వ్యాసములను గొన్నిటిని జదివిన భాషాభిమానులు కొందఱు సోమనాథుని జీవిత చరిత్రాధికములఁ గూర్చి ప్రత్యేకగ్రంథ మేదయిన వ్రాసి యున్నచో దాని ప్రతి యొకటి పంపునుని నాకు వ్రాయు చుండిరి. కాని యట్టి సమగ్ర గ్రంథ మేదియు రచించియుండ నందున వారి కా విషయము నివేదించుచు నీ కవినిగూర్చి నేఁ బ్రకటించిన వ్యాసములు గల పత్రికల వివరములే వారికిఁ దెలుపవలసినవాడై యిది. ఈ పరిసితుల నెఱిగి సోమనాథుని గుఱించిన ప్రత్యేక చరిత్ర గ్రంథప్రకటనావశ్యకతను గుర్తించి, విభూతి పత్రికాధిపతులు, పండితప్రకాండలు, వేదతీర్థ, స్మృతి తీర్థ, కావ్యతీర్థ, ధర్మాచార్య, సాహిత్యవిశారద, విద్యారత్న, విద్యానిధి ప్రముఖ బహుబిరుదపదవివిరాజిత పట్టభద్రులు శివశ్రీ చిదిరెమఠము వీరభద్రశర్మగా రొనర్చిన యాదేశా దరానురోధముల వలననే శ్రీ వారి శివధర్మ గ్రంథమాలికలో నొక కుసుమముగా వాఙ్మయ నిర్మాతృచరిత్ర ప్రణాళిక (Men of Letters Series) ననుసరించి యిప్పు డీరీతి నీ గ్రంథ మును రచించి ప్రకటించితిని వారి ప్రోత్సాహమే లేకున్న నిది యవతరించెడిది గాదు. అందుకయి వారికి నా కృతజ్ఞతాభివంద నముల నర్పించుచున్నాను. గ్రంథముద్రణమునకు వలయు ధన సాహాయ్య విషయమున శ్రీ వీరభద్ర శర్మగారు విభూతి పత్రికలో గావించిన హెచ్చరికపయి ఆంధ్రవీరశైవులలో ధనా ధ్యులు పలువురు మిన్నకున్నను గుంటూరుజిల్లా, తెనాలి తాలూకా వల్లభాపురము వాస్తవ్యులు శివశ్రీచుక్కా

వీరయ్యగారి పుత్తులు పాపయ్యగారు, వారి యాత్మ బంధువులు,
 శ్రీ రాచంశెట్టి వీరయ్యగారి పుత్తులు బాలకోటయ్య,
 బసవయ్య, నాగయ్య, సాంబశివయ్య గారలు, శ్రీ రాచంశెట్టి
 లింగయ్యగారి పుత్తులు కోటివీరయ్య, నాగయ్య, బసవయ్య
 గారలు, శ్రీ రాచంశెట్టి బసవయ్యగారి పుత్తులు కోటి
 నాగయ్య, వీరభద్రయ్య, కోటివీరయ్య గారలు ముందంజవైచి
 గ్రంథ ప్రకటనమునకయి శ్రీ వీరభద్రశర్మగారి కొనర్చిన
 సాహాయ్యమునకయి వారికి నా ధన్యవాదముల నర్పించు
 చున్నాను. ఆంధ్ర వీరశైవ కవివల్లభుని చరిత్ర గ్రంథప్రకటన
 మున కుపకరించిన యీ వల్లభాపుర వీరశైవుల వాల్లభ్య
 మాంధ్రలోకమునఁ జిరస్మరణీయమై వెలయఁగలదు. పరమేశ్వ
 రుఁడు వారికి సంతతాయురారోగ్యైశ్వర్యాదికములఁ బ్రసా
 దించుఁ గావుతమని ప్రార్థించుచున్నాను వల్లభాపుర వీరశైవు
 లలో, చుక్కావారి వంశము చాల విఖ్యాతమయినది.
 పూర్వోదాహృతులయిన శ్రీ పాపయ్యగారి తాతలలో
 శ్రీ సెట్టిగారి వీరయ్యగారు, శ్రీ బసవయ్యగారు అనువారలు
 విశేషమహిమాన్వితులయి విఖ్యాతిగాంచిరి. వీ రిరువురు నొక
 నాటి సాయంకాలము తమ యింటివద్దనుండి కృష్ణానది యొడ్డు
 నకుఁ గాల్యకృత్యముల కేగియుండిరట. అప్పుడు వా రచ్చట
 నుండి యదృశ్యమగు నొక మహాశక్తి వలన నెక్కడికో కొని
 పోవఁబడి యీ రాత్రి తెల్లవారుసరికి దూర ప్రదేశమునఁ
 గొందఱు ముసీశ్వరుల సన్నిధి నుండిరట. అప్పుడా ముసీశ్వ
 రులు వారి జిహ్వగ్రములపయి కొన్ని బీజాక్షరములు లిఖించి

శ్రీ సెటిగారి వీరయ్యగారి కనన్యదుర్లభంబయిన యాగతానాగ
తాది విజ్ఞానము లభించుననియు, శ్రీ బసవయ్యగారికి విశేష
సాంక్షితివిభవము కలుగుననియుఁ బ్రసాదించిరట. అనంతరము
నా రచ్చటనుండి కొంతకాలమునకు నిజావాసమగు వల్లభాపుర
మునకు మరలివచ్చి మునీశ్వరు లాశీర్వదించినప్రకార మా యా
విజ్ఞాన విశేషములతో విరాజిల్లి విఖ్యాతినందిరట. నూతేండ్లు
లోపల జరిగి నేటికిని నాప్రాంతమునఁ బ్రశంసింపఁబడు నీ
వృత్తాంత మవిశ్వసనీయమనుటకు వీలులేదు. ఇట్టి మహానీ
యుల వంశ్యుల యొక్క పావన ధనసాహాయ్యమున మహాను
భావుడయిన సోమనాథుని చరిత్రము వెలువడుట గూడ మహా
పుణ్యవిశేషమని సంభావించుచున్నాను.

సోమనాథుఁ డేకవింశతిదీక్షాసంపన్నుడవుట నీ చరి
త్రమును గూడ నేకవింశతి ప్రకరణాత్మకముగ రచించితిని.

“సోమనాథుని కాలము” అను నిందలి పదియవ ప్రక
రణము ముద్రాణము ముగిసిన కొంతకాలమునకు నా మిత్రులు
శ్రీ మల్లంపల్లి సోమశేఖర శర్మగారు ఫిబ్రవరి 1945 భార
తిలోఁ గాకతీయ చక్రవర్తుల సామంతుఁ డగు శ్రీ అంబయ
దేవమహారాజులు శా॥ శ॥ 1212 (1290 A. D.) సంవత్సరమునఁ
దిపురాంతక వాస్తవ్యుడు రెండేళ్లు మల్లినాథయ్యంగారికి
వినుకొండ సీమలోని మొల్లకల్లురు గ్రామము దాన మొసం
గుచు వెలుయించిన నీలగంగవరము శిలాశాసనమును, అందు
నసంగతముగ శాసనభాగ మంతయు ముగిసిన పిదపఁ జట్టచివర
వేటుగా లిఖింపఁబడిన యొక సంస్కృత శ్లోకములో గల దోచ

మాంబ నామోల్లేఖనమును బురస్కరించుకొని యా వ్యక్తు
 లిరువురు సోమనాథుని బసవపురాణావతారికలో నాతని సమ
 కాలీన భక్తులుగా నుదాహృతులైన రెంటాల మల్లినాథ దోచ
 మాంబలే కానోపుననెడి యభిప్రాయముతో సోమనాథుడు.
 రెండవ ప్రతాపరుద్రుని కాలమువాడయి యుండునను ప్రాత
 నిర్ణయమును బునరుద్ధరించుచు నొక వ్యాసమును బ్రకటించి
 యున్నారు. అందలి యసంగతులఁ గూర్చి చర్చించుచు సవి
 మర్శ వ్యాసమును ఆగస్టు 1945 భారతిలోఁ బ్రకటించి
 యున్నాను. దానిపయి శ్రీ సోమశేఖరశర్మగారు బదులు
 వ్రాయలేదు. కాని శ్రీ చిలుకూరి నారాయణరావుగారు
 మాత్రము శ్రీ శర్మగారి నిర్ణయము పండితారాధ్యచరిత్ర పీఠిక
 లోని తమ నిర్ణయమునకు సహాయకమవునని దాని నామో
 దించుచు నా పునర్విమర్శవ్యాసములోని విషయములకుఁ దగు
 సమాధానము లేమియుఁ జెప్పకయే సెప్టెంబరు 1945 భార
 తిలో నొక వ్యాసమును బ్రకటించినారు. అందుపయి నేను
 మఱొక వ్యాసమును వ్రాసి పంపినను భారతి పత్రికాధిపతులు
 దానిని బ్రకటింపరయిరి. అందుకుఁ గారణముల వివరింప నవస
 రములేదు. నారాయణరావుగారు పండితారాధ్యచరిత్ర పీఠికలో
 నొనర్చిన సోమనాథుని కాలనిర్ణయమునకయి వారు గైకొనిన
 శాసనముల స్వరూపము నీ గ్రంథమునఁ బరామర్శించియే
 యున్నాను. కావున నభిరుచిగల పాఠకులు ఫిబ్రవరి, ఆగస్టు.

1945 భారతి సంచికలలో శ్రీ సోమశేఖరశర్మగారు నేను
బ్రకటించిన రెండు వ్యాసముల నిందలి పదియవ ప్రకరణమున
కనుబంధముగఁ జదివికొనఁ బార్థించెదను.

(ఇఁక నా మిత్రులు శ్రీ ఇవటూరి పాపయ్యశాస్త్రి
గారు బల్లారిజిల్లానుండి విశేష వ్యయప్రయాసలతో నాయొద్ద
కరుదెంచి సోమనాథుఁడు నేను నిర్ణయించునట్లు సహజ వీర శైవుఁ
డగు జంగముఁడు గాక యారాధ్యబ్రాహ్మణ వంశజుడేయనియు
బయిగాఁ దమ యివటూరి వంశమునకుఁ జెందినవాఁ డనియుఁ
దమకు నాతనికి మధ్య నిప్పటికి అరువదినాలుగు తరములు
గడచిన వనియుఁ దమపూర్వులలో నొక్కరుఁడు సోమనాథుఁ
నకుఁ బదునాటవ తరమువాఁడు నగు ఇవటూరి గౌరప్ప యను
వారు క్రీ॥ శ॥ 1860 ప్రాంతమునఁ బైడిముక్కుల యగ్రహా
రము ఫయసలు కాలమున ఇనాం కమీషనరువారియొద్ద
దాఖలు చేసిన వంశవృక్షము యొక్క నకలు తాము సంపా
దించితి మనియు దానినిబట్టి పయిసంగతులు ధృవపడుననియుఁ
నుడువుచు నా కీ నడుమఁ దద్వంశవృక్షము చిత్తునకలును
జూపియున్నారు. అందు వారు తమ యభిప్రాయమున కాలంబన
ముగఁ గయికొను ప్రధానభాగము నీ క్రిందఁ జూపి యాయా
వ్యక్తులకు వారు చెప్పెడు సంబంధములను గుండలీకరణ
ములం దుదాహరించుచున్నాను.)

కోటిపల్లి యారాధ్యదేవుడు (మల్లికార్జున పండితుని కీతానుఁడు). ఇతనికి నాల్గవ శతాబ్దాధ్యక్షుడు నామాంతరమంటు
(కొడుకు) సోమ నాథయ్య (పండితారాధ్యక్షుఁడగు శ్రీ పర్వతేశ్వర జాంతమున మల్లికార్జున పండితుని శైవసంఘాసములొ
సంగడింపఁ బడిన ఇతఁడూరి సోమనాథుఁడే యిరుండఁడు.)

(కొడుకులు, నూరిశ్చరుడు) | విద్య నాథప్పయ్య | కింగనమంది

(కొమఱ) కారాంబ

నూరిశ్చరుడు (కొమఱ) |
(ఇతఁడే పండితా) |
రాధ్యసరిత్ర |
క్రీతయుఁ బాల |
కుంకి సోమనాథుని |
మద్దుమఱఁదియు |
నగు పాలకురికినూర |
నామాత్యుఁడఁడు)

వీరవో శిశ్యుఁడు |
(పాలకురికి నూర |
నామాత్యునిదీతా |
గురువు)

సోమనాథుడు (ఇతఁడే |
మనకవి పాలకురికిసోమ |
నాథుఁడఁడు. పెద తండ్రి |
నూరిశ్చరుఁడునకుండయి |
యాతఁడు దాహిత్రీయుఁ |
బాల్యురికి నూరనా |
మాత్యునిసోదరియనగు |
ఉమాదేవిని వివాహ |
మయ్యనఁడు.)

పెన్న బసయ్య (ఇతఁడే చతుర్ముఖ బసవేశ్వరుఁడఁడు)

ఈ కడపటఁ జూపిన చెన్నబసవయ్యకు నలువురు పుత్తులనియు వారిలో మూడవవాడగు సోమనాథయ్య సంతతిలోఁ దమపూర్వు లుద్భవించిరనియు శ్రీపాపయ్యశాస్త్రి గారు చెప్పుచున్నారు.

పండితారాధ్య చరిత్రము చివర సోమనాథుఁ డా గ్రంథ రచనాకాలమునాటికి జీవించియున్న మల్లికార్జున పండితుని యాత్మసంతానమునకుఁ జెందిన మనుమలను, తచ్చైవ సంతానము (శిష్యసంతానము) నకుఁ జెందిన ఇవటూరి సోమనాథయ్యను నాతని పుత్తులు సూరీశ్వరుఁడు, విశ్వనాథప్పయ్య, సింగనమంచి యను మూవురను బేర్కొనినాడు. ఆ సందర్భమున సోమనాథుఁడు ప్రయోగించిన “తచ్చైవ సంతానము” అను పదమునకుఁ బ్రకృత మనుసరించి యస్మదాదుల మన్వయించునట్లు మల్లికార్జున పండితుని శిష్యసంతానమని గాక గ్రంథాదిని బేర్కొనఁబడిన యాతని గురువు కోటిపల్లి యారాధ్యదేవుని యాత్మసంతానమని యర్థము చెప్పవలెనని శ్రీ పాపయ్యశాస్త్రిగారి యభిప్రాయము. ఇట్టి విపరీతసూరాన్వయము సహృదయ సమ్మతము కాదని వేఱ చెప్పనక్కఱ లేదు. మల్లికార్జున పండితుని గురువగు నారాధ్యదేవుని యింటిపేరు “కోటిపల్లి” అయి యుండఁగా నది ‘పాలంక’ యని యెట్లు మాఱెనో, ఆతనికే విశ్వారాధ్యుఁడను నామాంతర మెట్లు లెప్పు డేర్పడెనో, ఆతని కుమారుఁడు సోమనాథుని యింటి పేరంతలోనే మరల “కోటిపల్లి,” “పాలంక”లలో నేదియుఁ గాక “ఇవటూరు” అని యెట్లు మాఱెనో, మఱియు మనకవి సోమ

నాథు డాతని మనుమడే యైనచో నాతని యింటిపేరు తిరిగి పాలకురికి యని యెట్లు లేర్పడెనో యస్మదాదుల బుద్ధి కూహింపశక్యము కాదు. ఇందుకు శ్రీ పాపయ్యశాస్త్రిగారు సరియైన సమాధానములు నొసంగఁ జాలరయిరి. సోమనాథుఁడు నాతని ప్రశ్నింపఁ బడిన (సహజ వీర శైవుల) భృంగి గోత్ర జన్మము గూర్చి కూడ వీరు తగు సమాధానము చెప్పరయిరి.

ఇవటూరి సోమనాథుఁడు నాతని పుత్రుఁడు విశ్వనాథ ప్పయ్యయు వాస్తవముగఁ దన తాత తండ్రులే యైనచో మల్లికార్జున పండితుని శైవసంతానములో వారిని బేర్కొనినప్పుడు మన కవి సోమనాథుఁ డా విషయము నించుకొనునఁ దన గ్రంథమునఁ జెప్పకుండునా? పుణ్యగాఁ బండితారాధ్యచరిత్రశ్రోత పాలకురికి సూరనామాత్యుని దీక్షాగురునిగా గ్రంథావతారికలో దా నుదాహరించిన వీరపాచేశ్వరుఁడు తన యగ్రజుడే యైనచోఁ దద్విషయము గూడ నించుక సూచింపకుండునా?

సోమనాథుఁడు బసవపురాణావతారికలో “భ్రాజిష్ణుఁ డగు విష్ణురామిదేవుండు । తేజిష్ణువగు శ్రియాదేవియమ్మ యును । గారవింపఁగ నొప్పు గాదిలి సుతుఁడ” అను వాక్యము లకు శ్రీ పాపయ్యశాస్త్రిగారు చెప్పు నర్థ మిది. విష్ణురామిదేవుఁడు ద్వాదశాదిత్యులలో విష్ణునామముగల సూర్యుఁడను నీశ్వరుఁడనగా సూరీశ్వరుఁడట. శ్రియాదేవియమ్మ యనగా లక్ష్మీదేవి యొక్క తల్లి గంగయట. లక్ష్మీ సముద్రగర్భము నుండి యుద్భవించినదవుట సముద్రుని భార్య యగు గంగ నామె జననిగా గ్రహింపవచ్చుననియు, సూరీశ్వరునకు గంగాంబ యను

భార్య యుండియుండుననియు నా వెంపుడు తలిదండ్రులనే
 పుం పంక్తులలో సోమనాథుడు పేర్కొనెననియు శ్రీపాపయ్య
 శాస్త్రిగారి తలంపు. మోఁకాలికి బట్టతలకు ముడివెట్టునట్టు
 లుండు విపరీతార్థములు, కల్పితసంబంధములు చరిత్రకారులకు
 గ్రాహ్యములు కానేరవనియు నట్టివాని ననుసరించిగాని, వారు
 చూపిన వంశవృక్షముల నకశ్లవంటి యప్రమాణ లేఖ్యములఁ
 బట్టిగాని చారిత్రకవిషయ నిరూపణము చేయరాదనియు, వారి
 యన్వయ విధానము నిర్ణయము నాకు సమ్మతములు కావనియు
 నెంత చెప్పినను వారి యభిప్రాయములఁ గూడ లోకమున
 కించుక వెలువరింపుమని శ్రీపాపయ్యశాస్త్రిగారు కోరుటచే
 వారి కోరిక ననుసరించి యీ విషయముల నిటు లీ పీఠికయం
 దుదాహరించితిని. ఎంత యసంగతములయినను నితరుల వ్యక్తి
 గతాభిప్రాయముల యావిష్కరణమున కడ్డుతగులుట నా కభి
 మతము కాదు.

క॥ వినఁదగు నెవ్వరు నెప్పిన ॥

వినినంతనె వేగపడక వివరింపఁదగున్ |

విని కల్లనిజముఁ దెలిసిన |

మనుజుఁడె పో నీతిపరుఁడు మహిలో సుమతీ॥

అను నీతిధర్మమే యెల్లరకు నాచరణీయము. కావున
 శ్రీ పాపయ్యశాస్త్రిగారి వాదము నందలి గుణగుణములను
 విమర్శించి తజ్ఞులు సత్యమును గ్రహింతురు గాక యని
 ప్రార్థింతును

ఈ గ్రంథ ముద్రణ ముద్యమించునంతలో శ్రీ వీరభద్ర శర్మగారు వీరశైవ పంచాచార్య వీరములలో నొక్కటయిన కాశీక్షేత్రమందలి శ్రీ జగద్గురు విశ్వారాధ్యక్షానసింహాన నాధ్యక్ష పదవికి నియుక్తులయి తారణ సంవత్సర విజయదశమి దినమున బట్టాభిషిక్తులగుట ప్రాప్తించినది. అప్పటి నుండియు నీ మూడున్నర సంవత్సరములు వా రాజగద్గురువీరము నలంకరించి విశేషఋణగ్రస్తమై న్యాయస్థాన నియుక్తులయిన రిసీవరు పాలనములో నున్న యామతమును దానిస్వాస్థ్యములను బంధములనుండి విడిపించుటకయి యహోరాత్రములు నిరంతర కృషి యొనర్చి 1945 సంవత్సరములో రిసీవరు స్వాధీనమునుండి యాస్తులను వశపఱచుకొని యాపిమ్మట మఠాన్నత్యమునకు, ఋణభార విమోచనమునకు మిక్కిలి యెక్కువగాఁ బరిశ్రమ మొనర్చుచుండిరి. దీనిచే నారోగ్యము చెడి యెనిమిది నెలల నుండి వ్యాధిగ్రస్తులయి తుదకు సర్వజ్ఞామవత్సర పువ్యశుద్ధ పూర్ణిమా భానువాసరము (ది 25-1-48) రాత్రి గం 7-30లకు తమ నలువదిరెండవయేట నకాలముగ లింగైక్యమొంది వీర శైవలోకమును విద్యులోకమును విషాదాంబుధిలో ముంచివైచిరి. కాశీవిశ్వారాధ్యక్షవీరము నధిష్ఠించిన యీ స్వల్పకాలములో వా రామతమున కొనర్చిన సేవ నిరుపమానమయి యా మత చరిత్రమునందు జగజ్జీగీయమానముగ వెలయఁ గలదు. శిష్యు లోకమునుండి విరాళపూర్వకముగను ఋణపూర్వకముగను విశేషధనమును సేకరించి మతముయొక్క బంధవిముక్తి గావించుటయే గాక. యా మఠావరణమునందు మహావ్యయముతో

దివ్యమయిన జ్ఞానమందిరమును నిర్మించి యజరామరణయశంబు
 నార్జించిరి. “విభూతి” పుత్రుక నుద్ధరించి జ్ఞానమందిర పక్షమున
 “జ్ఞానశ్రీ” అను పేరితో దానిని వివిధభాషలయందు వెలువ
 రింపఁ దలంచుచు నందుకు వలయు ముద్రణాలయాది పరికర
 ములఁ గూడ నొనగూర్చియుండిరి. కాని శ్రీ మహాస్వాముల
 వారి మహాస్మతాశయముల ఫలమును భారతీయులు, వీర
 శైవులు ననుభవింపకుండ నింతలో నాకస్మికముగా వారస్త
 మించుట దేశచార్యాగ్ర్యమయి యున్నది. ఈ గ్రంథమును దమ
 యమూల్యమయిన యవతారికతో నలంకరించి “వీరశైవ
 మతము”ను గూర్చిన యొక యనర్హవ్యాసమునుగూడ ననుబంధ
 ముగఁ జేర్చి ప్రకటింప శ్రీవా రుద్దేశించిరి. కాని దైవ దుర్వి
 పాకమున నవి యీకృతికి దుర్లభములయినవి. నిర్మాణ దినము
 ననే శ్రీవా రీగ్రంథమునకు ముఖపత్రము, మహాదాతల నామ
 ములు మున్నగునవి వ్రాసి నిర్మాణసమయమున కొక గంట
 ముందు సాయంకాలము 6-30 లకు స్వహస్తములతోఁ జరమ
 సందేశ పూర్వకముగ నొక సంతాపకర లేఖను నాపేర
 లిఖించి దానిలో నీగ్రంథమునుగూర్చి కొన్ని సూచనలఁగావించి
 చివర “మేము శివలోకయాత్రకు సిద్ధము” అను వాక్యముతో
 విరమించి, మఱియొక గంటలోపున నవతారమును జాలించిరి.
 ఇప్పటి కిరువదియైదు సంవత్సరములనుండి శ్రీవారితో వారి
 ప్రాణావసాన నిమేషములవఱకుఁగూడ ననన్య సామాన్యమగు
 ప్రేమానుబంధముతోఁ గట్టువడియున్న నేను దుదకు శ్రీవారి
 యకాలలింగైక్యవార్త నాకస్మికముగ ది 31-1-48 తేదీన

గాశీనుండి వచ్చిన లేఖవలన వినియు వారి వెంట శివలోకమున
 కేగు భాగ్యమును బడయనేరక జీవచ్ఛవంబునయు నిలిచి చేయు
 నది లేక చింత దిగ్మింగి, పరమేశ్వరుడు శ్రీవారి యాత్మకు
 శాశ్వతానందశాంతిసౌఖ్యములఁ బ్రసాదించుఁ గావుతమని
 సభక్తికముగఁ బ్రార్థించుచున్నాను. మఱియు నిదివఱలో శ్రీ
 వారి యనుమతిపయి పితౄణము క్తికయు నాజనకుల కంకిత
 మొనర్చిన యీ కృతిని శ్రీవారి స్మారకచిహ్నముగ వారి చర
 ణారవిందపీఠములకుఁగూడ సమర్పించుచున్నాఁడ. పాలకురికి
 సోమనాథుని తరువాత నాంధ్రవీరశైవలోకమున నంతటి
 యుద్దండ పాండితీవిభవవిభూషితులు శ్రీ వీరభద్రశర్మగారు
 తప్ప మఱెవరు నుదయింపలేదు. సమానధర్మసమన్వితుఁడగు
 సోమనాథ సుధీంద్రుని చరిత్రరూపకముగ నే నొనర్చిన యీ సమ
 ర్పణము శ్రీవారి యాత్మ కానందవహమయ్యెడుఁ గావుత మని
 యభిలషింతును.

ఈ గ్రంథము ౪ వ ప్రకరణములో సోమనాథుని తండ్రి
 పేరు అనుభవసారపద్యమందలి “గురులింగ తనూజుండ” అను
 విశేషణమునుబట్టి గురులింగార్యుఁడని పలువురు తలంతురనియు
 నయినను, గురులింగమనునది యాతని తండ్రియొక్క వాస్తవ
 నామముగాక దీక్షాగురువున కారతఁ డుపయోగించిన విశేషణ
 మయి యుండునని సోపపత్తికముగ నేను ప్రాసియుంటిని. అందుఁ
 గూర్చి శ్రీ వీరభద్రమహాస్వాములువారు నాకుఁ బంపిన చరమ
 సందేశములో నిట్లు వ్రాసిరి. “గురులింగ తనూజ శబ్దమునకు

సరియైన అర్థము చేయలేదు. తనూజ అనగా పుత్తుడే కాని శిష్యుడు కాడు. ప్రాచీనగ్రంథకర్త లందఱు అట్లే చెప్పిరి. మఱి ప్రతికూలత లేదయ్యె. కావున మియిష్టమగుచో ఆపేజీలు మార్చిన బాగుండును.”

తనూజ శబ్దమునకు రూఢార్థము పుత్తుడనుట నిర్వివాదమే. అది కాదనువారెవ్వరులేరు. కాని నే నుదాహరించిన సోమనాథుని యితరోదాహరణములబట్టి సందర్భములబట్టి, దీక్షనొందినవారు గురుపుత్తులుగానే భావింపబడుదురు గావున దనూజ శబ్దమును సోమనాథుడు తన యనుభవసారములో నట్టి భావమునందే యుపయోగించి యుండునని నే దలంచుచున్నాను. కేవలము “గురులింగ తనూజుండ” అను దానినిబట్టి సోమనాథుని తండ్రిపేరు గురులింగార్యుడని సూలదృష్టితో నిరూపించుట కెట్టి ప్రత్యవాయము లేదు. తోంటదార్యుడు గూడ సోమనాథుని తలిదండ్రులు గురులింగ మంగళాంబిక లని వ్రాసినాడు. కాని సోమనాథుని తల్లి మంగళాంబ యనుటకు సోమనాథుని గ్రంథములలో నాకరములేదు. “శ్రియా దేవి యమ్మ” అను దానికే తోంటదార్యుడు “మంగళాంబ” అని వ్రాసియుండునేమో.

పూర్వోక్తములైన కారణములచే 1944 సంవత్సరములో నుద్యమించిన యీ గ్రంథప్రకటన మింతవఱకు ననివార్యముగ నాలస్యమయినందుకు లోకము క్షమించుగాక! గ్రంథప్రకాశకులగు శ్రీ జగద్గురు వీరభద్రమహాస్వాములువారును, గ్రంథ

కర్తనగు నేనును దూరమందున్నను సాధ్యమయినంత వఱకు గ్రంథముద్రాణమునందు శ్రద్ధవహించి నిర్వహించిన శ్రీ ఆంధ్ర గ్రంథాలయ ముద్రాశాలాధికారులకు నాకృతజ్ఞతాభి వందనముల సమర్పించుచున్నాను. ముద్రాణము పూర్తయిన నొకటిన్నర సంవత్సరములనుండి శ్రీ జగద్గురువులవారి యనతారికాదుల కొఱకే యీకృతిప్రకాశ మందలేదు విరామములేని రాజకీయోద్యోగముల నియుక్తులయ్యుఁ గొంతతీక్షిక చేసికొని యభిమానముతో నీ గ్రంథము వ్యాతప్రతికి సాపులువ్రాసి యచ్చున కిచ్చుటలోఁ దోడ్పడిన చిరంజీవులు నాయల్లుఁడు నూతికట్టుకోటయ్య బి. ఎ., బంధువు దేవిసెట్టివీరభద్రము బి. ఎ., గారల నభినందించి, సర్వేశ్వరుఁడు నిజకరుణాకటాక్షవీక్షణప్రసాదమున వారికి దీర్ఘాయురారోగ్యాభ్యుదయములఁ బ్రసాదించుఁ గావుత మని ప్రార్థించుచున్నాను. ఆదరపూర్వకముగ నీగ్రంథమును సాంతముగఁ జదివి Foreword (తొలిపలుకు) వ్రాసిపంపిన విజ్ఞానఖినులు శివశ్రీ తెలిగెహిరెమతము సదాశివయ్య M. A., B. L., (సబుజజ్జి) గారికిని, తమయమూ ల్యాభిప్రాయముల ననుగ్రహించిన రసజ్ఞశేఖరులు ఆంధ్రవిశ్వవిద్యాలయోపాధ్యక్షులు శ్రీసర్ కట్టమంచి రామలింగారెడ్డి M. A., గారికిని. శివశ్రీ భోగిసెట్టి జూగప్ప M. A., కవితత్వ లక్ష్మణ మలికార్జునుడుఁ గిద్దలూరు చెంచు బసవరాజుగారలకును నాకృతజ్ఞతాభివందనముల సమర్పించుచున్నాను.

కిర్లంపూడి
సర్వధారిశాసనము

} ఇట్లు విన్నవించు విద్యద్విధేయుఁడు
బండారు తమ్మయ్య.

కిర్లంపూడి ఎన్టీటు మేనేజరు.

అంకితము

పార్వతీ పరమేశ్వరః * ప్రతినిధులయి
 పట్టమాభిఖ్య లింగయా * హ్యాయతవెలసి
 లింగ గర్భమునందునః * లీనమయిన
 నాదు తలిదండ్రుల కిది ప్రణామ కలిత
 భక్తినిర్పించెదఁ బితౄణః * ముక్తి కొఱకు;
 మఱియు నిదిగూర్చఁ బోతాహ * పఱచినన్ను
 దీని ముద్రణమునకు ను * దీర్ణ కృషిని
 జలిసియుండియుఁ దత్సౌకా * శమును గనక
 మున్నె లోకంబు శోకాబ్ధి * ముంచి, నాకుఁ
 జరమ సందేశమును స్వహ * స్తమున వ్రాసి
 సర్వజిత్సుష్య పూర్ణిమా * సరసిజాప్త
 వాసరంబునఁ గైలాస * వాసులయిన
 శ్రీ జగద్గురు పట్టవి * భ్రాజితులగు
 వీరభద్ర శివాచార్య * విబుధవరుల
 స్మారకంబుగఁ దచ్చర * ణారవింద
 ములను నిది పూస్తు గురుభక్తి * పూర్వకముగ.

* గట్టుపట్టి = పార్వతి

ప్రాస్తావికములు

శ్లో॥ ఆదాభృంగిరిటిః పురా కృతయుగే నామ్నా సు కేశీప్రభు ।
 స్త్రీతాయాం నరవీరశైవ శరణ శ్రేష్ఠ మునిఃపాణిని ।
 ర్ద్వాపారే శివమంత్రసిద్ధి కలిత స్సానంద నామాంకితః ।
 ఏవం భక్త హితార్థితః కలియుగే పాల్కుర్కి సోమేశ్వరః ।
 (అనుశ్రుతము)

ఉ॥ తేనియ సోనల్ జిలుకు తేటగు జాను తెనుంగుబల్కులన్ ।
 వీనులఁ దన్ను కబ్బములఁ నిక్కపుదేసి తెనుంగుఁ గై తకున్ ।
 బ్రాణము వోసినట్టి బుధవఁ దున్యని శ్రీ బసవేశ చింతనా ।
 నూనృత చిత్తుఁ బాల్కురికిఁ సోమకవీంద్రుని సంస్మరించెదన్ ।
 (మదీయము)

పండితాభిప్రాయములు

(1)

Sir C. Ramalingareddi, M. A., (Cantab) Kt., D. Litt.,
Vice-Chancellor,
Andhra University, Waltair, Maharani-peta,
22-4-48.

I am so sorry there has been all this delay regarding your great book on "Palakuriki Somanadha Kavi." It is by far the best book on one of our greatest poets, who for some reason, which may not be desirable to specify, has not received from the Telugu public and scholars the attention and respect due.

Both from the point of view of historical criticism and literary valuation, your book leaves nothing to be desired. I notice also from other sources that you have unearthed a large number of Veerasaiva poets and have added to the richness and variety of Telugu literature.

I need not say that Palakuriki Somanadha Kavi ranks amongst the greatest of our poets by reason of a style which appeals to all people and penetrates deep into the heart.

I must also congratulate you on your own wonderfully fine prose. Prose is not such an easy composition as people imagine. It also requires artistic skill of a high order.

—O—

Sri B. Joogappa, M. A.,
Deputy Director of Industries and Commerce,
Triplicane, Madras.
5-5-'48

With great pleasure I have perused Sri Bandaru Thammayya's book on "Palakuriki Somanatha Kavi" Mr. Thammayya is well known to the Telugu public for his erudition and research work in Telugu literature. His works & writings on Srinatha Kavi have already won the admiration of the Telugu public. But his present book is of par excellence, the best in which he has portrayed the life and genius of one of our greatest poets, Palakuriki Somanatha Kavi, whose works, for a long time, were eclipsed by religious dogma; for he was the first Andhra Viramaheswera scholar and poet that espoused Sri Basaweswara who though a Kannadiga Brahmin by birth, embraced the Veerasaivism and preached the fundamentals of this faith i. e., Universal love, Brotherhood, Equality and Service as against the Orthodox School. Therefore, apart now in this age of Gandhism, I am sure, his work, particularly, his "Basavapurana" in Dwipada Kavya, will be read with great zeal and reverence as Sri Basavanna of the 12th century preached and practised Gandhian way which alone inspired Somanatha Kavi to write his famous "Basava Puranam."

Mr. Thammayya has in fact resurrected one of our greatest poets who was, for long forgotten. He has brought to bear his profound knowledge of Veerasaivism philosophy and literature in his comment and criticism both literary and historical. He has brought home to the Telugu public the richness and soul-thrilling simple style of Palakuriki Kavi which appeals to one and all and touches the heart most.

Mr. Thammayya deserves to be congratulated on having brought out this book on the lines of "Men of Letters series," which he has done so well, he being himself a master prose-writer. The book is a very valuable addition to the Telugu literature and deserves to find a place on the shelf of every Telugu Library and Scholar.

శివ శ్రీ కవిత్వము లక్షణము మర్రికాట్టనుడు గారు.

ఉపాధ్యాయులు వల్లూరుపాలెము, కృష్ణాజిల్లా. (15-8-43) :

ఉ. శ్రీ పరమేశ్వర గొల్పుచు, వి - శిష్టవిమర్శనలందు దక్షుడై
బాళురె ; తత్వవాదముల - భద్రతనిల్ప నిదర్శనంబుగా
నీపిరి వెల్వరించెను - నీవిశేష బండిత మండలకని
తేవము ; సామనాథకవి - జీవితసత్యముఁ జాటఁబూనుమా !

సీ. ఈపుణనిరూప - ర్వేశ్వరా నతిగౌరవ । అంతైన శ్రీసోమ - నాథనుకవి
నీ సూతమును గూరని - నీర్వేశ్వరేశ్వరబోధి । హించినచిదిరము - ర్వేశ్వరుఁడు
నీమూర్తిభక్తిమై - నీర్వేశ్వరాజ్ఞను బేర్చి ; యలరినశ్రీతవృ - యాహ్వాయముండు
మాఁడుకన్మతిలుగాఁగ - ముక్కుంటివై సచ్చిదానందముగ నీవుదనరుచుండ.

భక్తవల్లభులయివల్ల - భావురమునఁ । బొడలువీర శైవులు స్వర - పుష్పములిడి
యర్చన మొనర్చ వెలసితి - వతులగతిని । సోమనాథచరిత్ర ! ధీ - స్తోత్రపాత్ర !

భావభేదములెన్ని - పల్లవించిన నేమి । భావంబులొనిగ్గు - ప్రకటఁజేసె
నిరయభేదముల్ - నెగడియుండిన నేమి । నత్యనిగ్గయమును - జరుపనేర్చె
బరవిమర్శనములఁ - బాటించిసాధువి । మర్శనముననిజ - మరయఁగలిగ
వాదంబులనుద్రోసి - ప్రామాణ్యములఁజూపిగచ్చిత్రము వ్రాసెనరసమతిని

గీ, జౌం! నీతండ్రియైన బం - డాగువంశ ।

సాక్షరశకాంతుఁడ ధ్యంతు - కాంతమూర్తి
తమ్మయ్యాధ్యంతు - నిన్నెన్నఁ దరమెమాటు ।
సోమనాథచరిత్ర ! ధీ స్తోత్రపాత్ర.

గీ, అరిమెనురాసురులుతే - రాబి తఱచి
యమృతమునుగొన్న కైవడి - నధికకృపిని
బండితుఁడు తమ్మయ్యార్యుండు - వాబ్బయంబు
తఱచి నినుగూర్చి విబుధులు - మురిపెమొంద

క. పండిత పరిశ్రమంబున ।
దండిగ నీజన్మమయ్యె - ధన్యపు భువికిన్ ।
బండువుగ ముక్తిన్ముతులు ।
ద్వందచరిత్ర! గొనుమేను - ధన్యుడనగుదున్ ।

త. నీపితరన్యాయాన్యాయాదు - నిష్కలుసౌఖ్యములాంది శుద్ధుడై
 శ్రీ పరమేశ్వరస్వరూప - సిద్ధిమగ్నమని నిష్కలేందుడై
 ధీపతిమక జరించుచును - ధీమత సేవలు సల్పుగాక ! నీ
 వో పరమాదరంబుగని - పాలెడుగాక ! చరిత్ర రత్నమా !

శివశ్రీ గిద్దలూరు చెంచు బసవరాజుగారు, భాషాప్రవీణవిద్యాధి

శేషలై గుంటూరు జిల్లా, (80-4-48)

- నీ॥ క్రిపీర శైవనీ - శేషదివాకరుఁ . డనుభవసార కా - వ్యప్రపత్త
 పండితారాధ్యపా - వనచరిత్రకేత . బసవపురాణప్ర - బంధక ర.
 దుర్మతాచారవి - దూరాధ్యసంచారి . పరమతమదహా సి - హరినిభుండు
 క్రిభృంగిగోత్రాఖ్య. క్షీరాబ్ధిసోమండు అసమానముకవితా. రసనిమగ్ను
 గీ॥ దైవపాల్కురికిసోమనా ధార్యచరిత సతతతత్కృతితతిరసాస్వాదనై
 తత్పరు. డగు-బండాదు తన్మయూర్వ్యుడధిరచియించుట మనభాగ్యుల
 గాది

మ॥ మునుక్రిసోమనిఁగూర్చికొందలదియే. మోవాసిరేకాని, చ
 క్కనిరీతిన్ విరచింపరై రవుర; ని క్కంబైనచాక్రిమన్
 బ్రతుకింపందగు రీతిగానిపుడును. వ్యావృండువ్యావృజ్ఞుడొ
 ఘనబండాదుకులార్చిపూర్ణకవే. డక్కిన్ వ్రాసెధీచాతుఁన్

మ॥ దురితభ్యంసక సోమనాథకవితో. ద్యూతామృతాస్వాదత
 త్వరచితుండునుధీనుతుండయినమా. తన్మయ్యనిర్మించె ని
 క్కరణిన్ సోమనిసచ్చాక్రమిదిగో. కంబండుసత్సృజ్యమై
 సరతంబుంబరమ ప్రమాణమయసం. దేహంబులకొ బావుతన్

చ॥ తలుచుగ వీరశైవమత. ధర్మములున్. మతంప్రదాయముల్
 ఎఱిగినవారెసోమనుక. పిండ్రుచరిత్రమవ్రాయగజ్యతిన్
 బయలుగానితక్కరులు. వ్రాసినచోమదిబాటి నేసి యె
 వ్యవనదియెప్పుడొప్పరనఁ. బండితుకా ! ప్రహింసనేర్తురే !

చ॥ శివపురుషీరశైవురని - రీంద్రసుతాన్యాయోకచింతనా
 నిరతురై. కావ్యకర్తరై,ని. నీతిచరిత్రురై యంద, వాద్యుడొ
 వరమతి సోమనాథకవి - వల్లభుడొక నొగంబునైదు త
 చ్చరికము వ్రాయుతమ్మయప్ర. సన్నమతి బ్రతుకితువారిన్

| ప్రకరణము | పుట |
|--|-----|
| 1 వాఙ్మయము ; మతము. | 1 |
| 2 చరిత్రరచన కాధారములు | 3 |
| 3 సోమనాథుని జన్మ స్థలము | 5 |
| 4 పాలకురికి వృత్తాంతము | 16 |
| 5 సోమనాథునివంశము, కులగోత్రములు | 20 |
| 6 బాల్యము : తలిదండ్రులు | 70 |
| 7 దీక్షా, విద్యాగురువులు | 76 |
| 8 మిత్రవర్గము. సమకాలికభక్తులు | 81 |
| 9 యాచార వ్యవహారములు | 84 |
| 10 కాలము | 87 |
| 11 వైదుష్యము, బిరుదములు | 126 |
| 12 శిష్య ప్రశిష్యులు | 131 |
| 13 కాలమున నాంధ్రదేశమందలి మతవ్యవస్థ | 141 |
| 14 సోమునికాలమునాటి నాంధ్రవాఙ్మయ స్థితి | 145 |
| 15 సోమనాథుని కృతులు, వాని పౌర్వాపర్యము | 150 |
| 16 సోమనాథుని లఘుకృతులు | 181 |
| 17 నవీన గుణాదికములు; కళాప్రతిభలు | 215 |
| 18 శైలి ; కవితా విశేషములు | 235 |
| 19 సోమనాథుని ఛందోవ్యాకరణ విశేషములు : | |
| అసామాన్య ప్రయోగములు | 253 |
| 20 సోమనాథు నారాధించిన నాంధ్ర కర్ణాటకపులు | 302 |
| 21 సోమనాథుని శివైక్యము. | 324 |




శ్రీ రిశేషులు

శ్రీ జగద్గురు కాశీవిశ్వారాధ్య జ్ఞానసింహాసనాధీశ్వర
వీరభద్రశివాచార్య మహాస్వాములు వారు

(పూర్వాశ్రమమున)

వేదతీర్థ, స్మృతి తీర్థ, కావ్యతీర్థ, ధర్మాచార్య,
సాహిత్య విశారద. విద్యారత్న, విద్యానిధి

శ్రీ పండిత, చిదిరెమఠము వీరభద్రశర్మగారు



గ్రంథకర్త
“ విమర్శకాగ్రేసర ”
శ్రీ బండారు తమ్మయ్యగారు

ఓం

శ్రీ మ దుమామహేశ్వరాభ్యాం నమః

పాలకురికి స్తోమనాథ కవి

౧. వాఙ్మయము - మతము

శ్రీమ దనంత కళ్యాణగుణగణాకరుండగు పరమేశ్వరుఁడు సకల విద్యలకు నధీశ్వరుఁడు. “ఈశాన స్వర్వ విద్యానా మిశ్వర స్వర్వభూతానామ్, బ్రహ్మధిపతి ర్బ్రహ్మణోఽధిపతి ర్బ్రహ్మ శివో మే అస్తు సదాశివోమ్” అను పంచ బ్రహ్మమంత్రములలోని యీశానమంత్ర మి విషయము నుద్ఘోషించుచున్నది. విద్యేశ్వరుండగు మహేశ్వరుని తత్త్వమును దెలిసికొనుటయే సమస్త విద్యలకును బ్రయోజనముఁ బరమార్థము నై యున్నది. కావుననే మతాభినివేశముగల ప్రతిదేశమునందును నందు ముఖ్యముగ భారతభూమియందును బరమేశ్వర తత్త్వజిజ్ఞాసాపరమగు మతమునకు వాఙ్మయమునకు నవి నాభావసంబంధ మేర్పడినది. భారతీయార్యులు వాక్కు నొక దేవతగాను శబ్దము నొకబ్రహ్మముగాను గణించి యారాధించిరి. “పృచ్ఛామి వాచః పరమం వోమ” “బ్రహ్మయం వాచః పరమం వోమ” అను శ్రుతు లిందుకుఁ దార్కాణములు. “అనాదినిధనం బ్రహ్మ శబ్ద తత్త్వం ప్రచక్షతే! వివర్తతేఽర్థభావేన ప్రక్రియా జగతోయతః” అని పర

మార్గ విదుడగు భర్తృహరి వాక్కుచెప్పును. భారతీయుల ప్రాచీన వాఙ్మయముగు శ్రుతులు, స్మృతులు, ఉపనిషత్తులు, ఆగమములు, పురాణములు నిట్టిపరమార్థ సిద్ధికొఱకే కూర్చబడియున్నవి.

భాషా వాఙ్మయముల యీ ప్రయోజనమును శక్తిని గుర్తించి దేవుని, దేశమును సేవించుటకయి వాని నుత్కృష్ట సాధనములుగ గ్రహించి, చరితార్థులయిన యాంధ్ర మహాజనులలోఁ బాలకురికి సోమనాథుఁ డగ్రగణ్యుఁడు. ఈతని దేశభాషాభిమానములు నిరుపమానములు. గీర్వాణభాష యందఖండ పండితుడయి, వేదవేదాంగ పారంగతుఁ డయ్యునితఁడు మతవాఙ్మయ రచనమునకు సంస్కృత భాష నాధారముగాఁ గొను ప్రాచీన మర్యాదను దోసిరాజని సూత్రభాష యగు తెలుఁగు నెడ, నెన లేని యభిమానమును బూని తెలుఁగుబలుకులనుగూడ వేదములపాటిగ గణింపుఁ డని లోకమును హెచ్చరించి వేదార్థముల విరివిగ వెదజల్లు నాంధ్రకృతులఁ దేటతెల్లముగ రచించి, యాంధ్రజాతీయ గేయములను ఛందములను నాదరించి, వాని యాలంబనముతో జన వశీకరణమునకు శైవ మత ప్రచారమునకుఁ గడంగి తన్మూలమున నాంధ్రదేశమును నాంధ్రభాషను ననన్యసామాన్యములగు భక్తివిశ్వాసములతో నారాధించి పరమేశ్వరానుగ్రహమునకుఁ బాత్రుఁడయి చరితార్థుడయ్యెను. మహాసీయుడగు నిట్టి మహాకవి జీవితచరిత్రమును లిఖించి, పఠించి, ప్రచారముగావించి మనముగూడఁ జరితార్థుల మయ్యెదముగాక !

పూర్వులు శివరాత్రి కొప్పయ్య మున్నగువారు మన సోమ
నాథునివలన శివదీక్షనుబడసి యాతని శిష్యులుగా నుండిరి.
వారికి సోమనాథుడు తన శిష్యులగు కాకతీయ రాజులచేతను,
రాజమంతులచేతను దోగిపట్టు, పిడుపట్టు మున్నగు గ్రామ
ముల నగ్రహారములుగ నిప్పించెను. ఇందుచే నీ పిడుపర్తి
కవులు సోమనాథుని దరతరములనుండి తమ కులగురువుగ
నారాధించుచుండిరి. అందుచే సోమనాథుని గ్రంథముల తరు
వాత వీరి కృతులకే సోమనాథుని చరిత్ర విషయమున విశేష
ప్రామాణ్యము నీయుండగును. ఈ పిడుపర్తి కవులలో పిడుపర్తి
నిమ్మనార్యుడు, బసవకవి, బసవకవి పుత్రుడు సోమనాథకవి,
సోమనాథుని తమ్ముడు పాలనార్యుని తనయుడగు బసవప్ప
కవి, పేర్కొనఁ దగినవారు. వీరిలో సోమనాథకవి తన తండ్రి
యానతిచే మన పాలకురికి సోమనాథకవి ద్విపద బసవపురాణ
మును బద్యకావ్యముగఁ బరివర్తన మొనరించి యా సోమ
నాథునికే యంకిత మొనంగినాడు. కావున సోమనాథుని
గ్రంథావతారికలతోపాటు పిడుపర్తి సోమనాథుని పద్య బసవ
పురాణావతారికగూడ మనకు సోమనాథుని చరిత్రమును దెలి
యుటకయి చాలవఱకుఁ దోడ్పడఁ గలదు. పాలకురికి సోమ
నాథుడు రచించిన గ్రంథములను బెక్కింటిని బిడుపర్తి సోమ
నాథుడు తన గ్రంథావతారికలో నిట్లు పేర్కొనినాడు.

సీ. “బసవపురాణంబు పండితారాధ్యుఁ

చరితంబు ననుభవ సారమును

తుర్వేదసారనూత్తులు సోమనాథభా

ష్యమ్మ శ్రీరుద్రభాష్యమ్మ బసవ

రగడగం గోత్పత్తి రగడశ్రీబసవాధ్య
 రగడయు సద్గురు. రగడ చెన్న
 మల్లనీసములు నమస్కారగద్య వృ
 షాధిపశతకంబు నక్షరాంక

గీ. గద్యపద్యముల్ పంచప) కారగద్య
 యష్టకము పంచకము నుదాహరణయుగ్మ
 మాదియగుకృతుల్ భక్తహితార్థబుద్ధి
 జెప్పె నవిభక్త సభలలో జెల్లమండు.”

ఈ పద్యమందలి “ఆదియగు కృతుల్” అను పదముచే నిం దుదాహృతములైన కృతులుగాక సోమనాథ రచితములు మఱికొన్ని గలిగియుండు ననుట విశదము కాఁగలదు. పదవీ మండుఁ జెప్పబడిన సోమనాథుని యాంధ్రకృతులలో అనుభవసారము, బసవపురాణము, వృషాధిప శతకము, చతుర్వేదసారము, పండితారాధ్య చరిత్రము ముఖ్యమయినవి. ఇందులో బసవపురాణము, పండితారాధ్య చరిత్రము ద్వితీయ కావ్యములు. అనుభవసారము పద్యకావ్యము. వృషాధిపశతక ముత్పల చంపక వృత్తములతోఁ గూర్పబడినది. చతుర్వేద సారము “బసవలింగ” అను మకుటముతోఁ గూడిన నీనపద్య శతకము. సోమనాథుని చరిత్రమును గూర్చుటలోఁ దక్కిన కృతులుకన్న నివి యెక్కువగ నుపకరింప నేర్పును.

3. సోమనాథుని జన్మస్థలము

సోమనాథుఁడు శుద్ధాంధ్రచేళీయుఁడు. ఆంధ్రత్వము ఆంధ్రతేజము నాతని దివ్యశరీరమునం దంతటను మూర్తీభ

వించి కవితా ప్రవాహరూపమున నాతని కృతులయం దెల్ల వెల్లివిరిసినది. పాలనముద్రమునఁ జంద్రుడు వోలె నీ సుకవి సోముడు పాలకురికి యను జనపదమున నుదయమందెను. ఈ గ్రామ మాంధ్రచక్రవర్తుల రాజధానియై యాంధ్రనగరము, ఏకశిలానగరము నను పేళ్లతో వ్యవహరింపఁ బడిన యోరుగం. ట్లికి (Modern warangal) బండ్రెండు కోసుల దూరమున నేటి నిజామురాష్ట్రమున నల్లగొండజిల్లా జనగామ తాలూకాలో నున్నది. పేరిలోఁ గొంత వికృతిని జెంది నేడిది పాలకురి యని వ్యవహరింపఁబడుచున్నను సోమనాథుని కాలమున దీనికిఁ బాలకురికి యనియే వ్యవహారముండినట్లు సోమనాథుని కృతులవలననే విశదము కాఁగలదు. బసవపురాణ, పండితారాధ్య చరిత్ర గద్యలలో “సుకృతాత్మ పాలకురికి సోమనాథ, సుకవిప్రణీత.....” అని యాతఁడు ప్రాసస్థానమునఁ బాలకురికి యనియే వ్రాసినాఁడు. తన కృతులలోని తక్కిన తావులఁగూడఁ దన యింటివేరిని బేర్కొనుటలోఁ బాలకురికి యనియే యుదాహరించినాఁడు. (ప్రీడుపర్తి సోమనాథుడు పద్య బసవపురాణవతారికలో-

చ. “అసదృశ తన్మహామహిమ మారవితారకమై చెలంగ శ్రీ
బసవ పురాణమున్ సకల భక్తకథామణి నూత్రభాగిగా
జనరచియింపు మీపు పృథివీస్థరికిం జనినాఁ భృంగి సం
తనమునఁ బుట్టె బాల్కురికి నామపురీ వరసోమనాథుఁడై”

అని యాతని జన్మస్థలమును బాల్కురికి యనియే పేర్కొనినాఁడు. మన సోమనాథుని మఱియొకశిష్యప్రశిష్యుఁడు

గ్రామమును బట్టి యింటిపేరును, అందలి సోమేశ్వరస్వామిని
బట్టి నామమును, మన కవివరున కేర్పడెనని తలంపఁదగును.
పలువురు పరిశోధకు లీ నిర్ణయము నంగీకరించి యున్నారు.

ఇట్టి సందర్భములలో శ్రీ డాక్టరు చిలుకూరి నారా
యణరావుగారు పయి నిర్ణయమును బాగుగ నెఱిగియుండియు
ఆంధ్రగ్రంథమాలికలోఁ బ్రకటితమయిన పండితారాధ్య
చరిత్రము (నూతన ముద్రణము) నకుఁ దాము వ్రాసిన పీఠి
కలో నొక వింత పుంతను దొక్కి మైసూరు రాష్ట్రము
నందలి తుముకూరుజిల్లాలోని “హాలకురికె” యను ఏకారాంత
నామక గ్రామమును “హాలకురికి” యని మార్చి యదియే
సోమనాథుని జన్మస్థలమయి యుండునను విశేషతవాదమును
వెలువరించినారు. దీనికి ముఖ్యకారణములు పూర్వోక్తమైన
పాలకురికికి నేటికాలమున నిజము ప్రభుత్వమువారు ప్రక
టించిన గ్రామనామముల పట్టికలో పాలకురి” యను పేరే
గాని “పాలకురికి” యను పేరు ప్రకటితము గాకుండుటయు,
మైసూరు ప్రభుత్వమువారు ప్రకటించిన పట్టికలలో “హాల్కు
రికె” యను పేరు గానవచ్చుటయు, తెలుగు నందలి ‘ప’
వర్ణము కన్నడములో “హ” వర్ణముగా నుచ్చరింపఁ బడుటచే
నదియే సోమనాథుఁడు జననమందిన పాలకురికి యయి యుండు
నని, “కురికి” ప్రత్యయంతములగు గ్రామములు కన్నడ దేశ
మునను, నాంధ్రకర్ణాట దేశముల సరిహద్దులను గాని యాంధ్ర
దేశమున లేవని, సోమనాథుఁడు కర్ణాటదేశమున జన్మించిన
వాడవుటచేతనే కర్ణాటక పులుకూడఁ గొండతాతని నుతించు

టకుఁ గారణమని శ్రీ నారాయణరావుగారు భ్రమించి తలఁచుటయు నయి యున్నది. గ్రామనామములు ప్రకటితమయిన పట్టి పట్టికలు మాత్రము తిరుగ వేసి తక్కిన స్థలనన్ని వేశములు సంగతి సందర్భము లేమియు విచారింపకయే యొక శుద్ధాంధ్ర కవి నెలవుచు గర్హట దేశమున నిరూపించుట యండలి యసామంజస్యము శ్రీ నారాయణరావుగారి బుద్ధికి దోషకుండుట ఖిక్కిలి యక్కజము గాకపోదు. (నిజము ప్రభుత్వమువారి పట్టికలోని “పాలకుర్తి” నేడు గూడ నా ప్రాంతమునఁ గొండఱచే “పాలకురికి” యనియే వ్యవహరింపఁ బడుటయు, ఈ పాలకురికి (లేక పాలకుర్తి) యందే పూర్వోక్తమైన సోమేశ్వరస్వామి యాలయము సోమనాథుని సమాధిపముఁ బ్రతిష్ఠితమయిన సోమనాథ లింగము తదాలయము నిప్పటికిఁ గూడ నిలిచియుండి పూజ లొందుటయు, శ్రీ నారాయణ రావుగారు గుర్తించి యున్నచో; నిట్టి వింత నిర్లయమునకు వారు పూచుకొని యుండరనియే విశ్వసించెదను. పాలకురికి సోమనాథుని బంధువులు వంశ్యులు నని చెప్పికొనెడివారు, పాలకుర్తి యందును దత్పరిసరములందును నిప్పుడు గూడ నివసించు చున్నారు. అచ్చటి సోమేశ్వరసోమ నాథలింగములకు వారే యర్చకత్వము నెఱపుచున్నారు. జనుల వాడుకయందు నేడు “కుర్తి” యని యేర్పడిన రూపము పూర్వము “కురికి” యను రూపముతోఁ గూడనుండినట్లు శాసన ప్రమాణములు గూడ నున్నవి. పాలకుర్తి సమీపమున నేడు “ఎలకుర్తి” “డెలుకుర్తి” మున్నగు పేళ్లతో వ్యవహరింపఁబడు

గామములు పదిరెండు పదిమూడు శతాబ్దులనాటి శాసనములలో; ఎలకురికి, ఉజుకురికి మొదలగు రూపములతోనే వాడబడి యున్నవి.)

“కాకతి రుద్ర దేవుని నాటి ధర్మసాగరము శాసనము (నాలుగవ శతాబ్దం ౧౨, ౧౩, ౧౪ పంక్తులు)

“రెండుపాడు ఎలకురికి పుసన్న విశ్వేశ్వరదేవరకు సమర్పించినందుల వినియోగము భోగమువారు.....”

కాకతి గణపతిదేవుని నాటి కొండిపర్తి శాసనము (కా. శ. 1136) (తూర్పువయపు 38-40 పంక్తులు)

“శ్రీ చాండనైస్యపతి రారవీందుతారం గ్రామం సమగ్రమప..... న్నుజుకుట్టి సంజ్ఞం” (తెలంగానాశాసనములు)”

సోమనాథుడు తన శిష్యులకు నగ్రహారముగా నిప్పించిన దోకిపర్తియు నాతని గురులలో నొక్కడగు కట్టకూరి పోలిదేవర సివాసమగు కట్టకూరును బయిని జెప్పిన పాలకురికి సమీపమునందే యున్నవి. మఱియుఁ బిడుపర్తి సోమనాథుడు తన పద్య బసవ పురాణావతారికలో నొకనాఁ డోరుగంటిలో స్వయంభూదేవుని యాలయమున భక్తులు పాలకురికి సోమనాథుని బసవ పురాణమును జదువు చుండఁగా గాకతి ప్రతాపరుదుఁ డచ్చటికివచ్చెననియు, నాతఁ డదియేమని ప్రశ్నింపఁగా ధూర్తవిప్రుఁ డొకఁడు పాలకురికి సోమపతితుఁడు ప్రాసవల్లు వెట్టి యప్రమాణముగా నూతనముగా రచించిన ద్విపద బసవ పురాణమనిచెప్పి నిందింప భక్తు లీవార్త సోమనాథుని యొద్ద కేగి విన్నవింపఁగా నతఁడు ప్రతివాదుల జయింప నోరుగంటి దేవకే తెంచి మహిమలు చూపి శత్రులకుఁ దలవంపులు ఘటించి

ప్రతాపరుద్రునిచే బూజింపబడెనని వాసియున్నాడు. సోమనాథుని నెలవగు పాలకురికి యోరుగంటి పాత్రమున నున్నప్పుడే యట్టి కార్య మాదినములలో జరగుట కనువుగా నుండునుగాని పైసూరు రాష్ట్రస్థమగు “హల్ కురికె” యందు సోమనాథుడున్నచో నట్టిది జరగియుండదు. కావున నెన్ని విధములఁ జూచినను నిజము రాష్ట్రమునందలి పాలకురికియే సోమనాథుని జన్మస్థలమని నిస్సంశయముగ నిర్ణయింప నగును. పైసూరు రాజ్యమందలి హాల్కురికె యందు సోమనాథ సంబంధికములగు నన్ని వేశము లొక్కటియుఁ గానరావు. ఉన్నట్లు శ్రీ నారాయణరావు గారైనను జెప్పనేరరు. అది శుద్ధకర్ణాట దేశము. పూర్వము వర్తకమునకయి వలనవచ్చిన కొన్ని పైశ్య కుటుంబములవారు మాత్రము వచ్చియు రాని వికృతపుఁ దెలుఁగు మాట్లాడుట గాని యచ్చటనేడు తెలుఁగు బాస మాట్లాడువాచే లేరని తెలియుచున్నది. పూర్వమచ్చటఁ దెనుఁగు వారుండిరని తెలుఁగు బాస ప్రచారమందుండె నని శ్రీ నారాయణరావుగారు తలంచెడిచో నది వట్టి భ్రమయే మని చెప్పఁదగును. ఆంధ్రదేశపుఁ బాలిమేర యచ్చటి కలువదిమైళ్ల దూరమునఁ గానిలేదు. సోమనాథునిఁ గర్ణాటకపులు కొండలు నుతించుటకుఁ గల వాస్తవకారణమును శ్రీ నారాయణరావుగారు గుర్తింప కుండుట శోచనీయము. ఉపలబ్ధముయిన సోమనాథుని కృతులలోఁ గేవలము కర్ణాట కృతియని చెప్పఁదగిన సుప్రసిద్ధ కావ్యమొకటియుఁ గానరాదు. కర్ణాటపులయినను నట్టి కృతిని దేనిని బేర్కొని యుండ లేదు. సోమ

నాథుని వారు సన్నుతించుటకుఁ గల ప్రధానకారణ మాత్రము
జన్మముచేఁ గర్ణాటుడయి కర్ణాట కావ్యకర్తయై ప్రసిద్ధిగా
యిండుటకాదు. మఱి కర్ణాట దేశీయుఁడు వీరశైవ మతోప
రకుఁడునగు బసవేశ్వరుని చరిత్రమును మహిమాదికములుబ
దొలుదొలుతఁ దనమాతృ భాషయగు తెలుఁగున వెలయు
తెలుఁగు వాఁకిఁ గన్నడులకుఁ గూడ నేకరీతిగ నుపయోగిం
బసవ సోత్రము లనేకములు రచించి, సోమనాథుఁడు బస
పురాణమును, బసవ స్తవములను గన్నడమునఁ గూడ వ్రా
యించుటకుఁ దమకు మార్గదర్శకుఁ డయిన మహాసీయుఁడని
యాతని యెడ భక్తిని బ్రదర్శించి కర్ణాట కవులు కొండఱు
నను ముఖ్యముగ వీరశైవులు మాత్రమే యాతనిఁ దనుకృ
లలోఁ బ్రశంసించిరి.

శ్రీ నారాయణరావుగారి యీ విచూత్న వాదము
విభూతి పత్రికాధిపతులు శ్రీ చిదిరెమఠము వీరభద్రశా
గారు విభూతి సం 2 సం 1 యందును “బసవ పురాణ
త త్కృతి వి శేష ము లు” (విభూతి సం ౧౧ 4 సం
లనువ్యాసమున శ్రీశేషాద్రి రమణ కవులును, గూడవిమర్శిం
యున్నారు. ఇతరత్ర మఱికొండఱుకూడ దాని నిరసించి
శ్రీనారాయణరావుగారిందులో వేసికొని దగు సమాధాన
లొసంగక శ్రీవీరభద్ర శర్మగారికి నివేదన పూర్వకము
భారతి సం॥ 20 సం॥ 7 లో “పాల్కురికి” యను శీర్షికతో
నొకచిన్న లేఖను మాత్రము ప్రకటించిరి. దానిలోఁ ద
“హాళకురికి” వాదము కేవలము విచూత్నమనియు, పాల్కు

రికి గామనామ విచారమే కొత్తదనియు, సత్యమని
 తోచుటచేతనే దానిని బ్రకటించితిమనియు, హాలకురికి ప్రాంత
 మన నిప్పుడు తెలుగు బాస విశేషవ్యవహారములో లేకున్నను
 అబూర్వముండి యుండుననియు, “హాలకురికె” ప్రాంత కన్నడ
 శాసనములలో “పాల్కురికె” అనియు, దెల్లు శాసనము
 లలో “పాల్కురికి” అనియు, బేర్కొనఁ బడినదనియు
 ప్రాసి యట్టిశాసన ప్రమాణము మాత్ర మొకటియు నుదాహ
 రింపరయిరి. ఇంతతో నూరకొనక పాలకుర్తియే పాలకురికి
 యను నిశ్చితవాదమును మొదటఁ బ్రవేశపెట్టినది నేననియు,
 నామాటలయందలి విశ్వాసముతో వానిని సమర్థించుటకయి
 శ్రీ వీరభద్రేశ్వరగారు తమ హాలకురికె వాదమును ఖండిం
 చుటకయి ప్రయత్నించిరినియుఁ గూడ శ్రీనారాయణరావు
 గారు వ్రాసియున్నారు. ఇవి కేవలము సాహస వాక్యము లని
 తెలుపుటకుఁ జాల విచారమగుచున్నది. ఓరుగంటి ప్రాంత
 మున నున్న సోమనాథుని పాలకురికి నేడు పాలకుర్తియని
 నిజమురాష్ట్రమున వ్యవహరింపఁబడు చున్నట్లు ఆంధ్ర ప్రతిక
 మందుభి నంవత్సరాది సంచికలో సోమనాథునిఁ గూర్చి
 వ్యాసము వ్రాయునప్పటికి నాకుఁ దెలియనే తెలియదు. అటు
 తరువాతనే దాని నెఱింగితిని. ఏకామ్రనాథుని ప్రతాప
 చరిత్రములోను గొన్ని బసవపురాణము వ్రాత ప్రతులలోను
 “పాలకుర్తి” “పాలకుర్తి సోమనాథుడు” అనియే యున్నది.
 కావునఁ బాలకురికికి “పాలకుర్తి”యను వ్యవహారము నేడు
 మాతనముగఁ గాక కొన్ని వందల సంవత్సరముల క్రిందటనే

యేర్పడియున్నట్లు తలంపనగును. అట్టి వ్యవహార మొక
 డేర్పడినను సోమనాథుని కాలము నాటికి మాత్రమే మది పా
 కునికి యనియే వ్యవహరింపబడుచుండినట్లు లాతని కృతు
 వలన వ్యక్తము కాగలదు. తోంటదార్పుని సోమేశ్వరస్వామి
 పురాణమున అంధ్రదేశమున శ్రీశైలమున కీశాస్వ పరీక్ష
 మున నున్న పాలకురికి యందు సోమనాథుడు జన్మించెననియ
 ఆ ప్రాంతమందలి కొలచుపాకలో వెలసిన సోమేశ్వరస్వామి
 సేవనమునఁ దలి దండ్రుల కారతఁ డుదయించెననియు స్పష్టము
 వ్రాయబడినది. తోంటదార్పుని సమకాలీనుఁడగు పిడుప
 సోమనాథుని పద్య బసవపురాణావతారిక వలనఁగూడ సీపా
 కురికి యోరుగంటి ప్రాంతమందలిదని గోచరింపఁగలద
 ఏకామ్రనాథుని ప్రతాపచరిత్రము గూడ దానినే విశదీ
 రించును. కావునఁ బూర్వాంధ్ర కర్ణాటకపులందఱు సోమనా
 థుని నెలపు నేడు నిజముమండలముననున్న పాలకురికి
 యని తలంచినట్లు తెల్లమగుచున్నది. కర్ణాటకవిచరిత్రకారు
 శ్రీనరసింహాచారిగారు కూడ నట్లే భావించిరి. శ్రీరై
 దొరగారు కూడఁ దమ "Kanarese Literature" అను గ్రం
 థమున సోమనాథుడు గోదావరి ప్రాంతము వాడను నభిప్రాయముతో
 గోదావరి జిల్లాలోని పాల్కురికి నివాసియని వ్రా
 యున్నారు. ఇట్టి సందర్భములలో సత్యమును గప్పి పు
 శ్చీ నారాయణరావుగారు పాలకురికి వాదమును దెచ్చిపెట్టి
 నేనేయని లిఖించుట మహాసాహసమని చెప్ప నక్కఱలే
 తృతీయపంథగా నొక వినూత్న వాదమును బ్రకటించు

లాషముతోడనే నామిత్తులు శ్రీ నారాయణరావుగారు ఏకా
 రాంతరూపము నికారాంతముగా మార్చి క్రొత్తగా హాళకురికి
 వాదమును వెలువరించినట్లు సహృదయులకుఁ దోచకపోదు.
 ఆంధ్రకర్ణాట కవులలోఁ గాని యాధునిక విమర్శకులలోఁగాని,
 యింతకుఁ బూర్వ మొక్కరయిన శ్రీ నారాయణ రావుగారి
 హాళకురికెను సోమనాథుని జన్మస్థలముగా నెంచినట్లు వారు
 చూపఁ గల్గినవో జోహారులు. హాళకురికె యే శాసన
 మందయినను పాలకురికె యని గాని పాలకురికి యనిగాని
 వ్యవహరింపఁ బడినను నది శ్రీనారాయణరావుగారి వాదమున
 కుపకరింపఁజాలదు. ఏకనామము గల గ్రామములు భిన్న
 భిన్న దేశములలో, మండలములలో నిప్పుడు గూడ ననేక
 ములు గాననగును. కొన్ని యెడల నొక్క జిల్లాలో నొక్క
 తాలూకాలోనే కూడ నిట్టి యేకనామక గ్రామములు గాన
 వచ్చును. కావున పాలకురికి యను గ్రామములు వేర్వేరు
 తావులఁ గానవచ్చినను, వాస్తవముగా వానిలో నేది సోమ
 నాథుని జన్మస్థలమో, శృంగ గ్రాహికాన్యాయమున నిర్ణయిం
 చుటయే చరిత్రజ్ఞుల కర్తవ్యము. శ్రీ వీరభద్ర శర్మగారు
 మైసూరు రాష్ట్ర మందలి తుముకూరు జిల్లా తివటూరు.
 తాలూకా లోని హాళకురికెను స్వయముగా సందర్శించి
 యచ్చటి విశేషములఁ గూర్చి వారిపూర్వోక్త విమర్శనానంత
 రము విభూతి సం. 4 సం 7, 8, 9లో “హాళకురికె” యను శీర్షి
 కతో మఱొక వ్యాసమును బ్రకటించి యున్నారు. దానిని
 జదివిన వారికి శ్రీ నారాయణరావుగారి వాదమందలి యసా

మంజన్యము మఱింత వ్యక్తము కాగలదు. శ్రీ నారాయణ
రావుగారు భారతి సం 20 సం 7 లో “పాల్కురికి” యను
పేరితో, దాము బ్రకటించిన లేఖను వ్రాయునప్పటికి బహుశః
శ్రీ శర్మగారి “హల్ కురికె” వ్యాసమును జదివియుండరు.
అగ్రామ మందలి జను లెవరికి వీరశైవులకుఁ గూడ
పాలకురికి సోమనాథుని పేరైన నెఱుంగ రాదని శ్రీ శర్మగారు
వ్రాసినారు. సోమనాథుని కాలమునాటి కచ్చట శివాలయ
మయినను వెలసి యుండలేదు. అది యట్టి కగ్రామము,
ఇప్పటికి రెండువందల సంవత్సరముల క్రిందటనే యచ్చట నొక
శివాలయ మేర్పడెను.


౪. పాలకురికి వృత్తాంతము

పరమ పూజ్యుడగు సోమనాథుని జన్మస్థానము, గృహ
వామము నయి యలరు నీ పాలకురికి యాంధ్రభాషాభిమానుల
తెలుఁబూజ్యపదమగు నొక దివ్యక్షేత్ర మయియున్నది. కావున
నీక్షేత్ర వృత్తాంతము పాఠకులకుఁ గొంత నివేదించుట యావ
శ్యకము. విభూతి పతికాధి పతు లీక్షేత్రమును సందర్శించి
వయిశ్చీరికతో నొకవ్యాసమును దమ పతికలోఁ (సం. ౫
సం. 6.) బ్రకటించి యున్నారు, అందలి విషయములఁ గొన్నిటి
నిచ్చట వివరింతును.

వెనుకటి యధ్యాయమునఁ జెప్పినట్లు లీ గ్రామము వరం
గలునకుఁ బండ్రిండు కోసుల దూరమున జనగామ తాలూ
కాలో నున్నది. హైదరాబాదు పయిపునుండి వచ్చువారు



పాలకురికి సోమేశ్వరదేవాలయము (కొండగుహ)
(పుట ౧౬ చూ)




కల్లెయము (జి. బెంగళూరు) లోని సోమనాథుని సమాధి
(పుట ౧౬ చూ)

9/5/10
10/2/10
11/2/10
12/2/10
13/2/10
14/2/10
15/2/10
16/2/10
17/2/10
18/2/10
19/2/10
20/2/10
21/2/10
22/2/10
23/2/10
24/2/10
25/2/10
26/2/10
27/2/10
28/2/10
29/2/10
30/2/10
31/2/10
32/2/10
33/2/10
34/2/10
35/2/10
36/2/10
37/2/10
38/2/10
39/2/10
40/2/10
41/2/10
42/2/10
43/2/10
44/2/10
45/2/10
46/2/10
47/2/10
48/2/10
49/2/10
50/2/10
51/2/10
52/2/10
53/2/10
54/2/10
55/2/10
56/2/10
57/2/10
58/2/10
59/2/10
60/2/10
61/2/10
62/2/10
63/2/10
64/2/10
65/2/10
66/2/10
67/2/10
68/2/10
69/2/10
70/2/10
71/2/10
72/2/10
73/2/10
74/2/10
75/2/10
76/2/10
77/2/10
78/2/10
79/2/10
80/2/10
81/2/10
82/2/10
83/2/10
84/2/10
85/2/10
86/2/10
87/2/10
88/2/10
89/2/10
90/2/10
91/2/10
92/2/10
93/2/10
94/2/10
95/2/10
96/2/10
97/2/10
98/2/10
99/2/10
100/2/10


సోమనాథ తింగాలయ గర్భమందిరము

పాలకునికి



(పుట ౧౭ చూ)

పాలకునికి శ్రీ సోమనాథకవి - విగ్రహము



నిజాంస్టేటు రైలుమార్గమున జనగాం స్టేషను వద్దను, బెజవాడ వయిపునుండి వచ్చువారు గణపురము (Ghan pur) స్టేషను వద్దను దిగి యయిదాటు మైళ్లు మోటారు మీదను, దరువాత రమారమి పదునేను మైళ్ళు రెండెడ్ల బండిమీదను బ్రయాణముచేసి పాలకుడికిని జేరవచ్చును. నేడిది చిన్న గ్రామముగ నేయున్నది. కాని “కొంచెమైన నదియుఁ గొదవగాదు” అని వేమన చెప్పినట్లు గ్రామము చిన్నదయినను క్షేత్రమహత్త్వమునకుఁ గొఱత యేమియులేదు. గ్రామమునకుఁ బడుమర రెండు మూడు ఫర్లాంగుల దూరమునఁ బొడవయిన యొక పర్వతమున్నది. దానిపై నొక గుహయందు స్వయంభువగు సోమేశ్వరస్వామి లింగరూపమున వెలసియున్నాడు. గుహముఖ ముత్తరము వయిపునకున్నది. దాని వ్యాసము చిన్నదిగ నుండుటచే స్వామి దర్శనమునకు వంగి వెళ్ల వలసియుండును. స్వామియెదుట శిల్పకళాసంపదమెఱయు ప్రాచీనమగు నీల నందీశ్వరవిగ్రహము గలదు. ఎడమప్రక్కను మఱియొక దొనలో నరసింహస్వామివిగ్రహము గలదు. పూర్వమది యుమాదేవి మందిరమనియుఁ దరువాత నెవరో నరసింహ విగ్రహము నందుఁ బ్రతిష్ఠించిరనియు నచ్చటివారు చెప్పెదరు. ఈ కొండమీదనుండి చూచినచో రెండుమైళ్ల దూరములో బమ్మెరపోతనామాత్యుని జన్మభూమియగు బమ్మెర గ్రామము గానవచ్చును. మహాశివరాత్రికేటేట సోమేశ్వరస్వామికి గొప్ప యుత్సవము జరగును. అప్పుడు విశేషముగ యాత్రికు లిచ్చటి కరుదెంతురు. ధ్వజ స్తంభము కొండమీదఁగాక క్రిందనున్నది.

అందువల్ల “శ్రీ పాల్కురికి సోమేశ్వరస్వామి” అని చెక్కిన
యక్షరములు గానవచ్చును. పాలకునికి సోమనాథకవి పూర్వశ్రీ
సోమేశ్వరస్వామికిఁ బ్రాంపర్యముగ వచ్చెడి యర్చకునియు
నీ దేవుని ప్రసాదమున నుదయించుటచేతనే తలదండ్రు లీతనికి
సోమనాథుడని నామకరణ మొనర్చియుందురనియు నెనుకనే
చెప్పియుంటిని. భక్తి పారవశ్యముతోఁ గూడిన యనన్యాద్యుత్
కవితామహత్త్వము సోమనాథున కీ స్వామియనుగ్రహముననే
కలిగియుండునని చెప్పనక్కఱలేదు. ఇంతియేకాదు. బమ్మెర
పోతనామాత్యుని కవితా మహత్త్వమునకుఁ గూడ నీ స్వామి
ప్రసాదమే కారణమని చెప్పుదురు. పాలకురికియందు మహాశివ
రాత్రికి జరగు నుత్సవములో నిప్పుడుగూడ “పాలకుర్తి నిలయా!
సోమయలింగా ! పాదములకు శరణు ఉరవుగ బమ్మెర పోత
రాజుకు మీరు కోరినవరములు కృపచేసినారట, పాలకుర్తి
నిలయా” అనుపాటను యాతికులు పాడుచుందురు. ఆంధ్ర
దేశమునెల్ల భక్తిరసప్రవాహమున నోలలాడించు నిరువురు
సుప్రసిద్ధమహాకవులను బ్రసాదించిన యీ సోమేశ్వరస్వామిని
సందర్శించి సంసేవించుట యాంధ్రమహాశయుల కత్యంత
వశ్యకమని విన్నవించుచున్నాను.

సోమేశ్వరాలయమున్న కొండకుఁ దూర్పునఁ గొంత
సమీపముననే సోమనాథకవి సమాధికలదు. దానిపై సోమ
నాథలింగము ప్రతిష్ఠింపఁబడి చిన్నగుడి యొకటి నిర్మింపఁబడి
యున్నది. దీనిని సోమనాథాలయమనియు సోమనాథాధ్య
లయమనియు వ్యవహరింతురు. ఈ యాలయగర్భమంది

రమున సోమనాథునిసమాధిలింగము పక్కను రాగితోఁ జేయఁబడిన వీరభద్ర ప్రతిమలు కొన్ని గలవు. మంటపమునఁ గుడిపక్క మూలలో సగమువఱకుఁ బాతుకొని పోయిన గణపతి నాగ కన్యా విగ్రహములును, భైరవ ద్వార పాలకులును గలరు. మంటపమునకుఁ దూర్పు వయపున దగ్గఱగా భ్వజస్తంభమును దాని యొద్ద జడలు రుద్రాక్షలు హృదయభాగమున హస్తాంబుజ ద్వయముతోఁ బూజించు శివలింగమునుగల శిలావిగ్రహమును గలవు. విగ్రహము దిగువను బ్రాతఁ తెలుఁగులిపిలోఁ బేరుకూడ లిఖింపఁబడి మిక్కిలి యరగిపోవుటచే సరిగాఁ దెలియక సో, నా అను రెండక్షరములు మాత్రము పోల్పఁదగియున్నవి. ఇది సోమనాథుని విగ్రహమేయనుటకు సంశయింపఁబనిలేదు. సోమనాథలింగము విశేషమహిమాన్వితమయి భక్తులకు వివన్నులకు రోగగ్రస్తులకుఁ గామార్థులకు యాత్రారంగమయి యొప్పుచున్నది. చుట్టుప్రక్కలఁ బదియిరువదామడల దూరమునుండి నిత్యము నిచ్చటికి యాత్రికు లరుదెంచుచుందురు. వారి యుపయోగమున కయి సోమనాథాలయమున కుత్తరమునను దూర్పునను బది పదియేను ధర్మశాలలు నిర్మింపఁబడియున్నవి. ఇచ్చటి రోగ నివారణాదిమహిమలకు సోమనాథుని యంత్రపురశ్చరణ, అష్ట దిగ్బంధము మొదలగు క్రియాసిద్ధులు కారణములు. ఆలయదక్షిణ భాగమునఁ గొంతదూరమునఁ బాలములోఁ బాతుకొనిపోయిన విగ్రహములును, శిల్పశిలాఖండములునున్నవి. ఇట్లే యెన్నిదివైపులను యంత్రజంభన స్థానములు

కలవని యాలయాధికారులు చెప్పెదరు. ఇట్టి మహిమలతోఁ గూడినదయ్య నీ యాలయ మిప్పు డర్చకులు నచ్చటి యధికారులు తగిన శ్రద్ధ వహింపకుండుటచే జీర్ణించి పడిపోవు స్థితిలో నున్నది. ప్రాకార మనలే కానరాదు. ఈశోచనీయ స్థితిని దొలగించి యాలయము నుద్ధరించుటకయి యాంధ్రులందఱు పూనుకొనవలసియున్నది.

సోమేశ్వరస్వామియాలయమున్న కొండ యొక్క క్రింది సానువులలోఁ బెద్ద తేనెపట్టులు ముప్పదిమూడు నిత్యము ప్రత్యక్ష మగుచుండును. ఆలయమున కెవరయిన నశుచిగా వచ్చినచో వారిపయి నా తేనెటీగలు దాడివెడలి యెంతదూరము పరుగిడినను విడిచిపెట్టవు. కాని సోమనాథాలయమునన్ని ధికిమాత్రము వెళ్ళుచో నచ్చటికవి ప్రవేశింపఁ జాలవు. ఇట్లు పెక్కు మహిమలతోఁగూడిన సోమేశ్వర సోమనాథ లింగమలను సందర్శించుటకయి యాంధ్ర భాషాభిమానులు జన్మమున నొకపరియైన బాలకురికి యాత్ర గావించి ధన్యులయ్యెదరు గాత!

సరియైన పరిశోధనము నన్వేషణము జరగినచో నీ పాలకురికియందును, ద్రాక్షాంతమునను నలభ్యమగు సోమనాథుని కృతులును నితరచారిత్రక సామగ్రియుఁ గూడ లభింపఁగలవని తలంపఁదగును.

౩. సోమనాథుని వంశము - కుల గోత్రములు.

ఇందుఁగూర్చి భేదాభిప్రాయములు చాలఁగలవు. సోమనాథుఁడు పాలకురికి యందలి సోమేశ్వరస్వామి యర్చక వంశ

మునకుఁ జెందిన వాడని వెనుకఁ జెప్పియుంటిని. ఆంధ్రదేశమున శివాలములలో సాధారణముగ శివద్విజులను బ్రాహ్మణులర్చకులుగా నుందురు. వీరినే హరద్విజులు, నంబులు, తమ్మభులు, (వెలనాటి) పూజారులు మున్నగు పేళ్లతోఁగూడ వ్యవహరింతురు. కాని కొన్ని క్షేత్రములలోని స్వయంభులింగములకు సహజ వీరశైవులగు జంగములే యర్చకులుగ నున్నారు. ఆంధ్రదేశమున సుప్రసిద్ధమగు శ్రీశైల మల్లికార్జున స్వయంభులింగమునకు నిప్పటికిఁగూడ నీ వీరశైవ మతమునకుఁ జెందిన జంగములే యర్చకులుగ నున్నారు. ఇతయే! శ్రీశైల క్షేత్రాధిపత్యమే వీరశైవ పంచాచార్య పీఠములలో నొకటియగు పండితారాధ్య పీఠమునకుఁ బూర్వము నుండియుఁ జెందియున్నది. ఆ పీఠమే యిప్పుడు గుంటకల్లునందు భిక్షావృత్తిమతమును పేరితో నున్నది. వీరశైవ మతమునకుఁ జెందిన జంగము శాఖవా రామతమందలి భక్తవర్గమునకుఁ జెందిన లింగబణిజులు మున్నగు వారికి గురువులుగా వర్తించెదరు. వారినే యాంధ్రదేశమున నిప్పుడు మతస్థులని, మాహేశ్వరులని కూడ వ్యవహరించు చున్నారు. పాలకురికి యందలి సోమేశ్వర స్వయంభులింగమునకుఁగూడ నీ జంగము శాఖవారే పారంపర్యముగ నర్చకులుగ నుండెడివారు. ఆ శాఖయందే సోమనాథుడు జననమందెను. ఇప్పుడుగూడఁ బాలకురికియందలి సోమేశ్వర సోమనాథలింగముల కీ శాఖవారే యర్చకత్వము జరపుచున్నారు. సోమేశ్వరస్వామి యర్చకత్వములో మాత్రము తమ్మభులకుఁ గూడఁ గొంతభాగమున్నది.

జంగమశబ్దము పూర్వ వాఙ్మయమునఁ గుల వాచకముగా నంతగా నుపయోగింపఁ బడినట్లు కానరాదు. (“లింగమునకు స్థలము లేదు. జంగమునకుఁ గులము లేదు” అని కన్నడమున నొకసామెత కలదు.) సృష్టియంతయు స్థావరజంగమములను ద్వివిధ విభాగములతోఁ గూడియున్నది. పర్వతాదులు స్థావరములు. చరించు జీవరాసులు జంగమములు. కావుననే మల్లినాథసూరి “జం భృశం గచ్ఛతీతి జంగమః” అని జంగమశబ్దమును నిర్వచించినాడు. వీరశైవవాఙ్మయమున లింగశబ్దము పరబ్రహ్మమగు శివునకు వాచకము. ఈశ్వరాంశము ప్రతిజీవియందును గర్భితమై యున్నదనుట నిర్వివాదము. శివజీవైక్యతత్త్వమును బ్రతిపాదించునదే వీరశైవమతము. కావుననే ప్రాచీనమగు వీరశైవ వాఙ్మయమున “చరలింగ” (మానవరూపమునఁ జరించు శివుడు) ద్వ్యోతకముగ జంగమశబ్దము వ్యవహరింపఁ బడినది. కావున వీరశైవమతీయులకెల్ల జంగమశబ్దము వర్తించునదే యైనను రాసురానిది యిప్పుడు పైని జెప్పిన వీరశైవ మతస్థ గురుశాఖకొక సంకేతముగ నేర్పడినది. ఆంధ్రదేశమున స్థలపతి జంగములని వ్యవహరింపఁ బడువేటొక శాఖివారీ గురువర్గమునకుఁ జెందినవారు కారు. వారు భక్తవరమునందే చేరెదరు.

నిగమాగమోపనిషత్ప్రతిపాదితంబగు వీరశైవమతమునకు నాచార్యులయిదుగురు. వీరు శివుని పంచవదనములనుండి (సద్యోజాత, వామదేవ, తత్పురుష, అఘోర, ఈశానముఖములు) యుదయించి యుగభేదముల ననుసరించి వేర్వేరు

నామముల ధరించి లోకమున వీరశైవ మతస్థాపన గావించు
రనియు, వీరే తన్మతస్థులకు గోత్రక రలనియు సుప్రబోధ *
స్వాయంభువాది శివాగమములు చెప్పుచున్నవి. ఈమతా
చార్యుల మొదటిపేరులు—వీర, నంది, భృంగి (లేక భృంగి
రిటి) వృష, స్కంద—అనునవి. ఏకాక్షర, ద్విక్షర, త్ర్యక్షర
చతురక్షర, పంచాక్షర—ఇవి కృతయుగ నామములు. ఏక
వక్త్ర, ద్వివక్త్ర, త్రివక్త్ర, చతుర్వక్త్ర, పంచవక్త్ర, అనునవి
త్రేతాయుగాభిధానములు. రేణుక, దారుక, గజకర్ణ, ఘంటా
కర్ణ, విశ్వకర్ణ— అనునవి ద్వాపరయుగము నందలి యభి
ఖ్యలు. రేవణసిద్ధ, మరుశసిద్ధ, ఏకోరామ, పండితారాధ్య,
విశ్వారాధ్య—ఇవి కలియుగ వ్యవహార నామములు. వీరి
పీఠము లిపుడు వరుసగ రంభాపురి (మైసూరు రాష్ట్రమునందలి
బాలెహొన్నూరు. మొదట నిది త్రిలింగదేశమందలి కొలను
పాకలో స్థాపితమయి, రేణుకాచార్యుని కాలముననే మలయా
చలము నందలి రంభాపురికిఁ దరలింపఁ బడినది) ఉజ్జిని, (ఋశ్మరి
మండల మందున్నది) హిమవత్కేదారము, శ్రీశైలము,
కాశి యనుక్షేత్రములందు నెలకొని యున్నవి. ఈ పంచా
చార్యుల తొలుతటి వీర, నంది, భృంగి, వృష, స్కంద నామ
ములే యనాదినుండియు వీరశైవమతస్థులగు జంగములకు

* శ్లో॥ సద్యోజాతశ్చ ప్రథమో వామదేవో ద్వితీయకః అఘోరస్త్వ
తృతీయశ్చ తత్పురుష శ్చ చతుర్థకః ఈశానః పంచమశ్చైతి ముఖాని మమసర్వశః
తాన్యాననాని గోత్రాణి వేదోక్తాని వసంశయః ఓరో నందీతథాభృంగీ వృష
శ్చ స్కందఏవచ మత్స్వరూపా త్సముత్పన్నాః సంఘోత్రాధికారిణః (సుప్ర
బోధాగమము)

లింగాంగులకు గోత్రనామములుగా వ్యవహరింపఁబడుచున్నవి. గోత్రకర్తలయిదుగురు కూడ నీశ్వరవదనసంజనితులు కావున నీ వీరశైవులు తా మిశ్వరకులజుల మనియు శివకులీనులమనియుఁ జెప్పికొనెదరు. ఈ సంప్రదాయానుగుణముగనే సోమనాథుఁడు తాను శివకులీనుఁడననియు, భృంగిరిటి గోత్రుఁడననియు నాతని ప్రథమ కృతిగఁగానవచ్చు అనుభవసారములో నీ క్రింది పద్యమునఁ జెప్పికొని నాఁడు.

“క॥ భృంగిరిటి గోత్రుఁడను గురు
లింగతనూజుండ శివకులీనుఁడ, దుర్వ్యా
సంగవివర్జితచరితుఁడ,
జంగమ లింగప్రసాద సత్ప్రాణుండన్”

తన శివకులీనత్వమును దరువాత రచించిన బసవపురాణములోఁగూడ “ధరనుమామాతాపి తారుద్ర యనెడు, వరపురాణోక్తి నీశ్వరకులజుండ” అను పంక్తులలోఁగూడ వ్యక్తమొనర్చినాఁడు. ఈతని శిష్యప్రశిష్యుఁడు పిడుపర్తి సోమనాథకవిగూడ నీతని కంకితముగా రచించిన పద్య బసవపురాణములో నాశ్వాసాంత పద్యములలో నాతని నిట్లు సంబోధించినాఁడు.

“క॥ భృంగిరిటి గోత్రసంభవ !
జంగమ పాదార్చనావి, శారద ! విలస
త్సంగీత కాస్త్రపారగ !
గంగోత్పత్తి ప్రకార, కావ్యధురీణా !”

భృంగి (భృంగిరిటి) గోత్రజులగు వీరశైవులకెల్ల
వీరశైవవంచాచార్యులలోఁ దృతీయాచార్యుఁడగు ఏకో

రామాచార్యుడు గురువు. సోమనాథున కంకితముగా రచించిన అన్యవాదకోలాహల మను శతకములోఁగూడ నా కృతి కర్త “ఈహితానుషంగ ! ఏకామ్ర గురుచిత్త, నలినభంగ ! సోమనాథలింగ !” అను మకుటమును గూర్చికొనినాడు. ఇందలి “ఏకామ్ర” శబ్దము “ఏకోరామ” శబ్దమునకుఁ బద్యమున సరిపడునట్లు లా కృతికర్త చేసిన హాస్వీకరణమని నాయభిప్రాయము. పాలకురికిలో నివసించుచున్న సోమనాథుని వంశ్యు లిప్పుడుగూడ ననూచానముగఁ దాము భృంగిగోతులమనియు, ఏకోరామాచార్య పీఠమునకుఁజేరిన శిష్యులమనియు జెప్పికొనుచున్నారు. ఇట్టి గోత్ర వ్యవహారము సహజ వీరశైవులందే కలదు. స్మార్త బ్రాహ్మణులమంతుఁగాని, వీరశైవ మతాచార ధర్మముల నవలంబించిన యారాధ్య (శైవ) బ్రాహ్మణులలోఁగాని కానరాదు. ఆరాధ్య బ్రాహ్మణులలో స్మార్త బ్రాహ్మణులలోవలె ఋషిగోత్రసూత్ర వ్యవహారమే యిప్పటికిని జరగుచున్నది, మరియు సోమనాథుడు భవులు (లింగధారణము నొల్లని శివభక్తివిమారులు) అగు బ్రాహ్మణులను త్రాటిమాలలు, పచ్చిమాలలు, కర్మ చండాలురునని తన కృతులలోఁ బలుతావుల నిరసించినాడు. కావున నీ సంగతులనెల్ల నవలోకింప సోమనాథుడు స్వయముగ వ్రాసికొనిన వ్రాతలబట్టియు నాతని శిష్యప్రశిష్యుల వాక్యముల ననుసరించియు నాతఁడు కొందఁ జరిచార మూలకముగఁ దలంచునట్లు బ్రాహ్మణుడుగాని యారాధ్యబ్రాహ్మణుడుగాని కాక, సహజవీరశైవుడగు జంగముడని విస్పష్టము

కాగలదు. శ్రీ కందుకూరి వీరేశలింగము పంతులుగారు తమ యాంధ్రకవులచరిత్ర నూతనముద్రణములో నీతని చరిత్రమును లిఖించుచు నందీతఁడు వీరశైవుఁడని మాత్రము వ్రాసి యూరకొనినారు. అనుభవసార పద్యమును గూడ వారుదాహరించియున్నారు. ఆంధ్రపత్రిక దుందుభి (1922) సంవత్సరాది సంచికలో “పాలకురికి సోమనాథకవి” అను వ్యాసములోఁ బయివిషయముల నించుక చర్చించుచు సోమనాథుఁడు సహజ వీరశైవుఁడగు జంగముఁడని నా దృఢాభిప్రాయమని వ్రాసియుంటిని. ఆనందర్భముననే సోమనాథుఁడు తన పండితారాధ్య చరిత్రమునకు శోతగాఁ గూర్చి కొనిన ఆపస్తంబ సూక్తుఁడు, హరితన గోతుఁడు, ఆరాధ్య బ్రాహ్మణుఁడు నగు పాలకురికి సూరనామాత్యునిఁ దన ముద్దు మఱిదిగాఁ బేర్కొనియుండుటచేఁ గొందఱాతనివలెనే సోమనాథుఁడుగూడ నారాధ్యబ్రాహ్మణవంశజుఁడని భ్రమింప వచ్చుననియు, నట్లు తలంచుట సరిగాదనియుఁ జెప్పియుంటిని. సోమనాథుఁడు సూరనామాత్యుఁడు నిచ్చిపుచ్చుకొన్న సంబంధముగల సెక్కపు బావమఱిదు లయినచో సోమనాథుఁడు దనకు శివసంబంధమగు భృంగిగోత్రమును జెప్పికొని సూరనామాత్యునకుఁ బైనిజెప్పిన ఋషిగోత్రసూత్రములు చెప్పుట పొసఁగి యుండదు. వారి యిరువుర పూర్వులుగూడఁ బాలకురికి గ్రామవాస్తవ్యులగుటచేత “పాలకురికి”యను గృహనామ మొద్దటకు నేర్పడి యుండును. గ్రామనామమునుబట్టి యేక గృహనామమేర్పడిన భిన్న భిన్నకులములవారి నసంఖ్యాకము

లుగ నిప్పుడుగూడఁ జూచుచునేయున్నాము. వైవాహిక
బంధముగల వారిలో నేకగృహనామముగలవారు వేశ్యాకుల
ములోఁడప్ప నితరవర్ణములలో నాంధ్రదేశమునఁ గానరారు.
సూరనామాత్యునిఁగఢాశ్రోతగఁ గూర్చికొనిన కారణములను
సోమనాథుఁడు పండితారాధ్య చరిత్రమున నిట్లు పేర్కొనినాడు.

“వీర పోదేశ్వర విశ్రుతాచార్య,
కారుణ్య హస్తాబ్జ గర్భసంభవుడ
చరలింగ, గురులింగ, సాహిత్యలింగ,
చిరసమనిష్ఠైక శీలవర్ధనుడ
కడుమించి శివునకుఁ గన్నులర్పించి,
పడసిన దృఢవీర భక్తివర్ధనుడ
నీదృగర్పిత పునరాదానరతికి
నీ దానధర్మనినీతికిమెచ్చి
బసవేశు తక్కిన భక్తుండవనియు
నసదృశలీల మా కనుగలంబనియు
మచ్చిక నా ముద్దు మఱది పీవనియు,
నెచ్చెలికాడపు, నీవకాయనియుఁ
జాతుర్య సాహిత్య కాలి పీవనియు
శోత్రత్నమునకుఁ బాత్రుండ పీవనియు.”

ఇందలి మొదటి నాలుగుపంక్తులబట్టియు సంతకుమున్ను
చెప్పిన “పరమ పవిత్ర! యాపస్తంబసూత్ర! హరితనగోత్ర!
విద్యాపుణ్యగాత్ర!” అను సంబోధనములబట్టియు, సూర
నామాత్యుఁ డిష్ట లింగధారియగు నారాధ్య బ్రాహ్మణుడని
విస్పష్టమగును. “సహితానాంభావః సాహిత్యమ్” కావున
సాహిత్యలింగమనఁగా నిష్టలింగము. సోమనాథునకు సూర

నామాత్యుడు నిక్కంపు బావమఱుదియే యైనచో నాతనిని
'మచ్చిక నాముద్దు మఱుది' వనియు, నెచ్చెలికాండవనియు
నుదోబ్బింపుట యనవసరము. ఇట్టి సంబోధనమునే మహిమ
ప్రకరణాంతమునఁ గూడ

“లఱ లేనిసఖుండ! సూరార్య! నా ముద్దు
మఱుది! విన్నిది మహిమ ప్రకరణము.”

అనిచేసియున్నాడు. కావున వీనినెల్ల బర్యాలోచింప వీరి
రువురునఱ లేని మచ్చికకలిమి బావమఱుదుల వరుసను బిలిచి
కొనెడునెచ్చెలికాండేగాని, వైవాహికబంధముగల యేకకులము
వారు కారనియు, నీ స్నేహబాంధవము తిక్కన మనుమసిద్ధుల
మామ యల్లుర సంబంధము వంటిదే యనియు, సహృదయు
లకుఁ దోచకపోదు. ఇట్లు సయుక్తికముగ సప్రమాణముగ
సోమనాథుడు సహజవీరశైవుడగు జంగముడని దుందుభి
సంవత్సరాది సంచికలో నేనుజేసిన నిర్ణయము గొందఱకు
సంచలనము గలిగించుట శోచనీయము. శ్రీ దేశోద్ధారక కాశీ
నాథుని నాగేశ్వరరావు పంతులుగారు 1925 లో దాము
ప్రకటించిన వృషాధిప శతకమునకుఁ బీఠిక వ్రాయుచు నందులో
సోమనాథుని కులగోత్రములఁగూర్చి దుందుభి సంవత్సరాది
సంచికలోని నా నిర్ణయము నుదాహరించి దాని నించుక విమ
ర్శించిరి. సోమనాథుడు చతుర్వేద వేదాంగపారంగతుడగు
మహాపండితుఁ డగుటచే బ్రాహ్మణేతరుడు కాఁజాలఁడనియు,
ఓరుగంటి యందలి ధూర్తవిప్రులు పఠితుడని యాతనిఁగూర్చి
చేసిననింద యాతని బ్రాహ్మణకులజననమునే సూచించు

ననియుఁ గావున నాతఁడు మొదట నారాధ్యబ్రాహ్మణకుల
మున జనించి రాను రాను బసవేశ్వరునందు నాతని మతము
నందు భక్తివ్యామోహములు ముదిరిన తరువాత జంగము
లలోఁగలిసి యనుభవసార రచనాకాలము నాటికిఁ బ్రముఖ
గణపరమయిన భృంగిరిటిగోత్రమును జెప్పికొని యుండుననియు,
ఆరాధ్యబ్రాహ్మణులుకూడ శివపూజాకాలమున నంది, భృంగి
మున్నగు ప్రమథుల స్మరించెదరనియు, నందుచే సోమనాథుఁడు
భృంగిగోత్రుఁడనని చెప్పికొన్నంతమాత్రమున నాతనిని
జంగముఁడని నిర్ణయింపరాదనియు వీరి వాదము. తరువాత
1926 సంవత్సరములో వారు ముద్రించి ప్రకటించిన బసవ
పురాణముయొక్క ప్రస్తావనలోఁగూడ “పాల్కురికి సోమ
నాథాది బ్రాహ్మణులు కొందఱు కులగోత్రములను వినర్జించి
వీరశైవదీక్షను స్వీకరించి కృతార్థులైరి” అని తమ పూర్వో
క్తాభిప్రాయమునే మరలఁ బ్రకటించిరి. వీరు ప్రకటించిన
యీ బసవపురాణముద్రిణమునకుఁ బరిష్కర్తలు పీఠికారచ
యితలునగు బ్రహ్మశ్రీ వేటూరి ప్రభాకరశాస్త్రిగారు కూడ
దుందుభి సంచికలో నే నొనర్చిన నిర్ణయము నెత్తికొని ప్రధాన
మగు భృంగిగోత్రత్వము గుఱించి యేమియుఁ బ్రశంసింపక
చల్లగ జాఱవిడిచి యీ క్రింది దుర్బలవాదములతో సోమ
నాథుఁడు బ్రాహ్మణుడే యని సమర్థింపఁ బ్రయత్నించిరి.

1. అ బ్రాహ్మణుల కానాఁడందరానివిగానుండి మంచి
శిష్టాచారసంపత్తిగల బ్రాహ్మణునకే యెఱుకపడదగిన విష
యములు, వేదమంత్రములు, వేదభాష్యములు, వైశ్వదేవాది

శ్రాతకర్మరహస్యములు మున్నగున వెన్నో సోమనాథు
కృతులలో నుదాహృతములయి విమర్శింపఁబడినవి..

2. చతుర్వేద పారగుడనని పండితారాధ్య చరిత్ర
ములో నాతఁడు చెప్పికొనెను.

3. బ్రాహ్మణేతరులు వేదమును జదువరాదనుటకు
బ్రాహ్మణములను సోమనాథ భాష్యమున సోమనాథుఁ డుదా
హరించి యా గ్రంథముననే గాయత్రీ మంత్రము శివపరమని
యనుషేయమని వ్రాసెను.

4. కర్ణాటాంధ్ర కవులు పలువురు సోమనాథు నారాధ్య
నామముతోఁ బేర్కొనిరి; కన్నడమందలి పాలకురికి సోమనాథ
పురాణమున నతఁడు వేమనారాధ్య వంశము వాడని చెప్పఁ
బడెను; శైవులయిన బ్రాహ్మణులకే యా నాఁ డారాధ్య
నామము చెల్లియుండెను.

5. పాల్కురికి సూరనామాత్యుఁడు బ్రాహ్మణుడు
కావున నాతఁడు తన మఱియిది యని చెప్పికొనిన సోమ
నాథుడుకూడ బ్రాహ్మణుడే కావలెను. సోమనాథుడు తాను
శివదీక్షితుడవుటచే గురగోత్రాదికమును జెప్పికొనక సూర
నామాత్యుఁడు శివదీక్షితుఁడు కాని కారణమున నాతని
మాత్రము గోత్రసూత్రములను జెప్పెను. ఏకగ్రామవాస్తవ్యు
లగుటచే భిన్నగోత్రులకుఁగూడ నొకయింటిపేరేర్పడవచ్చును.
భిన్నగోత్రు లొకేయింటిపేరు, ఒకే కులముగలవారసంఖ్య
కులుగ నగవడుచున్నారు.

6. తాటిమాలలు, పచ్చిమాలలు, కర్మచండాలురు నని సోమనాథుడు చేసిన బ్రాహ్మణనిండ యాతడు స్వయముగఁ జేసినదికాదు. బసవేశ్వరాదికథాపాత్రములు చేసినదానిని సోమనాథుఁ డనువదించెను. బసవపురాణమున బ్రాహ్మణ గర్హ యుండఁగాఁ బండితారాధ్య చరిత్రమున బ్రాహ్మణ ప్రశంస గలదు. బసవేశ్వరుఁడు బ్రాహ్మణ ధర్మములు గర్హించినవాఁడు గావున బసవపురాణమున నట్లు వ్రాయవలసెను. మల్లికార్జున పండితారాధ్యుఁడు బ్రాహ్మణ ధర్మముల నాదరించినవాఁడు గావునఁ బండితారాధ్య చరిత్రమున నిట్లు వ్రాయవలసెను.

6. సోమనాథుని కాలమునాటికి జంగమజాతి యేర్పడనే లేదు; అప్పటి వాఙ్మయములో జంగమశబ్దము చరలింగ వాచకముగ మాత్రమే యుపయోగింపఁ బడెను.

శ్రీ ప్రభాకరశాస్త్రిగారు బసవపురాణకీర్తిలో మతవిషయములఁ గూర్చియేమి, చరిత్రవిషయములఁగూర్చియేమి, భాషావిషయములఁ గూర్చియేమి యొనర్చిన సిద్ధాంతములు కొన్ని బహు భ్రమప్రమాదసంకలితములయియున్నవి. వాని నిదివఱకే యితరత్రా “పాలకురికి సోమనాథకవి కులగోత్ర ప్రశంస” (ఆంధ్ర సాహిత్య పరిష్కృతిక సంపుటము 19 సందికలు 3, 4, 5) సోమనాథ స్తవము (పరిష్కృతిక సం 21 సం 3) పిడువత్తకవులు (పరిష్కృతిక సం 23 సం 2) పాలకురికి సోమనాథకవి; కావ్యవిశేషములు (నమదర్శిని 30-7-32, 3-8-32, 6-8-32) ఆచార్య పండితులు

(విభూతి సం. 1 సం. 9, సం. 2 సం. 1, 2) అను వ్యాసములలో విమర్శించి యుంటిని. వానిలో వేనికి వాసనమాధానము లింతవఱకు వ్రాయకుండుటచే వారు తమయభిప్రాయములను మార్చికొని యుండురనియే విశ్వసించుచున్నాను. సోమనాథుని కులగోత్రములఁ గూర్చి శ్రీ నాశ్వరరావు పంతులుగారు, ప్రభాకరశాస్త్రిగారు వెలువరించిన పయి భిన్నాభిప్రాయము లన్నిటిని సమగ్రముగఁ బూర్వోన్మయిన “పాలకురికి సోమనాథకవి కులగోత్ర ప్రశంస” అను విపుల వ్యాసములో విమర్శించి యుంటిని. అందుకు శ్రీ నాశ్వరరావు పంతులుగారు కూడ బదులు వలుక లేదు. “చరిత్రచతురానన” బిరుదాంకితులగు శ్రీ చిలుకూరి వీరభద్రరావు పంతులుగారు తమ యాంధ్రుల చరిత్రమందలి కాశీయముగ చరిత్రమును గూర్చి యొనర్చిన పునర్ముద్రణ సంపుటములోఁ బయినిజెప్పిన నా విమర్శవ్యాసమును బేర్కొని సోమనాథుని కులగోత్రములఁ గూర్చి నా నిర్ణయమునే యంగీకరించిరి. అయినను బాతకుల పరిశీలనార్థమయి యా విమర్శముల నిచ్చటఁ గూడ సంగ్రహముగ వివరింతును.

ప్రభాకరశాస్త్రిగారు వీర శైవమతము బసవేశ్వర పంజ్ఞమనియు, నతనికి ముందా మతమున్నట్టు లాధారముల కాసరావనియు, రేణుకుఁడు మున్నగు వీర శైవాచార్యులకూడ బసవేశ్వరునకు సమకాలీనులేయనియు, వీర శైవాగ్రములుకూడ సప్పడే కల్పింపబడియుండుననియుఁ బ్రబలసాసముతో వివరిత సిద్ధాంతమును వెలువరించిరి. వేదముల

ఉపనిషత్తులు, స్మృతులు, ఆగమములు; పురాణములు మున్నగు భారతీయ మతవాఙ్మయమంతయు బసవేశ్వరుని కాలముననే యనఁగాఁ గ్రీస్తుశకము పదిరెండవ శతాబ్ది మధ్యముననే వెలసినదని శ్రీ శాస్త్రిగారు ధృవపఱుపఁ గలిగినప్పుడే వారి విపరీతాభిప్రాయమునకు నిలువనీడగలుగునేమో కాని యట్లు కానినాఁడు దానికెట్టి యాశ్రయము కలుగ నేరదు. భారతీయమతములలో వీరశైవ మత్యంతప్రాచీనమయిన దనియు, దశవిధ శైవములలో నది యుత్తమముగా గణింపఁ బడినదనియు, నది నిగమాగమోపనిషత్ప్రతిపాదితమనియు, శ్రుతులకుఁబృంహణ రూపకములగు స్మృతి పురాణములుగూడ దానిని బ్రతిపాదించుననియు నిరూపించుటకు వలసినంత సాధన సామగ్రి యున్నది. ఆ పురాతన వాఙ్మయము మాట యట్లుండ, నందుండి పెక్కు ప్రమాణముల నుద్ధరించుచు సోమనాథుఁడు రచించిన బసవ పురాణము, పండితారాధ్య చరిత్రము, సోమనాథభాష్యము, చతుర్వేదసారమునను గ్రంథములు గూడ నీమతప్రాచీనతను నిరూపించుటకే రచింపఁ బడిన వను నూహ యాగ్రంథములఁ జదువు సామాన్యమానవుల బుద్ధికేగూడ నప్రయత్న పూర్వకముగ సులభముగ గోచరింపఁ గలదు. అట్టి యెడ బసవపురాణపరిశోధకులగు శాస్త్రిగారిట్టి యభిప్రాయమును బ్రకటించుట మహాశ్చర్యముగాకపోదు. బసవేశ్వరుఁడు వీరశైవ మతము నవలంబించి దానిని విస్తరింపఁ జేసిన యొక మతోద్ధారకుఁడేగాని యామతస్థాపకుఁడు గాఁడనియు, యుగయుగముల నుండియు నామ

శేదములతో నవతరించిన పంచాచార్యులే యీ మతస్థాపకులనియు “ఆచార్య పండితుడు” అను వ్యాసమున నిరూపించియుంటిని.

వీరశైవులకుఁ బ్రధానాంగ మగు లింగధారణము బ్రాహ్మణులతోఁ గృష్ణదేవరాయలకుఁ బూర్వమనఁగాఁ గ్రీస్తు శకము 1500 పూర్వ ముండెననుట కాధారములు మృగ్యములనియు, “తెలుఁగు నాటి యారాధ్యులు వీరశైవులు గారు; పూర్వకాలమున వీరు లింగధారులుగారు” అనియుఁ గూడ శ్రీ శాస్త్రిగారు తలంచుచుఁ దెలుఁగు దేశపు వారగు పండిత త్రియము (శివలెంక మంచన పండిత, శ్రీవతి పండిత, మల్లికార్జున పండితులు) లింగధారు లనుటకు బలవదాధారములు తమకుఁ గానరా లేదనియు, మల్లికార్జున పండితారాధ్యుని శివతత్త్వ సారమున నెందును లింగధారణప్రశంసయే లేదనియు, నిత్యాదిగఁ దమ యూహల కనుగుణముగ శాస్త్రిగారు చాల నసంగత విషయములఁ బ్రకటించిరి. ఈ దురభిప్రాయములనుగూడ శ్రీ మహాపాధ్యాయ ముదిగొండ నాగలింగ శాస్త్రిగారు వారి శైవరహస్యబోధినిలోఁ బ్రకటిత మయిన “బసవపురాణ పీఠికా విమర్శనము” నందును, పూర్వోక్తములయిన “పాలకురికి సోమనాథకవి కులగోత్రప్రశంస” “ఆచార్య పండితుడు” అను వ్యాసములందు నేనును విమర్శించియుంటిమి. మల్లికార్జున పండితుని శివతత్త్వసారమున లింగధారణ ప్రశంస లేదనుట పొరపాటు. దొరకినంత వఱకా గ్రంథ మనమగ్రమే. ఉపలబ్ధ మయిన గ్రంథభాగములో నుదాహృతమయిన శివ

దీక్ష లింగధారణదీక్షయే గాని మఱొకటి కాదు. నేటితెలుఁగు నాటి యారాధ్యులు తమ కూటస్థులుగాఁ జెప్పికొను పండిత త్రయము లింగధారులు గారనుటకంటె బరిహాసాస్పదము మాటియొకటి యుండఁబోదు. బ్రహ్మసూత్రములకు వీరశైవ మతపరమగు శ్రీకర భాష్యమును రచించి, యందు లింగధారణ ప్రాముఖ్యమును బ్రతిపాదించిన శ్రీపతి పండితుని, సోమనాథుని పండితారాధ్య చరిత్రమునకుఁ గథానాయకుఁడగు మల్లికార్జున పండితుని లింగధారులు కారనుట కంటె వింత యుండునా? పండితారాధ్య చరిత్రమునందలి దీక్షాప్రకరణము సరిగాఁ జదివి యర్థము చేసికొన్న వారెవరయిన నిట్లు వ్రాయ సాహసింతురా! మల్లికార్జునపండితుని దీక్షాగురువగు కోటి పల్లి యారాధ్యదేవుడును నాతని గురువగు అవాంతరపండి తుఁడును, వీరశైవ వ్రతులని సోమనాథుఁడు స్పష్టముగ వర్ణించి మల్లికార్జున పండితునిగూడ వీరశైవ వ్రతుఁడనియే పేర్కొని నాఁడు.

శ్రీ) శైవసమయ దేశికచక్రవర్తి - పాశమోచన కళా పారీణమూర్తి శుంభద్విగంతవిశ్రుత శివశీర్షి - శాంభవ దీక్షాభి జాతానువర్తి యుత్తమోత్తముఁడు సంయుతవీరభక్తి - వృత్తచిత్తుఁడు..... అ,వాంతరయ్య యనంగ హరగణాధ్యుండు.

వారిశిష్యుండు దుర్వార సంసార - దూరపరవ్రతోదురవర్తనుండు శైవధర్మోత్తమా చార్యుండనంగ - దైవుండు నదైవత తత్త్వతత్పరుఁడు

తంత్రాధిగతవీర తంత్రస్వతంత్ర) - మంత్రాధిగతరాజ మంత్రసిద్ధుండు

అరూఢ కీర్తిశుండగు కోటిపల్లి - యారాధ్యులనంగ లో కారాధ్యమూర్తి
అసమతదీయలో కారాధ్య శిష్య - విసరాగ్రగణ్యుండు వీరవ్రతుండు..

ధన్యుండు దేశికోత్తముఁడు లోకైక-మాన్యుండు పండిత మల్లి కార్జునుఁడు.’’

ఇట్టి యీ మల్లికార్జున పండితుడు.

“విధినిషేధాత్మిత వీరశైవోక్త - విధి “సద్గురుభ్యాస్ నివేదయే” త్రనఁగ
నవికలపా)ణదేవశర్థముల్ పూర్వ - భవభావిభవ సముద్భవ హరు సకల
భవహరు సాక్షా దభవుజితభావ - భవుశివు శ్రీ) కోటిపల్లి యారాధ్య
దేవు శ్రీ) పాదుకేందీవరములకు - భావంబెలర్ప నర్పణ మాచరించి
పడసి పా)ణార్పణ పా)ణలింగంబు-వడసి తత్తను సమర్పణ ప్రసాదంబు-
వడసి తద్ధన సమర్పణ జంగమంబు - వడసి తత్పూజానుభవ భజనంబు
లాడఁబడ వీరవ్రోద్యుక్తి నడువ - బుడిచుళ్ళు వోవుచు భూసురుల్ నరులుఁ
బండితుఁజూచి నైపక యొక్క-నాడు - పండితయ్యా! నీవు పౌరాణికుడవు.
సద్విజోత్తముడవు సచ్చరితు)డవు-విద్వాంసుడవు వేదవిదుడ వట్లయ్యు
భూతియు రుద్రాక్షములు దాల్చినగునె-నీతియె లింగ సన్నిహితమై యున్ని-
పాదోదకంబుఁ బ్రసాదంబు గొనఁగ - భూదేవతార్హమే వైదికమతమె?
హరివిరించ్యాదిసురాసుర మునిని - కరముదాల్చినవారుగలరె? మున్నాది.”
ననుఁడుఁ గించిద్దరహసితాస్యుడగుచు-వారిఁ గనుంగొని బహు విధములగు.

ప్రమాణములతో విభూతి, రుద్రాక్ష, పాదోదక, లింగార్చన, లింగధారణ, ప్రసాదస్వీకరణమహిమ సిద్ధాంతముల నెలకొల్పినది దీక్షాప్రకరణమున సోమనాథుడు విపులముగ వర్ణించియున్నాడు. ఇట్టి సందర్భములలో శ్రీ ప్రభాకరశాస్త్రిగారు పండితారాధ్య చరిత్రము నామూల్యముగఁ బఠించి యుండియు మల్లికార్జున పండితుడు లింగధారికాడని

యాతనిశివతత్త్వసారమున నుదాహృతమయిన శివదీక్ష లింగ ధారణ దీక్షకాదని, చేయువాదము సత్యమున కెంత దూరమో వేఱుగ వివరింప నవసరములేదు.

బసవేశ్వరుని కాలమునాటికి బ్రాహ్మణులలో లింగధారణములేదని తెలిసియో తెలియకయో వాదించు శాస్త్రీగారు తాము బ్రాహ్మణుడేయని గట్టిగా నిరూపింపనెంచు సోమనాథుని మాత్రము శివదీక్షీతుడని యందుచే నాతడు తన కులగోత్రములఁ జెప్పికొనక శివదీక్షీతుడకాని తన మఱిది పాలకురికి సూరనామాత్యునకు మాత్రము గోత్రనూత్రములఁ జెప్పెననుటలో సారస్యమేమో తెలియకున్నది. సోమనాథుని శివదీక్షకూడ వారిదృష్టిలో లింగధారణదీక్ష కాదు కాబోలు. కానిచో నది యెట్టిదో పుట్టిన కులమును, గన్నతలిదండ్రులను విడిచి కేవల లింగధారులగు సహజవీర శైవులలోఁ గలిసిపోయిన బసవేశ్వరునెడ సోమనాథునకంత భక్తిపారశ్రయము కలిగి యాతనిఁగూర్చి పురాణము రచించి బహువిధస్తోత్రములను బహుముఖములుగ నొనర్చి పండితారాధ్య చరిత్రము నాతనికే యంకితమొనర్చుచునందు

“బసవని పుత్రుండ బసవగోత్రుండ, బసవేశు శ్రీపాద పద్మకేళిరుండ
బసవనిఁబొగడఁబాల్పడు కవీంద్రుండ, బసవన్నఁబొగడఁబాల్పడు పాతకుండ
బసవన్న దూతనే బసవన్న బంట, బసవన్న యిలుపుట్టు బానిసకొడుక
బసవన్న లెంకనే బసవన్న లింగి, బసవన్న పన్నల పన్న గావునను”

ఇత్యాదిగా ననుపమేయంబగు భక్తిభావముతో భృత్యాచారముతో వర్ణించుకొనుటకుఁగల కారణమేమై

యుండునో యించుకయుఁ దెలువరైరి. సోమనాథుఁడు తన
కులగోత్రములను జెప్పికొనిక మానలేదు. శివకులీనుఁ డనని
భృంగిరిటి గోత్రుఁడనని యనుభవసారమున నాతఁడు స్పష్ట
ముగాఁ జెప్పికొనినాఁడు. అతనిశిష్యప్రశిష్యు లావిషయ
మును బాహుటముగాఁ దమ కృతులలోఁ జాటియున్నారు.
శాస్త్రిగా రిది తెలిసియుండియు నేమియు నెఱుంగనట్లు తగు
నమాధానము చెప్పనేరక వాని ప్రశంస చల్లఁగా జూటవిడిచి
వితండ్ వాదములకుఁ బూనుకొనిరి. ఉపనయన సంస్కారము
నంగీకరించి, యజ్ఞోపవీతమును ధరించి, లింగధారణము కూడ
నొంది గాయత్రితోపాటు శివపంచాక్షరి మంత్రము జపించు
బ్రాహ్మణు లిప్పుడు తెలుఁగు దేశమున నారాధ్య బ్రాహ్మణు
లను పేరితో వ్యవహరింపఁ బడుచున్నారు. పూర్వకాల
మందిట్టిబ్రాహ్మణు లేపేరితో వ్యవహరింపఁబడినను నట్టి
శాఖ యొకటి బసవేశ్వరునకుఁ జాలఁ బూర్వకాలమునుండి
గూడ నున్నట్లు వాఙ్మయమువలనఁ గాననగును. ఇట్టి
శైవము దశవిధ శైవములలో శ్రోతశైవమునకో మార్గశైవ
మునకో చేరునని తలంపనగును. కాని స్థూలదృష్టితో నట్టి
శైవమతస్థులకుఁ గూడ వీరశైవనామము వాడఁబడుచుండి
నట్లు సోమనాథుని కృతులవలన మనకుఁ గాననగును.
నేటి వ్యవహారము ననుసరించి యా లింగధారిబ్రాహ్మణుల
కారాధ్యబ్రాహ్మణ పదమునే నేనిం దుపయోగించితిని.
పండితారాధ్యచరిత్రమునకు శ్రోతయగు పాలకురికి సూరనా
మాత్యుఁడు వీరపోచేశ్వరుఁడను గురునియొద్ద లింగధారణము

నొందిన యారాధ్య బ్రాహ్మణుడని సోమనాథుని వర్ణనముల వలననే వ్యక్తము కాగలదు. లింగధారులుకాని భవులు బ్రాహ్మణులైనను మతే కులమువారైనను సోమనాథుని వంటి యఘోరవీరశైవాచారధారేయునకు వారితో బాత్తు గుదురుట గలలోనైనఁ గలుగనేరదు. అనాటి యారాధ్య బ్రాహ్మణులు నేటి కాలపువారివలెఁగాక భవులగు బ్రాహ్మణులతో నెట్టి సంబంధములేక సహజవీరశైవులతోనే యెక్కువ సాహచర్యము గలిగియుండెడివారు. అందుచే నా యిరు తెగల వారుకూడ నక్కాలమున నజలేనిమచ్చితో మెలఁగుచు నిచ్చి పుచ్చుకొను సంబంధము లేకున్నను బరస్పర ప్రేమ గౌరవములతో నొకరినుండి యొకరు విద్యాదికముల గ్రహించు చుండిరి. అందుచేతనే మల్లికార్జున పండితుడు “భక్తి మీఁదివలపు. బ్రాహ్మ్యంబుతోఁ బాత్తు పాయలేను బసవ! పాయలేను” అని యాశ్రీశించి బసవేశ్వరునివలె గేవల వీర శైవులలోఁ గలియకపోయినను బసవేశ్వరునం డుండ భక్తి గౌరవములను గలిగియుండెను. బసవేశ్వరుడుకూడ నాతనిఁ గూర్చి యట్లవర్తించుచుండెను. సోమనాథ సూరనామా త్యులుగూడ వేర్వేలు కులముల వారైనను నిట్లే యన్యోన్య సాహచర్యములతో మెలఁగుచుండిరి. వారిరువురుగూడ బ్రాహ్మణులేయని చెప్పటలో సత్య మినుమంతయులేదు. శ్రీ నాగేశ్వరరావుగారు చెప్పినట్లు లారాధ్య బ్రాహ్మణులకుఁ గేవల వీరశైవులకు శివార్చనావిషయమునఁ జాల వఱకు సాధర్యమున్నను నారాధ్య బ్రాహ్మణులు శివపూజా

సమయమున నంది భృంగి మున్నగు ప్రమథుల నాహ్వానించి
 స్మరించినను గోత్రనూత్ర వ్యవహారములలో వా రనాది
 నుండియు స్మార్తబ్రాహ్మణులనే యచనరించుచున్నారు.
 భృంగిరిటి గోత్ర లారాధ్యబ్రాహ్మణులలో నప్పుడుగాని
 యిప్పుడుగాని యెప్పుడునులేరు. పంతులుగారు సోమనాథుడు
 బసవేశ్వరు నందలి వ్యామోహము హెచ్చిన తరువాత రాను
 రాను అనుభవసారరచనము నాటికి భృంగి గోత్రమును
 జెప్పికొనెననుట సరికాదు. గ్రంథనామమునుబట్టి పంతులు
 గారు అనుభవసారమును సోమనాథుడు కడపటి దశలో
 రచించిన గ్రంథమని భ్రమించిరేమోకాని నిక్క మాలో
 చింప నది యంతస్సాక్ష్యమునుబట్టి యాతనిప్రాథమికకృతిగా
 గానవచ్చును. ఆగ్రంథరచనమునాటికిఁ గర్ణాటదేశస్థుడగు
 బసవేశ్వరునిఁ గూర్చిన విశేషములుగాని యాతని గ్రంథముల
 తోడి పరిచయముగాని సోమనాథునకుఁ గలిగి యాతని
 యందంతగా భక్తి కుదిరినట్లు కానరాదు. అప్పటికాతఁ డష్ట
 భాషాపరీణుడు, చతుర్వేదపారగుఁడనై యుండఁడు. వేద
 పురాణములను గొంతవఱకభ్యసించి కవిత్వమును నేర్చి
 యాంధ్రదేశీయుడగు మల్లికార్జున పండితుని శివతత్త్వ సారా
 దులను బఠించి యాతనియందు భక్తిగౌరవములను గలిగి
 యుండును. అందుచేతనే యనుభవసారములో బసవేశ్వరుని
 పేరైన నెత్తక మల్లికార్జునపండితుని మాత్రము మూడు
 సేనపద్యములలో నిట్లు స్తుతించి యున్నాఁడు.

సీ. శ్రుతి “యేక ఏవ రుద్రో” నద్వితీయాయ
 తస్మే” యనుట యథార్థంబు దలఁప
 నవల “నవోరణీయాన్మహతోమహీ
 యా”నన నదియె యనూనపదము
 పంబి “యవాగ్లోచరం” బను “నసాప్య
 మనసా సహా”యనుమాట నిజము
 ఏదియుఁగాదని యెడిపరమేశుఁడే
 యొంతయుననియెర్గి యెఱుఁగననక

అ. వె. యెట్టులనుచు సంకయింపక శివతత్త్వ
 సారగద్యపద్య సమితిశివుని
 మహిమ చెల్పినట్టి మల్లికార్జునపండి
 తయ్యగారిఁ దలఁతు ననుదినంబు.

సీ. “వేదముల్ ధర “సర్వవేదేష్వతోభవతి”
 యనఁగఁబరఁగు లింగ మతిశయిల్లు
 నెఱి “శ్వపచోపిముని శ్చేష్ఠయస్తు లిం
 గార్చనే రత” యననట్లునమ్మి
 ప్రితి “సరుచైవ భూతతే”యని “తత్ర
 సన్నిహితశ్చిన “యన్నయదియు
 తగ “సచపూజ్యో యథాహ్యహ”మృనఁగను
 నేత్రాంగకక్రియా పాత్రమగుచు

అ. వె. జంగమంబు గాంచి, చని లింగపరవశ
 భాతి నుభయలింగ భక్తి యుక్తి
 మహిమఁ దనరినట్టి మల్లికార్జున పండి
 తయ్యగారిఁ దలఁతు ననుదినంబు.

సీ. అది “రుద్రే”ణాత్త మశ్నంతి రుద్రేణ
 పీతం పిబంతి” ప్రఖ్యాత శ్రుతుల
 అన్నిగమాంతార “మతికిల్బిషం స్యాద
 నర్పితం”బనెడు సిద్ధాంతములను

అవికల సిద్ధాంత నివహోక్తి “లోభాన్న
 ధారయే” త్తను శివ ధర్మములను
 శివ ధర్మకాంత్రదృష్టి “బ్రహ్మద మేవ భో
 క్తవ్య”మను పురాణ కాండములను

ఆ. వె. సిద్ధమనుచు వేద సిద్ధాంత కాంత్ర పు
 రాణ తతుల మల హరప్రసాద
 మహిమ దెలిపినట్టి మల్లికార్జున పండి
 తయ్యగారిఁ దలఁతు ననుదినంబు.

బసవేశ్వరునియందు న్యామోహము ముదిరిన చరమ
 వయస్సులోనే యాతఁ డీ గ్రంథము రచించియున్నచో బసవ
 శబ్ద శ్రవణముననే మయిమఱచునంతటి పారవశ్యస్థితికిఁ గదరిన
 యాతఁడందు బసవేశ్వరుని నామస్మరణమయినఁ జేయకుండు
 టకుఁ గారణము కానరాదు. కావున నాతఁడీ గ్రంథమును
 బసవనిఁగూర్చి యంతగా నెఱుఁగని ప్రథమవయస్సులోనే
 రచించియుండు ననుట సంభావ్యము. బసవేశ్వరునందు భక్తి
 పారవశ్యము గలిగిన పరిణతప్రాయములో రచించిన పండితా
 రాధ్యచరిత్రమునం దాతఁడు బసవనిఁగూర్చి చెప్పికొనిన “బస
 వనిపుత్తుండ బసవగోతుండ” ఇత్యాది సంబంధవిశేషము
 లను బయినిబేర్కొనియే యుంటిని. బసవేశ్వరు నీతఁడు స్వయ
 ముగా నెఱిగిన సమకాలీనుఁడుకాడని కాలనిరయమును
 గూర్చిన ప్రకరణమున ముందు నిరూపింపఁబడును. ఇతఁడు బస
 వని పుత్తుఁడుకానట్లే తద్గోతుఁడునుగూడఁగాఁడు. ఆ విశేష
 ములన్నియు నాతఁడు భక్తిపారవశ్యమునఁ జెప్పికొన్నవేగాని
 మఱొకటికావు. అసలు బసవఁడొక గోత్రకర్త కానేకాడు.

బసవగోత్రమనునది యెప్పుడు వీరశైవులలోఁగాని తదితరులలోఁగాని వ్యవహారమున లేనేలేదు.

ధూర్తవిప్రుఁడు నిందాపరముగ నుపయోగించిన 'పతిత' శబ్దము సోమనాథుని బ్రాహ్మణ కుల జననమును దదుపరి జరిగిన యాతని యన్యమతస్వీకారమును సూచించునని శ్రీనాగేశ్వరరావుపంతులుగా రభిప్రాయపడుట సరిగాదు. బ్రాహ్మణుల నీతఁడు త్రాటిమాలలు, పచ్చిమాలలు, కర్మచండాలురని నిరసింపఁగా వాదమున నాతని నోర్యలేక కొందఱు విప్రులు నీవంతకన్న మాలవనియో, పాపివనియో నిందించి యుందురు. అట్టి నిందావాచకసూచకముగనే పిడుపర్తి సోమనాథుఁడు "పతిత" శబ్దమును దన పద్య బసవ పురాణావతారికలో "ధూర్త విప్రుఁడొకఁడు భర్తఁజేరి, పాలకురికి సోమపతితుఁ డీనడుమను, బెనచె మధ్యవళ్ళు పెట్టి ద్విపద" అని యతిస్థానమున నుపయోగించియుండెను. పాలకురికి సోమనాథుఁడు కేవలము పాపి శబ్దపర్యాయముగనే యీ శబ్దము నాతని కృతులలో నుపయోగించినట్లు కాననగును. చతుర్వేదసారమునందలి యీ క్రింది పద్యమును జిత్తగించునది.

సీ. గిరిజేశునకు "నతః పరమున్నదే" "నాస్తి
లింగాత్పరం" బని లీలహృయు

మృదునకును సరిగలఁడె "నభూతోనభ

విష్యతి" యనుచు సద్వృత్తిఁ బలుక

హరుఁడు సాధారణుండనగను గూడునే

"సోమంత్యజో" యనియెడు నూక్తి యెఱిగి

భవు నొరుంబోల్పు బాపంబుగాదె “పతంతి
యమశాసనే” యన నట్లమఱియు

ఆ. వె. శ్రుతి శిరస్సమూహి “పతిరేకయానీ” త్త

నుచు వచింప దుర్గుణులు మదించి

యితర సురలఁబట్టి పతితులు సన్నుక్తి

బాహ్యులగుటదేమి ? బసవలింగ!

పండితారాధ్యచరితమున దీక్షాప)కరణమున విభూ
మహిమ సిద్ధాంత సందర్భమునఁ బ్రయుక్తము లయిన “
త్యేవ న సంశయః” “పాతిత్యం యాతి తత్త ణాత్” మున్న
స్మృతి పురాణ ప్రమాణములు గూడ “పతిత” శబ్దమున
యర్థమునే సూచింపఁగలవు. కావునఁ “బాల్కురికి సోమనా
థుఁడు” అను ధూర్తవిప్రుని నిందయందలి “పతిత” శబ్దము
సోమనాథుని బ్రాహ్మణకుల జననమును సాధింపఁజాలదు.

సోమనాథుఁడు స్వయముగా వ్రాసిన పద్యములఁ
సుస్థాపితమగుచున్న యాతని సహజ వీరశైవత్వమును గా
నుటకు శ్రీనాగేశ్వరరావుపంతులుగారు, ప్రభాకరశాస్త్రిగారు
నిరువురుగూడ విద్యావిషయికమగు బ్రాహ్మణాబ్రాహ్మ
ప్రశంస నెత్తికొనుట శోచనీయము. అందునను వీరశైవుల
బ్రాహ్మణులకన్న నన్నివిధముల నధికులని ప్రతిపాదించుచు
బలురీతుల బ్రాహ్మణుల నిరసించు సోమనాథుని విషయమే
ననా? యిట్టి యభాగ్యవాదమును గయికొనుట! ద్విజుల కు
యన సంస్కారమునఁ గలుగు నధికారములన్నియు లింగభ
రణ దీక్షవలననే తమకుఁ గలుగునని వీరశైవుల సిద్ధాంతము

వారికి లింగమే యజ్ఞోపవీతము, “లింగయజ్ఞోపవీతినే శివ
 లాంఛనధారకాయ” అని వీరశైవపంచాచార్య పూజామం
 త్రములుద్దేశించుచుండును, “దీయతేలింగసంబంధః! క్షీయతే
 చ మలత్రయమ్, “దీయతే క్షీయతే యస్మా | తస్మాద్దీక్షేతి
 కథ్యతే” అని వీరశైవాగమపురాణములలో దీక్షాశబ్దము
 నిర్వచింపబడినది. వేదామనుక్రియాత్మకమగు త్రివిధ దీక్ష
 లచే, ఆణవ కార్మిక మాయా మలములను త్రివిధమలములు
 విదగ్ధములయి సదాశుచిత్వము పొందించునని వీరశైవ సిద్ధాం
 తము. బ్రాహ్మణులలో స్త్రీలకుపనయన సంస్కారము లేదు.
 పురుషుల కయినను గర్భాష్టకమునఁ గాని యది జరగదు. వీర
 శైవులలో స్త్రీపురుషు లిరువురకుఁ గూడ లింగధారణ దీక్ష
 విధింపబడినది. పుట్టిన శిశువునకుఁ గూడ సాధారణముగా
 నిరుపదియొక్క దినముననే యీ దీక్షచేయుదురు. కొన్ని యెడల
 శిశువు గర్భమున నున్నప్పుడే యాశిశువు నుద్దేశించి తల్లికి
 మఱొక ప్రత్యేక దీక్షకూడఁ జేయబడునని తెలియుచున్నది.
 ఇత్యాది కారణములచే “ఆజన్మశుద్ధానామ్” అనునది వీరశైవు
 లకే యెక్కువగ వర్తించును. నిగమములు (వేదములు) శివుని
 నిశ్వాసజనితములనియు, ఆగమములు మదనసంజనితములనియు,
 శైవగ్రంథములలోఁ జెప్పబడినది. వీరశైవ పంచాచార్యులు
 కూడ శివుని పంచవదనముల నుండి యుద్భవించిన వారని
 సుప్రబోధాద్యాగమములు చెప్పుచున్నవి. కావున నిగమాగ
 మములకు వీరశైవులకు సాజాత్యము స్వతస్సిద్ధము. బ్రాహ్మ
 ణులకు శృంగభంగము కలుగునట్లు హావినహాల్ కలిదేవయ్య

మున్నగు వీరశైవులు తమ యింటి కుక్కలచే గూడ వేములఁ జదివించినారని సోమనాథుడు బసవపురాణమున వ్రాసాడు. సహజవీరశైవులగు జంగములలో వేదవిద్యానున్నులు పూర్వము పలువురుండెడివారు. ఇప్పుడు గూడఁ గర్ణాదేశమున వీరశైవులు నిర్వహించుచున్న వేదపాఠశాలలు గలవు. ఇట్టి పరిస్థితులలో సోమనాథుని చతుర్వేదపారగత్వము అద్వితీయ వైదుష్యము, నాతని సహజవీరశైవత్వమునకు బాకములని వాదించుట వట్టి బేలతన మని చెప్పనక్కఱలేదు. మైసూరు ప్రాంతమందలి కెళది (Keladi in Shimoga District) సంస్థానమును బరిపాలించిన ప్రభువులు వీరశైవులు. వారి బసవప్ప నాయకుడు క్రీ. శ. 1700 ప్రాంతమున రచించిన శివతత్వర్నామకరమను సంస్కృత గ్రంథ మాతని యద్వితీయ పాండిత్యమున కాదర్శముగ నున్నది.

చతుర్వర్ణములలో నుపనయన సంస్కారము లే శూద్రులు తప్ప మొదటి మూడు వర్ణములవారగు బ్రాహ్మక్షత్రియ, వైశ్యులు ద్విజులని వ్యవహరింపఁబడుదురు. వామువ్వరకుఁ గూడ వేదాధికారము గలదనియే భారతదేశమున నూచానముగ నేర్పడిన వ్యవహారము. క్షత్రియు లనే లశ్వమేధాద్యాగము లొనర్చి విశ్రుతి నొందిన విషయమనర్వవిదితము. ఉపనయనమునకు బదు లంతకన్న నెక్కువని బధనములతో లింగధారణ దీక్షనొందు వీరశైవులు కూడ ద్విజులుగనే గణింపఁబడుదురు. వీరశైవులు బ్రాహ్మణులకన్న నధికులని పవిత్రులని మాటిమాటికిని జాటు సోమనాథుడు వీర

తైపు లబాహ్మణులని, వారికి వేదాధికారము లేదని యెట్లా తలంపఁగల్గును ? బాహ్మణేతరులకు వేదాధ్యయనాధికారము లేదని సోమనాథభాష్యమున సోమనాథుఁడు చెప్పినని ప్రభాకర శాస్త్రిగారు వ్రాయుట మిక్కిలి పొరపాటు. సోమనాథ భాష్యమునుండి వారుదాహరించిన పంక్తులనే చిత్తగింపుఁడు. ప్రసాదస్థ మాహాత్మ్య ప్రకరణమున.

“అశుద్ధాత్మాశుచి ర్లోభా నృద్భుక్తం పావనం పరం
భక్షయ న్నాశ మాయాతి శూదోఽహ్యధ్యయనాదివ”

ప్రాచీనాచారము ననుసరించి శూద్రులకే వేదాధ్యయనము చెల్లదని సోమనాథుఁడు చెప్పినాఁడు కాని బాహ్మణేతరుల కనిచెప్ప లేదు.

సోమనాథభాష్యమునందలి గాయత్రీప్రశంస సోమనాథుని బాహ్మణత్వమునకుఁ బ్రబలసాధకమని ప్రభాకర శాస్త్రిగారు వ్రాసిన సంగతి కూడఁ బరిహాసాస్పదముగ నున్నది. ఉన్న విషయములను సరిగా వివరింపక శాస్త్రిగారు దమకుఁ దోచిన విషయములను సిద్ధాంతములుగాఁ జెప్పు బూనుట మహాసాహసము. సోమనాథ భాష్యమున “భరతబ్ధ నిర్వచన”మను ప్రకరణమున “గాయత్రీ హృదయ మకరోత్త త్పదం చింతయామః” అని ప్రారంభించి, సకల కర్మలయందును సంకల్పఫలప్రదుఁడు పరమేశ్వరుఁడనియుఁ గావున జపకర్మోప క్రమములకెల్ల నధిపతియగు నా పరమేశ్వరునిఁ గూర్చిన జపానుష్ఠానముల కర్తవ్యములయిన మంత్రములఁ బేర్కొనెదనని వచించి “నారాయణోపనిషత్సు —

ఓమ్ నమశ్శివాయేతి శతరుద్రీయ మధ్యగా నమశ్శివాయే
 గాయత్రీ మంత్రః ప్రతిపాదయతి” అని యదాహరిం
 “గాయత్రం త్రాయత ఇతి గాయత్రీ” (జపించు వాని
 రక్షించునది) అను నిర్వచనమునకు వాస్తవముగ లక్ష్యము
 నది “నమశ్శివాయ” యను పంచాక్షరీ మంత్రమే యని సోమ
 నాథుడు వచించి మఱియు నీ పంచాక్షరీ విద్యయే సర్వ
 శ్రుతిశిరోగతమయినదనియు, సప్తకోటిమహామంత్రములు, ఉ
 మంత్రములు నిండే విలీనమయి వినిర్గతము లవుచుండుననియు
 వాక్కుచ్చి “అముష్య మంత్రస్య చ వైదికత్వాత్ పున
 తత్త్వస్య చ వాచకత్వా న్నమశ్శివాయేతి సదా జపధ్వం
 అని ముగించి, “అథగాయత్రీ ప్రకరణం కథయామః” అ
 యుపకరిమించి “తత్సవితుర్వరేణ్యం భర్గో దేవస్య ధీమహి
 ధియో యో నః ప్రచోదయాత్” అని బ్రాహ్మణులు మున్నగు
 వారు జపించు నీ గాయత్రీ మంత్రమునకుఁగూడ సద్ధిదేవ
 కొండఱు తలఁచునట్లు సవితృఁడు (సూర్యుఁడు) గాక భర్గ
 వాఁచ్యుఁడగు శివుఁడే యనియుఁ బ్రతిపాదించుచు “ఇత్యా
 శ్రుతి స్మృతి పురాణాగమేతిహాసవచనప్రమాణాత్ స
 తుర్వరేణ్యత్వా ధ్యాయః ప్రేరకత్వాత్ శివవాచకత్వాత్ భగ
 శబ్ద వాచ్యః పరమేశ్వర ఏవ తథాదిత్వాది దేవతాంతరం నశ
 వతి॥ అతవత ద్గాయత్రీ మంత్రాధి పతిః పరమేశ్వర ఏవ” అ
 పర్యవసానమును దేల్చినాడు. దీనిని బట్టిసోమనాథుని హృ
 యము చదువరులకు గోచరము కాకమానదు. వీరశైవుల
 జపించుపంచాక్షరీ యొక్క టియే మంత్రరాజమనియు నిక్కము

గాయత్రీశబ్దవాచ్యమయిన దదియే యని నిరూపించుటయు
“తత్సవితుర్వరేణ్యమ్.....” అను ప్రకరణాంతరగాయత్రీకిఁ
గూడ శివుడే యధిదేవతయగుటచే దానిని జపించువారు
గూడ శివభక్తివిదూరులవుటకుఁ గారణము లేదనుటయు నాతని
యాశయమని తెల్లమగును. అంతియేగాని, యీ రెండవ
గాయత్రి మాత్రమే యనుష్ఠేయమని గాని వీరశైవులకు
విహితమయిన పంచాక్షరికన్న నది మిన్నయనిగాని, నిరూ
పించుట యాతని యుద్దేశమెంత మాత్రమునుగాదు. చతు
ర్వేద సారమందలి యీ క్రింది పద్యము గూడ నాతని
భావమును విశదము చేయఁగలదు.

సీ. “తప్పక నిత్యంబు “తత్సవితు ర్వరే
ణ్య”మని ప్రాణాయామ మాచరించి
తప్పక నిత్యంబు “తత్సవితు ర్వరే
ణ్య”మని ముమ్మాటుదా నర్ఘ్యమెత్తి
తప్పక నిత్యంబు “తత్సవితు ర్వరే
ణ్య”మని గాయత్రి దినంబుఁజెప్పి
తప్పక నిత్యంబు “తత్సవితు ర్వరే
ణ్య”మని తాహవ్యక వ్యములు పెట్టి

అ. వె. ప్రణవమూర్తి భర్గుఁబరితృప్తుఁ జేసి త
త్ఫలము నీశుచేతఁ బడసి యితర
సురలఁ గొల్వభక్తి సుస్థిరంబై క్రియా
ఫలము సఫలమగునె బసవలింగ!”

పూర్వులు సోమనాథుని నారాధ్య నామముతోఁ
బేర్కొనుట యాతని/సహజవీరశైవత్వమునకు సాధకమే గాని
భాధకమెంత మాత్రమును గాదు. శైవులయిన బ్రాహ్మణులకే

యానాఁ డారాధ్యనామము చెల్లెనని ప్రభాకరశాస్త్రిగారు
తలంచుట సరిగాదు. వీరశైవ పంచాచార్యు లందఱు నారాధ్య
పద సంకలితులే కావున వారి సంతతియగు సహజవీరశైవా
చార్యులకే మొదట నారాధ్య శబ్దము వ్యవహరింపఁ బడుచు
వచ్చినది. ఆరాధ్యపదసంకలితులగు నీ వీరశైవాచార్యుల
మతాచారధర్మములను గొన్ని బ్రాహ్మణధర్మములకుఁ దోడుగా
స్వీకరించిన శైవబ్రాహ్మణులు తక్కిన బ్రాహ్మణుల నుండి
వివక్షింపఁ బడుటకే వారుగూడ నారాధ్య విశేషణమును
జేర్చికొను చుండిరి. సోమనాథుని శిష్య ప్రశిష్య కోటికిఁ జెంది
యాతనిని దమకులగురువుగా నారాధించుచు వచ్చిన పిడుపర్తి
కవులు జంగములు. వారి సంతతివారిప్పటికిని గుంటూరు
జిల్లాలో నివసించు చున్నారు. ఈ పిడుపర్తికవులలోఁ బద్య
బసవపురాణకర్తయగు పిడుపర్తి సోమనాథకవి పాలకురికి
వంశ్యుఁడును సోమనాథ నామాంకితుఁడు నగు తన బావమఱు
దిని బేర్కొనుచు నాతనికి నారాధ్య నామమును జేర్చినాఁడు.
ఈ క్రింది పద్యము చూడుడు.

మ. “స్మయ మాయాదివికారదూరు శివపూజా మాతులున్ మాతులున్
బ్రియసంభాషణ భూషణున్ పడరి భీభిద్భావుకున్ భావుకున్
దయ నన్నతర దత్తుఁజేసిన మహాధన్యాత్ములన్ భక్తితో
నయగారప్పయ గారిఁ బాల్కురికి సోమనాథ్యులం గొల్చెదన్.”

మఱియు నీతని తమ్ముని కొడుకు పిడుపర్తి బసవపు
కవి తన పద్యప్రభు లింగలీలను భృంగి గోత్రుఁడగు చల్లపల్లి
మల్లయ యను జంగమున కంకితము గావించి కొన్ని పద్యము
లలో నాతనిని “మల్లారాధ్య” యని సంబోధించినాఁడు.

కావున నప్పటి వాఙ్మయమును బట్టి చూచిన సహజ వీరశైవులగు జంగములు నారాధ్య బాహ్మణులు కూడ నారాధ్య పదమును దమ పేళ్ళచివరఁ జేర్చికొనుచుండినట్లు కాననగును. ఇంతకు నారాధ్య శబ్దము పూజ్యవాచకము. ఆరాధింపఁ దగిన వాడనియే దాని యర్థము. శిష్య సంతతిచేఁ బూజింపఁ బడు ధర్మ మీ యిరు శాఖల వారికిఁ గూడ సామాన్యమే.

“శ్లో॥ అగమార్థానుసంధాతా రాగ మోహాది వర్జితః

ధ్యానజ్ఞానసమాయుక్తః; ఆరాధ్య ఇతి గీయతే॥”

అని యారాధ్యశబ్దము కొన్నియెడల నిర్వచింపఁబడినది. కావున నిది కులవాచకము కానేకాదు. “ఆరాధ్యుల” అను గృహనామముగల వీరశైవులును, జంగములును, “పరమారాధ్యుల” అను గృహనామముగల జంగములును (మతస్థులు) గోదావరీమండలమునను, నిజాం వరంగల్లు మండలమునను నిప్పుడుగూడ నున్నారు. ఈయారాధ్య నామము నితర మతాచార్యులు కూడఁ గొందఱు చేర్చికొని యుండవచ్చును. శక వత్సరము 1670 నాటి మాధ్వాచార్యున కొకనికి “ఆరాధ్య తీర్థాచార్య” అనుపేరు వాడఁబడియున్నట్లు మొకంజివ్రాతప్రతులలోఁ గలదని శ్రీ. డా॥ చిలుకూరి నారాయణరావుగారు పండితారాధ్యచరిత్ర పీఠికలో వ్రాసినారు. “ఆరాధ్యుల” అను నింటిపేరుగల తెలగాలను (కావులను) గూడఁ గొందఱును అమలాపురము తాలూకాలో నేను గుర్తించియున్నాను.

త్రాటిమాలలు, పచ్చిమాలలు, కర్మచండాలురు నని సోమనాథుడు చేసిన బ్రాహ్మణ నిందకూడ సోమనాథుని

బ్రాహ్మణత్వమునకు బాధకరము కానేరదని ప్రభాకరశాస్త్రి
 గారు తలంచుట యాశ్చర్యము. వారి యభిప్రాయ ప్రకా
 రము సోమనాథుడు వాస్తవముగ స్మార్తబ్రాహ్మణకుల
 సంజాతుడయి బ్రాహ్మణులయందు గౌరవము కలవాడే
 యైనచో బసవేశ్వరాదికథా పాత్రములచే వారి నిట్టి నీచ
 పదములతోనే యేల నిందింపఁ జేయవలెను? వా రేయే పద
 ములు వయోగించిరో తాను స్వయముగాఁ జూచియుండెనా?
 ఏసామాన్య నిందాపాచకములనో యుపయోగించి కథను
 సాగించుట కాలనికి సాధ్యము గాకపోయెనా? ఎందు కీ వితండ
 వాదము? సోమనాథుడు తానుగూడ బసవేశ్వరమతాను
 యాయీ కావుననే యిట్టి తిట్లను దానే స్వయముగఁ దన
 గ్రంథములలో వాడె ననుటయే సత్యసమ్మతము. ప్రభాకర
 శాస్త్రిగారెట్లు తలంచినను నీ బ్రాహ్మణునింద సోమనాథుడు
 స్వయముగఁ దాను నోరారఁజేసినదే యని శ్రీ చిలుకూరి
 నారాయణరావుగారు పండితారాధ్యచరిత్ర పీఠికలో సంగీక
 రించినారు. బసవపురాణముననేగాని పండితారాధ్యచరిత్రమున
 నిట్టితిట్లులేవని ప్రభాకరశాస్త్రిగారు వ్రాసినది మఱింతదబ్బఱ.
 పండితారాధ్యచరిత్రమున మల్లికార్జున పండితుని నోట సోమ
 నాథుడు పలికించిన యీక్రిందివాక్యములు చూడుడు.

.....లింగప్రసాదవిదూరు. లవువేద భారభ రాకాంతయనవ
 గవ “సజై బ్రాహ్మణ గార్దభ”యననెగడిశ్రుతుల్ మోపరి గాడ్డలై మోప
 బడినబ్రాహ్మణ గార్దభంబులకంటె గర్మచండాలుర కంటెనామ్నయ
 నిర్మాణమెఱుంగంగనేరతోయట్లు దగుశ్రుతి మతము నాద్యన్వీకృతుంబు
 నగుప్రసాదంబు నర్హ మే”

“తామసులగు కాపదగ్గవిప్రులకు సామాన్యలకుఁ గర్మచండాలురకును”
 (దీక్షాప)కరణము)
 “కుక్కయేయిదిదీనిఁ గుక్కయన్ త్రాటికుక్కలుభువిఁజెడ్డ కుక్కలుకాక”
 (మహిమప)కరణము-సంబెన్నకథ)

ఈతిట్లు బసవపురాణమందలి నిందలను మీఱుచున్నవి. అందు, త్రాటిమాలలు పచ్చిమాలలు ననియుండ, నిందు సంతకంటె నీచముగఁద్రాటి కుక్కలు గాడిదెలు ననికూడ నింద గావింపఁబడినది. ఇంతకు నిట్టి నిందలు శివభక్తివిమూరులగు భవిబ్రాహ్మణులఁగూర్చి యానాఁడు సహజవీరశైవులు నారాధ్యబ్రాహ్మణులు నిరువురుగూడ సామాన్యముగ నాచరించినవే యని మనము తలంపవగును.

ఇక శాస్త్రీగారు నేటి జంగమజాతి సోమనాథుని కాలము నాటి కేర్పడనేలేదని మొదటికే మోసము గల్పించుచు వ్రాసిన వ్రాత యాలోచింతము. జంగమ శబ్దము పోచిన వాఙ్మయమునఁగులవాచకముగఁగాక చరలింగ వాచకముగనే యుపయోగింపఁబడెనని నేనుగూడ సంగీకరించియేయుంటిని. అంతమాత్రముచే సహజ వీరశైవులలో నేడు జంగము అను సంకేతముతో వ్యవహరింపఁబడు గురుపీఠ వర్గమువారు బసవేశ్వరుని కాలమునాటికి లేరని తలంచుట శ్లాఘి యవకాశములును లేవు. మతస్థులనిగాని, మాహేశ్వరులనిగాని, లేక కేవలము వీరశైవులనియేగాని, యే పేరితో వ్యవహరింపఁబడుచుండినను సహజవీరశైవులగు భక్తమాహేశ్వరు లాంధ్ర కర్ణాట దేశముల బసవేశ్వరునకుఁ బూర్వము చాలఁ బ్రాచీనకాలము నుండియే వెలయుచుండినట్లు శైవాగ

మములను బట్టియు, నితరవాఙ్మయమును బట్టియు. సువ్యక్తము కాగలదు. ఇతర గ్రంథములను వేనిని బరిశోధింపకున్నను సోమనాథుని కృతులను బట్టియే దానిని సులభముగ నెఱుంగనగును.

బసవేశ్వరుఁడు బ్రాహ్మణ వంశముననే జనించినవాఁడు. అతని తండ్రి మండంగి మాదిరాజు బసవపురాణమున స్పష్టముగఁ జెప్పకున్నను సామాన్యశైవుఁడగు స్మార్త బ్రాహ్మణుఁడో లేక యిష్టలింగధారి యగు నారాధ్య బ్రాహ్మణుఁడోయై యుండునని చదువరులకు గోచరించును. అనూచానాచారము ననుసరించి యెనిమిదవ యేట నుపనయన మాచరించుటకుఁ దండ్రి సంకల్పింపగా బసవేశ్వరుఁ డాతనితో వాదించి యుపనయనవిధిని బహువిధముల ఖండించి కర్మాతీతుఁడగు తనకు శివునికంటె వేఱుదైవము, శివపంచాక్షరికంటె జపింపఁదగిన మంత్రరాజము లేదని వచించి, పుట్టిన కులమును, గన్న తలిదండ్రులను విడనాడి వెడలిపోయిన సంగతి బసవపురాణ పాఠకుల కందఱకుఁ దెలిసిన విషయమే. దీనినిబట్టియే బసవేశ్వరుఁడు వలచి యవలంబించిన మతము సామాన్యశైవముగాని, యారాధ్య బ్రాహ్మణ సంప్రదాయమునకుఁ జెందినదికాని, కాదనియు నది దశవిధశైవములలోని వీరశైవమే యనియుఁ దెలుముకాక మానదు. కావున దేశమున నదివఱకే సహజవీరశైవులు లేకున్నచో బసవేశ్వరుఁడు జనకులను దన్మతస్థులను ద్యజించిన తరువాత మతేకులమువారితోఁ జేరియుండును? బసవేశ్వరుని

దృఢవీరభక్తికి సంతసించి యాతని మతమునే యామోదించి తన తనయ నాతనికే పరిణయ మొనరింతునని ప్రతినగావించిన యాతని మేనమామ బలదేవమంత్ర) నెఱవేర్చిన బసవేశ్వరుని కళ్యాణము సందర్భమున సోమనాథుఁడు వ్రాసిన యీ క్రింది పంక్తులఁ జిత్తగింపుఁడు.

“రండు భక్తులఁ బిలుపుండు మీ రెదురు
నొండు వేగమతోడి తెండు తెండనుచు
చిటవచ్చునయ్యల కెదురువచ్చుచును
నటవచ్చు నయ్యల కర్థిమొక్కుచును
సింహాసనస్థులఁజేసి యా కర్మ
సంహారమూర్తుల చరణముల్ గడిగి.”

ఇందుదాహరింపఁబడిన కర్మసంహారమూర్తులగు నయ్యలు, భక్తులు, నేటి జంగములు, లింగధారులువంటి సహజవీరశైవులుగాక మఱెవరయి యుందురు? కాదనువారు వారెట్టివారో వారితో బసవేశ్వరునకుఁ బొత్తెట్లు పొసఁగెనో నిరూపింపఁదగును. అట్లానర్పక యూరక కాదన్న లాభము లేదు. సోమనాథుఁడు పేర్కొన్న “అయ్యలే” యాతని కులమునకుఁ జెందిన మాహేశ్వరులు. వారినే నేను జంగములని నేటి వ్యవహారము ననుసరించి పేర్కొన్నది. ఇప్పుడుగూడ వీరశైవులలోని భక్తవర్గమువా రాకులము వారిని “అయ్య” లని వ్యవహరించుచుందురు. కావున సోమనాథునికాలము నాటికి నిట్టి జాతియే లేదను వితండవాదము నెవరును విశ్వసింపఁ జాలరు.

శ్రీ చిలుకూరి నారాయణరావుగారు ప్రభాకరశాస్త్రి
 గారి వాదముపయి నేను వెలువరించిన విమర్శనముల నవలొ
 కించియుఁ బండితారాధ్యచరిత్రపీఠికలోఁ గొన్ని యసంగత
 ప్రసంగముల వెలువరించుట శోచనీయము. వీరి యూహలు
 సర్వసాధారణముగఁ దృతీయపంథ నవలంబించుచు “క్రాంత
 యొక వింత ప్రాత్ర యొక రోత్ర” యను సూత్రమును భజించుచు
 వింతదారులఁ ద్రొక్కుచుండును. బసవేశ్వరునకుఁ బూర్వమే
 బ్రాహ్మణులలోను బ్రాహ్మణేతరులలోను గూడ లింగధారణ
 దీక్షనొందెడి యాచార మున్నదని, మల్లికార్జున పండిత
 రాధ్యుడు బసవపురాణపండితారాధ్యచరిత్ర శోతలగు
 గొబ్బూరి సంగనామాత్య పాల్కురికి సూరనామాత్యులు
 లింగధారులే యని వీరంగీకరించిరి. కాని నాఁడు జంగములని
 గాని, యారాధ్య బ్రాహ్మణులనిగాని, పిలువఁబడు శాఖలేర్పడి
 యుండ లేదనియు “శివద్విజ్ఞులు” అని పిలువఁబడు శైవ
 బ్రాహ్మణు లుండెడివారనియు, వారిలో సన్న్యాసమును గయి
 కొని వర్ణాశ్రమాచారముల విసర్జించి వీరశైవ మత ప్రచార
 మునకుఁ బూనికొనిన వారిని జంగములని వ్యవహరించుచుండి
 రనియు, అట్టి శైవబ్రాహ్మణ సన్న్యాసులలోనే నంది, భృంగి
 మున్నగు ప్రమథపరమయిన గోత్రవ్యవహార ముండియుండు
 ననియు, సన్న్యాసమును గ్రహింపని శైవబ్రాహ్మణులలో
 మాత్రము ఋషిగోత్రసూత్రవ్యవహారమే యుండెడి దనియుఁ
 బాలకురికి సోమనాథుడు పూర్వాశ్రమమున నీశైవబ్రాహ్మణ
 కులమునకుఁ జెందియుండి సన్న్యాసము స్వీకరించి, జంగము

డయిన తర్వాత భృంగిరిటి గోత్రమును జెప్పికొని, సన్నాస్య సమును స్వీకరింపని తన ముద్దు మఱచి సూరనామాత్యునికి హరితసగోత్రమును జెప్పెననియు వీరి వాద సారాంశమయి యున్నది. ఈ సందర్భముననే యెడనెడ వీరు సంశయాత్మకములుగ నీక్రింది వాక్యములు లిఖించియున్నారు.

(1) యతులైన జంగములు ద్విజులలో ఎవ్వరయినాసరే పూజ్యులే. అయినా, సోమనాథుని కాలము నాటికి బ్రాహ్మణులయిన శివద్విజులే జంగములై ఉంటూ ఉండేవారు. శూద్రులలోను పంచములలోను జంగములు ఉండేవా రనడాని కాధారములులేవు. వారిలో శివభక్తులనేకులు మహిమవంతులుండేవారు. కాని వారు జంగమశబ్దవాచ్యులు కారేమా! అని తోస్తుంది. ఎట్లయినా ఆ కాలములో జంగమ జాతి మాత్రము లేదని నిశ్చయముగాఁ జెప్పవచ్చును.

(2) కాసనములలో శివద్విజులు శివబ్రాహ్మణులు అనే పేళ్లు తరచుగా కనబడుతున్నవి ఉదాహరణములు ఎ. పి. 8 పో॥ సం 1911 నం 530 రు క్రి. శ. 1030— శివద్విజులు; సం 1909 నం 418 రు క్రి॥ శ॥ 1243 శివబ్రాహ్మణులు... మొదలయినవి. శివయోగుల ప్రస్తావన కూడా అనేక కాసనములలో కనబడుతున్నది. శివయోగులతోపాటు దేవర డియర్ తపస్వులు, అపూర్వులు, శైవాచార్యులు, కడిగై మధ్యస్థులు, కారణత్తార్, వైఖానసులు మొదలయినవారి పేళ్లు కూడా కాసనములలో కనబడుతున్నవి. కాని ఒక్కదానిలోను ఆ రాధ్యబ్రాహ్మణులు జంగమములు అనే పేళ్లు జాతివాచక పదములుగా గానరావు

(3) పైదానిని బట్టి చూస్తే సోమనాథుని కాలములోనేగాక అంతకుపూర్వమున్న తరువాతను కూడా శైవులలో చాతుర్వర్ణ్యముండేదనిన్ని జంగములనేవారు గృహస్థశ్రమము విడిచి సన్నాసులవలె శైవధర్మ ప్రచారముకోసము దేశసంచారము చేసే వారనిన్ని, వారిలో వర్ణవిభేదము పాటింపబడేదికా దనిన్ని, అన్నివర్ణముల వారినుంచిన్ని జంగములలో చేరుతూఉండే వారనిన్ని, జంగమములు కాని శైవగృహ

సులు తమతమ వర్ణాశ్రమాచారములను యథావిధిగా పరిపాలిస్తూ ఉండే వారనిన్ని వారిలో శైవబ్రాహ్మణులు సాధారణ బ్రాహ్మణుల వలె వేదవేదాంగాది విద్యల కధికారము గలిగి వాటికి శైవపరముగా అర్హత చెప్పుకొంటూ ఉండే వారనిన్ని తేలుచున్నది. శైవబ్రాహ్మణులు మహా బ్రాహ్మణులట !

- (4) వీరశైవులలో వృష, నంది, భృంగి, వీర, స్కందులెప్పటినుంచి గోత్ర కర్తలుగా ఏర్పడినారో తెలియదు.....ఈ గోత్రములు సన్న్యాస లయిన జంగమములలోనే ఉండేవి కాని సాధారణ వీరశైవ గృహస్థులకు కూడా వర్తించేవో లేదో చెప్పలేము. మధురజిల్లాలోని కర్ణాటక బంగాళాలోని ఒక శిలాశాసనములో మూడో కులోత్తుంగచోడు పథ్నాలుగో రాజ్య సంవత్సరమునాటి (క్రీ.శ.1192) ఒక శాసనములో ముండమతములోని నందికేశ్వర సంతానమునకు చెందిన జ్ఞానమూర్తిదేవుడేరున్నది. నందికేశ్వర సంతానముంటే నందిగోత్రమని చెప్పవలెనేమా తెలియదు. అట్లు చెప్పుకొన్నా ఆ గోత్రముసన్న్యాసి అయిన జ్ఞానమూర్తిదేవునికిమాత్రమే వర్తిస్తుంది. నందికేశ్వర సంతానమువలె తక్కిన వృష, భృంగి, వీర, స్కందుల సంతానములన్నీ ఉండేవేమా తెలియదు. శివదీక్షప జేందినవారు గురువు గోత్రమును చెప్పుకొనడ మాచారము. ఆ ఆచారము దోషున పాలకునికి సోమనాథుడున్న తాను భృంగిరిటి గోత్రాడనని చెప్పుకొన్నాడో, ఈశ్వరకులజుండ, బసవగోత్రుండ, అని చెప్పకున్నట్లే శివగణమయిన భృంగిరిటి గోత్రుడనని చెప్పుకొన్నాడో, నిజమయించడము కష్టము. శివబ్రాహ్మణుల కాలములో భరద్వాజ హరితాబిరుదులను గోత్రకర్తలుగా చెప్పుకొనడము కలదు... పాల్కురికి సోమనాథుడుకూడా శివబ్రాహ్మణుడున్న, నైస్థికుడున్న అయిన సోమనాథునివలె విరాగియై జంగమము కాకపోవడముచేత హరితా గోత్రజుడుగానే చెప్పబడియుంటాడు. సోమనాథుడు జంగమము కావడముచేత తన పూర్వాశ్రమములోని గోత్రమును ప్రశంసించుకోలేదు. అట్లు ప్రశంసించుకొనుట పాతకహేతువని అతని అభిప్రాయము. ఒకవేళ కావ్యములో తన పూర్వాశ్రమములోని గోత్రము స్మరించు

దానికి సందర్భపడకపోయి అయినా ఉంటుంది. సూరనామాత్యుని గోత్రమును చెప్పి బసవపురాణ కథాశ్రోత అయిన గొబ్బూరి సంగనామాత్యుని కట్టి గోత్రమును, అతడు చెప్పలేదుకదా? సోమనాథుని పూర్వాశ్రమములోని గోత్రము మనకు తెలియనంతమాత్రమున అతని శివబ్రాహ్మణత్వమునకు తుదిలేదు. శివబ్రాహ్మణులలో హరితాది గోత్రములుండేవి. వారు భవులుకారు. అట్టి గోత్రములు కలవారు భవులే అయితే భవులంటే కిట్టని సోమనాథు డతనిని “ముద్దుమఱిది” అని సంబోధించి పండితారాధ్య చరిత్రశ్రోతగా చేయడమే ఉండదు.”

శ్రీనారాయణరావుగారి యూహలు నిర్ణయములు నిల్లే తఱచుగా “ఏమో” లతోగూడి యుండును. ఎట్టివారయినను నిశ్చయజ్ఞానము లేని విషయములక గూర్చి యిచ్చ వచ్చినట్లు తాటోటుమాటలను వ్రాసినచో సహృదయులు వానిని బాటింపజాలరు. శాసనములలోని “శివద్వీజులు” “శివబ్రాహ్మణులు” అను శబ్దములను జూచి వానికర్థమేమో యా శివద్వీజులు బ్రాహ్మణులు నెట్టివారో, ఆయా శబ్దములు వాఙ్మయమునఁగూడ నెట్టియర్థమున నుపయోగింపఁబడినవో యావిషయమున శాసనస్థప్రయోగములకును గ్రంథస్థ ప్రమాణములకును వైరుధ్య మేమయిన నున్నదో యను సంగతులే మియు విచారింపకయే వీరిట్టి విపరీతరచనమునకుఁ గడంగిరి. శివద్వీజులన్నను శివబ్రాహ్మణులన్నను శివాలయములలో నర్చన మొనర్చు పూజారులు. వారినే యాంధ్ర ద్రవిడదేశముల నిప్పుడు గూడ శివద్వీజులు, శివార్చకులు, సంబులు, తమ్ములు అను పేళ్ళతో వ్యవహరించుచున్నారు. శాసనము లందును గ్రంథములందును నీ శివాలయము లందలి పూజారు

అకే శివద్వీప, హరద్వీప, శివబ్రాహ్మణ శబ్దములు వ్రాసిన
కము లయినట్లు వానిని సందర్భపూర్వకముగ నవివేచన
ముగఁ బరిశీలించువారికి గోచరింపఁ గలదు. నారాయణా లీ
గారు ఎపిగ్రఫి రిపోర్టులు తిరుగవేసి యుదాహరించిన శాసనము
లన్నియు నప్పటి భూపాలురు శివాలయము లందలి పూజ
కములు సరిగా జరగుట కయి యాయాదేవాలయమున
యర్చకుల కొనర్చిన దానములకు సంబంధించినవే యైయున్నవని
వలయువా రా శాసనములను గాని ఎపిగ్రఫి యధికారులు
వారి రిపోర్టులలో వ్రాసిన సారాంశములనుగాని చూడవచ్చును.
మచ్చున కొకటి రెండీ క్రింద నుదాహరించు చున్నాను.

- (1) "M. E. R. 418 of 1909:— (A. D. 1243) Vyaghrapadesa
Temple at Sidhalinga madam— Pandya king Jatavarman
alias Thribhuvana chakravarti Sundara Pandya De
13th year.

Records that the Sivabrahmins of the Temple agree
to provide for offerings in the shrine of Aludaiya Pillai
from the interest on 2000 kasus presented to the temple
by Arindavan Pallavaraiyana in the time of Kopperu
gadeva and now placed in their hands.

- (2) M. E. R. 530 of 1911:—On the south wall of the mandapa
in front of the Subrahmanya shrine in the Kumaraswami
Temple at Ilangi.

• Pandya King—Jatavarman alias Thribhuvana chakravarti
Konarinmaikonda Kulasekhara Deva 9 + 1st year
Tamil.

The King while encamped at Vasudeva nallur in Tiru
warinadu appointed three priests to perform worship at
the Temple at Tiruppagisura Mudaiya Nayanar
Sundarapandya nallur there being none of the Sivabrahmin
Community at the place to undertake the work.

సోమనాథుని గ్రంథములందును, ధూర్జటి కాళహస్తి
మాహాత్యము మున్నగు కావ్యము లందును గూడ నీశబ్దము
లీళివార్చకులఁ గూర్చియే యుదాహరింపఁ బడినవి. ఈ క్రింది
దృష్టాంతములు చూచునది.

“కావేరి యామ్య భాగంబునమఱియు - నావులూరను నగ్రహారంబునకును
నిరువురు జంగము లేతెంచినంది - తిరుపాటలర్థి సంధిల్లఁబాడుచును
వరదానమునకేగ వనితా లలామ - విరియనంగె యనంగఁ బృథుభక్తి నిరత
వరగుణయొక్క - శివ ద్విజురాలు - వరదానమిడుటకు వచ్చి యాలించి
ఇలనొప్పు ద్రవిళ మహీస్థలియందు - నలిదిరువారూర నందియన్ పేర
వడి సుందరుండు శివద్విజుండైన - జడయారియను పుణ్యశాలికిఁబుట్టె.

(పండితారాధ్య చరిత్ర)ము - మహిమ పౌకరణము-

ఓడయనందియను సుందరనందెన్న చరిత్ర)ము)

సీ. పంచాక్షరీపూత భసిత త్రిపుండ్రాంకి

తాంక భాగములు స్నానార్ద్ర శిఖయుఁ

గ్రామకృతగ్రంథి సూత్రవాగ్రత రుద్రాక్ష

భూషణంబులు శైవభాషణములు

నాగుల్బలం బమానాంబుశోణంబైన

తోత్రంబు నుపవీత సూత్రములును

గరగృహీతాభిషేకక్షీరసంపూర్ణ

భాండంబుఁ బుష్పకరండకంబు

గీ. గుండబాజయు నొకపాటి గుజ్జరూపు

సుత్తరీయంబు దనరంగ యోగిహృదయ

గోచరునిగొల్వ శివచిహ్న గోచరాంకుఁ

డొకడువచ్చె శివబ్రాహ్మణోత్తముండు.

మ. అన మోదించి హరద్విజం దొడుగఁ జెంచవ్వేళనే తెంచి పా

వన నిర్మాల్యముఁ జెప్పుఁ గాలఁ గొని పోవంద్రోచి.....

(శ్రీకాళహస్తి మాహాత్మ్యము.)

ఈ శివద్విజులు స్మార్తబ్రాహ్మణుల వలెనే గర్వా
కమున నుపనయన సంస్కారమును జరగించు కొనెదరు. వారి
గూడ ఋషిగోత్ర సూత్రములే వ్యవహరింపఁ బడును. వీరి
వెలనాటి శివద్విజులకు స్మార్తులకు నాంధ్ర దేశమున ను
భోజనములు నేడుగూడఁ గలవు ఈ శివద్విజులు స్మార్తులవ
నుపనయనమును మాత్రమే గ్రహింతురు గాని నేఁ డారాధ్య
బ్రాహ్మణులని వ్యవహరింపఁబడు శైవబ్రాహ్మణులవలె ని
లింగధారణమును గ్రహింపరు. (నిజాం ప్రాంతమునఁ దమ
భులు కొందఱు లింగధారులున్నారు. వీ రారాధ్యుల
శిష్యులు) ఆశాఖలోఁ బూర్వులెవరయిన నిష్టలింగ ధారణ
గ్రహించి యున్నచో నట్టి వా రనాడు శైవబ్రాహ్మ
శాఖలోనే చేరిపోయి యుందురు. ఇష్టలింగధారణము గ
యారాధ్య బ్రాహ్మణులు నేడుగూడ శైవబ్రాహ్మణశబ్దము
యుపయోగించుకొనుచున్నారు. శివద్విజుల శబ్దము నుపయో
గించుకొనుట లేదు. కావున శివద్విజులు (శివ బ్రాహ్మణులు
వేఱు. శైవ బ్రాహ్మణులు వేఱు. మొదటివారికి లింగధా
రణము లేదు. రెండవవారికి లింగధారణము గలదు. ఉపనయన
మిరువురకు సామాన్యమే. పండితారాధ్యచరిత్రమున వా
ప్రకరణమునఁ బేర్కొనఁబడిన మహాబ్రాహ్మణులు శైవ
బ్రాహ్మణలేకాని శివద్విజులుగారు. మహాశబ్ద మచ్చ

కర్మధారయము; ఉత్తమత్వ సూచకముగనే యది ప్రయుక్తమయినది. అంతియేగాని మహాబ్రాహ్మణులను వేటొక శాఖ లేదు.

“.....రుద్రప్ర

శంసాపరోక్ష లాశ్చర్యం బెలర్పఁ
బరమ లింగార్చనా పరులు స్వాధ్యాయ
పరులునై చను మహా బ్రాహ్మణోత్తములు
సదువులు వేద భాష్యములు చెప్పుచును
ముదమున నిరుడెస మొక్కుచు నడువ”

పరమలింగార్చనాపరులగు సోమహాబ్రాహ్మణులు పండితారాధ్యునివలె నిష్ట లింగధారులయి యాతని శైవ బ్రాహ్మణ శాఖకుఁ జె దినవారేయని స్పష్టముగ గోచరించును. వారు శివద్విజ శాఖకుఁ జెందినవారుకారు. శివద్విజులప్పటికి నిష్పటికి శైవ బ్రాహ్మణులనుండి వేర్పడియే యున్నారు. వారికి దేవాలయమాలలో స్థాపితములయిన శివలింగముల నర్చించుటయేగాని యిష్టలింగార్చనము లేదు. ఈవిభేదముల నేమియు గుర్తింపక శ్రీనారాయణరావుగారు చిందర వందరగాఁ దమ వాగ్మతలలో శివద్విజులకు శైవబ్రాహ్మణులకు నైక్యము గల్పించుట శోచనీయము. ఇక జంగమ శబ్దమును గుఱించిన విచారణములో శివద్విజులలోనేమి శైవబ్రాహ్మణులలో నేమి సన్న్యాసమును స్వీకరించినవారే జంగమ శబ్దవాచ్యులుగా నుండిరని వీరు వ్రాసిన దానికెట్టి ప్రమాణములును లేవు. సోమనాథుని గ్రంథముల నవలోకించినచో జంగమశబ్దము కేవలము చరలింగవాచకముగా వర్ణాశ్రమధర్మవివక్షత

లేకుండ సంసారులకు సన్న్యాసులకు బ్రాహ్మణులకు బ్రాహ్మ
 జేతరులకు గూడ వాడబడినట్లు విశదమగును. మచ్చునకు
 గొన్ని యదాహరణములు చూడుడు. బెలిదేవ వేమన
 రాధ్యుడు, పోరండ్ల సూరసానమ్మ గృహస్థ శ్రమమునందు
 డిన శైవబ్రాహ్మణ కులజులని పండితారాధ్య చరిత్రమున
 వర్ణిత మయిన వారిచరిత్రముల బట్టి తెలియ నగును. ఈ
 వేమనారాధ్యుని మనుమడు మన సోమనాథుని విద్యాగురువు
 లలో నొకడు. పండితారాధ్య చరిత్రమున వీరిరువురకుగూడ
 జంగమ శబ్ద ముపయోగింపఁ బడినది.

“కాంతగుణ కదంబ కాంత సూరాంబ, పేరెన్నఁబడిన శ్రీబెల్దేవి వేమ
 నారాధ్యులదిగా నలరు జంగములు, దవిలి పండిత విభుదర్శించువేడ్చు

.....

సన్నత లీల మజ్జన మాచరించు, సమయంబునను సూరసానమ్మ జంగ
 మము బెలిదేవ వేమన పండితులును, జనుదేర...”

(దీక్షా ప్రకరణము)

సూరసానమ్మ కథలో శివుడు చండాలవేషమున
 నామె యింటికివచ్చి యామె నవర్యలంది భుజించుట గన
 బ్రాహ్మణులు రాజుతోఁ జెప్పి తగవుచేయు సందర్భమున
 నామె చెప్పు వాక్యములలో “కర్మసంహారుని జంగమ
 నొవ్వఁబలికి, కర్మగతుల పాలుగాఁగ మర్గదరు” అని యంత
 జుని విషయమునగూడ జంగమశబ్ద ముపయోగింపఁ బడినది.
 మహాభక్తుడగు మడివాలు మాచయ్య వృత్తిచేతను గుల
 చేతనుగూడ రజకుడు. అది తెలియుటకే మడివాలు శబ్దము
 తని పేరికి ముందుదాహరింపబడినది. ఇతని వర్ణనములో

గూడ బసవపురాణమున

“మఱియును మడివాలు మాచయ్యనాఁగ
నటలేని వీరవ్రతాచారయుతుఁడు,
శ్రేష్ఠుఁడు జంగమ ప్రష్ఠుఁడు న్యాయ
నిష్ఠురాలాపమహిష్ఠమండనుఁడు”

అని చెప్పబడినది. ఇత్యాదు లనేకము లున్నవి. కావున
శైవులగు బ్రాహ్మణులందు సన్న్యాసమును స్వీకరించినవారికే
జంగమ శబ్ద ముపయోగింపబడెనని, శూద్రులలోను బంచము
లలోను జంగమము లుండిరనుట కాధారములు లేవని,
శ్రీ నారాయణరావుగారు వ్రాసిన వాక్యములు నిరాధా
రములనుట వేఱ చెప్పనక్కఱలేదు. వీరశైవదీక్ష నొందిన
వారందఱు జంగములే. ఆదీక్షతో వేటొక జన్మము కలుగునని
పూర్వవర్ణాశ్రమవిచారమున కప్పు డవకాశము లేదని వారి
మతము. జంగమ శబ్దము, ఆరాధ్య బ్రాహ్మణశబ్దము, జాతి
వాచకములుగాఁ బూర్వకాలమున నుపయుక్తములు కాలేదని
నేను గూడఁ జెప్పుచునే యున్నాను. ఏపేళ్లతో వ్యవహరింపఁ
బడినను నట్టివారు మాత్రము చాలఁ బ్రాచీన కాలము
నుండియు నున్నట్లు వాఙ్మయమునుబట్టి తెలియుచున్నది. శాస
నములు కూడ నిందుకు విరోధముగ లేవు. వీరశైవమతము
లకు గురువులకు నొనంగఁ బడిన శాసనము లనేకము లున్నవి.
వానిలో గృహీతల కులముల పేళ్ళు స్పష్టముగఁ జెప్పకున్నను
నందు వారి వీరశైవాచార ధర్మములు వర్ణింపబడియేయున్నవి.
వీరశైవులలో వృష, నంది, భృంగి, వీర, స్కందులు

గోత్రకర్తలను వ్యవహార మెప్పటినుండి యేర్పడినదో యని
 నారాయణరావుగారు ప్రశ్నించుటలోఁ బ్రయోజనమేమో
 తెలియకున్నది. అవి నూతనములనిగాని యెక నిర్దిష్టకాలమున
 నేర్పడినవనిగాని తాము నిరూపింప నేరనప్పుడు, నందుకాధా
 రములు లేనప్పుడు, శివాగమము లవి యుగయుగములనుండి
 యేర్పడినవని, ఘోషించుచున్నప్పుడు వీరి కుతర్కమునకు
 బ్రయోజనమేమి? బ్రాహ్మణులలోని ఋషిగోత్రనూత్ర
 వ్యవహారమెప్పు డేర్పడెనో వీరు చెప్పఁగలిగిరా? బ్రహ్మసృష్టి
 కంటె శివునిప్రమథగణసృష్టి ప్రాథమికమని శివయోగి
 శివాచార్యుని సిద్ధాంతశిఖామణి చెప్పుచున్నది. కావున
 బ్రహ్మగణపరమయిన వీరశైవగోత్రవ్యవహారము సనాత
 నమేగాని నూతనముగాదు. ఈ గోత్రవ్యవహారము సన్న్యాసు
 లయందేగాని గృహస్థులలో నున్నదోలేదో తెలియరాదని వీరు
 వ్రాయుట మఱింత వింతగానున్నది. తమకుఁ దెలియనప్పుడు
 వీరశైవ గృహస్థుల నెవరినైన నడిగి తెలిసికొనిన బాగుండెడిది
 వీరశైవులకున్న వేయిదుగోత్రములు. వీరిలో సన్న్యాసులకు
 గొన్ని సంసారులకు మఱికొన్ని గోత్రములు లేవు. పంచా
 చార్య సింహాసనస్థులు సన్న్యాసులే. వారుకూడఁ దమకీ
 మున కేర్పడిన గోత్రమునే చెప్పికొనెదరు. ఆపీతమునకు
 దాని యుపకీతములకు సంబంధించిన శిష్యు లందఱు
 సంసారులయినను సన్న్యాసులయినను సరే యా కీ
 మున కేర్పడిన గోత్రమునే తమగోత్రముగా వ్యవహ
 రించుకొనెదరు. ఈసంప్రదాయము ననుసరించియే వీరశైవ

పీఠములలోఁ దృతీయమగు ఏకోరామాచార్యపీఠమునకు సంబంధించిన శిష్యుడవుటచే సోమనాథుడు తాను భృంగి గోత్రుడనని చెప్పికొన్నాడు. ఆతనికిఁ బూర్వాశ్రమ మొకటి పరాశ్రమము మఱియొకటి లేవు. భృంగి గోత్రుడ ననియాతఁడుచెప్పి కొనిన యనుభవసారమే యాతనిప్రాథమికకృత్యమని ముందే నిరూపించియుంటిని. సహజవీరశైవుడవుటచేతనే యందు భృంగిగోత్రమును జెప్పికొన్నాడు. పండితారాధ్యచరిత్రమునఁ జెప్పికొనిన “బసవ” గోత్రము బసవేశ్వరునందలి భక్తిపారవశ్యము మితిమీరిన చరమ వయస్సులో దానిని బ్రదిర్చించుచుఁ జెప్పిన సందర్భములోనిదని, బసవగోత్రమును నదియొకటి వీరశైవులలో ననలు వ్యవహారమున లేనేలేదనికూడ నిదివఱకుఁ జెప్పియుంటిని. సోమనాథుడు సన్న్యాసమును దీసికొనెననుట కెట్టి యాధారములును లేవు. తోంటదార్యుని సోమేశ్వరపురాణములో నాతనికిఁజతుర్ముఖ బసవేశ్వరుడను పుత్తుఁడుండెనని, యాతఁడు తండితోగూడి చక్రపాణి రంగనాథాది పృత్యర్థుల నోడించెననియుఁ జెప్పఁబడినది. నారాయణరావుగారి యత్యుహలన్నియు నిరాధారములు. బసవపురాణ కథాశ్రోతయగు గొబ్బారి సంగనామాత్యుడు పాలకురికిసూరనామాత్యునివలె లింగధారి బ్రాహ్మణుడే యైయుండునని నా యభిప్రాయము. బసవపురాణమున నాతనిగోత్రము పేర్కొనబడ కున్నంతమాత్రమునఁ బృత్యవాయములేదు. తమ గోత్రములను గృతిపతుల గోత్రములను దమకృతులలో నుదాహరింపని కృతికర్తలెందఱు

లేరు? బసవపురాణావతారికలో సంగనామాత్యుడు కర్ణాట
భూమియందలి గొబ్బూరునకు విభుండనియు నా యగ్రహ
రమునందలి మహాజనులలో నుత్తముడయిన మండగిమాది
రాజువలన లింగదీక్షనొందిన వాడనియు వర్ణించబడినది.
ఈ మండగి మాదిరాజు బసవేశ్వరుని తండ్రియైనను గాకున్నను
నావంశమునకుఁ జెందిన యాతనిపేరిటివాడు మఱి యొక్కడై
యుండుననుట కెట్టి యభ్యంతరమును లేదు. బసవేశ్వరుని
తండ్రియైన మండగి మాదిరాజుకూడ బాగెవాడి మున్నగు
నగ్రహారము లందలి మహాజననికాయములలో నొక్కడయి
నట్లు శాసనములవలనఁ గాననగును. సోమనాథుడు పాలకుడి
సూరనామాత్యునెడఁ జెప్పికొనిన ముద్దుమఱుది సంబంధ ము
లేని మచ్చిక కలిమిచేఁ జెప్పిన యాపచారిక సంబంధమే గాని
వాస్తవికముగాదని ముందే నిరూపించి యుంటిని. గోత్ర
సూత్ర వ్యవహారములు ఋషి సంబంధికములయినను లింగధా
రణదీక్షనొందిన శైవబ్రాహ్మణులు స్థూలదృష్టితో వీరశై
వులుగానే యానాడు పరిగణింపబడి రనియు వారు భవులు
కారనియు సహజవీరశైవులకు వారికి నక్కాలమున నెక్కుడు
గాఁ బరస్పరకౌరవసాహచర్యములు గలిగియుండెననియుఁ
గూడ వివరించియే యుంటిని.

నారాయణరావుగారు పేర్కొనిన యాముండమఠ శాస
నములో నుదాహృతమయిన నందికేశ్వరసంతాన మనుపద
మునకు నందిగోత్రమని యర్థము కానేరదు. ఆమఠమునకు
నందికేశ్వరనామాంకితుడగు పూర్వాచార్యుఁ డొకడుండి

యుండును. తరువాత నామతమున కేర్పడిన యాచార్యులారని శిష్యప్రశిష్యసంతానమునకుఁ జెందిన వారగుదురు. క్రీ. శ. 1192 నాటిజ్ఞానమూర్తి దేవుఁ డా శిష్యకోటిలోని వాఁడనుటకే యట్లుచెప్పఁబడి యుండును. గోత్రశబ్దపర్యాయముగా సంతానశబ్దము వీరచైవ గ్రంథములలోఁగాని వ్యవహారములోఁగాని ప్రయుక్తమయినట్లు కానరాదు. వృషసంతానము, భృంగిసంతానము మున్నగు వ్యవహారమున్నట్లుచూపుటను వారిలోవినఁబడదు.

మహాకవు లే కులజులయినను వారి కవితాగౌరవము కతన నెల్లరకును బరమపూజ్యులు. “చరిత్ర చరిత్రకొఱకే” యను నూత్రముననుసరించి చరిత్రకారులు దురభిమానములను దూరముగఁ దోలి, యెట్టి కష్టనిష్ఠురముల కోర్చియైనను సత్యనిర్ణయమునకై శక్తివంచనలేక ప్రయత్నింపవలెను. లేనిచో వారు లిఖించిన చరిత్రమునకు సహృదయుల దృష్టిలో విలువ గలుగఁజాలదు. మలినజలమున బింబము ప్రతిఫలింపఁ జాలనట్లు లభిమానమాత్సర్యము లావరించినచో హృదయమునకు సుస్పష్టవిషయములందుఁగూడ సత్యము స్ఫురింపనేరదు. వసుచరిత్రమును రచించిన రామరాజభూషణుఁడు బ్రాహ్మణుడేయని వాదించు మహానుభావులున్నారని నా మిత్రులు శ్రీరాళ్ళపల్లి అనంతకృష్ణశర్మగా రొక సందర్భమున వ్రాసియున్నారు. అట్టి మహాశయులను మన్నింపవలెనో గర్హింపవలెనో నిర్ణయించుటకు సహృదయులే ప్రమాణము.

సుప్రసిద్ధవీరకై వకవివతంసుడగు సోమనాథుని సహజ

వీరశైవత్వ మాతని గ్రంథములవలన నడుగడ్డునకుఁ బ్రవృత్త మగుచున్నను నందుకు సంబంధించిన యాతని సహజ కులగోత్రములను వీరశైవ సంప్రదాయానుగుణముగ నాతడు స్వయముగఁ జెప్పికొన్నను, వాని నాతని శిష్యప్రశిష్యులు కూడ మరలఁ బేర్కొన్నను, వానినెల్లఁ ద్రోసిరాజని దురభిమానమునే ప్రధానము చేసికొని కొందఱు సత్యదూరము లగు నభిప్రాయము లిప్పటికిని వెలువరించుచుండుటచేఁ దన్ని వారణాశ్రమయి యీ ప్రకరణమునట్లు ప్రపంచంపవలసి వచ్చి నందుకు విచారించుచున్నాను. సత్యప్రియులు సత్యమునే గుర్తించి చరితార్థులయ్యెదరుగాక !

౬. సోమనాథుని బాల్యము - తల్లిదండ్రులు

అనుభవసార వద్యమున “భృంగిరిటి గోత్రుఁడను గురు లింగ తనూజుండ” నని సోమనాథుఁడు వ్రాయుటచేఁ గొందఱు ఆతని తండ్రిపేరు గురులింగార్యుఁడని భ్రమించిరి. కాని యది సరికాదు. గురులింగమనునది వీరశైవులలో దీక్షాగురువు నకుఁ బ్రయుక్తమగు విశేషణము. గురువు శక్తిపాతమొనర్చి శిష్యునందు హస్తమస్తక సంయోగమొనర్చి చేయుదీక్ష వేధాదీక్షయనియు, శివపంచాక్షరీ మంత్రమును గర్ణములో నుపదేశించిచేయుదీక్ష మనుదీక్షయనియు, దీక్షాకాలమునఁ దదితర సాధనసామగ్రితో నొనర్చు క్రియాకలాపము క్రియాదీక్షయనియుఁ జెప్పఁబడును. కావుననే గురుహస్తాంబుజమే తమకు జన్మభూమియనియుఁ బైనిజెప్పిన త్రివిధదీక్షలచే భౌతికశరీరము లింగశరీరముగా మాటి తమకు వేటొకజన్మము కలుగుననియు

వీరశైవుల విశ్వాసము. ఇందువలననే సోమనాథుడు అనుభవ సారమున గురులింగతనూజుండ నని చెప్పికొనుటయేగాక బసవ పురాణావతారికలో “శరణగణాశ్రయ సకలస్వరూప గురు లింగవరకరోదర జనితుండ” ననియు; పండితారాధ్యచరిత్రలో “మద్గురులింగ, ఘనకరుణాహస్తగర్భసంభవుడ” ననియు చెప్పికొనినాడు. పండితారాధ్య చరిత్రమును సంస్కృతీకరించిన గురురాజకవి సోమనాథుడు చెప్పిన “మద్గురు లింగ, ఘనకరుణాహస్తగర్భసంభవుడ” అను దానికి “గురు లింగార్యస్య దయాహస్తగర్భసముద్భవః” అని చేసిన సంస్కృతీకరణము సరియైనదికాదు. గురులింగమనునది సోమనాథుని ఓక్షాగురునామము కూడఁగాదు. కావున “మద్గురు లింగ” అను దానిని “గురులింగార్యస్య” అని యనువదించుట యొప్పిదముగాదు. వీరశైవులలో లింగశబ్దము పరబ్రహ్మమగు శివునకు వాచకమని వెనుకనే చెప్పియుంటిని. ఈ లింగ మార్తియే హరలింగము, గురులింగము, చరలింగము నని త్రివిధాత్మకముగ నిగూఢమయి యొప్పును. కావుననే వీరశైవ గ్రంథములలో హరునకు, గురునకు, చరునకు (భక్తుడు, జంగమము) నభేదము పాటింపఁబడినది. అనుభవసారములో సోమనాథుడు చెప్పిన యీ క్రింది పద్యములు చూడుడు.

“ఉ: శ్రీగురులింగజంగమ విశిష్టమహా మహిమంబు వేడెదన్
శ్రీగురులింగజంగమముచెప్పఁ ద్రిమూర్తి నిగూఢమై చనున్
శ్రీగురులింగజంగమ విశేషము లేకముగాఁ దలంచి యా
శ్రీగురులింగజంగమవశీకృతమామదిఁ గొల్చి సమ్మతిన్.

- క. పరమపరుం బరమేశ్వరుం, బరమానందస్వభావు భక్తి సుతింతున్
గురులింగము హరలింగము, చరలింగము శాంత్యప్రీతు శంభున్ శరణున్.
- క. పశుపాశవినిర్ముక్తునిం, బశుపాశపతిన్ భజింతుం బశుపాశవిస్మ
వృశరీరుని ముక్తి ప్రదుం, గుశలున్ విశ్వేశు, విమలు, గురు, హరు, శరణున్.
- క. గురులింగం బుత్పత్తికి, హరలింగమునిత్య సత్ప్రియాస్థితికిన్, ద
చ్చరలింగము మాయాసం, హరణమునకు నాదికర్తలని తలచిమదిన్.
- క. భంగిగఁబూజాక్రియలకు, లింగత్రయమనఁగఁ బరఁగు లెక్కింపఁగనే
కాంగంబైచను శ్రుగురు, లింగంబని త్రివిధలింగలీనాత్ముడనై.

కావున సోమనాథుఁ డిట్లే తనకథాత్రశోతలను బలువురు
తదితర భక్తులను గురులింగకరోదరసంజనితులనియే వర్ణింపి
యున్నాఁడు. బసవపురాణ కథాశ్రోత గొబ్బూరి సంగనామా
త్యునిఁ గూర్చి

“భువనపావనమూర్తి బుధచక్రవర్తి - పృవిమలకీర్తి సద్భక్తిప్రపూర్తి
యనివినుతింపఁగ నాశ్చర్యమహిమ-మనుచుండు మండెఁగ మాదిరాజున
నామహాత్ముని సముద్యత్కృపాపూరి-తామృతహస్తకృతావతారుండు

పండితారాధ్యచరిత్ర శ్రోతపాల్కురికి నూరనామాత్యుని
గూర్చి.

“వీరపోషేశ్వర విశ్రుతాచార్య - కారుణ్యహస్తాబ్జ గర్భసంభవుడ”
అనుభవసారశ్రోత గోడగి త్రిపురారిగూర్చి.

క. గురులింగహస్తజాతుండు, గురులింగపదాబ్జ భృంగ గురుతరమతి స
ద్గురులింగప్రాణుండు శ్రీ, గురులింగాభంగ భక్తికోవిదుం డెలమిన్.

తన ప్రథమకృతిగఁ గాననగు అనుభవసారములో
సోమనాథుండు తన తలిదండ్రులెవరో పేర్కొనలేదు. కా
బసవ పురాణావతారికలో “బ్రాహ్మణుడగు విష్ణురామ దేవుండు

దేజిష్టువగు శ్రియా దేవియమ్మయును, గారవింషగ నొప్పుగా దిలిసుతుండ, వీరమా హేశ్వరా చారవ్రతుండ" అని చెప్పి కొనుటచే విష్ణురామి దేవుడే యాతని తండ్రియనియు, శ్రియా దేవి తల్లియనియు, స్థూలదృష్టికి గోచరించును. దీనినిబట్టి వీరే యాతని జనకులని దుందుభి సంవత్సరాదినందికలోని వ్యాసములో వ్రాసియుంటిని. బసవపురాణ పీఠికలో శ్రీ ప్రభాకరశాస్త్రి గారుకూడ నిట్లే వ్రాసియున్నారు. (కాని వీరశైవవంశములో విష్ణు దేవతాపరములగు నిట్టి పేళ్లుండునా యని కొందఱకు సందేహము కలుగవచ్చును. ఇది తగిన కారణముకానేరదు. వీరశైవులకు విష్ణు ద్వేషములేదు. శివారాధనము వలననే విష్ణువు చక్రప్రదానమును, త్రైలోక్యరక్షాధిపత్యమును బడసెనని శైవపురాణములు చాటుచున్నవి. కావున వీరశైవులు విష్ణువును బరమమా హేశ్వరునిగా గణింతురు.)

శ్లో. దుర్వాసకశ్యప విరించి మృకండుపుత్ర, దేవేంద్రబాణవారి
శక్తిదధిచిరామ, శ్రీవామదేవ కవికుంభజ గౌరమాదీన్
పుణ్యానిమాన్ పరమపాశుపతాన్ సృరామి.

అనుభ్యానశ్లోకములో శ్రీహరియు నాతని యవతార మూర్తియగు శ్రీరాముడును బరమపాశుపతులుగనే పరిగణింపబడిరి. నిక్కమాలోచింప రామశబ్దము శివపరమే. (వీరశైవ వంశాచార్యులలో ఏకోరామాచార్యుఁ డొకఁడు. వీరశైవులలో ఏకాంతరామయ్య, ఏకోరామయ్య, అచ్యుతలింగము, రామలింగము మున్నగునామములు గలవారనేకులు మొదటి నుండియు నున్నారు.) కావున నితరవ్యతిరేకాధారములు లేన.

వ్వుడు సోమనాథుని తలదండ్రిలు శ్రియాదేవీ విష్ణురామి
 వులనియే మనము తలంపవచ్చును. కాని పాలకురికి పా
 ములో సోమనాథుని జనకు లాతని బాల్యముననే చనిపోయి
 నియు, నందుచే గ్రామాధికారులగు కరణమువంశమువాడు
 పాలకురికి సోమేశ్వరస్వామి యర్చకవంశమునకుఁ జెందినవాడను
 నభిమానమును నతని సహజప్రతిభాశాలిత్వముచేఁ గలిగి
 యానందమును గారణములుగా నాతని విద్యా పోషణాదికము
 లనుగూర్చి శ్రద్ధవహించి తలదండ్రిలులేని లోపములేకుండ
 నాతని గౌరవించిరినియు, జనులు వాడుకగాఁ జెప్పుచున్నట్లు
 తెలియుచున్నది. ఈకరణము కుటుంబమునకుఁ జెందిన నియో
 గులు “ఉత్తమరాజు” అనుగృహనామము గలవారు పాలకురికి
 సమీపముననున్న మల్లంపల్లిలో నిప్పుడుగూడ నున్నారట.
 ఈ కథ నిజమే యయినచో బసవపురాణావతారికలో
 నుదాహృతులయిన శ్రియాదేవీ విష్ణురామిదేవులు సోమ
 నాథుని నిక్కంపుఁ దలదండ్రిలుగాక యాతఁడు తన్నుఁజెంచి
 పెద్దవానిగఁజేసిరను గౌరవముతో గురుప్రాయులుగను జనక
 సమానులుగను సంభావించునప్పటి గ్రామపరిపాలకులగు శైవ
 బ్రాహ్మణకుటుంబమునకుఁ జెందినవారయినను గావచ్చును.
 ఏదియెట్లున్నను నిజజనకులో వారిస్థానము వహించు నిత
 మహనీయులో సోమనాథుని బాల్యమున నాతని విద్యాదిక
 మునుగూర్చి తగినశ్రద్ధవహించి “శైవేభ్యస్త విద్యానామ్”
 అనునట్లు లాతఁ డా బాల్యమును బీరువుచ్చక విద్యాసంగి
 హాతత్పరతయందే వినియు క మొనర్చునట్లు చేసియుం

దురు. శివ ప్రసాదమున జనించిన వాఁడవుటచే “ప్రపేదిరే,
ప్రాక్తనజన్మ విద్యాః” అనురీతి సచిరకాలముననే యీతనికి
సకల విద్యలు నలవడి యుండును. విద్యాసంగ్రహ,
కాశ్యపు, యాతార్థము నీతఁడు ‘చిన్న నాటినుండియు’
ద్రిపురాంతకము, శ్రీశైలము మున్నగు శివక్షేత్రము
లకుఁ గూడ నరుదెంచు చుండినట్లు కాననగును.
పాలకురికియందు ను దత్పరిసరములందును బూర్వోక్తములయిన
శివక్షేత్రములందును సోమనాథుఁడు తన బాల్యయావనము
లను గడపి విద్యాసముపార్జన మొనర్చియుండును. (తోంట
దార్కుని సోమేశ్వరపురాణములో సోమనాథుఁడు వేమనా
రాధ్య వంశజుడనియు, గురులింగమంగళాంబికల పుత్తుఁ
డనియుఁ జెప్పబడినది. ఇది భ్రమప్రమాదసంకలితమగు
నిరాధారవచనమని చెప్పవచ్చును. ఈ వేమనారాధ్యుఁడు
నూత్నవివాహితుఁడయి సర్పదష్టుఁడయి మృతినొందిన భూవర
కుమారునిఁ బునరీవీతునిఁ గావించిన మహిమాన్వితుఁడనికూడ
తోంటదార్కుఁడు వర్ణించియుండుటచే నాతఁడు సోమనాథుని
పండితారాధ్య చరిత్రములోఁ బురాతన ప్రకరణమున వర్ణితుఁ
డయిన బెలిదేవ వేమనారాధ్యుఁడే యని మనము గ్రహింప
నగును. బెలిదేవ వేమన సోమనాథునివిద్యాగురువులలో నొకని
తాతయేగాని యాతని వంశకర్తకాడని పండితారాధ్య
చరిత్రావతారికవలన స్పష్టముగఁ దెలియుచున్నది. గురులింగ
మనునది సోమనాథుని దీక్షాగురువున కారఁ దువయోగించిన
విశేషణమని నిరూపించి యుంటిమిగదా! సోమనాథుని జనని

మంగళాంబ యనుట కాతని కృతులలో నెట్టి యాధారము
గానరాదు. కావున నీ విషయమున తోంటదార్పుని వాక్యమ
లకుఁ బ్రామాణ్య మొనంగఁజాలము.)

2. సోమనాథుని దీక్ష - విద్యాగురువులు

“గురులింగతనూజుండ” “గురులింగవర కరోదర జు
తుండ” “మద్గురులింగ ! ఘనకరుణాహస్తగర్భసంభవుడ
నని చెప్పటయేగాని సోమనాథుఁడు తన దీక్షాగురువు నామ
మును దన గ్రంథములలోఁ బేర్కొనలేదు. దీక్షాగురునామ
మును బేర్కొనరాదను సంప్రదాయమేదయిన నున్నచో
నందుచే నిట్లానర్చనేమోయనుకొందమన్న నట్టి సంశయము
కవకాశము గానరాదు. అనుభవసార బసవపురాణ పండిత
రాధ్యచరిత్రాశ్రీతలగు గోడగిత్రిపురారి, గొబ్బూరి సంగనా
మాత్య, పాలకురికి సూరనామాత్యుల దీక్షా గురునామము
నీతఁడు తన కృతులలోఁ బేర్కొనియే యున్నాఁడు. గోడ
గిత్రిపురారిని

క. గురులింగహస్తజాతుఁడు, గురులింగపదాబ్జభృంగ గురుతర మతిన
ద్గురులింగప్రాణుఁడు శ్రీ, గురులింగాభంగభక్తి కోవిదుఁడెలమిక్.

అని వర్ణించినను సంతకుము న్నాతని తండ్రి నారనా
ఖ్యుని వర్ణనాసంతరము

క. ఆనారనాఖ్యునకు లింగసర్పిత భోగవిరహితాత్మునకుఁ బ్రసా
దానున నిత్య సౌఖ్య, శ్రీనిధికి మహాసుభవ వశీకృతమతిక్.

క. అగ్రతనూజుఁడు సద్భక్తగ్రాహక చెన్న నీలకంఠ పదాంభో
జగ్రహణాంతః కరణ సమగ్రసుఖామృత పయోధి మన్నుడు పీఠిక్.

అని త్రిపురారివర్ణన ముపక్రమించుటలో నాతడు చెన్ననీలకంఠుని పదాంభోజనేవకుడని చెప్పటచే నీ చెన్ననీలకంఠుడే త్రిపురారి దీక్షాగురుడని యెఱుంగనగును. అంతకుమున్ను నారనాఖ్యుని ప్రశంసలోఁ గూడ “ఆ మున్నే శ్వర గురుదివ్యామృత హస్తావతంసుఁ డతికారుణ్యో | ద్రామ తనూజుడు” అని చెప్పి యాతని దీక్షాగురువు మున్నయదేవుడని చెప్పినాడు.

సోమనాథుడు సహజవీరశైవుడగు జంగముడని వెనుకనిరూపించితిమి. జంగములకు నారాధ్యబ్రాహ్మణులకు లింగధారణశివార్చనాదివిషయములలో సాధర్మ్యమున్నను వీరిలో నన్యోన్య మొకరినుండి యొకరు దీక్షను గ్రహించు నాచారము నేడు గానరాదు. “మతస్థల సముత్పన్నః శాంత శైవాగ మార్థవిత్, మతస్థల విహీనస్య గురుపట్టం నచేశ్వరి” మున్నగు శివాగమవచనములవలన మతస్థల సంభవులగు జంగములే వీరశైవదీక్షా గురుత్వమున కర్హులని తెలియనగును. రేణుకాచార్యుఁ డుద్భవించిన కొలను పాకలో నేడుగూడ జంగముల యాధిపత్యముగల యష్టాదశ వర్ణగురుమతములు గలవు. ఇవి జంగముల యష్టాదశవర్ణ గురుత్వమునకుఁ బ్రతీకములు. కావునఁ బూర్వకాలమున బ్రాహ్మణులుగూడ జంగములనుండియే వీరశైవదీక్షలను స్వీకరించుచుండినట్లు లాఢారములు గలవు. అట్టి నిదర్శనము లిప్పుడుగూడఁ గొన్నిటిఁ జూపవచ్చును. కృష్ణాజిల్లా పెడన వాస్త్యవులు కీర్తిశేషులు శ్రీ అన్నావర్పుల శివరామయ్యగారి

చరిత్ర మిందుకుఁ దార్కాణము. భక్తగణములలో విశేష
ప్రచారమందున్న శివకీర్తనములను (చామర్తివారి కీర్తన
లని వీనికి వ్యవహారము) రచించిన చామర్తివారి కుటుంబ
కూడ నిందుకు నిదర్శనము. వరంగలు వాస్తవ్యులు, ఆరా
బ్రాహ్మణవలంబులు కీ॥ శే॥ శ్రీ ముదిగొండ శంకరాచార్యు
వారు విశేషముగ జంగమపాదభక్తి గలిగియుండెడి వా
పండితారాధ్యచరిత్రమును మొదట ముద్రించినది వీ
నాడు నేడుగూడ జంగమకులజులుమాత్ర మారా
బ్రాహ్మణులనుండి వీరశైవదీక్షల గ్రహించు నాచారముగ
రాదు. కావున సహజవీరశైవుడగు సోమనాథుని దీక్షాగమ
మతస్థల సముత్పన్నజంగముడేయి యుండవలెను. ఈ
శబ్దమునకుఁ గన్నడబహువచన రూపము “దేవరు” అని
తెలుఁగులో “దేవర”యని వాడబడుచున్నది. జంగముల
బలువురు తమ నామముల కీ దేవరశబ్దముకూడఁ జేర్చి
చుందురు. జంగమదేవరయను వ్యవహారముగూడ సుప్రసిద్ధ
బ్రహ్మపురాణావతారికలో సోమనాథుడు “ఖ్యాతసద్భక్తి
గల కట్టకూరి, పోతిదేవర పదాంబుజ పుట్టుదుండ” అని ప్ర
కొని, కట్టకూరి పోతిదేవర యను నతనిగూడ నొక గురువు
జేర్చొని యున్నాడు. ఈ దేవరయను విశేషణమున
యాతడు సహజవీరశైవుడగు జంగముడని స్ఫురింపగల
కొన్ని లక్షణగ్రంథములలో మల్లికార్జున పండితుని కృ
తిలోని పద్యముల నుదాహరించుటలో “ఆరాధ్య దేవర శివ
సారమునుండి” ఇత్యాదిగాఁ గొన్ని యుదాహరణము లున్న

దేవరశబ్ద మారాధ్యబ్రాహ్మణుల నామముల చివరఁ జేర్చి కొనుట సాధారణముగ నాచారములో లేదు. పోతదేవర నివాసస్థలమగు కట్టకూరు పాలకునికి సమీపముననే యున్నది.

ఈ కారణములచే నీకట్టకూరిపోతదేవరయే సోమనాథుని దీక్షాగురువయి యుండునని నేడలంచుచున్నాను. పండితారాధ్యచరిత్రావతారికలో “వేరెన్నఁబడిన శ్రీ బెలిదేవ వేమ, నారాధ్యులను పరమారాధ్యదేవు, మనుమని శిష్యుండ” అని సోమనాథుఁడు మఱియొకగురువును బేర్కొనినాఁడుగాని యాతని నామమునుగాని, గురుత్వ స్వరూపమునుగాని, వివరింప లేదు. బెలిదేవ వేమనారాధ్యుఁడు లింగధారి బ్రాహ్మణుడని పండితారాధ్య చరిత్రమునఁ బురాతన ప్రకరణమున వర్ణితమయిన యాతని చరిత్రమునుబట్టి స్థూలదృష్టికి గాననగును. ఈవేమనారాధ్యుని వంశ్యులమని చెప్పికొనెడి యారాధ్య బ్రాహ్మణులు కొందఱునేడుగలరు. ఆతని మనుమడు సోమనాథుని విద్యాగురువులలో నొకఁడయియుండును. సోమనాథుని కవితాగురువు కరస్థలము విశ్వనాథకవీంద్రిుడని యీ క్రింది యుదాహరణముల వలనఁ గాననగును.

(1) ఆ. విమలచిత్తపూర్తి విశ్వేశువరమూర్తి

వినయవర్తి భువన విసుతకీర్తి

విభుకరస్థలంబు విశ్వేశు కారుణ్య

జనిత విసుత కావ్య శక్తియుతుండ.

(అనుభవసారము)

(2) సకృపాత్ముడగు కరస్థలివిశ్వనాథు, ప్రకట వరప్రసాదకవిత్వయుతుండ
(బసవ పురాణావతారిక)

(3) చరలింగ ఘనకరస్థలి విశ్వనాథ, మరకృపాంచితకవిత్వస్ఫూర్తిచేర్చు
(బసవపురాణాశ్వాసాంత గద్యము)

విశ్వనాథ సోమనాథుల యీగురుశిష్య సంబంధమును
బిడువర్తి సోమనాథుడుగూడఁ బద్య బసవపురాణావతా
కలోఁ బేర్కొని యున్నాఁడు.

సోమనాథునకు బసవపురాణ కథానూత్రము నై
గించి యా గ్రంథమును బచరించుశక్తిఁ బ్రసాదించిన భ
వరులలోఁ గరస్థలి సోమనాథయ్య యొకఁడని బసవపురాణా
తారికవలనఁ గాననగును. అందాతని వర్ణన మిట్లున్నది.

“తత్త్రిపురాంతక స్థానవాస్తవ్యుడై త్రిపురాంతకుండభినుతిచేర్చు
నా పురసంహారు నపరావతార - రూపితఖ్యాతని రూఢిఁదలిర్చు
నా సదాశివమూర్తి యవికలైశ్వర్య - సాకార విభ్రమవ్యాప్తిఁ బెంపా
నా దేవు వీర వ్రతాచారసార - మేదుర స్ఫురణమై మించి వెలుంగు
జంగమరత్నంబు శరణసమృతుఁడు - లింగైక్యవర్తి గతాంగవికారి
పండితారాధ్య కృపాసముద్గతుఁడు - మండిత సద్భక్తి మార్గప్రచార
విలసిత పరమసంవిత్సుఖాంభోధి - నలిగరస్థలిసోమ నాథయ్యగారు.”

కుమారాచల నామమునఁ బరఁగు త్రిపురాంతక ష్టే
మందు వెలసిన శ్రీ త్రిపురాంతకదేవుని యపరావతా
ముగా నీ కరస్థలి సోమనాథుఁ డతి వేలముగ వర్ణింపబడినాడు
ఈతఁడు త్రిపురాంతకక్షేత్రపరిసరముల నివసించునట్టి మహా
శివభక్తుఁడయి యుండును. సోమనాథుని కవితాగురుడగు
విశ్వనాథున కీతఁడగ్రజుఁడు కానోపును. కావున నీవిశ్వనాథు
గూడఁ ద్రిపురాంతక ప్రాంతవాసియై యుండునని నేనూహించు

చున్నాను. ఆతనియన్న సోమనాథయ్యవద్దఁ గూడ మనసోమనాథుఁ డేమయిన విద్యల నభ్యసించి యుండును.

౮. సోమనాథుని మిత్రవర్గము - సమకాలిక భక్తులు

సోమనాథుని సుగుణవిశేషములలో మిత్రవాత్సల్యము, భక్తసౌహార్దము ప్రశంసింపఁదగినవి. తనతోపాటు తనయొద్ద మిత్రులఁగూడ స్థిరకీర్తులుగ నొనర్చు నుద్దేశముతోడనే తన ప్రధాన గ్రంథముల కాతఁడు వారిని శ్రోతలుగాఁ గూర్చికొనినాఁడు. ఈతని మిత్రులలో గోడగి త్రిపురారి యనుభవసారమునకు, గొబ్బూరి సంగనామాత్యుఁడు బసవపురాణమునకు, పాలకురికి సూరనామాత్యుఁడు పండితారాధ్యచరిత్రమునకు, గణాశోతలని వెనుకనే చెప్పియుంటిని. వీరిలోఁ బాలకురికి సూరనామాత్యుఁడు మన కవివరున కఱలేని మచ్చికగల నెచ్చెలికాఁడనియు, వారిరువురు ముద్దుగా మఱియుల వరుసను బిలిచికొనెడు వారనియుఁగూడ మనము గుర్తించియుంటిమి. ఈ సూరనామాత్యుఁడు కాకతీయ ప్రతాపరుద్రుని యుద్యోగులలో నొకఁడని యేకామనాథుని ప్రతాపచరిత్రములో నుదాహరింపఁబడినది. కాని దీనిని ధృవపఱచు నితరాధారములు మృగ్యములు. ఇతని రాజకీయ ప్రశస్తియెట్టిదయినను సోమనాథుఁ డాతనిఁ గణాశోతగాఁ గూర్చికొనుటకుఁగల కారణములలో ముఖ్యమయిన దాతని దృఢవీరభక్తివ్రతమనియే గోచరించును.

“కడుమించి శివునకుఁ గన్నులర్పించి

పడసిన దృఢవీరభక్తివర్ధనుఁడ

నీద్యగర్పితపునరాదానరతికి

నీదానధర్మవిసీతికిమెచ్చి”

అను వాక్యము లీ విషయమును విశదీకరించును. విష్ణువు భక్తి పరీక్షణనమయమున శివునకుఁ దన నేత్రకముల మర్పించియే సుదర్శనచక్రప్రదానమును బడసెనని పురాణముల వలనఁ దెలియనగును. సూరనామాత్యుఁ డిట్లే శివున కనన్యమగు భక్తి సైర్యముతోఁ దన నయనముల నూడఁ జెటికి యర్పించి యాతని ప్రసాదమున మరలఁ బడయు చుండెడివాడనియు, వెన్నుఁడు కన్నప్ప మున్నగు పురాణ పీఠభక్తిప్రతాప సంపన్నుల కాతఁ డుద్దియనియు నెఱుంగ నగును. తోంటదాద్యుని సోమేశ్వరపురాణమునఁ గూడ నీతనిమహిమ వర్ణితమయినది. గోడగి త్రిపురారియు, గొబ్బూరి సంగనామాత్యుఁడకూడ నిట్లే యఖండశివభక్తియుక్తులగు సోమనాథుని సుహృత్సత్తములని యాతఁడు వారినడ నుపయోగించిన విశేషణములఁబట్టి కాననగును. “వడగాము రామేశు వరశిష్యుడనఁగఁ, బడు చెన్నరాముని ప్రాణసఖుండ” నను బసవపురాణావతారికలోని వాక్యమునుబట్టి సోమనాథునకుఁ జెన్నరామయ్య యను మఱొక నెచ్చెలి యుండినట్లు విశదమగునుగాని యాతనిఁ గూర్చిన వివరములు మనకుఁ దెలియరాకున్నవి.

ఇక సోమనాథుని సమకాలికులగు కొందఱు భక్తుల వివరములు మనకు బసవపురాణావతారికనుబట్టి తెలియు

చున్నవి. సోమనాథుడు తటచు శ్రీశైలక్షేత్రమునకు
యాత్రార్థమై చిన్ననాటినుండియు నేగుచుండినట్లు కాన
నగును. ఇట్లు చిరపరిచితమగుటచేతనే చరమవయస్సులో
రచించిన పండితారాధ్యచరిత్రమునఁ బర్వత ప్రకరణమున
శ్రీశైలయాత్ర నాతఁ డతిమనోహరముగ ననదృశ్యనైపుణ్య
ముతో వర్ణింపఁగల్గినాడు. బసవపురాణరచనమునకుఁ బండితా
రాధ్యచరిత్రరచనమునకుఁగూడ నాతనికి భక్తగణముల
యద్భుతమీయాత్రా సందర్భమున శ్రీశైల క్షేత్రమున
నొడ్డోలగముల జరగినసమావేశముననే జరగినట్లు లాగ్రంథావ
తారికలవలన విశదమగును. బసవపురాణ కథాసూత్రముల
నాతని కెఱిగించిన భక్తవరులలోఁ బూర్వప్రకరణమున
నుదాహృతుఁ డయిన కరస్థలి సోమనాథయ్యయేగాక—

“నిత్య, నియమవ్రతాచార నిరుపమనిష్ఠ, క్రియగోచర దత్తవిర్ణయము సంధిల్ల;
నతులగోష్ఠీ సుఖస్థితిఁ బేర్చుభక్తి, మతి నియమంబుల”

విలసిల్లు మల్లినాథుఁడను భక్తవరుఁడును,

“అదివేదాంత సిద్ధాంత పురాణ - వేదశాస్త్రాగమవిహిత మార్గములఁ
దనుమనోధన నివేదన సమగ్రతను - బసుగొని జంగమార్చనలు నేయుచును
శీలంబుదనర సీమాల్లఁగున ప్రాంతంకృతిని బేర్చి యాచారలీల
సస్వలారఁగాఁగూమారాదికిఁ దూర్పు - దెసనుసోపానముల్ దీర్చి పొల్పార
మహితసద్భక్తి సమంచితవృత్తి - మహిఁజను”

రెంటాల మల్లినాథుఁడను మఱియొక భక్తవరంఁడును.

“నిరతిశయప్రితి నిత్యంబునైదు - కరవీరపుష్పముల్ హరున కర్పింప
సొక్కనాడొకఁడందుఁ దక్కువయైనఁ - గ్రక్కునఁదననేత్రకమలమర్పించి
భవునిచే ననదృశాంబక మపుపడసి - ధునివీక్షింప బేర్కొన్న”

దోచమాంబయను వీరభక్తురాలును, అనుభవసార
కృతిశ్రోతయగు గోడగి త్రిపురారియుఁ గూడఁ బేర్కొనఁ
బడిరి. సీమాంబునవ్రతమనఁగాఁ బాలిమేర దాటకుండ.
నున్న గ్రామమునందే నివసించియుండుట. ఇది చతుష్టయ శీల
ములలో నొకటి. ఆనాడు వీరశైవులలో నతులితముగ వీర
వ్రతమును నెఱపు భక్తులు భక్తురాండ్రు నసంఖ్యాకముగ
నుండెడివారు. పురుషులతోపాటు స్త్రీలకుఁ గూడ లింగాంగ
సామరస్యమున సమానాధికారావకాశములు గలిగించుట వీర
శైవమతమునందలి విశిష్టగుణములలో నొకటి. పైని వర్ణింపఁ
బడిన దోచమాంబగారి వీరభక్తి వ్రతమిందుకుఁ దార్కాణము.
బసవపురాణాదులలో నుగ్గడింపఁబడిన బెజ్జమహాదేవి, పిట్టవ్వ,
నిమ్మవ్వ, సుగ్గళవ్వ, అక్కమహాదేవి, గొడగూచి మున్నగు
భక్తురాండ్రు చరితములు గూడ నిందుకు నిదర్శనములు.

అసదృశనియమవ్రతస్థులగు నిట్టి భక్తమిత్రులతోడి
గోష్ఠీసాహచర్యములు సహజభక్తి సంపన్నుడగు సోమనాథుని
జీవితవిధానమునకుఁ బ్రతిభా ప్రదర్శనమునకుఁ గవితా సౌందర్య
మునకు మిక్కిలి దోహదము గలిగించి వానిని వన్నె కెక్కునట్లు
లొనర్చిననుట కెట్టి యుభ్యంతరమును లేదు.

౯. సోమనాథుని యాచార వ్యవహారములు

సోమనాథుఁ డఘోరవీరమా హేశ్వరాచారధారేయుఁ
డని విశ్రుతిగాంచిన మహానీయుడు.

క. అనయముఁ బాఠకురికిసో

మనాథుఁడనఁ బరగువాడ మానవ సంస

శ్లో నివర్తకుండను మఱి భ

క్తి నిరూపితమానసుండఁ గృతకృత్యుండఁ.

అని యనుభవసారమునను

“వీరమాహేశ్వరా చారవ్రతుండ-సంభావితుండ భవి జనసమాదరణ
సంభాషణాది సంసర్గదూరగుండ”

అని బసవపు గాణమునను

“భవికృతారంభ సంభవ ధాన్య నిచయ । భవినిరీక్షణ రస పాకవితాన
భవిహస్తగత ఫలపత్రకాకాది । భవిగృహక్షేత్రాంఘ్రి పథవర్జితండ
భవిజనదర్శన స్పర్శ నాలాప । వివిధ దానాదాన విషయదూరగుండ
శుద్ధభక్తి స్థలశ్రుతి మతాచార । సిద్ధ వీరవ్రతకీలాన్వితండ”

అని పండితారాధ్యచరిత్రమునను నాతఁడు స్వయ
ముగాఁ జెప్పికొనినాఁడు. ఈ యాచారసంపత్తినే పిడువర్తి
సోమనాథుఁడు కూడఁ బద్యబసవపురాణావతారికలో

క. “భవిపాక భవిసహోరిత, భవిదృష్టి స్పృష్టి దుష్ట భవికృష్ట మహీ
భవధాన్యభవిః రద్ర, వ్యవిపర్జనశీలునకు దయాలోలునకుఁ.

అను పద్యముననుగ్గడించినాఁడు. భవిశబ్దమునకు భవము
(పాపము) కలవాడను నర్థము పొనఁగును.

“అభక్తజన సంస్పృష్టపదార్థాదీ విసర్జయేత్
అభక్తాలోకితంచైవ యద్భ్రవ్యం పరివర్జయేత్”

“అభక్త స్పర్శనాభావా ద్వేష్మశుద్ధి రిహోచ్యతే
అభక్తదర్శనాభావా త్పేక్ష మన్నం వరాననే!

కాఁ తైలాదికం సర్వం పాకశుద్ధి రిహోచ్యతే”

మున్నగు వాతాలాగమాదివాక్యముల నవలోకింప

శివభక్తుడు కాని వాడను నర్థముననే భవిష్యత్తు మయినట్లు కాననగును. కాని వీరశైవవాఙ్మయములో నిష్టలింగధారులు కాని వారికిది సాధారణముగ నుపయోగింపబడినట్లు పొడగట్టును. బసవపురాణ పండితారాధ్యచరిత్రములలో వర్ణితులయిన పురాతనశివ భక్తులందఱును నిష్టలింగధారులేయని తలంచుట కాధారములు లేవు. ఇష్టలింగధారులు కాకున్నను బూర్వ జన్మవాసనాబలముచే నఖండ శివభక్తి సంపన్నులగు “కన్నప్ప” మున్నగు భక్తుల చరిత్రములు కూడ సోమనాథుడు వర్ణించి వారియెడ భక్తిని బ్రదర్శించివాడు. వారి నాతడు భవులుగాఁ బరిగణించి యుండఁడు గదా! కావున శివభక్తి విదూరులగు సాపాత్ముల యెడనే యాతడు “భవి” శబ్దము నుపయోగించియుండునని యేదలంచుచున్నాను. భక్తురుద్రాక్షధారణాదించిహ్నుములు గలిగి శివభక్తి సమేతులగు జనులు లింగధారులు గాక పోయినను శైవప్రపంచముననే చేరెదరు. కావున నట్టివారు భవులుగాఁ బరిగణింపబడియుండరు. శివభక్తి రహితులగు జనుల దర్శన స్పర్శన సంభాషణాదులఁగూడ సోమనాథుఁ డొప్పెడివాడుకాడు. ఇట్టి ఘోరనియమముతో వర్తించినచో శైవమతమువయి ధ్వజమెత్తు పరవాదుల నీతడు జయించి మత ప్రచార మొనర్చుట యెట్లు పొనంగును? సోమనాథుడు స్వధర్మనిరతిగల యెంతటి యాచారశీలుడయినను తాకికప్రజ్ఞాధురీణుడు. కావున దన ప్రతిమునకు భంగములేకుండ నీతడు కాండపటము వెనుకనుండి ప్రతివాదులతో వాదము నెఱపెడివాడని తెలియు.

చున్నది. పిడుప ర్తి సోమనాథుఁ డీతని నిట్లు వర్ణించినాఁడు.

ఉ. శ్రీభసిత త్రిపుండ్రకపరీత విశంకటఫాలు, జాటజూ
టీ భరధారు, నిర్మలపటీ పటలావృత దేహు, నక్షమా
లా భరణాభిరాము, బసవాక్షరపాత పవిత్ర వక్త్రుఁ, జ
చ్ఛోభిత చిత్తుఁ, బాల్కురికి సోమయ దేశికుఁ బ్రస్తుతించెదన్.

ఇం దుదాహృతమయిన నిర్మల పటీపటాలావరణము భవిముఖదర్శననిరాకరణమునకయి యుండునని నేనూహించు చున్నాను.

వీర శైవులకు లింగాచారము, నదాచారము, శివాచారము, గణాచారము, భృత్యాచారము నను పంచాచారములును, భూతి, రుద్రాక్షము, మంత్రము, గురువు, లింగము, జంగమము, పాదస్తోత్రము, ప్రసాదము, అనియెడి యష్టావరణములును విహితములై యున్నవి. ఈ యష్టావరణ పంచాచారనిర్వహణమేగాక చతుష్పక్షిశీలములని యఱువదినాలుగు తెఱంగుల శీలములుగూడ విధింపబడియున్నవి. గ్రంథవిస్తర భయమున వీని వివరముల నుదాహరింపకున్నాను. నిరతిశయంబగు నిట్టి శీలనిర్వహణము సోమనాథునితోనే యంతరించెనని చెప్పెదరు. సోమనాథుని వీరశైవాచారపరాయణత మనబోంట్ల కూహించుటకుఁ గూడ శక్యము కాదని చెప్పినఁ జాలును.

౧౦. సో మ నా థు ని కా ల ము

దీనిని గూర్చికూడ భేదాభిప్రాయములు కలవు. పిడుప ర్తి సోమనాథుఁడు పద్మబసవపురాణావతారికలో నొకనా

డోరుగంటిలో స్వయంభూదేవు మంటపమున భక్తులు పాల
 కురికి సోమనాథుని బసవపురాణమును జదువుచుండిరనియు
 నప్పుడు కాకతి ప్రతాపరుద్రుఁ డచ్చటికేతెంచి యదియేమి
 యని ప్రశ్నింప ధూర్తవిప్రుఁడొకఁడు “పాలకురికి సోమవతి
 తుఁడు ప్రాసయతులుగూర్చి నూతనముగ రచించిన యప్రమాణ
 ద్విపద బసవపురాణమని” చెప్పి నిందించెననియు; నావార్త
 నచ్చటిభక్తులు పాలకురికికింజని సోమనాథుని కేఱిగింప నాతఁ
 డోరుగంటి కరుదెంచి నిజమహిమాదికములఁ బ్రదర్శించి
 బ్రాహ్మణుల నోడించెననియు నుగ్గడించిన కథ నిదివఱ కుదాహ
 రించి యుంటిమి. ఈ గ్రంథావతారికలోనే పిడువర్తి సోమ
 నాథుఁడు “హరభక్తి వైదికంబని శ్రీతులిడిచెప్పెఁ బ్రతిభ
 సోమేశుఁ డారాధ్యచరిత; సరవి శ్రీనాథుఁడా చరిత పద్య
 ప్రబంధముచేసె ద్విపదలు తఱచునిలిపి” యని వ్రాసి
 కీ. శ. 1365-1450 మధ్యనుండిన శ్రీనాథునిఁ బేర్కొని
 యున్నాఁడు. అందుచే నాతఁడు కీ. శ. 1520 ప్రాంతము
 వాడగును. ఈ సందర్భముననే యీతఁడు తన పూర్వులగు
 శివరాత్రి కొప్పయ్య మున్నగు శిష్యులకు సోమనాథుఁడు నిజ
 శిష్యుఁడును బ్రతాపరుద్రుని మంత్రియునగు ఇందులూరి
 యన్నయ్యచే దోకివర్తి గ్రామము నగ్రహారముగా నిప్పించె
 ననియు, దేశము త్వరలోఁ దురుష్కాక్రాంతము కానున్నదని
 చెప్పి సోమనాథుఁడు తన యాచార వ్యవహారముల కచ్చట
 భంగము వాటిల్లు నని తలంచి యటనుండి వెడలి కర్ణాటదేశ
 మున శివగంగకు సమీపముననున్న కలికె (కళ్య) మను

గామమున సమాధి నేర్పఱచుకొని కొన్నాళ్ల కచ్చట సిద్ధి
నొందెననియు వ్రాసియున్నాడు. ఈ సంగతులబట్టి సోమ
నాథుడు రెండవ ప్రతాపరుద్రుని (కీ). శ. 1290-1326)
కాలము వాడనుట సంగతముగా నుండును. ఈ ప్రతాప
రుద్రుని యనంతరమే కాకతీయసామ్రాజ్య మస్తమించి దేశము
తురుష్కుల యధీనమయ్యెను. పయి కథలో సోమనాథుని
శిష్యుడని చెప్పబడిన ఇందులూరి యన్నయ రెండవ ప్రతాప
రుద్రుని మాతామహియగురుద్రమదేవి కొమరిత రుద్రాంబి
కను బరిణయమయి రుద్రమదేవి కాలమునను రెండవ ప్రతాప
రుద్రుని కాలమునను దనయవక్ర విక్రమంబునఁ గాకతి
సామ్రాజ్యమును విస్తరింపఁజేసిన పరాక్రమశాలి. ఈతని
శాసనములు కీ. శ. 1290-1295 పాఠమునఁ గానవచ్చు
చున్నవి. కావునఁ బిడుపర్తి సోమనాథుడు చెప్పిన కథనుబట్టి
పాలకురికిసోమనాథుడు రెండవ ప్రతాపరుద్రుని కాలము
వాడని పలువురు తలంచుచుండిరి. శ్రీ వీరేశలింగము పంతు
లుగా రాంధ్రకవిచరిత్రము మొదటిముద్రణమునందును,
శ్రీ చిలుకూరి వీరభద్రరావుగారు తమ యాంధ్రుల చరిత్రము
రెండవ భాగమునందును, నట్లే లిఖించిరి. కాని యటుతరువాత
రచింపబడిన కర్ణాటకవి చరిత్రములోఁ దచ్చరిత్రకారులు
(శ్రీ) నరసింహాచార్యులుగారు కన్నడమున నుద్భటకావ్యమును
రచించిన సోమరాజనుకవి యా గ్రంథమునఁ బూర్వకవి
స్తుతిలో.

మ. ప్రముఖానీక కథార్థవేద్య హరి దేవాచార్యనం ధైర్యనం

విమల జ్ఞానసుదీపికాస్ఫురిత చేతస్సద్గుణం పద్మనం

సముదంచ ద్వ్యపభ స్తవామరమహీశారామనం సోమనం
కృమదిందం బలగొండు పేళ్వనొసెదానీ కావ్యమం సేవ్యమం.

అను పద్యములో మూడవ పాదమున బసవ స్తవము
లను కల్పవృక్షముల కారామ సన్నిభుడయిన సోముని నుతి
చెదనని చెప్పి.

మ. (జననాథో త్తమ సోమరాజను సిరద్ కావ్యవలం శాలివా
హన కాకాబ్ధ మద్యై సాసిరదనూటినంద నాల్వత్తు నా
ల్కనె యరంజిత చిత్ర) భానువవరాశ్వజోత్పితైకాదశీ
వనశాతారితనూజవాసరదోశాద త్తల్ల మంగర్పితం.)

(అను పద్యమునఁ దా నాయుద్భటకావ్యమును శాలి
వాహన శకము 1144 (క్రీ. శ. 1222) సంవత్సరమున రచియిం
చితిని చెప్పటచే నిందుదాహరింపఁబడిన సోముఁడు పాల్కు
రికి సోముఁడయని గ్రహించి యిందుచే నాతఁడు క్రీ. శ. 1222
సంవత్సరమునకంటఁ బూర్వముఁడని నిరూపించి యాతఁడు
మొదటి ప్రతాపరుద్రుని కాలమున కీ. శ. 1195 ప్రాంత
ముననుండి యుండునని నిర్ణయించిరి. దీనితో సోమనాథుఁడు
రెండవ ప్రతాపరుద్రుని కాలమువాడను పూర్వాభిప్రాయము
నిరాకృతమయ్యెను. కర్ణాటకచరిత్రకారుల యీ నిర్ణయము
ననుసరించి శ్రీ వీరేశలింగముగారు 1917 సంవత్సరమునఁ
బ్రకటించిన యాంధ్రకవుల చరిత్ర (మొదటి భాగము) పున
ర్ముద్రణము లో సోమనాథుఁడు మొదటి ప్రతాపరుద్రుని
కాలమున కీ. శ. 1195 సంవత్సరమునకుఁ గొంత పూర్వమే
కీ॥ శ॥ 1180 సంవత్సర ప్రాంతముననుండి యుండునని లిఖిం

చిరి. కన్నడమునఁగాని తెలుఁగునఁగాని బసవ స్తవముల నింత
విరివిగా నొనర్చినకవి పాలకురికి సోమనాథుఁడుగాక మఱి
యొకఁడెవఁడు నా కాలమునఁగానరాదు. (కావునఁ బూర్వోదా
హృతుఁడయిన కన్నడకవి సోమరాజు పేర్కొనిన సోమఁడు
మన సోమనాథుఁడే యనుట కెట్టి యభ్యంతరమును లేదు.
ఈతఁడొనర్చిన బసవ స్తవములు (వీని విషయము “సోమ
నాథుని లఘుకృతులు” అను ప్రకరణమున వివరింపఁ బడును)
చాలవఱకు సంస్కృతపదభూయిష్ఠము లగుటచే గర్ణాటాంధ్ర
దేశములు రెంటి యందునుగూడఁ బ్రచారము నొందినవి.
కీ). శ. 1222 సంవత్సరము నాటికిఁ గర్ణాటకవి స్తుతి కెక్కిన
సోమనాథుఁడు మొదటి ప్రతాప రుద్రుని (కీ). శ. 1158-1195
కాలమున నుండి యుండవలె ననుటయే సర్వవిధముల సంగత
ముగా నుండును.) కాని కర్ణాటకవిచరిత్రకారులు సోమనాథుని
పండితారాధ్య చరిత్రమును స్వయముగాఁ జూడక, యందుకు
గురురాజకవి యొనర్చిన సంస్కృతానువాదమునఁదలి “గురు
లింగార్యస్య యాహ స్తగర్భ సముద్భవః. బసవేశస్యతనయః
బసవేశ్వర గోత్రకః, బసవేశ భుజిష్యాత్మ భవో బసవకింకరః,
కీ) పాల్కురికి సోమేశ నామాహం సర్వవిత్తమః” అను శ్లోక
మును సరిగానర్థము చేసికొనక కింకరుడను సర్థమిచ్చు భుజిష్య
శబ్దమును శిష్యశబ్దపర్యాయముగా భ్రమించి కీ). శ. 1168
ప్రాంతమున లి. గై క్య మయిన బసవేశ్వర నకు శిష్య పుత్తు
డయిన సోమనాథుఁడు కీ). శ. 1195 ప్రాంతము వాడయి
యుండునని తమ నిర్ణయమును సమర్థించుకొనిరి. కీ) వీరేశ

లింగము పంతులుగారు కూడఁ బయిశ్లోకములకు మూలములగు
 సోమనాథుని పండితారాధ్య చరిత్ర మందలి ద్విపదపంక్తు
 లను జూడక కర్ణాటకవిచరిత్రకారుల వాక్యములనే యనువ
 దించుట శోచనీయము. సోమనాథునకు వీరశైవమతోద్ధార
 కూడగు బసవేశ్వరు నందలి భక్తి పారవశ్య మపారము. బసవ
 శబ్దశ్రవణ మాత్రముననే యాతఁడొడలు మఱచును. పండితా
 రాధ్యచరిత్రము నాతఁడు బసవేశ్వరునకే యంకిత మొనర్చి
 నాడు. పురాతన వీరశైవులకుఁ దాము పుత్తులమని బంటుల
 మని బానిసలమని తద్దోతులమని ఇత్యాదిగా భక్తిభావమున
 భృత్యాచారమునఁ జెప్పికొనుట వీరశైవుల మతసంప్ర
 దాయము. బసవేశ్వరునిఁ గూడసీతఁడెట్లే వృషాధిపశతకములోఁ
 బురాతన శివభక్తులకుఁ బుత్తునిఁగాను, సేవకునిఁగాను బహు
 విధములుగా వరించి యున్నాడు. మఱియు సోమనాథుడు
 బసవేశుని పుత్తుడ నని చెప్పికొనుటయే గాక “మునుబసవ
 పురాణమున నెన్నఁబడిన, పెనుపారు భక్తుల పెంపుమకొడుక,”
 ననికూడఁ జెప్పి కొనినాడు. కావున బసవేశ్వరునెడ సీతఁడు
 చెప్పికొన్న సంబంధములఁ బట్టి యాతని కాలనిర్ణయ మొన
 ర్చుట ప్రమాదమని వేఱ చెప్పనక్కఱలేదు. కర్ణాటకవిచరిత్ర
 కారులు గ్రహించిన “బసవేశ భుజిష్యాత్మభవః” అనునది సోమ
 నాథుడు చెప్పికొనిన “బసవన యిలుపుట్టు బానిసకొడుక”
 అనుదానికి గురురాజకవి యొనర్చిన సంస్కృతానుకరణము
 సోమనాథుడు బసవేశ్వర పండితారాధ్యులను స్వయముగా
 నెఱింగిన తత్సమకాలీనుడు కాఁడనియే నా యభిప్రాయము.

ప్రస్తుతింపంగ సద్భక్తి విస్ఫురణఁ, బ్రస్తుతి కక్కిన బసవని చరిత
చెప్పితి భక్తులచే విన్నమాడ్కిఁ, దప్పకుండంగను దాశక్తిజేసి”

అని వ్రాసి బసవచరితమును దానుభక్తులచే విన్న
విధమునఁ బురాణముగా రచించితి ననియె యాతఁడు చెప్పి
కొనినాఁడు. (కావున నీ పరిస్థితు లెల్లబుర్యాలోచించి సోమ
నాథుఁడు బసవేశ్వరుఁడు లింగైక్యమయిన కీ॥ శ॥ 1168 సంవ
త్సరమున కించుకముందో తరువాతనో జనన మొందిమొదటి
ప్రతాపరుద్రుని రాజ్యావసానకాలమున బసవపురాణ రచన
ముచే క్రీ॥ శ 1192 ప్రాంతము నాటికిఁ బ్రసిద్ధుడయి యుండు
నని దుందుభినంపత్సరాది సంచికలోని వ్యాసమునందు
వ్రాసియుంటిని. పయినిజెప్పిన కారణములచే సోమనాథుఁడు
ప్రథమప్రతాపరుద్రుని కాలమున నుండె ననుట నిర్వివాద
మనియు పిడుపర్తి సోమనాథుఁ డాతని తరువాత మూఁడు
వందల సంవత్సరముల పయికాలమున వెలసిన వాఁడవుటచే
నాతఁడు తనవినికిలిబట్టి పద్యబసవపురాణావతారికలో వ్రాసిన
సంగతులలోఁ గొన్ని వ్యత్యాసములు చేరియుండును
గావున నవి ప్రమాణములు కావనియు బలువురు తలంచు
చున్నారు. ఈ గ్రంథావతారికలోఁ బిడుపర్తి సోమనాథుఁడు
చెప్పి కొనిన వంశానుక్రమణికనుబట్టి యాతఁడు పాలకురికి
సోమనాథుని శిష్యుఁడుగా నుండు దాహృతుఁ డయిన పిడుపర్తి
శివరాత్రి కొప్పయ్యకు నాఱవతరము వాడని కాననగును.

పిడుపర్తి శివరాత్రి కొప్పయ్య

బసవయ్య

పెదసోమయ్య (ప్రాధదేవరాయల కాలమున దోకిపర్తి మరల
నగ్రహారముగాఁ దెచ్చినవాఁడు)

దేవయ్య = మల్లమ్మ

బసవకవి (దీక్షాబోధకర్త)

సోమనాథుఁడు (పద్యబసవపురాణకర్త)

పిడుపర్తిసోమనాథుఁడు శ్రీనాథునకుఁ దరువాతి వాఁడని
యాతని గ్రంథమునుబట్టియే వ్యక్తమగుచున్నప్పుడు, పాలకురికి
సోమనాథుఁడు క్రీ॥ శ॥ 1195 ప్రాంతము వాఁడని నిరూపిత
మవుచున్నప్పుడు, పిడుపర్తి సోమన చెప్పిన వంశానుక్రమణి
కూడ సరిగాదనియే తలంపవలసి యుండును. శివరాత్రి
కొప్పయ్యకు నాతని పుత్తుఁడుగ నుదాహృతుఁడయిన బసవ
య్యకు నడుమ మఱికోన్ని తరములు గలిగియుండవలెను.
ఇది యిట్లుండ నామిత్రులు శ్రీ నిడదవోలు వేంకట
రావుగారు సోమనాథుఁడు మొదటి ప్రతాపరుద్రుని కాల
ములో క్రీ॥ శ॥ 1192-1195 ప్రాంతములకే ప్రసిద్ధుఁడని
యుండఁడనియు, క్రీ॥శ॥ 1190 ప్రాంతమున జనించి 1222న
తన ప్రాంతమున బసవపురాణాదికరచనములచే బ్రసిద్ధు
డయి సమకాలీనుఁడగు కన్నడకవిసోమరాజుచే స్తుతింప
బడియుండుననియు, నాతని కాలము క్రీ॥ శ॥ 1190-1250 ల

నిర్ణయించుట సమంజసమనియు, రక్తాక్షి సంవత్సరములో సార
స్వత సర్వస్వము (సం॥ 1 సం॥ 11,12)లోఁ బ్రకటితమయిన
“శ్రీపాల్కురికి సోమనారాధ్యులకాలము” అను వ్యాసము
నందు లిఖించిరి. వీరిట్లు తలంచుటకు ముఖ్యకారణము కీ॥ శ్రీ॥
శ్రీకౌమట్టాజు వేంకట లక్ష్మణరావుగారు ఆంధ్ర సాహిత్య
పరిషత్తువారు ప్రకటించిన “శివతత్త్వసారము” పీఠికలోఁ
దత్త-ర్థ మల్లికార్జునపండితారాధ్యునికాలము క్రీ. శ. 1120,
1190 అని నిర్ణయించుటయేయని తోచుచున్నది. మల్లి
కార్జునపండితుఁడు క్రీ. శ. 1190 వఱకు జీవించియున్న
ప్పుడు సోమనాథుఁడు క్రీ. శ. 1192 నాటికే ప్రసిద్ధుఁడయి
నచో నితర గురువుల నాశ్రయించుటమాని యాతని యొద్దనే
విద్యలు నేర్చి యుండఁడా, యని శ్రీ వేంకట రావుగారికి
గలిగిన గొప్ప సందేహము. మల్లికార్జున పండితుఁడు
గోదావరీ మండల మందలి దత్తారామపురవాస్తవ్యుఁడు
పాలకురికికి దత్తారామమునకు విశేష దూరమున్నది. పండితా
రాధ్యుఁడు సోమనాథుఁడు సమకాలీనులయినను వారేక
ప్రాంతము వారు గాక పోవుటచే వారిరువురకు గురుశిష్య
సంబంధ మేర్పడుట కవకాశములు లేవు. ఇంతకు వారు సమ
కాలీనులు కానే కారనిముందే చెప్పియుంటిని. శ్రీ లక్ష్మణ
రావుగారు పండితారాధ్యుఁడు క్రీ. శ. 1190 వఱకు జీవించె
నని తలంచుట కెట్టి యాధారములును లేవు. బసవేశ్వరుని
నిర్యాణ కాలము క్రీ. శ. 1168 అని వారంగీకరించిరి. అట్టిచోఁ
బండితారాధ్యుఁడు బసవేశ్వరుని యంతరము 22 సంవత్సర

ములు జీవించియుండెనని వారు తలంచుట యనంగతము. బసవేశ్వర పండితారాధ్యులఁగూర్చి తెలియుటకు వారి యనంతర మతినమీవకాలముననే రచితములయిన సోమనాథుని కృతుల కన్నఁ బ్రబల ప్రమాణములులేవు. పండితారాధ్యుఁడు వెలనాటి చోడుని యాస్థానమున బాధ్యులజయించి మహిమాది కములఁ గనఁజేచి బసవేశ్వరుని పందర్పించుటకుఁ గళ్యాణ పట్టణమున కేఁగుచు “వనిపుర” మను గ్రామమున నుండఁగా నప్పటి కెనిమిది దినములయి బసవేశ్వరుఁ డవతారమును జూలించి సంగమేశ్వరునం దైక్యమయ్యె నను సంగతి తెలియ వచ్చి మిక్కిలి ప్రలాపించెననియు, అటుతరువాత నటనండి కదలిశ్రీశైలమున కేఁగుచు “వెల్లూరునందు” నివసించి నిజ శిష్యుఁడగు దోనయ్యను శ్రీశైలప్రదక్షిణముసేయ నియమించి శివరాత్రి మహోత్సవము నాతనిచే నిర్వర్తింపఁజేసి శ్రీశైల యాత్రాఫలము నుగాంచెననియు, బసవేశ్వరుఁడు ప్రపంచము నుండి నిర్గమించినప్పుడు తా నుండియుఁ బ్రయోజనము లేదని తలంచి బసవేశ్వరునివలెఁ దన్నుఁగూడ నైక్య మొనర్చి కొమ్మని శ్రీశైలమల్లికార్జునదేవునిఁ బ్రార్థించి పుత్ర కళత్ర సహితముగ నాదేవదేవునం దైక్య మయ్యె ననియుఁ బండితారాధ్యచరిత్రమున వర్ణింపఁబడినది. దీనినిబట్టి బసవేశ్వర పండితారాధ్యుల నిర్యాణకాలములకు నడుమనొక్క శివరాత్రియే గాని పెక్కు శివరాత్రులు గడచి యుండవని స్పష్టమగును కావునఁ బండితారాధ్యుఁడు బసవేశ్వరుని తరువాత సత్యబ్రహ్మ కాలములోనే కీ. శ. 1169-1170 సంవత్సరములో శివైక్య

మయ్యెనని తలంపనగును. వెలనాటిచోడుని శాసనములు
 శ్రీ. శ. 1163-1180 వఱకు నాతని సంతతివారి శాసనములు
 శ్రీ. శ. 1185 వఱకును గానవచ్చుట చేతను, చోడుడు నాతని
 సంతతి పండితారాధ్యుని శాపమహిమచే నిర్మూల మయిరని
 పండితారాధ్యచరిత్రమున వర్ణింపబడుట వలనను, శ్రీలక్ష్మణ
 రావుగారు వా రందఱు నశించువఱకుఁ బండితారాధ్యుడు
 బ్రతికి యుండవలెనని తలంచి యాతని నిర్యాణకాలమును
 శ్రీ. శ. 1190 వఱకుఁ బొడిగించినట్లు తోచుచున్నది. అట్లు
 తలంచుట యనవసరము. పండితారాధ్యుఁడొందినది స్వచ్ఛం
 దమరణము. అతని శాపమహిమచే వెలనాటి చోడుడు నాతని
 సంతతియుఁ దరువాత నశించినను బండితుడు వారికంటె
 ముందుగనే బసవేశ్వరుని నిర్యాణవార్త విని తానుగూడ సత్వ
 రముగనే నిర్యాణమును బడసెనని యెంచుట కెట్టియభ్యం
 తరమును లేదు. కావున బసవేశ్వరపండితారాధ్యు లించు
 మించుగ నేక కాలముననే లింగైక్య మొంది యుందురనియు,
 సోమనాథుడు వారిరువురిలో నెవరినిగూడ స్వయముగ
 నెఱిగియుండఁ డనియుఁ దలంచుటయే సమంజసము. సోమ
 నాథుని కృతులలోఁ బండితారాధ్యచరిత్రమే కడపటిదిగఁ
 గాన్పించును. ఆ గ్రంథరచనమునాటికిఁ బండితారాధ్యుని
 మనుమలు మనుమపండితుడు మున్నగు నలువురును నాతని
 పుత్రుడు కేదారయ్య, శిష్యుడు ఇవలూరి సోమనాథయ్యయు,
 నాతని పుత్రులు సూరీశ్వరుడు మున్నగు మువ్వరును, శైవ
 ప్రపంచమునకు గురుపట్టము నొంది వెలయుచున్నట్లు గ్రంథాం
 తమునఁ జెప్పబడినది. ఈ క్రింది పంక్తులు చూడుడు.

“అంతలోనన పండితారాధ్యునాత్మ - సంతతియును గులసతిసమేతముగ
 లింగోదరము నంద లీనమై రట్లు - సంగతంబగు శివాజ్ఞాపత్రసరణి
 శివగణపార్ధనఁ జిక్కిన సకల - భువనపావనుని నపూర్వతనూజుఁ
 దరిత సంతారుఁ గేదారయ్యఁ బుణ్య - భరితు లోకారాధ్య పట్టంబుఁగట్టె
 బ్రహ్మత శంభుఁడౌ పండితారాధ్య - హస్తాగ్రజుండు దోనయ్యయు భక్త
 వర్గంబు గొనియాడ వసుధఁ దద్గురుఁ డ-నర్గళభక్తి రాజ్యము సేయుచుండె
 నంతఁ గేదారయ్య యాత్మసంతాన - సంతతియును శైవసంతాన సంత
 తియు భువనారాధ్య తేజోవిభాతి - గ్రియగొని యతులభాగీరథీతీర్థ
 భావనలోకముల్ పరమపావనము - గావింపమఱియట్లుగాక తదీయ
 కేదారదేశికు గీతచరితు - గాదిలిసుత చతుష్కముఁ జెప్పనొప్పు
 మనుమపండితుఁడు భీమనపఁడితయ్య -
 యును మహాదేవయ్యయును జెన్న విభుఁడు
 ననఁగ గురుచతుష్కమాత్మ సంతాన - తనయపరంపరోత్తర పరంపరలు
 పరిచితగురుపరంపరఁ దేజరిల్లు - ధరవృషభేండు) పాదచతుష్కసరణి
 ధృవపురుషార్థ చతుష్క విస్ఫురణ - సవిశేషభక్తి మోక్షచతుష్కహేల
 వాలారు శ్రీనగద్వారచతుష్క - లీలవార్ధి చతుష్కవేలా ధరితి)
 సముదిత మహిమఁ దచ్చైవ సంతాన - విమలాంబునిధి మధ్య విభ్రమానర్హి
 నాయకరత్నంబు నాలోక గురు స - మాయత ప్రీతి నొప్పారితటూరి
 సోమనాథయ్య విశుత వీర భక్తి - భూమాభిరామ విస్ఫురణ వెలుంగ-
 వారి పుత్తులు భక్తివర్ధనపరులు - నూరీశ్వరుండు లోకారాధ్యపదవి
 హరుండు విశ్వనాథప్పయ్యగారు - కారుణ్యనిధులు సింగన మంచిగారు
 ననఁగ గురుత్రితయాన్వయ తనయ - తనయ పరంపరోత్తర పరంపరలుఁ
 బ్రభుతరగురుపరంపరఁ దేజరిల్లు - ద్రిభువనంబులఁ బర్వ త్రిపథగ భాతి
 వేదత్రితయభాతి విశ్రుతాగ్నిత్ర - యోదిత కలిత మహోన్నతఖ్యాతి.”

మఱియు సోమనాథుఁడు గురుప్రశంసలో “పేరెన్నఁ
 బడిన శ్రీబెలిదేవివేమ - నారాధ్యులను పరమారాధ్యదేవు-
 మనుమని శిష్యుండ”నని చెప్పికొనినాడు. బెలిదేవివేమనారా

ధ్యుడు బసవేశ్వరపండితారాధ్యులకు సమకాలీనుఁ డయి.
నట్లు పండితారాధ్యచరిత్రమున వర్ణితమయిన యాతని చరిత్ర.
మును బట్టి కాననగును. ఆతఁడును, పోరండ్ల సూరసానమ్మ
మున్నగు వారును మల్లికార్జునపండితుని సందర్శించుటకేగి.
యాతనికి బసవేశ్వరుని మహిమాదికముల నివేదించినట్లు.
తెలుపు వాక్యముల నయిదవ ప్రకరణములో నిదివఱకుదాహ-
రించియున్నాను. సోమనాథునకు బసవ పురాణకథానూత్ర-
ముల నెఱిగించిన పెద్దలలోఁ గరస్థలి సోమనాథయ్య యొక్కఁ
డని చెప్పి యాతఁడుగూడ సోమనాథుని విద్యా గురువులలో
నొకఁడయి యుండునని తలంచుటకుఁగల కారణములను సప్తమ
ప్రకరణమునఁ బేర్కొని యాతని వర్ణించు సోమనాథుని
ద్విపద పంక్తులఁగూడ నుదాహరించియున్నాను. ఆ కరస్థలి
సోమనాథుడు “పండితారాధ్య కృపాసముద్రతుడు” అని యం-
దులోఁ గలదు. దీనివలన నాతని దీక్షాగురువు పండితా-
రాధ్యుడని వ్యక్తమగును. వీరశైవ పంచాచార్యులలోని
చతుర్థాచార్యుని కలియుగవ్యవహారనానుము పండితా-
రాధ్యుడని మన మిదివఱకే గుర్తించియుంటిమి. అందుచేఁ
గరస్థలి సోమనాథుఁ డా పండితారాధ్య పీఠమునకుఁ జెందిన
శిష్యుడనికూడఁ దలంపనగును గాని, యంత కన్న నా కాల
మందున్న మల్లికార్జునపండితారాధ్యునివలన స్వయముగా.
లింగధారణ దీక్షవడసిన యాతని దయాహస్త గర్భ సము-
ద్భవుఁ డనుటయే సమంజసముగానుండును. కర్నూలు మండల
మందలి త్రిపురాంతక క్షేత్రవాసియగు నాతఁడు గోదావరీ

మండలాంతర్గత దక్షారామ క్షేత్ర వాస్తవ్యుడగు మల్లికార్జున
 పండితుని వలన దీక్షనొందుట యెట్లు పొసంగునని కొందఱు
 నందియ మొందవచ్చును. కాని మల్లికార్జునపండితుఁ డాతని
 జనకులకు శ్రీశైల మల్లికార్జునస్వామి వరప్రసాదమున జనిం
 చిన వాఁడనియుఁ దలిదండు లా దేవునిపేరే యాతనికిఁ బెట్టి
 రనియుఁ, బండితారాధ్యుచరిత్రమున వర్ణితమయిన విషయ
 ముల గుర్తించినచో మల్లికార్జునపండితుఁడుగూడ నాతని
 జీవితకాలమునఁ దఱచుగా శ్రీశైలయాత్ర నొనర్చు చుండె
 ననియు, నానందర్చమున శ్రీశైల పూర్వద్వారముగు త్రిపు
 రాంతకమును గూడ నాతఁడు దర్శించు చుండెననియు మనము
 సులభముగఁ దలంపవచ్చును. ఈ యాత్రానందర్చము
 వనే మల్లికార్జునపండితుని యనుగ్రహము నొంది కరస్థలి
 సోమనాథయ్య యాతని వలన దీక్షనొంది యుండునని యెంచఁ
 దగును. ఆతఁడు బసవపురాణరచనాకాలమునకు వయో
 వృద్ధుడయి యుండును. క్రావునఁ బయి సంగతుల నెల్ల బర్యా
 లోచింప మల్లికార్జున పండితుని శిష్యుడగు కరస్థలిసోమ
 నాథయ్యకుఁ బండితారాధ్యుని మనుమలగు మనుమ పండి
 తాదులకుఁ బండితారాధ్యుని సమకాలికుడగు బెలిదేవివేమ
 నారాధ్యుని మనుమనికి సమకాలినుడయి, వేమనారాధ్యుని
 మనుమనియొద్ద వేదవేదాంగాది విద్యలభ్యసించిన శిష్యు
 డయిన మన సోమనాథకవి కీ). శ. 1160 ప్రాంతమున జన్మించి
 బసవేశ్వరపండితారాధ్యుల నిర్యాణకాలమునకు బాలు
 డయి, కీ). శ. 1192-1195 ప్రాంతముల మొదటి ప్రతాప

రుద్రినికాలమున బసవపురాణాదికములను రచించి,
 తరువాతఁ బరిణత ప్రియమున కీ. శ. 1230 ప్రాంతమునఁ
 బండితారాధ్య చరిత్రమును రచించి యటుపిమ్మటఁ గొలఁది
 కాలములో కీ. శ. 1240 ప్రాంతమున సిద్ధినొందియుండునని
 తలంచుటయే సర్వవిధముల సమంజసముగా నుండునని నా
 యభిప్రాయము. సోమనాథుని మిత్రులు నాతని కృతులకుఁ
 గణాశ్రితలు నగు గోడగి త్రిపురారి, గొబ్బూరి సంగనామా
 త్యుడు, పాలకురికి సూరనామాత్యుడు నను వారికాలములు
 మనకుఁ దెలిసినచో సోమనాథుని కాలమును సిర్బాధకముగ
 నిస్సందేహముగ నిర్ణయింప వీలుండునుగాని యందు కాధార
 ములు గానరావు. ఏ రా కాలమున దృఢవీరవ్రతముచే
 విశ్రుతి నొందినవారయ్యుఁ జారిత్రకముగ సంతగాఁ బ్రసిద్ధి
 కెక్కినవారు కారు. కావున వారు సోమనాథుని కృతుల
 మూలముననే మన కెఱుకపడినవారయినారు. పిడుపర్తి సోమ
 నాథుని గ్రంథావతారికనుబట్టికూడ సోమనాథుని సన్మానిం
 చిన కాకతీయ చక్రవర్తి ప్రతాపరుద్రుడనియే తెలియు
 చున్నదిగాని గణపతిదేవుడనిగాని, యాతని తరువాత రాజ్య
 మేలిన రుద్రమదేవి యనిగాని తెలియరాదు. కావున సోమ
 నాథుడు రెండవ ప్రతాపరుద్రునకు సమకాలీనుడు కాడని
 యితరబలవత్ప్రమాణములచే నేర్పడుచున్నప్పు డాతడు
 మొదటి ప్రతాపరుద్రుని కాలముననుండి యాతనిచే సమ్మా
 నితుడయినట్లు తలంచుటయే సత్యసమ్మతముగా నుండును.
 ఈ ప్రతాపరుద్రునకు రుద్రదేవుడనియేగాని ప్రతాపరుద్రు

డను వ్యవహారములేదని కొందఱు వాదించెదరు. శాసనములలో నీతఁడు తఱచుగా రుద్రదేవుడని యుదాహరింపబడినను బ్రతాపరుద్రుఁ డను వ్యవహారముకూడ నీతనికి లేకపోలేదు. ఈతనికి విద్యాభూషణుఁ డను బిరుదముగూడఁ గలదు. నీతిసార మను గ్రంథమొకటి యీతఁడు సంస్కృతాంధ్రముల రెంటునుగూడ రచించినాఁడు. రెండవ ప్రతాపరుద్రునికంటె బూర్వుఁడును, నాతని మాతామహి రుద్రమదేవికి సామంతుఁడును నగు బద్దెన (భద్రభూపాలుఁడు) తన నీతిశాస్త్రముక్తావళిలోఁ బూర్వోక్తమయిన నీతిసారమును బేర్కొనుచు నందుఁ బ్రతాపరుద్రుడనియే వ్యవహరించినాఁడు.

చ. పరువడి నాంధ్రభాషఁ గల బద్దెననీతియు సంస్కృతంబులోఁ బరఁగఁ బ్రతాపరుద్ర నరపాలునిచే రచియింపఁబడ్డ యా నరపరు నీతిసారము వినం జదువం గడు మంచిదంచుఁ జెచ్చెరఁ గవి నీతిపద్ధతులు చేసె వినోదము బాలబోధకుఁ.

కొన్ని శాసనములలోఁగూడ నీతఁడు ప్రతాపరుద్ర నామముతోనే పేర్కొనఁబడినాఁడు. కాకతీయ శాసనము లిప్పటికిఁ గొంతవఱకు లభ్యములయినను బాలకృష్ణికి సోమనాథునకుఁ బ్రథమ ప్రతాపరుద్రునకుఁ గల సంబంధమును బ్రకటించు శాసనప్రమాణ మొకటియు నింతదనుక లభింపకుండుట శోచనీయుము. కొండపీటి దండకవిలెలో మాత్రము, శక సంవత్సరము మున్నగు వివరములు లేని యొక శాసన ముదాహరింపఁబడినది. అందులోని భాగము చూడుఁడు.

“దదా ధరణి కోటాఖ్యం, బ్రహ్మప్రీత్యా పురం మదాచంద్రార్థమకుటప్రీత్యా, చంద్రవాదిపురం దదా

ఈవార్షబుధ్యా వై, దదా విడుపురం భువి
 సోమనారాధ్యగురవే, పిడుపర్తి పురం దదా.
 అదా ప్రతాపరుద్రాభ్యో, భూపాలా ధర్మ పూర్వకం
 సప్తర్షి సంఖ్యయా గ్రామాన్, దదా సప్త ద్విజాయ తే
 ఏవం ప్రతాపరుద్రాభ్యః, కృతవాన్ రుద్రసంఖ్యయా.

ఈ శాసనమునఁ బ్రతాపరుద్రుడనియే కలదు. మొదటి ప్రతాపరుద్రుని కాలమునఁగాని, రెండవ ప్రతాపరుద్రుని కాలమునఁగాని సోమనారాధ్యగురుఁడు మఱొకఁడవఁడును దెలియరాదు. కావున నీ శాసనోదాహృతుడయిన సోమనారాధ్యుఁడు మన పాలకురికి సోమనాథుడే కాదగును. ప్రతాపరుద్రుఁడొసంగిన పిడుపర్తి నాతఁడు శివరాత్రి కొప్పయ్య మున్నగు శిష్యుల కొసంగియుండును. ఆ గ్రామమును బట్టియే తరువాత నీవంశమువారికి “పిడుపర్తి” యను గృహనామ మేర్పడి యుండెను. గుంటూరు మండలమున, తెనాలితాలూకాలో నిప్పుడొక “పిడుపఱ్ఱు” ఉన్నది. పిడుపర్తి సోమనాథకవివంశ్యులగు శ్రీ పిడుపర్తిరామలింగయ్యగారి గ్రామము తమ పూర్వుల కగ్రహారముగా నియ్యబడినదే యని నాకొకమాఱు తెలియఁబడిచిరి.

కర్ణాటకపులహో, ఉద్భట కావ్యకర్త సోమరాజకంటే ముందుగా సోమనాథుని బేర్కొన్న కవులెవరును గానరారు. ఇత నాంధ్రకవులలో నేను గుర్తించినంతవఱకు నీతని బేర్కొన్నవారిలో మొదటివాఁడు, శివయోగసార కర్తయగు కొలని గణపతిదేవుఁడు. ఈతఁడు రెండవ ప్రతాపరుద్రునికిఁ దరువాత నొక శతాబ్దిలోపల నున్న వాఁడు. ఆతఁడు తనగ్రంథ

మున నాంధ్రకపులలోఁ గవిత్రయమును మాత్రము పేర్కొని
యా తరువాత,

కం. అసమ శివభక్తి రసమా, నసునిం బాల్కురికి సోమనాథునిఁ గవిరా
జసమున్నత యశు సద్యః, ప్రసాదియగు చక్రపాణి రంగనఁ గొలుతున్.

అను పద్యములోఁ బాల్కురికి సోమనాథుని నాతనికిఁ
బ్రత్యర్థిగానుండి యోటువడి, యా పిమ్మట సోమనాథునకు
శిష్యుడయిన చక్రపాణి రంగనాథునిఁ గలిపి ప్రశంసించి
నాడు. మఱికపుల నాతఁడు పేర్కొనలేదు. సోమనాథుని
బసవపురాణమును గన్నడించిన భీమకవి తా నాపరివర్తనమును
శాలివాహన శకము 1291 (క్రీ. శ. 1369) నఁవత్సరమున
ముగించినట్లు చెప్పినాడు.

“...శివకవిదేవ నాత్మజ, సుమతి భీమసుభయ కవిత్వ సమర్థసు సురువడె”
కోవిదరు కేళాల్పితె నలుడు, దేవనిధినయనేడు సంఖ్య గ
లోవిశకపరుషం గళాగలు సౌమ్యవత్సర, శ్రావణ ఒహుళ పక్షదశమి
జీవవారదోళాది వృషభేం. ద్రావతారద ఒసవచరితె సమా ప్తి యాయిత్రు”;

మఱియు నా గ్రంథము పాల్కురికి సోమేశ్వరుని బసవ
పురాణమునుబట్టియే రచించితిని. యాశ్వాసాంతములలో
నిట్లు పేర్కొనినాడు.

“ఇదు సకళ మాహేశ్వరామళ, పదపయోజ పరాగమదష
ట్రుదియెని పాల్కురికి సోమేశ్వరనకారుణ్య
ఒదవి కళాప్రపూరిత హృదయ భీమకవి ప్రణీతా
భ్యుదయ బసవపురాణ కథె యెఱు ఆప్తమాశ్వాస”;

ఆంధ్రకవి సార్యభాముడు శ్రీనాథుడు క్రీ. శ. 1398
ప్రాంతమున రచించిన శృంగార నైషధమునుబట్టి యాతఁ

డంతకుమున్నె సోమనాథుని పండితారాధ్య చరిత్రమును బద్ధ
కావ్యముగా రచించినట్లు,

కం. జగము నుతింపఁగఁ జెప్పితి,

పె్రిగడయ్యకు నా యనుంగుఁ బెద్దనకుఁ గృతుఁ

నిగమార్థసారసంగ్రహ

మగు నా యారాధ్యచరిత యాదిగఁ బెక్కుల్.

అని కృతిపతి మామిడి సింగన వాక్యముగాఁ జెప్పఁ
బడిన పద్యమువలన వ్యక్తమగును. ఇందలి యారాధ్యచరిత
పండితారాధ్య చరిత్రమే యనుట శ్రీనాథుని భీమఖండ
పద్యమువలన విశదమగును.

గీ. నవమరుత్తు చరిత్రంబు నైషధంబు

సప్తశతి పండితారాధ్య చరితమనఁగఁ

గావ్యములు పెక్కుచెప్పియుఁ గాంతు సనక

వెండియును గావ్యమొకటి గావింపఁదలఁచి.

ఈ పండితారాధ్యచరిత్రము సోమనాథుని ద్వీపద
కావ్యమునకుఁ బద్యానువాదమే యని పిడుపర్తి సోమనాథుని
పద్యబనవ పురాణావతారికలోని

“హరభక్తి వైదికంబని శ్రుతులిడి చెప్పె, బ్రతిభ సోమేశుఁ డారాధ్యచరిత
సరవి శ్రీనాథుఁ డా చరిత పద్య ప్రబంధముచేసె ద్వీపదలు తఱచు నిలిపి.”

అను వాక్యములవలన విస్పష్టమగును. కావున సోమ
నాథుని పండితారాధ్య చరిత్రమును, శ్రీనాథుఁడు క్రీ. శ.
1395 ప్రాంతము నాటికే పద్యకావ్యముగ రచించినట్లు
లెఱుంగఁదగును.

సోమనాథుఁడు రెండవ ప్రతాపరుద్రుని (క్రీ. శ. 1290-

1326) కాలముననే యున్నవాడయినచో నటుతరువాత నింత సమీపకాలములో నాతని బసవపురాణపండితారాధ్యచరిత్రములు పైనిజెప్పినట్లు పరివర్తింపబడుట పొసగనేరదు. మఱియు విశ్వారాధ్యుడను కర్ణాటదేశ పండితుడు మహిమ్నము, మల్లాణము, మలయరాజీయము, అనామయము, హలాయుధము నను శివపంచస్తవములకు సంస్కృతభాషలో వ్యాఖ్యానమును రచించినాడు. ఆ గ్రంథములో నాతడు తాను “తటాకాబ్జరాజారాధ్యాన్వయుడ” నని చెప్పికొని నాడు. “తటాకాబ్జరా”జనునది “కరెయపద్మరసు” అనుపదమున కారోపణమైన సంస్కృతీకరణము. కరె యనగా గన్నడమున జెఱు వని యర్థము. కర్ణాటదేశమందలి బేలూరు గ్రామమున “బద్మరసు” తన యద్భుత మహిమచే నొక తటాకమును గల్పింపగా నందువలన నాతనికి “కరెయపద్మర” నను వ్యవహారమేర్పడినది. ఈ పద్మరసు కన్నడమున వీరశైవదీక్షాబోధ మున్నగు గ్రంథముల రచించిన కవివరసాడు. పద్మణాంకకవి పద్మరాజ పురాణ మను పేరితో నీతని చరిత్రమును క్రీ. శ. 1385 ప్రాంతమున రచించి యందీతడు నరసింహ బల్లాళుని యాస్థానమున దండనాథుడుగానుండి పరమతీయపండితుల బలువుర నిర్మించినట్లు వర్ణించినాడు. ఈ నరసింహబల్లాళుడు క్రీ. శ. 1150, 1160 ప్రాంతమువాడు. బసవేశ్వరున కించుమించుగ సమకాలికుడు. కావున బయిని జెప్పిన విశ్వారాధ్యుడు క్రీ. శ. 1300 ప్రాంతమువాడు కాదగును. అతడు తన గ్రంథములో మల్లాణస్తోత్రమున

శ్రీ శ్లోకముల నిచ్చి, వానికి వ్యాఖ్యానమునేసి, వ్యాఖ్యాన
సానమునఁ బండితారాధ్య చరిత్రములోఁ బురాతనప్రకరణ
మున మల్లాణుని కథలో సోమనాథుడు.

“తనరు సద్భక్తి “గాంతాకచప్రచయ”
యనుచు నుద్యుక్తుడై హరుమనం బలరఁ
బ్రస్తుతాలంకార బంధుర మధుర
విస్తారమతి మల్లాణస్తోత్ర మనఁగ
నప్పుడు ముప్పదియాలు శ్లోకములు
సెప్పినంతట మెచ్చి శివుడు మల్లాణుని.”

అని వ్రాసిన వాక్యములఁ బురస్కరించుకొని యీ
శ్లోది విధమున వ్రాసినాడు.

“యద్యపి కాంతా కచేత్వాది షట్త్రింశ ద్వ్యుత్తై స్తోత్రవిదం మల్లాణే
నాభాణీతి పాల్కురికి సోమేశ్వరేణ భణితం, తథాప్ర్యపరితనం వృత్త
త్రయం బహుపుష్కస్థితత్వా ద్బహుపాత సమ్మతత్వా ద్వ్యాఖ్యాతం
వస్తుతస్తు యుక్తిమద్భిః ప్రతిక్షిప్తం శ్రీమత్సోమేశ్వరవచన ప్రామాణ్యా
దితి సర్వం శివం.” *

క్రావున నీ సంగతులఁ బట్టి కూడ సోమనాథుడు ప్రథమ
ప్రతాపరుద్రుని కాలము వాడనుటయే సంగతముగానుండును.
ఈ కారణములనెల్ల సమాధించింప సోమనాథుని కాలము
శ్రీ. శ. 1160-1240 అని నిర్ణయించుట సమంజసముగా
నుండును. శ్రీ వేటూరి ప్రభాకరశాస్త్రిగారు కూడ బసవ

* పద్మనాథుని పద్మరాజపురాణములోని పంచానుక్రమణికను బట్టి
చిక్కరాధ్యుడు కరెయపద్మరసు పౌత్రికడేయని శ్రీవీరభద్రశర్మగారు
“శివపంచ స్థవి”యవతారికలో నిర్ణయించినారు. అట్లుంనచో నాతఁడెంచు
మించుగ సోమనాథుని సమ కాలీనుడనియే చెప్పదగను.

పురాణ పీఠికలోఁ దాము గూడ నా నిర్ణయమునే యనుగ
మించిరి. ఈ కాలనిర్ణయ విషయమున నాకు వారికి భేదాభి
ప్రాయములు లేవనియే చెప్పవచ్చును.

కాని శ్రీ చిలుకూరి నారాయణరావుగారు పండితా
రాధ్యచరిత్ర పీఠికలో సోమనాథుని కాలనిర్ణయ విషయము
నఁగూడఁగొన్ని పెడదారులు త్రొక్కుట శోచనీయము. సోమ
నాథుఁడు మొదటి ప్రతాపరుద్రుని కాలమునఁ గాని, రెండవ
ప్రతాపరుద్రుని కాలమునఁగాని గాక క్రీ॥ శ॥ 1247-1280
మధ్య గణపతి దేవుఁడు నాతని కొమరిత రుద్రమదేవి యను
వారి కాలములో నుండి క్రీ. శ. 1267 ప్రాంతమున బసవపురా
ణము రచియించియుండునని యొకమాటును, రెండవ ప్రతా
పరుద్రుని కాలములోఁ గూడ నుండి క్రీ. శ. 1300 ప్రాంతమున
పండితారాధ్యచరిత్రమును రచియించియుండునని మఱొక
మాటును వీరు వ్రాసియున్నారు. ఈ నిర్ణయము కూడ సోమ
నాథుని కులగోత్రములఁ గూర్చి వీరు ప్రకటించిన యభి
ప్రాయములవలె “అయితే” “ఏమో” లపయినే యాధారపడి
యున్నది. తమ యభిప్రాయముల కుపబలముగ శ్రీ నారా
యణరావుగారు వెలువరించిన యుపపత్తులలో ముఖ్యములయిన
వాని నీ క్రిందఁ బేర్కొనుచున్నాను.

1. కర్ణాటక చరిత్రకారులు శ్రీ నరసింహాచార్యులుగా రుద్రావారింప
కన్నడకవి సోమరాజు పద్యములో వ్రాతప్రతులలో “సాసిరద
నూతీంసంద” అనుటకుమాటు “సాసిరద నానూత్సింద” అనుపాఠము
గానవచ్చుచున్నది. ఇందుఁగూర్చి శ్రీ ఎ. వేంకటసుబ్బయ్య M. A.
Ph. D, గారు విమర్శనము ప్రకటించి “నూతీంసింద” అను పాఠమును

శ్రీనరసింహాచారిగా రెచ్చట గుర్తించిరని పుష్పింపగా వా రందుకు సమాధాన మొసంగరయిరి. “నానూత్సింద” అనుపాతము వ్యాకరణ దుష్టమవుటచే నది సరియైన కవిపాతమయి యుండదని నరసింహాచారి గారే దానిని “నూతింసింద” అని మార్చియుండురు. “సాసిరద నానూత్సింద నాల్వత్తునాల్కనె” యనుపాతప్రకారము సోమరాజు ఉద్భట కావ్యము రచించిన కాలము కాలినాహన శకము 1444 (క్రీ. శ. 1522) అని యేర్పడును గనుక నాతని పద్యమునుబట్టి యాతఁ డుదాహరించిన సోముఁడు మన సోమనాథుఁడేయైనను దాని వలన నాతఁడు క్రీ. శ. 1522 పూర్వపువాడని మాత్రమే నిశ్చయ మగును.

2. (a) కర్నూలుజిల్లా మార్కాపురము తాలూకా త్రిపురాంతకములోని కాసనములు రెండింటిలో కాకతీయ గణపతిదేవుని కాలములో (క్రీ. శ. 1199-1260) రాజాజ్ఞ ననుసరించి విశ్వేశ్వరాచార్యుని కొడుకయిన కాంతి శంభుఁడు దేవాలయ గర్భగృహమును రాతితో శక (1177) సంవత్సరము (క్రీ. శ. 1255)లో కట్టించినట్లున్నది. (ఎ. పి. రిపోర్టు 1905 సం॥ 169-171)
- (b) ఉత్తరార్కాడుజిల్లా ఆరణి తాలూకా దేవికా పురగ్రామము లోని బృహదంబాలయములో ఈ విశ్వేశ్వరాచార్యుని గుడించిన ఒక కాసనమున్నది. అతఁడు శ్రీ గిరీశ్వరమువా డనిన్ని, శైవభక్తాగ్రే సరుడనిన్ని దానిలో ఉన్నది. (ఎ. పి. రిపోర్టు 1912 సం॥ నెం 393)
- (c) త్రిపురాంత కేశ్వరాలయములోనే మరొక కాసనములో గణపతి దేవుని రాజ్యకాలములోనే శక 1174 (క్రీ. శ. 1252) సంవత్సరము పరీధావిలో గోళగిమతాధ్యక్షుఁ డయిన ధర్మశివాచార్యుని శిష్యుఁ డయిన విశ్వేశ్వర శివదేశికుఁడు కొంతసువర్ణము సమర్పించినట్లున్నది. (ఎ. పి. రిపోర్టు 1905 సం॥ నె 223 రు)
- (d) మరొక కాసనములో పై ధర్మశివాచార్యుఁడు గోళగి మతాధ్యక్షుఁ డయిన భీమశివాచార్యుని శిష్యుఁడనియు, గోళగిమతము “నవలక్ష దా హళ త్రిపురి”లో నున్నదనియు, ధర్మశివాచార్యుఁడు, ఈశ్వరుని

భండారమునకుగాను ఒకమతమును కట్టించినాడనిన్ని, ఉన్నది ఈ కాసనము శక 1169 ప్లవంగలో (క్రీ. శ. 1247) చెక్కబడినది.

- (e) అట్లే ఆ ఆలయములోనే సోమాచార్యుని శిష్యుడయిన సిద్ధమరాణ కొడుకు నారప శక సం॥ 1189 ప్రభవ (క్రీ. శ. 1267) లో దీపములకుగాను ఆవులను దానము చేసినట్లొక కాసనమున్నది.)

(ఎ. పి. రిపోర్టు 1905 నె 247 రు)

- (f) ఆ ఆలయములోనే కాకతీయ గణపతిదేవ మహారాజు వేయించిన ఒక అసంపూర్ణ కాసనములో శక సంవత్సరము 1174 పరీధాని (క్రీ. శ. 1252) గోళగి మతాధ్యక్షుడయిన ఒక శైవగురుని ప్రస్తావన ఉన్నది. గోళగిమతమునకు మూడులక్షల గ్రామములమీద ఆధికార మున్నదట. (ఎ. పి. రిపోర్టు 1905 నె 195 రు)

పైని వివరించిన కాసనములలోని “విశ్వేశ్వరాచార్య” “విశ్వేశ్వరాచార్య” “అనే పేరుగల వారొక్కరే అనియు, కరస్థలి విశ్వనాథయ్యగారి పేర్లే అవి అనియు, నేననుకొంటున్నాను. సోమాచార్యుడే కరస్థలి సోమనాథయ్య అని నా అభిప్రాయము. గణపతిదేవుని శక సం॥ 1174 రపు కాసనములోని గోళగి మతాధ్యక్షుడయిన శైవాచార్యుడు గోడగి పురారి అని చెప్పవచ్చునేమో! నా అభిప్రాయము సరియైతే పై వాటి సమకాలికుడయిన పాల్కురికి సోమనాథుడు మొదటి ప్రతాపరుద్రుని కాలమువాడు కాని, రెండో ప్రతాపరుద్రుని కాలమువాడు కాని గాక, కాకతీయ గణపతిదేవ మహారాజు కాలము వాడనియు, క్రీ. శ. 1247-1280 సంవత్సరములకు మధ్య కాలమున ప్రసిద్ధికెక్కిన వాడనియును, దేలుతుండి క్రీ. శ. 1267 కరస్థలి సోమనాథయ్యగారి కాలము గనుకను అతడు పెద్ద వాడై ఉండగా అతని అనుమతి చొప్పునను, ఇతరులైన పెద్దల అనుమతి చొప్పునను బసవ పురాణమును సోమనాథుడు రచించడముచేత బసవ పురాణ రచనాకాలము క్రీ. శ. 1267 అని యిప్పటికి నిర్ణయించవచ్చును. అప్పటికి సోమనాథుడు చిన్నవాడై 25-30 సంవత్సరములకు మధ్యయమున్న వాడై ఉంటాడు.....కాబట్టి అతడు పండితారాధ్య చరిత్రమున

3. శ. 1300 సం॥ర పాత్రమున రచించి ఉండునని నిశ్చయించు వచ్చును అందుచేత సోమనాథుడు కాకతీయ గణపతి దేవుని కాలము లోను, రుద్రాచల కాలములోను, రెండవప్రతాపరుద్రుని కాలములోను, కూడా ఉన్నవాడవుతాడు. పిడుపర్తి సోమన బసవ పురాణములో చెప్పిన ప్రతాపుని కాలమున కాతడు వృద్ధాప్యమును సమీపిస్తూ శిష్యులతో దేశసంచారము చేస్తూఉండే వా డన్నవిషయము యథార్థ మవుతుంది.”

3. “పేరెన్నబడిన శ్రీ బెలిదేవవేమ, నారాధ్యులను పరమారాధ్య దేవు మనుమని శిష్యుడ”నను సోమనాథుని వాక్యమునుబట్టి యాతని విద్యా గురువునకు దాతయైన బెలిదేవవేమ నారాధ్యుడున్నా, పండితారాధ్య చరిత్రమున బసవేశ్వర పండితారాధ్యులకు సమకాలికుడుగా వర్ణించబడిన బెలిదేవవేమనారాధ్యులును ఒకరు కానట్లు తోస్తుంది. ఒక్కరే అయితే ఆతనికి సోమనాథుడు మనుమని శిష్యుడు కాబట్టి వా రిద్దరికిని డైబైయేండ్లకంటె ఎక్కువ ఎడముండదు. కాబట్టి సోమ నాథుని గురువు, తాత, అయిన బెలిదేవ వేమనారాధ్యులు పండితారాధ్యునికి సమకాలికుడయినవాడుకాదు. అట్లే బసవపురాణ రచనా సందర్భమున ఉండిన కరస్థలి సోమనాథయ్య “పండితారాధ్య కృపా సముద్గతుడు” అని చెప్పినప్పుడు పండితారాధ్యుడు మల్లికార్జున పండితారాధ్యుడే అని సందేహము లేకుండా చెప్పడమునకు వీలులేదు. అట్లే “కరస్థలి” శబ్దము నాధారముగా జేసుకొని సోమనాథుని కవితా గురువయిన కరస్థలి విశ్వనాథయ్య సోమనకు బసవపురాణకథ చెప్పిన వారిలో ఒకడయిన కరస్థలి సోమనాథయ్యకు సోదరుడని చెప్పడము కూడా తగదు.

4. సోమనాథుని పండితారాధ్య చరిత్ర రచనము నాటికి పండితారాధ్యుని శిష్యుడును బుత్తులును సజీవులయి యున్నారనియు, మనుమలుపేర్వై లయు చున్నారనియు, చెప్పడము సమజనము కాదని తోస్తుంది. పండి తారాధ్యచరిత్రోపసంహారవాక్యములలో కేదారయ్య పుత్రులనలుగురి “అశ్రుసంతాన తనయ పర. పరో త్తర పరంపరులు బరిచిత గురు పరంపర దేజరిల్లు” అని చెప్పబడినది. అంటే వారి తరువాత అనేక

తరములు గడచినవని అర్థము వస్తుంది కాని సోమని కాలములా వారున్నారని చెప్పవీలులేదు. అట్టి “శైవసంతానవిమలాంబునిధి మధ్య విభిమానరస్యనాయకరత్న”మై ఒప్పురు ఇవటూరి సోమనాథయ్యగారి ముగ్గురుపుత్తులయిన నూరీశ్వరుడు విశ్వనాథప్పయ్యగారు, సింగం మంచిగారు గురుత్రితయముగా పేరుపొందినారు. ఆ “గురుత్రితయ న్యయ తనయతనయ పరంపరోత్తర పరంపరలు-బ్రభుతర గురుపరంపర దేజరిల్లె” అంటే సోమనాథునికిని పండితారాధ్యునికిని మధ్యచాలా తరముల అంతరమున్నదని సుస్పష్ట మవుతున్నది.”

5. సోమనాథుడు పదునొకండు పదిరెండవ శతాబ్దాలందుండిన శ్రీపతి పండితారాధ్యుడు మున్నగు భక్తులను, కుమారపాలఘూర్జరుడు ఉత్తుంగ చోడుడు, విక్రమచోడుడు వీరచోడుడు మొదలగు భూపాలరష పండితారాధ్య చరిత్రమున నాయా కథలలో పేర్కొనినాడు. శ్రీపతి పండితునిగూర్చి చెప్పటలో “తొల్లి”యను పొచ్చినతావ్యంజకమగు శబ్దమును బ్రయోగించినాడు. అతడు చెప్పిన కథలలోగూడ గొన్ని వ్యత్యాసములున్నవి. ఇందుచే గూడ సోమనాథుడు పదిరెండవ శతాబ్ద తరువాత జాలినంత దూరముగా నున్నవాడు కావలెను.

శ్రీ నారాయణరావుగారు గైకొనిన ఈ యుపపత్తుల పాటవ మే పాటిదో చిత్తగింపుడు.

(1) ఉద్భట కావ్యకర్త సోమరాజు పద్యమును గూర్చి శ్రీ ఎ. వేంకట సుబ్బయ్యగారు ప్రకటించిన విమర్శనమునకు శ్రీ నరసింహాచారిగారు 1929 లోఁ బ్రకటించిన కర్ణాటకవిచరిత్ర మూడవ భాగము నవతాళి కలో సమాధానముల నొసంగి సోమరాజు కాలమును గూర్చి తమ పూర్వాభిప్రాయమునే సమర్థించుకొనియున్నారు. కాని నారాయణరావుగారు వ్రాసినట్లు శ్రీ నరసింహాచారిగారిండు విషయమై యుదాసీనులై యుండలేదు. వ్రాతప్రతులలోని

పాతమును దమకుఁ బూర్వాభిప్రాయ మొకటి లేనప్పు డకారణముగ మార్పవలసిన యవసరము లేదనియు “సాసిరదనూఱిం సంధ” అను పాతము దమకప్పుడు లభించిన వ్రాత ప్రతులలోఁ గానవచ్చుటచేతనే గ్రహించితిమిగాని “సాసిరదనా నూఱుండ” అను వ్యాకరణదుష్టపాతము వ్రాత ప్రతులలోనుండఁగా దానిని “సాసిరదనూఱింసంధ” అని తాము మార్చి యుండలేదనియుఁ గొత్తవాదమును దెచ్చి పెట్టఁదలచిన శ్రీ వేగకట సుబ్బయ్యగారికే తమ వాదానుగుణముగఁ గవి పాతమును మార్పవలసిన యవసరమేర్పడు నేమోగాని, కర్ణాటకవిచరిత్రము మొట్టమొదట వ్రాయునప్పు డట్టి కృత్యముతోడి నిమిత్తము దమకుఁ గలుగనేరదనియు, శ్రీ నరసింహాచారిగారు వ్రాసియున్నారు. వ్రాతప్రతులన్నిటిలో “సాసిరదనా నూఱుండ” అను పాతమే యున్నచో నందువలన 300 సంవత్సరములకాలభేదమేర్పడుచున్నప్పు డాపాతము వ్యాకరణదుష్ట మయినంతమాత్రమున శ్రీ నరసింహాచారిగారివంటి ప్రామాణికచరిత్రకారుఁడు స్వయముగ దానిని “సాసిరదనూఱింసంధ” అని మార్చివేసి సోమరాజును మూఁడు వందల సంవత్సరములు ముందుకుఁ దెచ్చుటకుఁ బ్రయత్నింప సాహసించునని సహృదయు లెవరయినఁ జెప్పనేర్తురా! వ్రాత ప్రతులు గొన్నిటిలో నయిన “సాసిరద నూఱింసంధ” అను పాతమున్ననేగాని వారు దానిని గయికొని యుండరు. కొన్ని ప్రతులలో వ్యాకరణదుష్టమగు మఱొక పాతమున్నచో దానినే కవిపాతమని, నిర్దుష్టపాతము వేఱొండు కానవచ్చు

నప్పుడు విజ్ఞులు గ్రహింపజాలరు. ఇంతకు సోమరాజు పేర్కొనిన
 వీరశైవకవులు హరిశ్వురుడు, పద్మరసు, సోమనాథుడు
 మువ్వరుకూడ నించుమించుగ సమీపకాలమువారు. మొదటి
 యిద్దఱు నేకకాలమువారే యనుటకుఁ బ్రబలాధారము లనేకము
 లున్నవి. అట్టిచో వారితోఁ గలిపి స్తుతించునప్పుడు సోమ
 నాథుడు వారికంటెఁ జాలఁ దరువాతివాడయినచో సోమరా
 జాతని నచ్చటఁ బేర్కొనియే యుండఁడు. మఱియు నితరకవు
 లెవరిని నాతఁడు తన కృతిలోఁ బేర్కొని యుండలేదు. ఆతఁడు
 కీ॥ శ॥ 1522 ప్రాంతము వాడయినచో సోమనాథుని బసవ
 పురాణమును కీ॥ శ॥ 1369 లోఁ గన్నడించిన సుప్రసిద్ధవీర
 శైవకవియగు భీమకవినయినఁ దన కృతిలోఁ బ్రశంసింప
 కుండునా? ఇది యిట్లుండ కీ॥ శ॥ 1559 ప్రాంతమువఱకు
 దాశవ కొంకణదేశములఁ బరిపాలించిన సాశ్వదేవభూపాలుని
 యాశ్రితుడయి కీ॥ శ॥ 1550 ప్రాంతమున “రసరత్నాకర” మను
 నలంకార గ్రంథమును రచియించిన సాశ్వకవి తన గ్రంథములో
 శృంగారసార మను నామాంతరముగల సోమరాజు నుద్భట
 కావ్యమునుండి లక్ష్యముల నొసంగియున్నాడు. సోమరాజుకృతి
 కీ॥ శ॥ 1522 లోనే రచియింపబడియున్నచో నిది పొసఁగియుండ
 నేరదు. కావున సోమరాజు కావ్యము కీ॥ శ॥ 1222 ప్రాంత
 మున రచియింపబడి యుండుననుటయే సర్వవిధముల సమంజస
 ముగాఁ గాననగును.

సోమరాజు తన గ్రంథరచనా కాలమును బేర్కొను
 టలో నొక్క సంవత్సరమునేగాక ఆశ్వయుజ ఘదైకాదశీ

బుధవారముని మాన తిథి వార వివరములగూడ నుదాహరించి యున్నాడు. (Indian Chronology) అను గ్రంథములోని గణనవిధి ప్రకారము గణించిచూడ శాలివాహనశకము 1144 (క్రీ॥ శ॥ 1222) చిత్రభాను సంవత్సరములో ఆశ్వయుజశుద్ధ ఏకాదశి ఆదివారమగుచున్నది. 1444 (క్రీ॥ శ॥ 1522) లో నయినచో నది బుధవారమగును. దీనినిబట్టి సోమరాజుకాలము క్రీ॥ శ॥ 1522 సంవత్సరమేయని కొందఱు వాదించవచ్చును. ఎమ్. గోవిందపాయి అనువారు స్వదేశాభిమాని పత్రిక యందును, గన్నడసాహిత్యపరిషత్పత్రికయందును, నిండుఁ గూర్చి వ్యాసములుగూడ వ్రాసియున్నారు. కాని పూర్వోక్తములయిన ప్రబలాధారముల నిది బాధింపఁజాలదనియు క్రీ॥ శ॥ 1222 లోఁ గాకున్నను సంతకమున్ను గడచిన క్రీ॥ శ॥ 1221 వృష సంవత్సరములో ఆశ్వయుజశుద్ధ ఏకాదశి బుధవార మగుచున్నదనియు శాసనములలోఁగూడఁ గొన్ని యెడల నిట్టి వ్యత్యయములు గానవచ్చుననియుఁగాని యందుచే నందు లిఖింపఁబడిన మాన తిథి వారములలో నేదియే నొక స్వల్పవ్యత్యాసమున్నచో సంతమాత్రమున శాసనకాలమునే మార్పుటకుఁ జరిత్రకారులెవరు సంగీకరింపఁ జాలరనియు శ్రీ నరసింహాచారిగారు వ్రాసియున్నారు.

ఏది యెట్లున్నను నితరమార్గము లనేకము లున్నప్పడు కేవలము సోమరాజు పద్యమునుబట్టియే మనము సోమనాథుని కాలమును నిర్ణయింప నవసరములేదు. బెలిదేవి వేమనారాధ్యుని మనుమని శిష్యుడ నని సోమనాథుఁడు స్వయముగ

వాసికొనిన వాక్యమే యతఁడు కీ॥ శ॥ 1160-1240 మధ్య
కాలమున నుండెననుట కప్రతిహతమగు నాధారము కాఁగలదు.

2. బదరీబాదరాయణ సంబంధములఁ గల్పించుటలో
శ్రీనారాయణరావుగారు చాల నాటితేఱినవారుగఁ గాన్పిం
తురు. గ్రంథస్థ నామముల కెట్లయిన నేవో కొన్ని శాసనస్థ
నామములతో సంబంధము ముడివెట్టి యాయా పురుషుల
కైక్యము నాపాదించుటలో వీరి కుబలాటము మెండు. సోమ
నాథుని కాలనిర్ణయ ప్రకరణముననే బసవపురాణ కథానాయ
కుఁడు, బిజ్జలుని సచివుఁడు, మండఁగి మాదిరాజపుత్తుఁడు,
కూడలి సంగమేశ్వర సేవాపరతంతుఁడు నగు సంగన బసవే
శ్వరుని చారిత్రక వ్యక్తిత్వమును నిరూపించుటకయి వీరండు
కువకరించు “అరునవాడ శాసనము” మున్నగు సరియైన శాసన
ములను జూడనై నఁ జూడక, చిత్రచిత్రములగు భ్రమప్రమా
దములకు లోనయి బిజాపూరుజిల్లా మనగోలి (మణింగవల్లి)
శాసనములలో రెండవ జగదేకమల్లుని కీ॥ శ. 1142 ప్రాం
తమునాటి శాసనములో నప్పటికే పూర్వపుఁడుగ నుదాహృ
తుఁడయిన కాశ్యపగోతుఁడు చండిరాజ పుత్తుఁడు నగు బసవ
రనయ్య యచు నొక పూర్వవ్యక్తితోను, బళ్ళారిజిల్లా బర
వాయి గ్రామమందలి విఘ్నేశ్వరాలయములో కీ॥ శ. 1217
ప్రాంతమునఁ జెక్కఁబడిన మఱొక శాసనములోఁ బేర్కొనఁ
బడిన హొయసలరాజుల సేనానాయకుఁడు, కలియమృతదండ
నాథుని పుత్తుఁడు, రణధవళబిరుదాంచితుఁడు నగు బసవస
దండనాయకుఁ డను మఱొక తరువాతికాలపు వ్యక్తితోడను

గల్యాణ బసవేశ్వరునకు సంబంధము ముడివెట్టి వారితో నాతని
 కైక్యము ఘటించియున్నారు. ఇందలి యసందర్భముల నెల్ల
 వెలువరించుచు “బసవేశ్వరునిఁ గూర్చిన శాసన సామగ్రి”
 (విభూతి సం 2 సం 4) అను వ్యాసములో వారి నిరయము
 నందలి యసత్యమును విన్నప్త మొనర్చి యుంటిని. ఇట్లే కాకతి
 గణపతిదేవుని దీక్షాగురుఁడు, గోళకిమతాధీశ్వరుఁడు, శివ
 దేవయ్య, యను వ్యవహార నామము గలవాఁడునగు విశ్వేశ్వర
 శివదేశికునకు సంబంధించిన శాసనములఁ గొన్నిటిని బేర్కొని
 సోమనాథుని కవితాగురుఁడగు కరస్థలి విశ్వనాథునకు నాతనికి
 నైక్యానుసంధానమును గూర్పఁ బ్రయత్నించినారు. సుప్రసిద్ధ
 మగు ఘల్కాపుర శాసనమును బట్టి విశ్వేశ్వర శివాచార్యుని
 వివరములు, గోళకి మతవృత్తాంతము విపులముగఁ దెలియఁ
 గలవు. ఆశాసనము పేరయిన శ్రీనారాయణరావుగా రెత్తుకొన
 రయిరి. ఆశాసనమునుబట్టి విశ్వేశ్వర శివాచార్యుఁడు ధర్మశివా
 చార్యుని తనయుఁడనియు మధ్య హిందూస్థానమున సర్మదా
 భ గీరధీనదీ మధ్యగతమగు దహలమండలమందు మునుముందు
 స్థాపితమయిన గోళకి మతమునకుఁ జెందినవాఁడనియుఁ గలచురి
 ట్టాపాలురకుఁ గాకతిగణపతిదేవునకు దీక్షాగురువనియు
 నతఁడు దశవిధశైవములలో నాల్గవదియగు శుద్ధశైవ సంప్ర
 దాయమునకుఁ జేరినవాఁడనియుఁ దెల్లమగును. శుద్ధశైవమత
 మునకొసంగఁబడిన ధానప్రస్తావనకూడ నందుఁగలదు. శుద్ధ
 శైవసంప్రదాయమువారు పీఠస్థలింగపూజ గావించురు. వీర
 శైవులకువలె గరస్థలిశివపూజ వారికి విహితముగాదు. కర

సలి సోమనాథుడు విశ్వనాథుడు నిరువురుగూడ నిష్టలింగ
ధారులగు వీరశైవులని సోమనాథుని వాఁతలవలన సువ్యక్త
మగును. పౌరుషేయకమగు “కరస్థలి” గృహనామముగూడ
నా విషయమును విశదీకరించుచు. గణపతిదేవుని గురువగు
విశ్వేశ్వరశివదేశికుని గృహనామము మనకుఁ దెలియరాదు.
అతఁడే సోమనాథుని గురువు. కరస్థలి విశ్వనాథుడని తలం
చుట వట్టి దుర్భ్రమయని చెప్పవసరములేదు. అతనికి విశ్వ
నాథుఁ డను వ్యవహారనామమున్నట్లు కానరాదు.

పైనిజెప్పిన 2 (e) లోఁ బేర్కొనబడిన ఎపిగ్రాఫి రిపోర్టు
నెం. 247/1905 రులో నుదాహృతుడయిన సోమాచార్యుడే
కరస్థలి సోమనాథయ్య యనియు, దానినిబట్టి యా శాసనకాల
మగు క్రీ. శ. 1267 ప్రాంతముననే బసవపురాణము రచియింపఁ
బడినని నిరూపించుటయుఁ గూడ నసంగతమే. సోమాచా
ర్యుడే కరస్థలి సోమనాథుడనుట కెట్టి యాధారమును లేదు.
ఒకవేళ వాదమునకది యంగీకరించినను క్రీ. శ. 1267 అతని
కాలమని యా శాసనమువలన నేర్పడఁజాలదు, ఈ శాసన
మును వేయించినవాఁడు సోమాచార్యుని శిష్యుడో శిష్య
పుత్రుడోయగు నారప. అందువలన సోమాచార్యునికాలము
మఱి ముప్పది నలువది సంవత్సరముల ముందుకుఁ బోవలసియే
యుండును. సోమనాథునిగ్రంథములలో నెచ్చటను గోళక
మఠ ప్రశంసగాని, విశ్వేశ్వరశివాచార్యుని నామోల్లేఖనము
గానిలేదు. సోమనాథుని బసవపురాణము గణపతిదేవుని కాలము
ననే రచియింపబడియున్నచో సోమనాథుడు సుప్రసిద్ధుడగు

విశ్వేశ్వరశివ దేశికుని నే సందర్భముననయిన నా గ్రంథమునఁ బేర్కొనియే యుండును. కావున నారాయణరావుగారి వ్రాత లెంతమాత్రము ప్రమాణములు కావు. కరస్థలి సోమనాథ విశ్వనాథులకు గోళకి మతమునకు నెట్టి సంబంధమునులేదు. అనుభవసారకృతిపతియగు గోడగి తిప్పరారికిఁగూడ నీ మతమున నెట్టి సంబంధమునులేదు. గోడగి యను నీతని యింటి పేరు గోళకి శబ్దమునుబట్టి యేర్పడినదికాదు. దీనికది వికృతి కాదు. ఇందుఁగూర్చి సోమనాథుఁడే తిప్పరారి తండ్రి నార యను వర్ణించునెడ నీ క్రిందివిధముగఁ జెప్పినాడు.

కం. గోడగమగు సంసారము, గోడగమని తెలుపఁబూని గోపతియెదురక
గోడగమాడెడి కతమున, గోడగి నారయ్య నాఁగఁ గొలులు ధరితిక.

3. బసవేశ్వరుని నిర్యాణకాలము క్రీ. శ. 1168 అనియు, మల్లికార్జునపండితుఁడు బసవేశ్వరుని యనంతర మా వెనువెంటనే క్రీ. శ. 1170 ప్రాంతమున లింగైక్యమయ్యెననియు, నేజేయు నిర్ణయమును శ్రీ నారాయణరావుగా రంగీకరించియున్నారు. అట్టియెడ వారిరువురకు సమకాలికుఁడుగఁ బండితారాధ్యచరిత్రమున వర్ణితుఁడయిన బెలిదేవి వేమనారాధ్యుఁడు సోమనాథుని గురువుయొక్క తాత కాడని, వారు వ్రాయుటలో సారస్యములేదు. పోరండ్ల సూరసానమ్మ మున్నగు భక్తులతో బసవేశ్వరుఁడు పండితారాధ్యుని యొద్దకేగి యాతనికి బసవని మహిమాదికములఁ జెప్పినట్లుగా వర్ణితుఁడయిన బెలిదేవి వేమనారాధ్యుఁడు పండితారాధ్యచరిత్రమునఁ బురాతన ప్రకరణమునందు సర్పదష్టుఁడయి మృతినొందిన నృపకుమారుని

నిజమహిమచే బునరుజ్జీవితునిగ నొనరించిన బెలిదేవి వేమనా
రాధ్యుడు సేకవ్యక్తియేయని యాగ్రంథమును జదివిన
వారికి గోచరింపకపోదు. “వేరెన్నఁబడిన శ్రీ బెలిదేవి వేమ |
నారాధ్యులను పరమారాధ్యదేవు | మనుమని శిష్యుండ” నని
సోమనాథుడు చెప్పిన వాక్యమే, పూర్వోక్తమయిన ప్రాణ
ప్రదాన మహిమచే బేరెన్నికగన్న యా వేమనారాధ్యుడే
సోమనాథుని గురువునకుఁ దాతయని విశదీకరించును. పండితా
రాధ్య చరిత్రమున వర్ణితమయిన యీ వేమనారాధ్యుని చరి
త్రములో నాతఁడు చతుర్వేద పారగుడని బసవేశ్వరునందు
భక్తిగలవాడని చెప్పఁబడినది.

“అకలంక దివ్యాగ మారసంవేత్త, ప్రకట చతుర్వేద పారంగతుండు”
బసవపాదాంభోజ భాజన స్వాంతుఁ, డసమశాపానుగ్రహ సమగ్రబలుడు
నానతజన మృత్యు హరణ ప్రభావుఁ, డానతజన పునరాయుః ప్రదాత
సర్వవృత్తి మృగ శ్వసనజలగ్ని, దర్పిత సృపచోర దర్పాపహరుడు...”
“శరణపదాబ్జ భాస్వర మకరంద, పరిశేష సర్వాంగు బసవాంతరంగు.”

మున్నగు విశేషణముల నరయుడు. ఈ వేమనారాధ్యు
నింట వేదవిద్య యనూచానముగ నున్నట్లున్నది. అందుచేతనే
యాతని మనుమనికి శిష్యుడయి సోమనాథుఁ డాతనియొద్ద వేద
వేదాంగముల నేర్చి పండితారాధ్యచరిత్ర కాలమునాటికి “నలిఁ
బాల్కురికి సోమనాథుండనంగ - వెలయువాడను చతుర్వేద
పారగుడ”నని చెప్పికొనఁదగినంత వేదవిద్యాపారీణుడయి
నాడు. నారాయణరావుగారు తామేర్పఱచుకొన్న నిర్ణయ
ములకు సరిపడవలెనని యయినవానిని గాదని, కాని వాని నపు
నని, తాముమాటు చేయుటవలనఁ బ్రయోజనములేదు. సోమ

నాథుడు బసవేశ్వరపండితారాధ్యులఁ గూర్చి స్వయముగా నెఱింగినవాఁడుకాఁడని యస్మదాదులు చెప్పటయందలిభావము వారి నిర్యాణకాలమున కాలఁడు బాలుడెపుటచే వారి చరిత్రముల నంత సాకల్యముగ స్వయముగ నెఱుంగక వినికలివలనఁ దెలిసికొన్నవాఁడని చెప్పటయేగాని యాతఁడు వారి యనంతరము చిరకాలమునకు జనించినవాఁడని నిరూపించుటకాదు. వేమనారాధ్యుని మనుమఁడు తాతగారి జీవితకాలముననే జన్మించియుండును. అతఁడు సోమనాథునికంటె నే యిరువది యేండ్ల పేదవాఁడయియుండును. పండితారాధ్యుని శిష్యుఁడగు కరస్థలిసోమనాథయ్యను స్వయముగా నెఱింగి పండితారాధ్యుని మిత్రుఁడగు వేమనారాధ్యుని మనుమనికి శిష్యుఁడయిన సోమనాథుని జననకాలము క్రీ. శ. 1250 పాఞ్చతము దనుక దిగలాగుట సమంజసముకాదు.

(4) పండితారాధ్యచరిత్రమునందలి యుపసంహార వాక్యములనుబట్టి యా గ్రంథరచనమునాటికిఁ బండితారాధ్యుని యాత్మసంతానమునకు సంబంధించిన మనుమలు గతించి రనియు, వారితరువాత మఱికొన్నితరములుకూడఁ గడచె ననియు, శైవ సంతానమునకుఁ జెందిన ఇవటూరి సోమనాథయ్య పుత్తుల విషయమునఁగూడ నట్లే జరగెననియు, శ్రీ నారాయణరావుగారు తలంచుట సరికాదు. ఉభయత్రకూడ “గురుపరంపర దేజరిల్లు” అని సోమనాథుడు ఆశీర్వాదనూచకముగ “తేజరిల్లు” అను తద్ధర్మక్రియనే యుపయోగించినాడు. శ్రీ నారాయణరావుగారు, శైవ సంతానవిషయమున “తేజ

రిల్లు" అనురూపమును "తేజరిల్లు" అని భూతకాలికక్రియా
 రూపకముగ మార్చి ముద్రించి, పుటయడుగున "తేజరిల్లు"
 అను రూపమును బాఠాంతరముగ నూచించుట న్యాయము
 కాదు. పూర్వ ముద్రిత ప్రతులలో రెండుతావులఁగూడఁ దద్ధ
 ర్మార్థకరూపమేయున్నది. ఇది కేవల మాశీరర్థరూపకతద్ధ
 ర్మార్థకము. కాకున్నచో నిచ్చట సోమనాథుఁడు చెప్పిన "తన
 య-తనయ పరంపరోత్తర పరంపరలు" గ్రంథ రచనమునా
 టికి వాస్తవముగ గతించిన భూతకాలికపరంపర లే యని
 యర్థముచేసెడిచో సోమనాథునికాలము నింకను గొన్ని శతా
 బ్దులుక్రింద కీడ్వవలసియేయుండును. "త్రిభువనంబులఁ బర్యే
 ద్రివధగభాతి" అనుచోఁ గూడ "పర్యే" అను ముద్రిత పాఠ
 ముతప్ప. త్రిభువనంబులఁ బర్వనది త్రివధగ (భాగీరథి)గాని
 పండితారాధ్యునివంశముగాదు. ఇచ్చటఁగూడఁ దద్ధర్మ
 రూపమే కవినమ్మతము. ఆకిందిపంక్తులయందలి క్రియారూప
 ప్రకృమము చూచునది. "తేజరిల్లు" "త్రిభువనంబులఁబర్యే"
 అని రెండును గూడఁ బూర్వోక్తమయిన యన్వయపరంపరతో
 నన్వయింపఁదగదు. పండితారాధ్యుని పుత్త్రిఁడు కేదారయ్య
 శిష్యుఁడు దోనయ్య, కేదారయ్యశిష్యుఁడు ఇవటూరి సోమ
 నాథయ్య, యీ మూవురిమాట యెట్లున్నను బండితారాధ్య
 చరిత్రము రచియింపఁబడునప్పటికిఁ బండితారాధ్యుని మనుమలు
 మనుమపండితుఁడు మున్నగు నలువురును, ఇవటూరి సోమ
 నాథయ్య పుత్త్రిలు సూరీశ్వరుఁడు మొదలగు మువ్వరును
 జీవించియున్నట్లే సోమనాథుని వర్ణనమునుబట్టి సహృదయు

లకు గోచరించును. ప్రభాకరశాస్త్రిగారిదృష్టికి, నాదృష్టికి, గూడనట్లే గోచరించుచున్నది. శ్రీ నారాయణరావుగారికి వేటుగాఁ గాన్పించుట శోచనీయము.

(5) ఇత సోమనాథుఁడు పదిరెండవ శతాబ్దిలో వెలసిన భక్తులను రాజులను దన గ్రంథములలోఁ బేర్కొనిన మాత్రమున నాతని కాలమటుతరువాతఁ జాల వెనుకకు జరుపవలెనని తలంచుట సమంజసముకాదు. తనకొకింత ముందు సమీపకాలములో వెలసిన బసవేశ్వరపండితారాధ్యులచరిత్రముల నాతఁడు తాను విన్నవీధమున రచియించినట్లే వారికి సమకాలీనులును గొంత పూర్వులు నగు నితరభక్తుల చరిత్రములఁగూడఁ దచ్చరిత్రములందు వర్ణించినాఁడు. కుమారపాలఘూర్జరుఁడు పదిరెండవ శతాబ్దిలో సౌరాష్ట్రదేశము నేలిన జైనరాజనియు, నాతనిని సోమనాథుఁడు పరమ శైవునిగా వర్ణించుట సరిగా దనియు, జనశ్రుతిలో నేర్పడిన తాఱుమాఱులఁబట్టి సోమనాథుఁడిట్లు లొనర్చియుండుననియు, నిట్టి ప్రబల వ్యత్యాసములు లోకవ్యవహారమున నేర్పడుటకుఁ జాలినంత యవధి గలిగియుండవలెననియు శ్రీ నారాయణరావుగారి వాదము. అది నిజమే యయినచో నారాయణరావుగారు గయికొన్న రమారమి డెబ్బది యెనుబది సంవత్సరముల వ్యవధి యీ విషయమునఁ జాలనేచాలదు. సోమనాథుఁడు క్రీ. శ. 1160 ప్రాంతమున జనించి క్రీ. శ. 1192 ప్రాంతమున బసవపురాణమును క్రీ. శ. 1222 ప్రాంతమునఁ బండితారాధ్య చరిత్రమును రచియించెనని నేను నిరయింపఁగా శ్రీ నారాయణరావుగారి కాల

ములను వరుసగ క్రీ. శ. 1247, 1267, 1300 సంవత్సరములకు
జరిపియున్నారు. కుమారపాలఘోరరుని గూర్చి తమ వాద
మున కుపకరించు శాసనములను శ్రీ నారాయణరావుగారు
హరింపనేలేదు. సోమనాథుడు పేర్కొన్న కుమారపాల
ఘోరరుడు వేటొక కాలమందలి మఱొక భూవరుడయి
యుండఁగూడదా? ఏకనామధారులగు భూపాలురు భిన్న
భిన్న కాలముల నెందఱులేరు? సోమనాథుడు పేర్కొన్న
విక్రమ చోడుడు, వీరచోడుడు, ఉత్తుంగచోడుడు మున్నగు
రాజులు నవచోళ చరిత్రలో వర్ణితులయిన వారు. వారు
గూడ శ్రీ నారాయణరావుగారు గుర్తించిన శాసనములలో
నుదాహృతులయిన వారేయని చెప్పదగిన యాధారములు
లేవు. సోమనాథుడు వారినిగుఱించి పేర్కొనిన మహిమాదీక
ముల ప్రశంస యేమియు నా శాసనములందుఁ గానరాదుగదా!
ఈ పేళ్ళుగల చోడరాజులు వేర్వేరు కాలములఁ బలువు
రున్నారు. కావున సోమనాథుడు పేర్కొన్న భక్తులు వారిలో
నెవరో సరిగా నిర్ణయింపజాలము. “తొల్లి” యను పదమును
శ్రీవతి పండితుని విషయమున సోమనాథుడు కేవలము భూత
కాల సూచకముగనే యుపయోగించెనుగాని దాని సత్యత
ప్రాచీనతా భావకముగ నాతడు ప్రయోగింపలేదు. శ్రీవతి
పండితుడు క్రీ॥ శ॥ 1072 ప్రాంతమున జనించినట్లు పలువురు
విమర్శకులు నిశ్చయించియున్నారు. పశ్చిమచాళుక్య చక్ర
వర్తియగు నాఱవ విక్రమాదిత్యుని దండనాథుడయి బెజవాడ
ప్రాంతములఁ బరిపాలించిన యనంతపాలుని కాలమున నాతడు

దుండి యుండుటలోఁ గాలవ్యత్యాసమేమియు లేనప్పుడు,
సోమనాథుఁడు చెప్పిన యా విషయమును మనమేల విశ్వసింప
రాదు? కుమారపాలఘూర్జరుఁ డెప్పటివాఁ డయినను నాతని
చరితములో శ్రీపతి పండితుఁడు మున్నగువారు పేర్కొనబడి
సంతమాత్రమున వారందఱు నాతని పూర్వులయి యుండవలె
ననియే కేవలము నిర్ణయింపరాదు. ఇట్టి విషయములలో సోమ
నాథుఁడేకాదు, మఱియొకఁడగుఁజూడఁజూరిత్రకదృష్టితోఁ జార్వా
వర్యమును బాటించి యుండలేదు. తన గ్రంథరచనాకాలము
నకు వారందఱు పూర్వులే కావున నా యా కథలలో సందర్భ
సామ్యములు పొసఁగినప్పుడు కాలవిచారముతో నిమిత్తము
లేకయే యొకరి కథలో మఱొకరిపేళ్ళను సోమనాథుఁ డుదా
హరించుచు వచ్చినాఁడు. కుమారపాలఘూర్జరుని కథలో
కేవలము శ్రీపతి పండితునేగాక బసవేశ్వరుని సమకాలీనుఁడుగ
బసవపురాణమున వర్ణింపఁబడిన మోళిగ మారయ్యనుగూడ
సోమనాథుఁడు పేర్కొనినాఁడు. ఇట్టి సంగతులనుబట్టి యా
యా భక్తుల కాలములను నిర్ణయింపఁబూనుట చాలఁ బొర
పాటు. ఈ విషయములలో మన కవులకు ముందువెనుకలఁ
గూర్చిన విచారముపయి యేపాటిశ్రద్ధయు లేదనియే చెప్ప
వలెను. శ్రీనాథుఁడు హరవిలాసములోఁ జిఱుతొండని కథలో
“కలియుగంబునఁ గళ్యాణకటకనగరి, నాకు భక్తుండు బసువర
నాథుఁడొకఁడు - కాంచినగరంబులో వణిగ్వంశవరుఁడు, నాకు
భక్తుండు చిఱుతొండనంబి యొకఁడు” అని వ్రాసి చిఱు
తొండని తరువాత నెన్నోశతాబ్దులకు వెలసిన బసవేశ్వరుని

బేర్కొనినాడు. కావున నిట్టి యుదాహరణములు శ్రీ నారాయణరావుగారి వాదమున కుపకరింపజాలవని చెప్పనక్కరలేదు.

౧౧. సోమనాథుని వైదుష్యము - చిరుదములు

సోమనాథుని పాండిత్య మపారమయి మేర యిడరానిది అది యిట్టిదని యిట్టిదని నిరూపింప మనబోంట్లకు శక్యము కాదు. పండితారాధ్య చరిత్రమున “నలిఁ బాల్కురికి సోమనాథుడనంగ, వెలయువాడను జతుర్వేద పారగుడ” నని యాతఁడు వాసికొనినాడు ఒక్క నిగమాగమములే కాదు, వేదాంగములేకాదు. సంస్కృత వాఙ్మయమునందలి నకల స్మృతిపురాణేతిహాసములను, సమస్తశాస్త్రములను సంపూర్ణముగ నాఁకళించిన విద్యావిశారదుఁ డీతఁ డని ఘంటాపథముగ జెప్పవచ్చును. ఈతఁడు రచించిన సోమనాథభాష్యము చతుర్వేదసారము మున్నగు కృతు లిందు కాదర్శకములుగ నున్నవి. చతుర్వేదపారగుడయ్య నితఁడు వేదజడుఁడుకాదు. ఈతని తాకికప్రజ్ఞాధురీణత యతిలోకమని నుతింపఁదగును. “బుద్ధిజాడ్యజనితో న్మాదుల్ గదా శ్రోత్రియుల్” అను వాక్యమీతని విషయమున “బుద్ధితెత్త్య జనితో న్మేషుల్ గదా శ్రోత్రియుల్” అని మార్పఁదగును. గీర్వాణమున నెంతటి యుద్ధతఁడని పండితుడయ్య నీతఁడు మాతృభాషయగు నాంధ్రమునెడన దదితరదేశభాషల దెసను నదాసీనత వహించినవాడుగాదు. ఈతనికి జానుదెనుఁగుపయిఁగల నలపుఁ దెలుప నలవిగాదు.

ఆంధ్రభాషా వై శారద్యమున కాతని బసవపురాణ పండితా
రాధ్య చరిత్రములు ప్రబలనిదర్శనములుగ నున్నవి. ఈకృతు
లలోఁ గానవచ్చు నన్ని యచ్చతేనుఁగు పదములు మఱేకృతు
లందును నాంధ్రభాషలోఁ గానరావని పలువురు తలంచు
చున్నారు. ఆంధ్రముననేగాక తక్కిన ద్రవిడకర్ణాటాది దేశ
భాషలఁగూడ నీతఁడు తగిన ప్రావీణ్యమును గడించి
యున్నాఁడు. అష్టభాషాకవితాప్రవీణుడ నని యీతఁడు
తన గ్రంథములందు స్వయముగఁ జెప్పికొనకున్నను దత్ప్రా
వీణ్య మింతని కృతులందుఁ గానవచ్చుటచేఁ గొందఱితర
కవులాతని నట్లే భావించిరి. వృషాధిప శతకములో నీతఁడు
బసవేశ్వరునిఁ దెలుఁగు బద్యములతోపాటు సంస్కృతము,
అఱవము, కన్నడము, మహారాష్ట్రము (ఆరెభాష) మున్నగు
నితర భాషలతోఁగూడ స్తుతించియున్నాఁడు. పండితారాధ్య
చరిత్రములోఁ బర్యవ్రాజకరణమునఁ బలుదేశములనుండి
శ్రీశైలయాత్ర కరుదెంచిన పరుసలను (యాత్రీక సంఘము
లను) వారివారి భాషా పదములతో వర్ణించియున్నాఁడు.
వేయేల? ఆంధ్ర కర్ణాట కవులలో నిట్టి సర్వంకష ప్రతిభా
పాండిత్యములు గల కవిసార్వభౌముడు మఱియొకఁడు
గానరాఁడు. శ్రీశైల మానాఁడు సకల దేశీయులకు యాత్రా
రంగమగు కూడలి స్థానముగ నుండెడిది. సోమనాథుడు
బాల్యమునుండియు శ్రీశైలయాత్ర కేగుచుండుటచే నచ్చట
వివిధ దేశములనుండి యరుదెంచిన భక్తజనములతోడిగోష్ఠీ
సంగత్యముల కలిమి నాతని కీ యన్యభాషాప్రవేశపాండిత్య

ములు సులభముగ నలవడియుండును. శ్రీ మానవల్లి
రామకృష్ణకవిగారు నన్నెచోడుని కుమార సంభవమునకు
వ్రాసిన యుపోద్ఘాతములో నాంధ్రకవులలో నర్వజులని
చెప్పడగినవారు తిక్కన, ఎఱ్ఱాప్రగడ, నన్నెచోడుడు,
నాచనసోముడు, అను నలువురు మాత్రమే యని లిఖించి
నారు. కవిగారు పాల్కురికి సోమనాథుని మఱచుట ప్రమా
దము. వారు పేర్కొనిన యాకవులందఱకు బహు విధముల
మార్గదర్శకుడు నాదర్శకుడు నగు సోమనాథునిఁగూడఁ బేర్కొ
నినఁగాని యాపట్టిక పరిపూర్ణము కానేరదని చెప్పడగును.
చెన్నబసవ పురాణకర్తయగు అత్తలూరి పాపయామాత్యు
డితని నీకింది విధముగ నుతించియున్నాడు.

మ. పరసర్వజ్ఞశిఖామణిఁ, బ్రథిత సద్వారప)హేదాకరుఁ
నిరతోద్యచ్ఛివ ధర్మసంచరు, గళాసీకాంచితావాసు, భా
స్వరలింగాన్వితదేహు, సర్వవిబుధ వ్రాతామృతాధారు, భా
సురపాదుం, గళితారిఁ, బాల్కురికివంశ్యుం, గొల్తు సోమాహ్వయుఁ.

ఇట్టి సర్వజ్ఞత్వము, సర్వాతిశాయి పాండిత్యము, కేవ
లము గురుకులవాసశ్రమము వలననే నేర్చినచో సామాన్య
ముగ సంపూర్ణాయుద్ధాయముతోఁ గూడిన యొక్కజన్మము
చాలదనియే చెప్పవచ్చును. కావున సోమనాథునకు గురువుల
నలనఁ గలిగిన విద్యాసంస్కారము నాచుమాత్రమేయని
యెన్నడగును. కాళిదాసమహాకవి యుమాదేవి విద్యాభ్యాస
వర్ణనా సందర్భమునఁ జెప్పిన “ప్రేషిరేప్రాక్తనజన్మవిద్యా”
అనుసూక్తి సోమనాథుని విషయమునఁగూడ బాగుగ వర్తిం
చును. అవతార పురుషులకేగాని యనన్యదుర్లభంబగునిట్టి

యఖండవిద్యావైభవ మలవాటుపడనేరదు. కావుననే సోమ
నాథునొకయవతారమూర్తిగనే పూర్వులు సంభావించిరి. బస
వేశ్వరుని చరితమును లోకమున వెలయించుటకయి శివుని
యానతిపయి భృంగియే పాలకురికి సోమనాథుని రూపమున
నవతరించెనని పిడుపర్తి సోమనాథుడు చెప్పిన “అనదృశ
తన్మహామహిమ మారవి తారకమై చెలంగ.....” అనుపద్య
మును మూడవప్రకరణమున నుదాహరించి యున్నాను.
ఇంతియేగాక యీతని శక్తిసామర్థ్యములను బిడుపర్తి సోమ
నాథుడు మఱియునిట్లు వర్ణించినాడు.

సీ. లిపిలిఖంపకమున్న యపరిమితార్థోక్తి
శక్తి యాతనిజిహ్వ జరగుచుండు
ఛందోధి కరణాది సరణిజూడకమున్న
మదినుండుఁగావ్య నిర్మాణశక్తి
తర్కశాస్త్రాది విద్యలు పరింపకమున్న
పరిపక్ష నిగ్రహ ప్రాధి జలయు
భాష్యసంతతులు చెప్పంగఁ జూడకమున్న
రుద్రభాష్యకియారూఢి జలయు

గీ. నతని సుత్రయింపనాబోఁటి కలవియగునె
జైనమస్తకవిన్యస్త శాతశాల
కలితజిజ్ఞాసలగుండు గండబిరుద
శోభితుడు పాల్కురికి సోమనాథుండు.

పిడుపర్తి సోమనాథునికిఁ బూర్వమే పాల్కురికి సోమ
నాథునిఁగూర్చి వీరశైవప్రపంచమున “ఆదా భృంగిరిటిః
పురా కృతయుగే శ్రీమత్సుకేశిప్రభుః.....” ఇత్యాదిగా
నొకప్రాస్తావిక శ్లోకము వ్యవహారమందున్నట్లు గానవచ్చును.

ఈశ్వోక్తార్థమునే బచ్చు సిద్ధకవి తన మఱిబసవపురాణమున నిట్లు లనువదించినాడు.

“అదిభృంగీశ్వరుఁ డానందమునను-మేదినికేతెంచి మేదినియందు నాదియందున సుకేశాహ్వయుండగుచు-బాదితశీల సంపన్నుఁడైవెలసి కరమర్థి దేత్రాయుగమునఁ జెల్లముగ-నిరత సద్భక్తపాణినిమనియగుచు వరశబ్దశాస్త్రంబు వాసిగాఁజేసి - ధరవెలయించెను ద్వాపరమునను గరుణతో సానంద గణనాభుండగుచు-బరశివమత్రంబు ప్రఖ్యాతిచేసి స్ఫురియింపఁగలియుగంబున వేడ్క-దనర-వరపీఠ సద్భక్తి వర్ణింప నిలుచు కాలఁదిమిఱిన పాలకురికి సోమేశు-సలలిత శ్రీపాద జలజముల్ గొలిచి”

ఇట్టి పూర్వసంస్కారసంపన్నుండగు సోమనాథుని వైదుష్య మీదృశంబని నిరూపింప నేరితరము ? పిదువర్తి సోమనాథుని పూర్వోక్తసీనపద్యమున నుదాహృతమయిన “జైనమస్తకవిన్యస్తశాతశూల - కలితబిజ్జలతలగుండు గండ బిరుదము” గాక సోమనాథునకు “ప్రత్యక్ష భృంగీశావ తార” “అన్యవాదకోలాహల” “తత్త్వవిద్యాకలాప” “కవితాసార” మున్నగు బిరుదులు గలవని కర్ణాటకవిచరిత్ర కారులు పేర్కొనియున్నారు.

ఉపలబ్ధములయిన సోమనాథుని గ్రంథములలో బసవ రాజీయ మను నామాంతరముగల సోమనాథభాష్యమే యాతని వేదవేదాంగాదివిశ్రుత పాండిత్యమునకుఁ బ్రబలా దర్శకముగ నున్నది. ఇందుదాహరింపఁబడిన శ్రుతి స్మృత్యాది ప్రమాణములే చాలవఱకుఁ బండితారాధ్య చరిత్రమున మల్లి కార్జున పండితుఁడు విభూతి, రుద్రాక్ష, లింగధారణాది సిద్ధాంతములఁ బ్రతిపాదించు సందర్భమునఁ జేర్కొనఁ బడినవి.

చతుర్వేదములు, వేదభాష్యములు, భాష్యప్రతీకములు, అష్టోత్తర శత్రోపనిషత్తులు, అష్టవింశత్యాగములు, అష్టాదశపురాణములు, ఉపపురాణములు, సంహితలు, ఇతిహాసములు, గృహ్య సూత్రములు, గౌతమ జాబాలి శాతాతపాది సమస్త స్మృతులు, ధర్మశాస్త్రములు మున్నగు వివిధశాఖావశాఖా గ్రంథములనుండి ప్రమాణములను సోమనాథుడు తన గ్రంథములలో నా యా సందర్భముల నుద్ధరించినాడు. వాని నెల్ల నేర్చి కూర్చి యొక పట్టికగా నొసంగిన గ్రంథవిస్తరమగును.

సంగీతశాస్త్రమునఁగూడ నితఁ డపారపాండిత్యమును సంపాదించెనని “విలసత్సంగీత శాస్త్రపారగ” యను పిడుపర్తి సోమనాథుని సంబోధనమువలనఁ దెలియనగును. బసవపురాణ తృతీయాశ్వాసమున వర్ణితమయిన సకలేశ్వర మాది రాజయ్య గారి కథయుఁ బండితారాధ్య చరిత్రమునందలి పర్వతప్రకరణమున నుగ్గడింపఁబడిన సంగీతశాస్త్ర విషయములను బఠించు వారికి సోమనాథునికిఁగల యీ పాండిత్యవిశేషము వ్యక్తము కాఁగలదు. ఇదియది యననేల? సోమనాథుడు సకల విద్యల యందు నాటితేఱిన మేధాశాలియని చెప్పినఁ జాలును.

౧౨. సోమనాథుని శిష్యప్రశిష్యులు

సోమనాథుని శిష్యుల నిరుతేజగులుగ గణింపవచ్చును. ఆతనివలన వీరశైవదీక్షుఁబడసిన తత్కృపాహస్తగర్భసంభవులు, వారి సంతతి మొదటితెగకుఁ జెందెదరు. మతవిషయములతో నాతనికిఁ బ్రత్యర్థులుగనుండి యోటువడి యాతనికిఁ

శిష్యులయి తన్మతమును స్వీకరించినవారు రెండవ తెగకు
జేరెదరు. పిడుప ర్తిసోమనాథుని మూలపురుషుడగు పిడు
ప ర్తి శివరాత్రి కొప్పయ్య మున్నగువారు మొదటి తెగలో
ముఖ్యులు. వీరు సోమనాథునివలన వీరశైవదీక్షను బడ
యుటయేగాక యాతని యనుగ్రహమువలన నగ్రహారాది
స్వాస్థ్యముల బడసి వంశపారంపర్యముగ ననుభవించుచు
వచ్చినవారు. వీరు వీరి వంశ్యులు సోమనాథుని దమ కుల
గురువుగ నారాధించి యాతనియెడ ననన్యసామాన్యములగు
భక్తి గౌరవముల నెఱపుచుండిరి. పిడుపఱ్ఱు, దోగిపఱ్ఱు, మొద
లగు గ్రామములనుగాక, ప్రతాపరుద్రునివలనను, నాతని
మంతుల వలనను సోమనాథు డగ్రహారములుగ గ్రహించి
వానిని దన శిష్యులగు శివరాత్రి కొప్పయ్య మున్నగువారి
కొసంగెనని పిడుప ర్తి సోమనాథుని పద్య బసవపురాణావ
తారికవలన మనకు దెలియుచున్నది.

తరువాతఁ గొంతకాలమునకు దోగిప ర్తి కంకిలిపాట
గలుగఁగాఁ గొప్పయ వంశ్యుడు పెదసోమయ్య దానిని మరల
బౌద్ధ దేవరాయలకాలములో నగ్రహారముగఁ బడసెనని
కూడ నా గ్రంథమువలనఁ గాననగును.

ఈ పిడుప ర్తివారు మొదట వైదిక బ్రాహ్మణు
లనియు, పిడుప ర్తి, నున్న, చిలువూరు, చదువుల, వెలగపూడి
మున్నగు గృహ నామములుగల యఱువదియాట కుటుంబ
ములవారు బ్రాహ్మణులు. (వైదికులు, నియోగులు, ఆ
ధ్యులు), పూర్వకాలమున సోమనాథాది సహజ వీరశైవుల

వలన. వీరశైవదీక్షబడసి కేవలవీరశైవులలోఁ గలిసిపోయి
రనియు నందువలన నాంధ్రదేశమందలి వీర మాహేశ్వర
(జంగమ) కుటుంబములలోఁ బురాతనులనియు, నూతను
లనియు, విభేద మొకటి యేర్పడి కొంతకాలమువఱకుఁ
బాటింపఁబడుచుండెడిదనియుఁ దెలియుచున్నది. వైవాహిక
సంబంధములలోను, శిష్య సంతతినుండి పడయు గౌరవ మర్యా
దలలోను, నిరుశాఖులవారు గొన్ని హెచ్చుతగ్గులు గణించు
చుండిరి. పైనిజెప్పిన యటువదియాటిండ్లవారు వారివంశ్యులు
నూతనులనియు, ననాదినుండియు సహజవీరశైవశాఖకుఁ జెందిన
వారు పురాతనులనియు, వ్యవహరింపఁబడుచుండిరి. రానురాను
సంఘము క్షీణించినకొలది వివాహ సంబంధములలోఁ గలిగిన
యిబ్బందులవలన నీ విభేదము క్రమక్రమముగఁ దగ్గిపోయి
నేటికిఁబూర్తిగ విస్మృతప్రాయమయినది. ఆంధ్రదేశమున
వీరశైవ మతవ్యాప్తికిఁ బాలకురికిసోమనాథుని తరువాత
నాతని మార్గము ననుసరించి పాటుపడిన యాంధ్ర వీరశైవు
లలోఁ బిడుపర్తివారు పేరెన్నికగన్నవారు. వీరశైవాచార
సంపత్తియందేగాక కవితాపాండిత్యాదిప్రదర్శనమునఁగూడ
వీరు సోమనాథునకుఁ దగినశిష్యులై వీరశైవగ్రంథరచనము
నకుఁ దన్మూలమునఁ దన్మతప్రచారమునకు నంతయుఁ బరిశ్ర
మించిరి. ఇరిలోఁ బిడుపర్తి సోమనార్యుని తనయుఁడు నిమ్మ
నార్యుఁడు, నాతని పినతండ్రియగు దేవనార్యుని కుమారుఁడు
బసవకవి, ఈ బసవకవి జ్యేష్ఠపుత్రుఁడు సోమనాథుఁడు, బసవ
కవి ద్వితీయపుత్రుఁడగు పాలనార్యుని తనయుఁడు బసవప్పకవి

కవితాపాండిత్యాదులచే విశ్రుతిగాంచినవారు. నిమ్మనార్యుడు
రచించిన ప్రధానగ్రంథములు లభ్యముకాకును నాతడు
రచించిన నిజలింగ చిక్లయ్యచరిత్ర, ఒడయనంబిచ్చరి
తము మున్నగు యక్షగానములు కొన్ని లభించుచున్నవి.
పద్యబసవపురాణావతారికలో నీతణ్ణి వర్ణింపబడినాడు.

నీ. కృమన్మహాలింగ సేవాసముద్భూత
పరమసుఖామృత వరపయోధి
కలితచతుష్పత్తి కాలశివార్చనా
మహనీయనిష్ఠా సమన్వితుండు
భవిపాకవర్జన ప్రతితనుప్రతినిత్య
పావనచిత్పూర్తి భవ్యమూర్తి
శుద్ధాత్మ పిదుపర్తి సోమయ దేశిక
సత్పుత్రుడవ్వభాషా విదుండు

గీ. భవుల కెన్నడు కవితచెప్పని ఘనుండు
కాంక్షలుడిగిన సమలోష్ఠ కాంచనుండు
కాంతిదాంతి మయస్వాంత సంయుతుండు
జగతిఁ బెంపారు నిమ్మ యాచార్యవరుండు.

దేవయ కుమారుడు బసవకవి కైరెయ పద్మరసు కన్న
డమున రచించిన “వీరశైవదీక్షాబోధ”యను కృతిని దెలు
గుసద్విపదకావ్యముగ రచించినాడు. అదిముద్రితమయి ప్రచా
రమున నున్నది. ఇదిగాక పిల్లనయనారుకథ, బ్రహ్మాత్మ
ఖండము మున్నగు శివకృతులను గూడ నీతడు ద్విపద కావ్య
ములుగ రచించినని పద్య బసవపురాణావతారికవలనఁ దెలి
యుచున్నది. “గురునాథుడగు పాలకురికి సోమేశుండు చెప్పిన
కృతు లెల్ల ని వ్వాడమిని బ్రకటింపవచ్చిన ప్రత్యక్షబసవేశుఁ”

డని భక్తజనము లీతని వినుతించుచుండిరి. ఇతని యానతి ననుసరించియే యితని పుత్తుఁడు సోమనాథుఁడు పాలకునికి సోమనాథుని ద్విపద బసవపురాణమును బద్యకావ్యముగ ననువదించి సోమనాథునికే దాని నంకిత మొనర్చినాఁడు. మఱియు నీతఁడీ బసవపురాణమునే గాక, కన్నడమునఁ జామరనను కవి రచియించిన ప్రభులింగలీలను దెలుఁగున ద్విపదకావ్యమున రచియించినాఁడు. ఈ ప్రభులింగలీలనే యితని తమ్ముని కుమారుఁడుబసవప్పకవి పద్యకావ్యముగ రచియించినాఁడు. వీరందఱుఁ గూడఁ గులదేశికుఁడగు పాలకునికి సోమనాథుఁడ నిస్తులమగు భక్తిప్రవర్తకులను దమ కృతులందుఁ బ్రకటించిరి. అందలి గద్యలుకూడ నీ విషయమును విశదీకరించును.

దీక్షాబోధగద్య:—“ఇది పాలకునికి సోమేశ్వరారాధ్య, సదమల శిష్యశిష్యప్రశిష్యుండు.....త్రివిధ ప్రసాద పరిమిత సుజ్ఞాన, భవతూర్తి పిడుపర్తి బసవనాహ్వయుఁడు, రచియింప వైవపురాణ తంత్రములఁ, బ్రచురమై భక్త సభాయోగ్యమైన, ఘనవీరశైవ దీక్షాబోధ యందు.....”

పద్య బసవపురాణగద్య:—“ఇది శ్రీమత్పాలకునికి సోమేశ్వర ప్రసాదలబ్ధప్రబంధనిబంధనశక్తియుక్త, శ్రీపిడుపర్తి బసవనార్య సత్పుత్రి, కులపవిత్ర సోమనామధేయ శివకవి ప్రణీతంబైన బసవపురాణం బను మహాప్రబంధంబునందు.....”

ద్విపద ప్రభులింగలీలగద్య:—ఇది-పాలకునికి సోమేశ్వర ప్రసాద, విదితాష్ట భాషాకవిత్వ ప్రవీణ, భామిత్ర పిడుపర్తి బసవేశపుత్రి, సోమయదేవాఖ్య సుకవీంద్రముఖ్య, భణితమై విలసిల్లు ప్రభులింగలీల, ననుసమంబుగఁ బంచమాశ్వాసమయ్యె”

పద్య ప్రభులింగలీలగద్య:—“ఇది శ్రీమత్పాలకురికి సోమేశ్వర
వరప్రసాదలబ్ధ కవితాచాతుర్య ధుర్యపిడుపర్తి పాలయాచార్య సత్పుత్ర,
కులపవిత్ర, బసవప్పనామధేయ ప్రణీతంబైన ప్రభులింగలీల యను శివజ్ఞాన
మహాప్రబంధంబునందు.....”

అన్యవాదకోలాహలశతకకర్త కూడ నీ పిడుపర్తి
వంశ్యుడే కాదగునని ముందే చెప్పియుంటిని. ఆతఁడు తన
శతకమును సోమనాథునకే కృతి యొసంగి యా శతకము
“సాలకురికయ్య ప్రబంధంబులన్నింటిఁ బెట్టిన యొడికంపు
బెట్టె” యని వచించినాఁడు.

ఇక రెండవతెగకుఁ జెందిన సోమనాథుని శిష్యులలో
జక్రీసాణి రంగనాథుఁడు ప్రముఖుఁడు. ఇతఁడు కవిరాజు బిరు
దొందితుఁడు. వైష్ణవుఁడు; సామాన్య వైష్ణవుఁడు మాత్రమే
కాక ప్రబలముగ శివద్వేషము కలవాఁడు. మతవివాదములలో
నితఁడు సోమనాథునితోఁ బ్రతిఘటించి యోడిపోయి పరాభవ
దుఃఖమున శ్రీశైలమార్గమునఁ దరలిపోవుచు శివద్వేషము
మదియందు రగుల్కొనుటచే శ్రీశైలశిఖరమును గాని మల్లి
కార్జున స్వామినిగాని గనుఁగొనక యేగుచుండెను. అందుచే
నాతనికి దృష్టినిరోధము ప్రాప్తించెను. దానివయి నాతఁ
డహోబల త్రైతమునకేగి నరసింహస్వామిని బ్రార్థింప నాతఁడు
ప్రత్యక్షమయి శివాధిక్యము నెఱింగించి మల్లికార్జునస్వామిని
నేవింపు మని యుద్బోధించెను. అంత నాతఁడు శ్రీశైలమున
కేతెంచి మల్లికార్జునదేవు నారాధింప నొక కన్నువచ్చెను.
ఆదేవదేవుని యుద్బోధనమున నాతఁడు పాలకురికికింబని సోమ
నాథుని శరణువేడఁగా రెండవకన్నుగూడ వచ్చెను అందుపై

సోమనాథుడు డతనికిఁ దనపుత్తుఁడగు చతుర్ముఖ బసవేశ్వరుని వలన వీరశైవదీక్ష నిప్పించి యాతని శిష్యునిగా గ్రహించెను. అనంతర మీతఁడు వీరభద్ర విజయము, శరభలీల, శ్రీగిరి నాథ విక్రమము మున్నగు గ్రంథములరచించి సోమనాథునకు సమర్పించెనని పాల్కురికి సోమేశ్వరపురాణము, గురు రాజచరిత్ర యను కన్నడ కృతులవలనఁ దెలియుచున్నది. శ్రీరంగకవియను పేరితో నీతఁడు రచించిన “నయనరగడ” యను నామాంతరముగల “శివభక్తి దీపిక” యను గ్రంథము ప్రాచ్యలిఖిత పుస్తకాలయమునఁ గలదని యుదలి యంశములు కూడఁ బయికథకు స్ఫోకములుగ నున్నవని శ్రీప్రభాకరశాస్త్రిగారు, బసవపురాణపీఠికలో లిఖించియున్నారు. ఏకామ్రనాథుఁడు దన ప్రతాప చరిత్రలో రామాయణకావ్య కర్తలగు భాస్కరుఁడు, మొల్ల, శాకల్యమల్లికార్జునభట్టుననువారిఁ బ్రశంసించు సందర్భములో రంగనాథునిగూడఁ జేర్చిని యాతఁడు పాల్కురికి సోమనాథునికి శిష్యుఁడయిన కమము నుగ్గడించినాఁడు.

ఈ చక్రపాణి రంగనాథుఁడు కాక సోమనాథుని శిష్యులలో మఱియొక రంగనాథుఁ డుండినట్లు కానరాదు. ఈ గురు శిష్యు లిరువురను గలిపి నుతించుచు శివయోగసారకర్త కొలనిగణపతి దేవుఁడు రచించిన పద్యము నిదివఱకే యుదాహరించియుంటిని. భద్రకవి లింగకవికూడఁ దనసానంద చరిత్రమును ద్విపదకృతిలో సోమనాథ రంగనాథుల నిరువురను గూడ నిట్లు పేర్కొనినాఁడు.

“సకల వేదపురాణ కాస్తోతిహాసానికార్యములఁ బ్రమాణించి సద్భక్తి
 శ్రీమతి నుద్ధరించిన పాలకునికి-సోమనారాధ్యులసాంపుతోఁగూర్చి
 రంగద్వికాలాంతరంగ మధ్యమున-రంగ నాథునిఁ గవిరాజన్యఁడలఁచి
 ఇత్యాది కారణములవలన గోనబుద్ధారెడ్డి రచించినట్లు
 గ్రంథమును బట్టి కానవచ్చినను రంగనాథ రామాయణమును
 వ్యవహారముతోఁ జిరకాలమునుండి యాంధ్రదేశమునఁ బ్రచార
 మందున్న ద్విపద రామాయణమునకు నిక్కంపు రచయిత
 యయి పూర్వకవిస్తుతుల కెక్కిన రంగనాథుఁ డీ చక్రపాణి
 రంగనాథుఁడేయై యుండునేమో యని నేఁడలంచుచున్నాను.
 పూర్వకపు లేవరును గోనబుద్ధారెడ్డిని రామాయణకర్తగా
 బేర్కొని యుండలేదు. పరిశోధకులు సత్యనిర్ణయమునకయి
 యిందుఁగూర్చి సమ్యక్పరిశోధనము నలుపఁదగును. సోమ
 నాథుని వలన ప్రేరణైవము స్వీకరింపకముందే రంగనాథుఁడు
 రామాయణము రచించియుండవచ్చును. గౌరనకవి శ్రీగిరి
 శ్లేతాధి కారియగు శాంతభిక్షావృత్తి యతీశ్వరు నానతిపయి
 తాను రచించిన నవనాథ చరిత్రమును ద్విపద కావ్యమును
 శ్రీగిరియనుకవి రచించిన పద్యకావ్యమునుబట్టి కూర్చితినని
 చెప్పికొనినాడు. మఱియు శ్రీగిరియను కవి రచించిన శ్రీరంగ
 మాహాత్మ్యములోని వని యాంధ్ర సాహిత్య పరిషత్తునందలి
 యుదాహరణ గ్రంథములోఁ గొన్ని పద్యము లుదాహరణ
 తములై నవి. మఱియు నీ సంధానగ్రంథమునను, పేద
 పాటి జగన్నాథకవి ప్రబంధరత్నాకరమునను రంగనాథునిపేరు
 గొన్ని శివస్తుతిపద్యములు పేర్కొనఁబడినవి. ఇందువలన

రంగనాథుడే శ్రీగిరినాథ విక్రమము, నయనరగడ మున్నగు
కృతులు రచించిన యనంతరము మఱికొంతకాలమునకు
శ్రీగిరి యను నామాంతరము కూడఁ గయికొనెనేమో యని
యూహింపఁదగియున్నది. ఇదికూడ బాగుగ బరిశోధింప
నగును.

పెరుగుకురికిశాస్త్రి, నేతికురికిశాస్త్రి యను పేళ్లు దాల్చి
యరువురు విప్రు లోరుగంటిలో సోమనాథునితో బ్రతిఘటించి
రనియు వీరిరువురు పాలకుఁకినుండి యుదయించి యందు విలీన
మయి యడంగెడివారేయని కేలిసేయుచు సోమనాథుఁడు వారి
నోడించెనని కర్ణాటకవి చరిత్రచెప్పుచున్నది. మఱియు సోమ
నాథుఁడు తమతో వివాదము నలుపుటకయి యోరుగంటికి
తెంచునపుడు ధూర్త విప్రు లాతని కెదురుగా శైవచిహ్నము
లతోఁ బంపిన దుండగీండు సోమనాథుని భావనా
బలముచే నిక్కంపు వీరశైవులుగ మాటిపోయి యాతనికి
శిష్యులయి వఱలిరని పిడువర్తి సోమనాథుని పద్యబసవపురా
ణావతారిక ప్రకటించుచున్నది. ఈ సందర్భముననే ప్రతాప
చరిత్రయు ననుసరించి తుమ్మలపల్లి నాగభూషణకవి తన బసవ
విజయమను గ్రంథములో సోమనాథుని మహిమాదికముల
నుద్ఘటించుచు బ్రాహ్మణులు వివాదమున కుపక్రమించి నపుడు
సోమనాథుఁడు భవులగువారితో సంభాషింప నొల్లక యోరు
గంటి యందలి రజకు నొకనిఁ బిలిపించి వానికి శివదీక్ష నొసంగి
యాదీక్షామహిమముచే సర్వజ్ఞత్వాది శక్తులఁ బ్రసాదించి
వానిచే బ్రాహ్మణులనెల్ల సఖ్యగర్వపరిహారముగ నోడింప

జేసెననియు, సోమనాథుని యీ యద్భుత శక్తిమహత్త్వము లకుఁ బ్రతాపుడు నిర్విణ్ణుడయి బ్రాహ్మణులనెల్ల సోమనాథు నకు శరణాగతులఁ గావింపఁ గరుణించి సోమనాథుడు ప్రతాప రుద్రుని మంత్రీయుఁ దన శిష్యుడనగు శివదేవయ్యచే నా బ్రాహ్మణులనెల్ల శివదీక్షితులఁ గావించెననియు వర్ణించి యున్నాడు. ఇట్టి శిష్యు లా కాలమున సోమనాథున కనేకులు ఘటిలి యుందురు.

పైని బేర్కొనిన యిరు తెఱఁగుల శిష్యప్రశిష్యులు గాక సోమనాథుని గృంథములఁ జదివి యాతని మార్గము ననుసరించి కృతుల రచియించి యాతని యెడ గురుభావము వహించిన కవివరులను గూడ మనము సోమనాథుని శిష్య ప్రశిష్యుకోటిలో గణింపవచ్చును. శ్రీనాథుడు, గౌరన, పోతన, పోశెట్టి లింగన, బచ్చు సిద్ధకవి మున్నగువారీ గణములోఁ జేరెదరు. “సోమనాథు నారాధించిన యాంధ్రకర్ణాట కవులు” అను ప్రకరణమున వారిగూర్చి వివరించెదను.

౧౩. సోమనాథుని కాలమున నాంధ్రదేశమందలి మతవ్యవస్థ

అద్వైత మతాచార్యుడగు శంకరుడు జైన బౌద్ధ చార్యకాది నాస్తికమతముల నిర్మూలించి శైవ వైష్ణవాద్యాస్తికషణ్ణతముల నుద్ధరించినను, జైన బౌద్ధ మతములు మరల రేకెత్తి కొన్ని శతాబ్దులవఱకు నాంధ్ర కర్ణాటక దేశములందు విశేష ప్రచారము గలిగియే యుండెను. క్రీస్తుశకము తొమ్మిది పది శతాబ్దులనాటికి బౌద్ధమత ప్రచార మీదేశము

లందుఁ జాల భాగ మడఁగిపోయినను, జైనమతము మాత్రము
తగిన య్యాలంబనము కలిగియుండెననియే యెన్నఁదగియున్నది.
కావున జైనమత విజృంభణము నరికట్టుట కాకాలమున వీర
శైవమతము మిక్కిలి కృషిసలిపి సఫలతఁగాంచెను. బసవపురా
ణమున వర్ణింపఁబడిన పురాతన వీరశైవుల చరిత్రములఁ దిలకిం
చినచో బసవేశ్వరుఁ డవతరించిన పదిరెండవ శతాబ్దినాటికే
వీరశైవమతీయులొనర్చిన పరిశ్రమమువలన జైనమతప్రాబల్య
మాంధ్ర కర్ణాటదేశములయం దించుమించుగ క్షీణించెనని
చెప్పవచ్చును. పండితారాధ్యచరిత్రమందలి వాదప్రకరణ
మును బట్టి మల్లికార్జున పండితారాధ్యుఁడు వెలనాటి చోడుని
యాస్థానమున నాతని గురువగు బౌద్ధపదాచార్యునితో వాద
మొనర్చి యాతని నోడించినట్లు గానవచ్చుటచే నాంధ్రదేశ
మునఁ గొండవీటి ప్రాంతమున నప్పటికి బౌద్ధమత వ్యాప్తి
యుండెనేమో యని స్థూలదృష్టికి గోచరించును గాని, యా
బౌద్ధమతము గూడ నప్పటికి నామమాత్రావశేషముగనే
యచ్చటచ్చటఁ గొలఁది కొలఁదిగ నిలిచియున్నట్లు తలంపవలసి
యున్నది. బసవేశ్వరుని యేలిక యగు బిజ్జుఁడు జైనమతా
వలంబి యనుట కాతని శాసనముల వలనగాని, సోమనాథుని
బసవపురాణమును బట్టిగాని, యవకాశములు లభింపజాలవు.
అట్లే వెలనాటి చోడుఁడు నాతని మంత్రులు వెలయించిన
శాసనములఁ గాంచిన నాతఁడు కేవలము బౌద్ధమతాభినివేశము
కలవాడనుట కాధారములు పొడగట్టనేరవు. బసవేశ్వర పండి
తారాధ్యు లవతరించు నాటి కాంధ్రకర్ణాటదేశములు రెంటి

యందును గూడ జైనబౌద్ధమతముల కంటె శంకరరామాను
 జాచార్య ప్రచారితములగు నద్వైత విశిష్టాద్వైత మతముల
 చాలవఱకు నాలంబనము కలిగి యుండినట్లు కాననగును.
 బసవపురాణమును బండితారాధ్య చరిత్రమును బాగుగఁ బఠి
 ష్ఠించినచో నద్వైత మతానుయాయులగు సామర్థ్యబాహ్యులు
 తోనే బసవేశ్వర పండితారాధ్యులకు, వారి మతీయులకుఁగూడ
 బ్రతిఘటనము కలుగుచుండినట్లు కాననగును. వీరశైవ పంచా
 చార్యులలోఁ బ్రథమాచార్యుఁడగు రేణుకుఁడు శుద్ధాంధ్రీశ
 మునఁ గొలనుపాకయందలి సోమేశ్వరలింగగర్భమునుండి
 యుద్భవించి, తొలునొలుత నాంధ్రదేశము మతముల నెల
 కొలిపి, యాంధ్రదేశమున వీరశైవమతప్రచార మొనఁగించి
 నను, నాతఁడు తన సింహాసనమును గొలనుపాకనుండి మల
 యాచలప్రాంతమందలి రంభా (కడళీ) పురము (బారె
 హొన్నూరు) నకుఁ దన జీవితకాలముననే తరలించి యుగ
 టచే రానురాను వీరశైవము బసవేశ్వరుని కాలమునాఁటికిఁగరా
 టాంధ్రదేశములందు క్షీణదశను బ్రాపించియుండెను. అసలీశ
 పాశువతము, కాలముఖము మున్నగు శైవమతశాఖలు కొంత
 కొంతవఱకుఁ బ్రచారమందుండి రాజశ్రీయుము నొందినను
 నవిగూడ నద్వైతమతప్రాబల్యమునఁ దగిన వ్యాప్తి నొంద
 కుండెను. జీవేశ్వరులకు నభేదము నుద్బోధించు శంకరా
 చార్యుని యద్వైతమతసిద్ధాంత మాచరణమున విలక్ష
 ణముగ వర్ణించు జాతి మత వర్ణ విభేదముల కాశ్రయమై
 జనసామాన్యముయొక్క దైనందినజీవనమున సంతృప్తి

గలిగింపఁ జాలకుండెను. అగ్రవర్ణములవారు భక్తి తత్వ విదూరులయి గుణకర్మములఁ బట్టిగాక కేవలము కులజన్మములఁ బట్టి ప్రజలయందు న్యూనాధిక్యభావములఁ బెంపొందించు చుండిరి. అందుచే బ్రాహ్మణ ప్రాబల్యముఁ దక్కిన వర్ణముల వా రోర్వజాలకుండిరి. భక్తి తత్వమును బ్రబోధించుచు రామానుజాచార్యుని విశిష్టాద్వైత మీ బ్రాహ్మణ ప్రాబల్యము నడంచి ప్రజలలో సామరస్యము గలిగించుటకుఁ గొంత వఱకుఁ బ్రయత్నించెను గాని తగినంత చరిత్రాత్మకను బడయఁ జాలదయ్యెను. నిగమాంతములని చెప్పఁబడు నుపనిషత్తులందుఁ బ్రతిపాదితములయి సర్వ సమ్మతములగు నున్న తాశయముల కాదర్శమయి, శివాగమములలో నుత్తరభాగములుందు నెల కొల్పఁబడి, “సర్వేపామపి శైవానాం వీరశైవం మహోత్తమం” అను సూక్తికిఁ దావలమయిన వీరశైవమత ముద్ధరింపఁబడి తన్మతధర్మము లాచరణ పూర్వకముగ విస్తరింపఁ బడినఁగాని ప్రజాహృదయమునఁ బ్రబలిన యనంతము చల్లాఱు ననకాశములు గానరాకుండెను. అట్టి మహోద్యమనిర్వహణమునకే బసవేశ్వరుఁడు కర్ణాటదేశమున నవతరించి సకల సౌభాగ్రత్రసాధకమగు జంగమ లింగభక్తిని వ్యాపింపజేసి, తన యశ్శుత మహిమముచే ననతికాలముననే వీరశైవమత మును దేశము నల్లడలను వ్యాపింపజేసెను. అప్పుడు దేశముందు స్వల్పప్రచారమందుండిన పాశుపతము కాలముఖము మున్నగు నితరశైవమతాంతర్భాగములుగూడఁ జాలవఱకు వీరశైవమున విలీనమయి పోయెను. బసవేశ్వరుఁడు కర్ణాట

దేశీయుఁడు కావున నాతని యుద్భోధనము లాతని మాతృ
భాషయగు కన్నడమునందే వ్యాప్తమగుటంజేసి యాతనిచే
నుద్ధరింపఁబడిన వీరశైవమతము కర్ణాటదేశమునందువలె
నాంధ్రదేశమున వ్యాపించు నవకాశమంతగా లభింపదయ్యెను.
మల్లికార్జునపండితారాధ్యుని పరిశ్రమమువలనఁ గొంత
మాత్రమే యది యాంధ్రదేశమున నెలకొనసాగెను. మల్లి
కార్జున పండితుఁడు మతపాండిత్యము విశేషముగాఁ గలిగిన
యుద్ధండపండితుఁడయ్యు బసవేశ్వరునివలె దేశభాష
వశ్యముగాని, గేయ కవితా వైశారద్యముగాని యంతగా జెంది
యున్నట్లు కానరాదు. అందుచే గేవలము జనసామాన్య
మును గైవస మొనర్చికొని వారిలో వీరశైవమతమును విస్త
రింపఁజేయుటయం దాతఁ డెక్కుడుగఁ గృతకృత్యుఁడు కాజా
లఁడయ్యెను. ఆంధ్రదేశమున బసవేశ్వరుఁ డవతరింపని లోపము
నివారించుటకుఁగాను సంగీతసాహిత్యములు, సంస్కృతాంధ్ర
భాషలు పరిపూర్ణముగ వశంపదములుగా వ్యవహరింపఁగల
మహావ్యక్తి యొకటి యాకాలమునఁ దెలుఁగునాట వెలయవలసి
యుండెను. అదియే తత్ఫలసిద్ధికయి పాలకురికి సోమనాథరూప
మున. మూర్తిభవించి యీశ్వరాదేశమున నావిర్భవించెను.
బసవేశ్వరుని చరితమును సిద్ధాంతములను నుద్భోధనములను
వలయురీతిని నాంధ్రులలో వ్యాపింపఁజేసి, యాంధ్రదేశమున
గూడ వీరశైవ మతమును విస్తరింపఁజేయుటయే యీమహా
పురుషుని జీవితప్రయోజనమై యుండెను. అందుకయి
వాఙ్మయమును బ్రబల సాధనముగ నాతఁడు గయికొనిన స
గతి ప్రప్రథమముననే వచియించియుంటిని.

౧౪. సోముని కాలమునాటి యాంధ్రవాఙ్మయస్థితి

“దేశభాషలందుఁ దెలుఁగులెన్న” యని పేరుమోసి తీరు తీయములుగలిగి వాసికెక్కిన మన తెలుఁగు భాష తొలితెలుఁగు నెఱుంగఁగోరువారికిఁ దగినన్ని పరికరము లిప్పటికిని లభింప కున్నవి. కాలనిర్ణయ విషయమున నింకను సునిశ్చితము కాని నన్నెచోడునికుమారసంభవము మాట మఱచినచో గ్రంథ రూపమున మన కుపలభ్యమయిన యాంధ్ర వాఙ్మయమునకు నన్నయ భట్టారక విరచితముయైన యాంధ్రమహా భారతమే మూలకందమని యందఱు నంగీకరింప వలసి వచ్చుచున్నది. నన్నయభట్టునకుఁ బూర్వము తెలుఁగునఁ బద్యరచనము వృత్తరూపమున వెలసినను వెలయకున్నను మాత్రాగణ బద్ధము లగు గద్యములును, గొబ్బిపదములు, తుమ్మెదపదములు, ప్రభాత పదములు, ఆనందపదములు, వాలేశు పదములు మొదలగు గేయ కృతులును, అక్కరలు, ద్విపదలు, సీసములు మున్నగు జాతీయ రచనములును నన్నయకుఁ బూర్వము చిరకాలము నుండియే కొంతవఱకు నెలకొని యుండినట్లు మనకుఁ దొరకిన దీర్ఘాశాసనము (A. D. 1065) గుణగవిజయాదిత్యుని సాతలూరి శాసనము (A. D. 850-900) పాండూరంగని యద్దంకి శాసనము (A. D. 848) యుద్ధమల్లుని బెజవాడ శాసనము (A. D. 898) మున్నగు ప్రాచీనశాసన సామగ్రియఁ బాలకురికి సోమనాథుని పండితారాధ్య చరిత్రమందలి పర్ణసలు నాతని గ్రంథ పరికరమును సాక్ష్య మొసంగుచున్నవి.

“అహం గద్యప ద్యాదిప్రబంధ, పూరిత సంస్కృత భూయిష్ఠరచన
మానుగా సర్వసామాన్యంబుగామి, జాను తెనుంగు విశేషము ప్రసన్నతక్కు”
(పండితారాధ్యచరితము)

“ఉరుతరగద్యప ద్యోక్తులకంటె, సరసమై పరచిన జాను తెనుంగు
చర్చింప గా సర్వసామాన్యమగుట, గూర్చెద ద్విపదలు కోర్కెదై వాస
(బసవపురాణము)

అను సోమనాథుని వాక్యముల వలన జనుల న్యవహర
వ్యాపారము లందును ద్విపదలు మొదలగు జాతీయకృతు
లందును జాను తెనుంగు వాడుకలో నున్నను భావగభీరతా
ప్రసన్నములగు పద్యప్రబంధ రచనములును పద్యరచనముకన్న
ముందుగా వెలసినట్లు తలంపఁదగు మాత్రాగణ బద్ధములగు
గద్యరచనములును జాల కాలము నుండి సంస్కృతపద భూయి
ష్ఠములుగఁ గూర్పఁబడు చుండినట్లు తలంప నవకాశము కలుగు
చున్నది. సోమనాథుడు రచించిన పంచప్రకార గద్య, నమ
స్కార గద్య, అక్షరాంకగద్య మున్నగు గద్యకృతు లీవిషయ
మును వెల్లడింపఁ గలవు. కావుననే నన్నయభట్టారకునియొద్ద
మహా భారతమందలి పద్యరచనము నందు ముఖ్యముగ వృత్త
రచనము మూఁడుపాళ్ళు సంస్కృత పదములతో జరగుటకుఁ
గారణ మయినది. ఈ క్రింది వృత్తములు చూడుఁడు.

శా. పాతాళైకనికేతనాంతరమునం బర్వం దదశ్వాఖిల
సోమోమార్గవినిర్గతోగ్రదహనార్చుల్ పన్నగవ్యాతముల్
భీతిల్లెన్ భుజగాధినాథు మనమున్ భేదిల్లెఁ గల్పాంత సం
జాతప్రోద్ధత బాడబాసలకిభా శంకాధికాతంకమై,

మ. మదమాతంగతురంగ కాంచనలస న్నాణిక్యగాణిక్యసం
పదలోలింగోనివచ్చి యిచ్చి ముదమొప్పుంగాంచి సేవించి ర
య్యుదయాస్తాచలసేతుకీతనగమ ధ్యోర్వీపతుల్ సంతతా
భ్యుదయున్ ధర్మజుఁ దత్సభాస్థిత జగత్పర్ణ పృతాపోదయున్.

ఉ. దారుణమై వృకోదరు గదాకులికాహతి నన్యవాహినీ
వారణ సంచయం బభినవత్సర శోణితధారలాఘ సు
చారితధాతునిర్ణర విశాల శిలోచ్ఛయ సంచయాభమై
వీరరణంబునం బడియె విత్సతహస్తీప వృక్షపంక్తితోన్.

ఉ. కారదరాత్రు లుజ్జ్వలలసత్తరతారక హారపంక్తులన్
జారుతరంబులయ్యె వికసన్నవక్తరవగంధ జంధురో
దారసమీరసౌరభము దాల్చి సుధాంశు వికీర్యమాణక
ర్పూరపరాగ పాండురుచి పూరములం బరిపూరితంబులై.

ఇట్లే నన్నయ వృత్తరచనము చాలవఱకు సంస్కృత
పదభూయిష్ఠముగ జరగినది. అట్లయ్యును నన్నయకూడఁ బ్రాస
న్నత జాతీయత వలయు నలఁతీయలఁతీ పద్ధియముల రచించు
నెడ జాను తెనుంగువయి మక్కువను గనుబఱుపక పోలేడు.

ఆ. ఎల్లవారు నెఱుంగ నొల్లని ధర్మపు, బేలనీకుఁజెప్ప నేలవలనెఁ
జిటుతవానికిట్టి తఱుసంటిపల్కులు, సన్నె వృద్ధజనము లున్నచోట.

క. అఱపాఱడు కుఱుచచేతులు, నొఱవ శరీరమ్ము గలిగి యెరులకుఁ జూడం
గొఱగాకుండియు మన్మథు, నొఱపులఁబడియెడునితండుయువతీప్రియుఁడై

క. ఒక్కొక్క కన్నును జెవియును

జెక్కును జను బొడ్డు మాఁపు చెలువగు చేయుం

బ్రక్కయుఁ బిటుదును గాలును

నక్కజముగ మనుజశకల మపుడుదయించెన్.

ఇట్లు క్వాచిత్కముగ నన్నయకూడఁ జెన్నపద్యములఁ
గూర్చుటలో జాను తెనుంగునే వాడియున్నాఁడు. ఇతఁనన్నయకు

సోమనాథునకు నడుమ వెలసిన కావ్యములను బరిక్షింతమన్నచో నవి వేళప్పుడు లెక్కింపఁ దగినంత తక్కువగ నున్నననుట నిక్కువమునకు దూరము కానేరదు. దొరకిన యాకాలపుఁ గొలఁది కబ్బములలోఁ బావులూరి మల్లన గణితము శాస్త్ర గ్రంథము. కందపద్యాత్మకమగు మల్లికార్జున పండితారాధ్యుని శివతత్త్వ సారము శతక వాఙ్మయమునఁ జేర్పఁదగినది. వీని యందుఁ గూడ సంస్కృత ప్రాబల్యమే కాననగును. ఇక నన్నె చోడుఁడు సోమనాథుని నలెనే

చ. సరళముగాఁగ భావములు జాను తెనుంగున నింపుఁబెంపుతోఁ
బిరిగొన వర్ణనల్ ఫణితి కేర్పొన వర్ణము లొత్తగిల్ల ఒం
ధురముగఁ బ్రాణముల్ మధుమృదుత్వరసంజనఁ గందళింప న
క్షరములు నూత్నలార్యులకుఁ గర్ణరసాయనలీలఁ గ్రాలఁగాన్.

అని తనకుమారసంభవమున జాను తెనుంగుమీఁద వలపును బ్రకటించి యున్నాఁడు. ఇతని గ్రంథము సోమనాథునికిఁ బూర్వము రచియింపఁ బడినను దరువాతఁ గూర్పఁబడినను నదికూడఁ బండితజ్ఞైకవేద్యమగు ప్రౌఢ ప్రబంధముయి యున్నది. ఎడనెడ నందు జాను తెనుంగు సంతన బెడంగుగొని యున్నను, మొత్తము మీఁద దానియందుఁ గూడ గీర్వాణా తిశయమే కాననగును. ఇట్లు సంస్కృతపదబాహుళ్యముతో నాంధ్రవాఙ్మయమునఁ బదిరెండవ శతాబ్దికిఁ బూర్వము కావ్య ప్రబంధ రచనము సాగియుండుటచే నది జనసామాన్య వశీకరణ మునకుఁగాని తన్మూలమున మతప్రచారమునకుఁ గాని యనువు గాకుండెను. ఇట్టి పరిస్థితిలో మన సోమనాథుఁడాంధ్రదేశమున

వవతరించెను. భారతీయుల మతవాఙ్మయమంతయుఁ జాలవఱకుఁ బ్రాచీన కాలము నుండియు సంస్కృత భాషయందే గ్రంథితము యున్నది. గౌతమబుద్ధుఁ డవతరించిన తరువాత మాత్రమీ పరిస్థితి కొంత సంస్కారమునంది ప్రాకృత భాషకుఁగూడ మతవాఙ్మయ విషయమునఁ దగిన యాలంబనము గలిగెను. బౌద్ధమత గ్రంథములు చాలవఱకుఁ బ్రాకృతమునందే వెలసి యుండుట సుప్రసిద్ధము. తన్మత ప్రచారమున కయి శ్రద్ధవహించిన యశోకుఁడు మున్నగు చక్రవర్తులు కూడఁ దమ శాసనములను బ్రాకృత భాషయందే వెలయించి కృతకృత్యులయిరి. ఆంధ్రవాఙ్మయ వికాసమును దదవలంబనమున వీరశైవమత ప్రచారమును బ్రయోజనములుగాఁ గలిగిన సోమనాథుఁడు గూడ గౌతమబుద్ధుని మార్గము ననుసరించి, మాతృభాషయగు తెలుఁగు నూతగాఁగొని యందు మూలముననే మత ప్రచారమునకుఁ బూనుకొనుటకు సంకల్పించెను. ప్రధాన గ్రంథములగు బసవపురాణ పండితారాధ్యచరితముల నీతఁడు తెలుఁగున జాతీయచ్ఛందమగు ద్విపదలోఁగూర్చి చరితార్థుఁ డయ్యెను. మతగ్రంథములను సంస్కృతమునుండి తెలుఁగులోనికిఁ దెచ్చు నాచారమున కీతఁడు వైలక్షణ్యము ఘటించెను. ఆంధ్రమున వెలసిన యా ద్విపదకావ్యములనే తరువాతి కవులు సంస్కృతమునను గన్నడమునను బరివర్తన మొనర్చుకొనిరి. కావున సోమనాథుని విలక్షణ విధానమువలన నాంధ్రభాష కనన్య సామాన్యములగు గౌరవప్రాధవములు ప్రాప్తిం చెను. ఇత సోమనాథుఁడు నన్నయాదుల మార్గమునకు వన్నియ

వెట్టి రచనావిషయమున నెట్టిసంస్కారముల నెలకొలిపెనో, తెలుంగుబాస జీవనము నిక్కంపుఁ దెలుఁగుఁ బలుకుఁ బడుల లోనే కలదను మర్మమును గ్రహించి తేనియ తేటలగు జాను తెనుఁగుఁ బలుకులను జాలువార్చి ముందవతరింపనున్న తిక్క నాది మహాకవులకు జాతీయ కవితా నిర్మాణమునకయి మార్గమునుదీర్చి యాంధ్రభాషాసతికెట్టి రామణీయకమును గూర్చెనో తత్కృతి విమర్శన సందర్భమున విలోకింతము.

౧౫. సోమనాథుని కృతులు, వాని పౌర్వాపర్యము

పిడుప ర్తి సోమనాథకవి పద్యబసవపురాణావతారికలో మన సోమనాథుఁడు రచించిన కృతులఁ బేర్కొనుచు వ్రాసిన సీసపద్యమును రెండవ ప్రకరణములో నుదాహరించి యుంటిని. ఈ పద్యము నాధారముగాఁ గొనియు శ్రీ వీరేశలింగము పంతులుగారు తమ కవులచరిత్ర నూత్నముద్రణములోఁ గర్ణాట కవి చరిత్రకారుల వాక్యముల ననుసరించి కాఁబోలు “ఈ కవి గ్రంథములలో బసవపురాణము, పండితారాధ్యచరిత్రము, అనుభవసారము, తెలుఁగుఁ అన్యవాద కోలాహలము, బసవన పంచగద్య, సోమనాథ భాష్యము (సంస్కృతము), తక్కినవి కన్నడము” అని లిఖించిరి. ఇవి సోమనాథుని కృతుల బాగుగాఁ బరికింపక వ్రాసిన వాఁతలని చెప్పట కెట్టి సంశయమును లేదు. కర్ణాటకవి చరిత్రకారులు, నాంధ్రకవి చరిత్రకారులును గూడ సోమనాథుని గ్రంథముల సరిగా నవలోకింపక వానిని గూర్చి వివరింపఁబూనుట శోచనీయము. పిడుప ర్తి సోమనాథుని

పద్యములో అన్యవాదకోలాహలమును కృతిపేరు గానరా
కున్నను నది సంస్కృతమనియు, సోమనాథకృతమనియు
శ్రీ వీరేశలింగము పంతులుగా రెట్లువాసిరో తెలియదు. ఇట్టి
పేరుగల సోమనాథకృతి కానరాదు. సోమనాథుని శిష్య
ప్రశిష్యుఁ డొకఁ డాతని కంకితముగాఁ దెలుఁగున అన్యవాద
కోలాహల మను సీసశతకము రచించెననియు, నా కృతికర్త
పిడుప ర్తి కవుల వంశ్యుడయి యుండుననియు నిదివఱకే చెప్పి
యుంటిని. అదియే ముదితమయి ప్రచారములో నున్నది.

పిడుప ర్తి సోమనాథుఁడు పేర్కొనిన సోమనాథుని
కృతులలో బసవపురాణము, పండితారాధ్య చరిత్రము, అను
భవసారము, చతుర్వేదసారము, బసవరగడ, చెన్నమల్లు
సీసములు, వృషాధిప శతకము నాంధ్రభాషాకృతులు, బసవో
దాహరణ యుగ్మములో నొకటి తెలుఁగు, రెండవది సంస్కృ
తము. సోమనాథభాష్యము, రుద్రభాష్యము, బసవాష్టకము,
బసవపంచకము కేవలము సంస్కృతభాషారచితములు. పంచ
ప్రకారగద్య, నమస్కారగద్య, అక్షరాంకగద్య యనునవి
యాంధ్రగీర్వాణ కర్ణాటచ్ఛందస్సంప్రదాయముల ననుసరించి
మాత్రాగణబద్ధములుగఁ గూర్పఁబడిన గేయకృతులని
నా యభిప్రాయము. అక్షరాంకపద్యము లించుమించుగ
సంస్కృత శ్లోకములుగనే పరిగణింపఁదగినవి. బసవాధ్యరగడ,
గంగోత్పత్తిరగడ, సద్గురురగడ నాకు లభ్యము కానందున
వాని యథార్థస్వరూప మెఱుంగరాకున్నది. గంగోత్పత్తిరగడ
సంస్కృతభాషా రచితమని కర్ణాటకవి చరిత్రకారులు వాసి.

యున్నారు. మఱియు వారే సోమనాథుని సద్గురురగడ, చెన్న
బసవస్తోత్రరగడ లోనివని యీ క్రిందిపంక్తుల నుదాహరించి
యున్నారు.

“భవతిమిరహరదీపికావర్తి సద్గురవె

శ్రీపడతరజమనుజాలముఖ సద్గురవె”

“బసవగురుమనోమృతగత వృజినపంక! చెన్నబసవ

బసవపాదకమలకర్ణికా నివాస! చెన్నబసవ”

ఈ రగడల స్వరూప మిట్టిదేయైనచో నివికూడ నించు
మించుగా సంస్కృత కృతులుగానే గణింపఁదగును. సద్గురు
రగడ పదునాఱవ ప్రకరణమునఁ జెప్పఁబడు లలితరగడ లక్ష
ణమునకును, చెన్నబసవరగడ యుత్పవరగడ లక్షణమునకును
సరిపోవునని చెప్పవచ్చును.

ఇక నివిగాక మఱికొన్ని గ్రంథములఁగూడ సోమ
నాథుఁడు రచించి యుండునని పిడుపర్తి సోమనాథుని పద్య
మందలి “ఆదియగు కృతుల్” అను పదముచే గ్రహింపఁ
దగును. ఇప్పుడు లభ్యములగుచున్న బసవాష్టోత్తర శతనామ
గద్యము, వృషభాష్టకము, త్రివిధలింగాష్టకము, అనునవి
యిందు కుదాహరణములు. మఱియు సోమనాథ స్తవము
అను చిన్నద్విపదకృతియు, మల్లమదేవీపురాణమును నాలు
గాశ్వాసముల ద్విపదకావ్యముగూడ సోమనాథుని కృతులుగా
దెలియవచ్చుచున్నవి. ఈ రెండవ గ్రంథము తాళపత్ర ప్రి
యొకటి నందికొలు కూరులో సుబ్బయ్య యను నొక లింగా
యతునియింటఁ దాము స్వయముగాఁ జూచితిమని శ్రీ పెండ్యాల

పేకటసుబ్రహ్మణ్యశాస్త్రిగారు సారస్వత సర్వస్వములొక
 భక్తితమయిన “నా కర్నూలు మండల సంచారము” అను
 వ్యాసమున వ్రాసియున్నారు. సోమనాథ స్తవము పాలకురికి
 సోమేశ్వరస్వామిపయిఁ జెప్పఁబడినది. దానిలోఁ గర్తవేరు
 కానరాదు. కాని యది పాలకురికి సోమనాథ కృతమేయని
 పారంపర్యముగఁ బలువురు చిరకాలమునుండి తలంచుచున్నారు.
 భక్తులనేకులు దీనిని గంఠస్థముగఁ బఠింతురు. ప్రభాకరశాస్త్రి
 గారు తగు కారణములను జూపకయే యిది సోమనాథ కృతము
 కాదని బసవపురాణ పీఠికలో లిఖించియున్నారు. శ్రీ చిలుకూరి
 నారాయణరావుగారు పండితారాధ్యచరిత్రపీఠికలోఁ దాము
 గూడ నట్టి యభిప్రాయమునే ప్రకటించి, “సూక్ష్మముగా
 తనిచిస్తే ఆ గ్రంథముధోరణి పాల్కురికి సోమనాథుని నుడి
 కారమునకు దగ్గరగా కూడరాదు. అయినా, యితరాధారముల
 వల్ల దీని కర్తృత్వమును నిర్ధారణచేసేనటకున్న ఏమి చెప్ప
 డానికిన్ని వీలులేదు” అని వ్రాసి వారి యనేక నిర్ణయములతో
 పాటు దీనినిగూడ సంశయగ్రస్తముగనే విడిచివైచిరి. ఈ గ్రంథ
 మును సోమనాథుడే అనుభవసారమును రచించిన కొలది
 కాలమునకు బసవేశ్వరునిఁ గూర్చియు నాతని సమకాలికులగు
 కొందఱు భక్తులఁ గూర్చియుఁ దనకుఁ దెలియవచ్చిన రీతిని దన
 గ్రామమందలి సోమేశ్వరస్వామి కంకితముగా భక్తుల యుప
 యోగమునకయి సులభశైలిలో రచించి యుండునని
 నా యభిప్రాయము. ఈ లఘుద్విపదకృతిలోఁగూడఁ బ్రాస
 యతి క్వాచిత్కముగఁ బాటించఁబడినది. ప్రాచీనభాషా

ప్రయోగములుకూడ స్వల్పముగ నిందుగలవు. సోమనాథ
క ర్తృత్వవిషయమునగల సాధకబాధకములను అంధృ
సాహిత్య పరిషత్పత్రిక (సం 21 సం 3) లోఁ బ్రకటితమయిన
“సోమనాథ స్తవము” అను వ్యాసమున వివరించియున్నాను.
ఈ క్రింది పంక్తులవలన గ్రంథస్వరూపము కొంత వ్యక్తము
కాగలదు.

సో మ నా థ స్త వ ము

శ్రీగురులింగ! సంచిత దయాపాంగ!-యోగీంద్ర హృదయేశ! యురగేశభూష!
సామగానపీఠియ! సకలలోకేశ! - సోమశేఖర! శర్య! కూలి! త్రినేత్ర!

.....
పాయక కిన్నర బ్రహ్మయ్యశిలవ - హోయని పలికిన యొడయ రక్షించు
శన్నయ్య భుక్తావశేషంబు గొన్న - పన్నగ కుండలాభరణ రక్షించు
ముజ్జగదాధార మూర్తి రక్షించు -

.....
జంగమలింగ ప్రసాదసేవనము - నంగంబుగాఁగఁ దానంగీకరించి
తను మనోధనములు తనవనుబుద్ధి - మనమున నెడలించి మక్కువతోడ
నిరతంబు నీభక్త వరులకు మిపులఁ - బరిచర్యలొనరించు భక్తి నాకొనఁగు
లిట్టినవారిని దీవించువారి - నెట్టిన నొకటియ న్నేర్పు నాకొనఁగు
అజ్ఞానమనియెడి యంధకారమున - మగ్నుడనై నిన్ను మఱచి యుండితిని
అనుదినం రీ స్తవం బర్చిఁ బఠింపఁ - బనిపూని చదివిన భక్తితోవినిన
నరయంగవ్రాసిన యభవభక్తులకు - దొరకును ముక్తియు దురితములతోఁజరు
జరమలింగైక్య సంప్రాప్తి చేకూరుఁ - బరిహృతంబగుజన్మ బాధలన్నియును
బరగంగ వట్టణల భామలుసెందు - గురుభక్తిచెన్నొందు గోప్యంబుగాను.
జరుప్రభుండు పాల్కురికి నిలయుడు-గరుణతోఁ బ్రోచును గలకాలమెల్ల!

శ్రీ ముదిగొండశంకరారాధ్యులువారు ప్రకటించిన మోక్షోపాయమును చిన్న గ్రంథమున ముద్రింపఁబడిన “భక్త స్తవము” అను చిన్న ద్విపదకృతికూడ సోమనాథరచితము కా దగునని యందలి శైలినిబట్టి నే నూహించుచున్నాను.

ఉపలబ్ధములయిన సోమనాథునికృతులలో అనుభవ సారమే యాతని ప్రాథమికకృతిగఁ గానవచ్చును. అందుకుఁ గల కారణములను నింతకుమున్నే యొదవ ప్రకరణమున వివరించియుంటిని. ఈ గ్రంథరచనమునాటికి సోమనాథునకు బసవేశ్వరునిఁగూర్చి వివరము లంతగాఁ దెలియుటగాని, యాతని యందు భక్తికుదురుటగాని కలిగినట్లు కానరాదు. అందుచేతనే యాంధ్రదేశీయుఁడు శివతత్త్వసారకృతికర్తయనగు మల్లికార్జున పండితారాధ్యుని నీ గ్రంథమున మూఁడు పద్యములలో స్తుతించియు నాతఁడు బసవేశ్వరుని నామోచ్చారణ మయినఁ జేసియుండలేదు. ఈ కృతియందే తన సవాజకులగోత్రముల నాతఁడు పేర్కొనినాడు. ఈ గ్రంథమందలి శైలియు లాలిత్యము గూడ దీని ప్రాథమికత్వమునకు నిదర్శనములు కాగలవు. సోమనాథుఁ డీ కృతిని రమారమి యిరువది యైదేండ్ల ప్రాయమునఁ గ్రీ. శ. 1180-1185 ప్రాంతమున రచింపియుండును. అప్పటి కాలము సంస్కృతాంధ్రములను వేద పురాణములను గొంతవఱ కభ్యసించి యాంధ్రవీరశైవుఁడగు మల్లికార్జున పండితుని శివతత్త్వసారాదికృతుల మాత్రము నదివి యాతనియొడ భక్తి గలిగియుండును. అనుభవసారము రమారమి రెండువందల వేలపద్యములుగల యొకలఘుకృతి.

ఇది ముద్రితమయినను బరిశుద్ధముగఁ బరిష్కృతము కాక పోవుటచేఁ దగిన ప్రచారమున లేదు. ఇందుఁ గథారూపకమును నితివృత్తమేదియును లేదు. గురుమహిమ, భక్తి స్వరూపము, భక్తుల లక్షణము, భక్తమహిమ, భావక్రియార్చనావిధి, ఇష్ట లింగార్చనావిధి, పట్టల స్వరూపము మున్నగు విషయములు గూర్చి గ్రంథముఖమునను భక్తజనములవలనను గని వినిన యనుభవములను సోమనాథుఁ డిందు వర్ణించును.

క. అనుభవసారంబనఁగా, మనసిజహరు శుద్ధభక్తి మార్గము వేదో
క్తనిరూఢిఁ బురాణరహ, స్యనియుక్తిని విన్నవించు నదియెట్లనినన్

క. వారకవేదపురాణ, ప్రారంభార్థముల నెల్ల ద్రవ్యక “హంస
క్షీరమివాంభసి” యనుగతి, సారమెగొని తెలుపు వాడె సద్గురుకరుణన్

క. చెప్పుదు సద్భక్తావళి, యెప్పుడు గొని యాడుచుండ నిలసత్కావ్యం
బొప్పివాసుభవంబున, లెప్పంటై వెలయు లింగ లీలల నొలయన్

అను పద్యములు కావ్యస్వరూపమును బ్రకటింపఁగలవు.

నన్నయకుఁ దిక్కనకు నడిమికాలమున నాంధ్రకవిత్వ శైలీ నిర్మాణమున జరిగిన క్రమపరిణామమును గుర్తించువారి కీకృతి మివుల నుపకరింపఁ గలదు. ఈ గ్రంథ రచనానంతరము కొలఁది కాలమునకుఁ బూర్వోక్తమయిన సోమనాథ స్తవ భక్త స్తవములను భక్తపఠనార్థము సులభశైలిలో సోమనాథుడు లఘుద్విపద కృతులుగ రచించినట్లు కాననగును. అటులేదు వాత్రగమక్రమముగ బసవేశ్వరునిమీఁది భక్తి ముదిరిన కొలది నీతఁడు సంస్కృతపదభూయిష్ఠములగు పంచప్రకారగద్య నమస్కారగద్య, అక్షరాంకగద్య, బసవాష్టోత్తర శతనామగద్య మున్నగుగద్యకృతులలోను బసవోదాహరణము, బసవాష్టకము

పృషభాష్టకము, బసవపంచకము, బసవరగడ, మొదలగు గేయ కృతులలోను అక్షరాంకపద్యములవంటి ప్రాథమికపద్యరచనము లందును బసవస్తోత్రముల నొనర్చి యవి జనసామాన్యమునకు సుబోధకములయి తన మత ప్రచారమున కంతగా నుపకరింప నందున దేశీయచ్ఛందముగు ద్విపదలోఁ దన ప్రధాన గ్రంథములను వ్రాయ నెంచినట్లు కాననగును.

“ఉరుతర గద్యపద్యో క్తులకంటె, సరసమై పరఁగిన జాను తెనుగు చర్చింపఁగా సర్వసామాన్యమగుటఁ, గూర్చి దద్విపదలు కోర్కె దైవార”
(బసవపురాణము)

“అహఃగద్య పద్యాది ప్రబంధ, పూరిత సంస్కృత భూయిష్ఠరచన మానుగా సర్వసామాన్యంబు గామి, జాను తెనుగు విశేషము ప్రసన్నతకు”
(పండితారాధ్యచరిత్రము)

అను వాక్యముల వలన సోమనాథుని యాశయము వెల్లడి కాలదు. కావున సోమనాథ స్తవ రచనమునకు బసవపురాణ రచనమునకు మధ్యకాలమున బసవస్తోత్రరూపకములు పూర్వోక్తములునగు గద్యపద్యలఘుకృతులు రచియింపఁబడినట్లు తలంపఁ దగును. వీనిలోఁ గొన్ని బసవపురాణ రచనానంతరము గూడఁ గూర్పఁబడి యుండవచ్చును. ఈలఘుకృతుల వివరణము వేటొక ప్రకరణమునఁ గావింపఁ బడును. అటు తరువాతఁ గ్రీ. శ. 1192-1195 ప్రాంతమున సోమనాథుఁడు బసవపురాణమును ద్విపదకావ్యముగ రచించి యుండును. ఆంధ్ర భాషలో మన కుపలబ్ధములైన ద్విపదకావ్యములలో నిదియే ప్రాథమికముగఁ గాననగును. ఇందేడాశ్వాసములు గలవు. ఆశ్వాసాంత గద్యములఁ గూడ.

“ఇది యసంఖ్యాత మాహేశ్వర దివ్య, పదపద్మ సౌరభ భ్రమరాయమాణ
జంగమలింగప్రసాదోపభోగ, సంగతసుఖసుధా శరధి నిమగ్న
సుకృతాత్మ పాలకురికి సోమనాథ. సుకవిప్రణీతమై శోభిల్లితనరి
చరలింగఘనకర స్థలివిశ్వనాథ వరకృపించిత కవిత్వస్ఫూర్తిఁ బేర్చి
చను బసవపురాణ మను కథయందు, ననుపమంబుగ... ఆశ్వాసమయ్యే”

అని సోమనాథుఁడు ద్విపదయందే కూర్చియున్నాఁడు.
బసవేశ్వరుని చరితము నిందు సోమనాథుఁడు ప్రశేషముగ
గాక పూసలలోని దారమువలె నాతనికిఁ బూర్వులు సమ
కాలికులునగు పలువురు భక్తుల చరితములలో నంతర్లీన మగు
నట్లు రచించినాఁడు. అందుచేతనే పిడువర్తి సోమనాథుఁడు
“అనదృశతన్మహామహిమ మారవితారకమై చెలంగ శ్రీ బసవ
పురాణమున్ సకలభక్తకథామణిసూత్రభాతిగా వెనరచియుంపు
మీవు” అనిశివుఁడు భృంగీశ్వరు నాజ్ఞాపింపఁగా నాతఁడే పాల
కురికిసోమనాథరూపమున నవతరించినట్లు వ్రాసినాఁడు. ఇందు
వర్ణింపఁ బడిన బసవేశ్వరుని కథాసంగ్రహమిది.

“పార్వతీపరమేశ్వరులు కైలాసమునఁ బేరోలగంబున్న సమయమున
నారదుఁ డేతెంచి, భూలోకమున శివభక్తి తీజించిన దని విన్నవించి,
తదుద్ధరణంబునకయి యవతరింపు మని యీశ్వరునిఁ బ్రార్థించును. నందికేశ్వరు
నకుఁ దనకు సభేదంబు గావున నాతనిఁ బుత్రుఁడనని శివుఁ డానతిచ్చును.
నందికేశ్వరుని పూర్వజన్మాదికమును బార్వతికిఁ దెలియఁజేసి వీరభక్తిసముద్ధ
రణమునకయి యిలాఠలమున కేఁగుమని పరమేశ్వరుఁడు నందికేశ్వరున కాజ్ఞా
మొసంగును. అంత నాతఁడు హింగు శేశ్వర భాగవాతి యను నగ్రహారంబున
బుత్త్రసంతానార్థమై నందికేశ్వరప్రేతము నాచరించు మండంగి మాదిరాజు
మాదమాంబ యను శివభక్తిపరులగు బ్రాహ్మణదంపతులకుఁ దనయుఁడయి
యుదయించును. అప్పుడు కప్పడి సంగమేశ్వరక్షేత్రమున సంగమేశ్వర
లింగ నామమున వెలసియున్న శివుఁడు జంగరూపమున నరుడెంచి యాపుత్రు

నకు శివదీక్ష నొనర్చి యాతనికి బసవనామంబిడు మనియు లింగార్చితములు
కాని పదార్థములేమియు నాతని కొసంగరాదనియు బాసనేసి యదృశ్యు
డను. ఆసంయమిశ్వరుని యానతిని బరిపాలించుచుఁ దల్లిదండ్రులు బసవని
కనివిడవయేట వంశాచారము చొప్పున నుపనయన మొనరింపఁ బ్రయత్నిం
చును. జనన కాలముననే శివదీక్ష నొంది కర్మాశ్రీతుండయిన తన కుపనయన
మొనర్చి కర్మపాశబద్ధునిగ నొనరించుట యనుచితమనియు శుద్ధవీరభక్తి
బ్రాహ్మ్యమునకుఁ జాల దూరమనియు బసవేశ్వరుఁడు తండ్రితో వాదించి
యుపనయనము నిరాకరించి నిజసహోదరియగు నాగమాంబయుఁ దానును
దలిదండ్రుల విడనాడి వీరశైవులలోఁ గలియును. అప్పుడు కల్యాణ పట
ణమునఁ బశ్చిమచాళుక్యరాజ్యమును బరిపాలించుచున్న బిజ్జలుని బంధారము
బసవని మేనమామయు నగు బలదేవదండనాయకుఁడు మేనల్లుని యఖండ
భక్తి కానందభరితుండయి తనయ యగు గంగాంబిక నాతనికిఁ బరిణయ
మొనరించును. అనంతరము బసవేశ్వరుఁడు భార్యాసోదరీసమేతముగ గురు
పందర్యనాథము కప్పడిసంగ మేశ్వరమున కేఁగి సంగమదేవుఁ డాతనికి
బ్రత్యక్షమును పరము లాసఁగి వీరశైవమతాచారముల నాతని కుద్బోధిం
చును. అంతఁ గొంత కాలమునకు బలదేవదండనాయకుఁడు పరమపదముప
కేరుటంజేసి యాతని దండనాయకపదవిని స్వీకరించి రాజ్యసంరక్షణ
మొనర్చుమని బిజ్జలుఁడు, కొందఱు పౌరులు బసవేశ్వరునిఁ బ్రార్థింతురు.
నిజమతప్రచారమున కీయుద్దోగము కొంత యనుకూలించునని భక్తజనము
బలదేవంప వారికోరికపయి బసవేశ్వరుఁడు బిజ్జలునియొద్ద మంత్రిత్వ మంగీక
రించి యాతని రాజ్యవిస్తారమునకు వీరశైవమతప్రచారమునకుఁ గూడఁ బరి
శ్రమించుచుండును. నిజగురుండగు సంగమేశ్వరుఁ డొనర్చిన బోధనముల
బాగుగఁ బరిపాలించుచు నిరంతరము జంగమసమారాధన మొనరించుచు
బసవేశ్వరుఁడు విశేషమహిమములఁ బ్రకటించుచు ననతికాలముననే వీర
శైవమును దేశమున విస్తరింపఁ జేయును. భక్తిపరవశుడయి బసవేశ్వరుఁడు
కర్ణాటమధ్యములఁ బాడొనర్చి శివభక్తు లను నెపమున మడినాలు
చుచున్న శివనాగుమయ్య మున్నగు హీనకులులగి బూజించుచు, జంగమము
దేశిగ చెల్ల నొసంగుచు వారికయి బిజ్జలుని బంధారము నందలి విత్తమును
గూర్చి విచ్చలవిడిగ వెచ్చించుచున్నాడని బ్రాహ్మణులు బిజ్జలునకు

బలుమాటలు నివేదించుచు బసవేశ్వరుని పయి నేరములు చెప్పుచుందురు. భక్తులలో జాతిభేదమును బాటింపరాదనియు నంత్యజుడయినను భక్తిసంపన్నుడయినచో భక్తిరహితులగు బ్రాహ్మణులకన్న సర్వవిధముల శ్రేష్ఠుడనియు బహుదృష్టప్రత్యయములతో నిరూపించి బసవడు బ్రాహ్మణుల ధిక్కరించుచుండును. మఱియు శివప్రసాదమున భక్తుల సాత్తునే భక్తుల కర్పించుటగాని జంగములకయి ప్రభుభాండారమునుండి ధనమును గొల్లజెట్టుట లేదని విజ్ఞులనకుఁ జెప్పి, నిజమహిమముచే లెక్కలఁ బట్టి యుండఁదగిన ధనముకన్న నెక్కుడు ధనమును బండారమునఁ జూపించుచుండును. బసవేశ్వరుఁడు నాతని యనుచరులు ప్రకటించు మహిమములకు నివ్వెటపడి విజ్ఞులఁ దేమియుఁ జేయఁజాలక మిన్నకుండును. శివభక్తుల మహిమాదికములఁ బలుమాటలు ప్రత్యక్షముగఁ బరీక్షించు చుండినవాడయ్యుఁ గొంత కాలమునకు విజ్ఞులఁడు కాలమానస్థమగుటం జేసి దైవ దుర్విపాకమున బసవేశ్వరుని యనుచరులలో అల్లయ్య మధావయ్య యను నిరువురి కన్నుల న'కారణముగఁ దీయించును. ఈ శివాపరాధమునకు రోసి బసవేశ్వరుఁడు విజ్ఞుని శిక్షించి కల్యాణపట్టణమున నింక నుండరాదని భక్తగణ సహితముగ సంగమేశ్వర త్రేత్రమున కేగును. అంతకు మందొక సమయమున జగదేవుడను దండనాయకుఁడు తనయింట జరగు శుభకార్యమునకు బసవేశ్వరాదుల నాహ్వానించియు వారు రాకపూర్వమే బ్రాహ్మణ సమారాధన మాచరించి శివాపరాధ మొనరించి పరమవిచారముతోఁ బ్రార్థింపఁగా బసవేశ్వరాదు లాతని యపచారమును సైరించి ముం దీకల్యాణ పట్టణమున శివద్రోహము వాటిల్లననియు నప్పుడు తమయాజ్ఞను బాలించి ప్రతీకారమొనర్చు భక్తమును వహింపఁ దగుననియు నాతనికి ముదల యొసంగ జగదేవుడు వల్లయని ప్రతిన యొనరించియుండుటచే విజ్ఞులఁ డాచరించిన యకార్యమునకుఁ గినిసి బసవేశ్వరుఁడు భక్తులతోఁ గూడఁ గల్యాణపురినుండి వెడలిపోవునపుడు జగదేవున కాతని పూర్వప్రతిజ్ఞను జ్ఞాపక మొనరించును. జగదేవుడు మల్లయ్య బ్రహ్మర్య యను నిరువురు బల్లిదులు తోడురా విజ్ఞుని యంతఃపురమునఁ బ్రవేశించి యాతని సహరించి ప్రతిజ్ఞాపరిపాలన మాచరించును. బసవేశ్వరుఁడు సంగమేశ్వర నం దైక్యము యవతారమును జూపుచును. బసవేశ్వరుని కాపముచే గల్యాణపట్టణము పాడఱును. విజ్ఞు

భవయులు రాజ్యకాంక్ష మై సన్యోన్యము పోరాడి యనతికాలము.
సనే నిర్మూల మగుదురు”

బసవేశ్వరుఁ డనుదినము లక్షతొంబది యాఱువేల జంగ
ములకు గణార్చన మొనర్చెడి వాఁడని పారంపర్యముగ
వీరశైవప్రపంచమున వినవచ్చుచున్నది. ఆతని కాలమునఁ
గల్యాణపట్టణమున నాతనితో పాటసంఖ్యాకులగు మహాభక్తులు
నివసించుచుండెడివారు. వారిలోఁ బ్రముఖులయిన మడివాలు
మాచయ్య, ముగ్ధ సంగయ్య, సకలేశ్వర మాది రాజయ్య,
కిన్నెర బ్రహ్మయ్య, కలకేత బ్రహ్మయ్య, కన్నడ బ్రహ్మయ్య,
మోళిగ మారయ్య, ముసిడి చౌడయ్య, సురియ చౌడయ్య,
తెలుఁగు జొమ్మయ్య, ఏకాంత రామయ్య, శివ నాగుమయ్య,
బసవేశ్వరుని మేనల్లుఁడు చెన్నబసవన్న, సమకాలీనులు
అల్లమ ప్రభువు, సిద్ధ రామయ్య, మున్నగు వారి చరితము
లను, బసవేశ్వరునికిఁ బూర్వము వెలసిన యఱువత్తుమూపు
రులోను గాఁగల యనేకపురాతనశివభక్తుల చరితములను
సందర్భానుసారముగ సంఘటించి, యందనుస్మృతముగ
మణిసూత్రభాతిగా గ్రథనకౌశలముచే బసవేశ్వరునిచరి
తమును బొందుపఱచి సోమనాథుఁడు బసవ పురాణమునకుఁ
గావ్యగౌరవమును గల్పించినాఁడు.

ఈ బసవపురాణ రచనానంతరము కొలఁది కాలమునకు.
సోమనాథుఁడు మల్లమ దేవీ పురాణమును ద్వీపద కావ్యమును
రచించియుండును. ఈమె శ్రీశైల ప్రాంతమందుండిన
యొక మహాభక్తురాలయి యుండును.

ఆ పురాణమందలి వివరములు గ్రంథ మలభ్యమగుటచే దెలియరాకున్నవి. కాని, యందుఁ గూర్చిన యీ క్రింది మైతిహ్యమును దమ తండ్రి సుందరము పంతులుగారి వలన విని యున్నట్లు నామిత్రులు శ్రీ నిడదవోలు వేంకటరావు గారు చెప్పియున్నారు.

“మల్లమదేవియను భక్తురాలు నిత్యము శివపూజ నొనరించుచు నేతితో దీపమును వెలిగించి శివునకుఁ బ్రీతి యొనరించుచుండెను. కాని, యామె యత్తింటి వారి కీమె శివ పూజాదికము, దీపార్చన మున్నగునవి గిట్టక, యామెకు దీపమునకుఁగావలసిన నేయి మొదలగువాని నొసఁగక బాధించుచుండిరి. అయినను మల్లమదేవి తన వ్రత మెట్లులైనను జెల్లించుకొను భక్తి తత్పరత గలిగి యుండెను. పాలకుండలు, మజ్జిగుండలు కడగుట యామె చేయు పని గావున నాకుండ గోకుడు నగతయు జాగ్రత్తగఁ దీసి, దాని యందుండి వచ్చిన వెన్నజిడ్డుతోఁ బసులకొట్టములో నొక మూల నేరికిని గాన రాకుండ దీపార్చనము చేయుచు, బ్రచ్చన్నముగ శివునారాధించు చుండెను. ఆ దీపము వెట్టినచోట నితరులకు గాన రాకుండ నడ్డువెచుటచే నాదీపమున్న గోడయందుఁ గాటుక యేర్పడియుండెను. భవిదర్శన స్పర్శన సంభాషణాదుల నొల్లని యఘోరవ్రతముగల సోమనాథున కొకమాటెట్లో వ్రత భంగము గలిగెను. ఒకప్పు డేకారణము చేతనో యాతనికి భవిదర్శనము కలిగి, వెంటనే నేత్రనిరోధము ఘటెల్లెను. ఎన్ని మందు లుపయోగించినను లాభము లేకపోయెను.

అప్పుడొకనాడు శివుడు సోమనాథునకు గల
బ్రతక్షమై మల్లమదేవియను భక్తురాలు సహస్రము చేయుట
వలన గలిగిన కాటుకను ధరించితివేని నీకు దిరిగి యెప్పటి
దృష్టి లభించునని చెప్పి యంతర్హితుడయ్యెను. సోమనాథు
డును మల్లమదేవికొఱకు బయనమై, వారియింటికి వచ్చి
మల్లమదేవిని గూర్చి ప్రశ్నింప, సోమనాథునివంటి మహా
నీయు డామెకొఱకు వచ్చుట కందఱు నాశ్చర్యచకితులై
యామెను జూప సోమనాథుడు తన వృత్తాంతము నివేదించి
కాటుక గోరెను. మల్లమదేవి యాకాటుకను దానే స్వయ
ముగ సోమునికండ్రకు బెట్టగా నెప్పటి యట్ల యాతనికి
గన్నులు వచ్చెను. సోమన యామెభక్తిని గొనియాడి, యామె
చరితమును ద్విపదకావ్యముగ రచించెను. ఈ గ్రంథము
సోమనాథుడు రచించినట్లు పరంపరాయతమగు సంప్ర
దాయ ప్రమాణము గలదు.”

ఈ కథ యెంతవఱకు నిజమో చెప్పఁ జాలము. సోమ
నాథుడు సాక్షాచ్ఛవస్వరూపుడే యనఁదగు మహాభక్తుడయి
నను మల్లమదేవికి దనయందు గల నిగూఢ భక్తిని లోకము
నకు బ్రకటించుటకయి శివుడే యిట్టి సంవిధానములను
గల్పించియుండునని తలంచుటలో నెట్టి యసంగతియు నుండఁ
జాలదు.

అటు తరువాత వృషాధిపశతకరచనము క్రి॥ శ॥ 1200
ప్రాంతమున జరగియుండును. బసవడు పీఠికైకొనియె.
భక్తిమెయిన్ రచింప నాడు మున్ | బసవపురాణ మంచు

నను బ్రస్తుతి నేయుదు రల్లుగాననీ | యనమ దయాధురీణతకు
నంకిలి పాటుఘటిల్లుకుండనన్ | వసిగొని పోవుమయ్య బసవా
బసవా ! బసవా ! వృషాధిపా !” అను పద్యమీశతకము
బసవపురాణానంతరమే రచియింపబడుట వ్యక్తమైయున్నది.
ఇందు “బసవా ! బసవా ! బసవా ! వృషాధిపా !” యను
మకుటముతో 108 ఉత్పల చంపకమాలికా వృత్తములలో
ననేకములగు పోకడలతోఁ దనభక్తి రసావేశమును బ్రకటించి
చివరను మకుట రహితముగ.

“అకుటిలలీల జంగమసమగ్రదయాకలిత ప్రసాది పా
లకురికి సోమనాథుడతి లాల్యమునన్ బసవన్నదండనా
యకునకు నొప్ప నీశతక మర్పణచేసె ధరన్ బలించువా
రికి వినువారికిన్ గలుగు శ్రీయును నాయువు భుక్తి ముక్తి మున్”

అనుపద్యము గ్రంథకర్తవృత్త సూచకముగను ఫలశ్రుతి
ప్రదర్శకముగను సోమనాథుఁడు రచించినాఁడు. యమకము,
అనుప్రాసము, ముక్తపదగ్రస్తము మున్నగు శబ్దచిత్రములను
బహుముఖములుగఁ బ్రదర్శించి సోమనాథుఁ డప్తభాషా
ప్రావీణ్యసూచకముగ సంస్కృతము, ద్రావిడము, కన్నడము,
మహారాష్ట్రము, శుద్ధాంధ్రము (జాను తెనుఁగు) అనుభాష
లందుఁ బ్రత్యేకముగఁ గొన్ని పద్యములను, వివిధ భాషాపద
మిశ్రితములగు మణిప్రవాళపద్యములను గూడ రచించి
యఖండమగు భక్తి పారవశ్యము నీ గ్రంథమున వెల్లడించి
నాఁడు. మచ్చున కి క్రింది పద్యములఁ జిత్తగించునది.
ఉ॥ శ్రీగురు లింగమాత్మ! సవిశేషమహోజ్జ్వలకీర్తి! సత్త్రియో
ద్యోగకళాప్రభాత్మ! యవధూతపునర్భవజ్ఞాత్మ! పాలితా

సోమనాథుని కృతులు, వాని పార్వాపర్యము

165

భ్యాగతసంశ్రితార్తకవి పండిత గాయక చక్రవర్తి

వా! గతినీపెమాకు బసవా! బసవా! బసవా! వృషాధిపా!

ఉ॥ నాదకళావినోద! యభినందితవేద! హృతాపవాద! సం

పాదితభక్తివాద! బుధవందితపాద! చిరప్రమాద! య

స్వాదితసుప్రసాద! యవిషాద! శిలాదసుతావిభేద! దే

వా! దయఁజూడుమయ్య! బసవా! బసవా! బసవా! వృషాధిపా!

అంధభాషయందు రానురాను విస్తృతి చెందిన భక్తి
 రస పూరితమయిన శతకవాఙ్మయమున కీ శతకరాజమే మార్గ
 దర్శకమని చెప్పదగును. ఈ శతకరచనము తరువాతఁ గొంత
 కాలమునకు “బసవలింగ” యనుమకుటముతో చతుర్వేద
 సారమును నామాంతరము గల సీసశతకమును సోమనాథుడు
 రచించినాడు. ఇందు రమారమి 400 సీసపద్యములు గలవని
 తెలియుచున్నది. అంధులలో 300 పద్యములు మాత్రమిప్పుడు
 ముద్రితమయియున్నవి. అనుభవసారమువలెనే యీ గ్రంథము
 కూడ సమ్యక్పరిశోధన పూర్వకముగ సమగ్రముగ ముద్రింపఁ
 దగియున్నది. ప్రస్తుత ముద్రిత ప్రతి పెక్కు లేఖకముద్రణ
 దోషములతో నిండియున్నది. ఇందు బసవశబ్దవిచారము, బసవ
 నామోచ్ఛారణ మహిమ, శివాధిక్యము, విభూతి రుద్రాక్ష
 లింగధారణ మాహాత్మ్యము, ప్రకృతి పురుషనామములు,
 విష్ణుభక్తులు శివభక్తులగుటకుఁ గారణము, అశుచినిరసనము,
 చరలింగస్తుతి, శీలలక్షణము, శివానుభవ సూత్రవివరము
 మున్నగు విషయముల నేకములు బహుశ్రుతిస్మృత్యాది ప్రమా
 ణములతో నిరూపింపఁబడినవి.

సీ. ఈశ్వరచియించి యీలోకమందుఁ బ్ర
 తిష్ఠింతు నీశ్వరాధిక్యమహిమ
 నీకృతిఁ బాలించి యీలోకమందు సం
 పాదింతు జంగమ పాత్రమహిమ
 నీకృతియొనరించి యీలోకమందు ని
 ష్ఠింతుఁ బ్రసాదసం సేవమహిమ
 నీకృతిఁగావించి యీలోకమునఁ బ్రతి
 పాదింతుఁ బటుతర భక్తిమహిమ

కీ. నాదివృషభాంశజాఁడు బసవాధినాథుఁ
 డిట్టి కృతినాథు కృపచేత నిష్పృహంధ్ర
 భాషఁబ్రకటింతుఁ బద్య ప్రబంధముగను
 వసుధ సత్కవి సమ్మతి బసవలింగ!

సీ. శ్రీరుద్రజాబాల క్షేతాశ్వతరబృహ
 దారణ్యైత్తిరీ యములయందు
 బ్రహ్మబిందుసు పంచ బ్రహ్మత్మగర్భకా
 త్యాయనీ శుక్ల కాలాగ్ని రుద్ర
 కాపాల బాష్కల గాలవజ్రేనేయ
 కాండిల్య ప్రశ్న సుశంఖహంస
 పవమాన కైవల్య బ్రాహ్మణాది శివసం
 కల్పనారాయణ కాణ్యముఖ్య
 కాఖిలం దుపని షచ్చయమందధర్వణ
 ఋగ్యజుస్సామము రెంచిమించి

గీ. శుక్తి పురాణాగమములందు శుద్ధవీర
 శైవమునకును దగినట్టి సరణురెల్లఁ
 జేర్చి మీకృపవలనను జెడనిభక్తి
 పదముచేత రచించెద బసవలింగ!

సీ. జై దికులిది శుద్ధజైదికంబని యెన్న
 కాస్త్రజ్ఞులిది ధర్మకాస్త్రమనఁగఁ
 దాక్కికులిది మహాతర్కంబనఁగఁ జా
 రాణికులిదియె పురాణమనఁగ
 నాగమవిదులు దివ్యాగమం బిదియనఁ
 దంత్రజ్ఞులిదివీర తంత్రమనఁగ
 భక్తవారంబిది భక్తిమార్గంబన
 ముక్త్యర్థులిది మహా ముక్తిదమనఁ

ఆ. గవులు భువిని నిదియె కావ్యంబనఁగ స
 జనులకెల్ల మిగుల సంతసముగ
 నిర్వికల్పరతిఁ జతుర్వేద సారమక్ష
 పద్యముల్ రచింతు బహులింగ!

ఇత్యాది పద్యము లీకృతి ప్రయోజనమును దన్నిర్మాణ
 సరణిని బ్రకటింపఁగలవు. సోమనాథుని వేదవేదాంగపార
 గత్వమున కిది ప్రబలాదర్శముగనుండును. “వరవీరభక్తి నవై
 డికంబుగను, విరచించితివి చతుర్వేదసారమున” అని పండితా
 రాధ్యచరిత్రావతారికలో నుదాహృతమగుటచే నీకృతి
 పండితారాధ్యచరిత్రమునకు ముందే రచియింపఁబడెనని తెల్ల
 మగును. చెన్నమల్లు సీసములు సోమనాథుఁడు నిర్మాణ కాల
 మునఁ జెప్పినవని కొందఱు వచింతురుగాని యట్టి యూహ
 కాధారము వానియందేమియుఁ గానరాదు. చతుర్వేద సార
 రచనమునకుఁ గొంత ముందో వెనుకనో యవి రచియింపఁబడి
 యుండునని నా యభిప్రాయము. ఇందు వీరశైవమత విహి
 తములగు భక్త, మాహేశ్వర, ప్రసాది, ప్రాణలింగి, శరణా
 ష్యములను వట్టముల విజ్ఞాన స్వరూపము వరుసగఁ బడు

మూడు, అయిదు, మూడు, నాలుగు, అయిదు, రెండు
 మొత్తము ముప్పదిరెండు పద్యములలో వర్ణింపబడినది. ప్రతి
 పద్యముచివరను “చెన్నమల్లు” అను మకుటము కూర్పబడినది.
 ఇది సోమనాథునికి మొదటి యిష్టదైవమగు శ్రీశైలమల్లి
 కార్జునుని సంబోధనమయి యుండును. పండితారాధ్యచరి
 త్రావతారికలోని “తెల్లంబుగా నస్మదీయేశుచెన్న, మల్లికా
 ర్జునదేవు మహితరూపంబు| తానయాబసవనదండ నాయకుని
 జానొంద మత్కృతిస్వామి గావించి” “మసలక మాచెన్న
 మల్లికార్జునుని! బసవనామంబిడి భక్తిపెక్కువను| బసవలింగం
 బని ప్రణవించువాడ” అను వాక్యములబట్టి సోమనాథునికి
 మొదట శ్రీశైలమందలి చెన్నమల్లికార్జున స్వామి యిష్టదైవ
 ముగానుండియుండుననియు, రాసు రాసు బసవేశ్వరునిమీది
 భక్తి పారవశ్యము సోమనాథునకుఁ బరిణతమై సర్వశైవ ప్రపం
 చము బసవమయముగాఁ గానవచ్చినప్పుడు బసవేశ్వరుడ
 చెన్నమల్లికార్జునుని మహితస్వరూపమేయని భావించి యాస్వా
 మిని గూడ బసవలింగంబని ప్రణవించెడివాడని తోచు
 గలదు. ఈ క్రింది పద్యములవలనఁ దత్కృతి స్వరూపము
 కొంత తెలియఁగలదు.

భ క్త స్థ ల ము

సీ. శ్రీగురులింగ సంచిత కృపాన్నతిఁ జేసి

కంటి జంగమ పాద కమలసేవ

జంగమలింగ ప్రసన్నత్యమనఁ జేసి

కంటి బ్రహ్మసాగరమునఁ నొడవడి.

సోమనాథుని కృతులు, వాని పార్వాపర్యము

169

దత్తప్రసాద ప్రబోధ స్థైర్యమునఁ జేసి

కంటి సర్వాంగ ప్రకాశభక్తి

భక్తి సౌభాగ్యసుభవ పూర్తిమైఁ జేసి

కంటి జీవన్ముక్తి కడమ లేక

౯. ఇంక నేమికోటత యేల నా కాశింపఁ

బాడియాడి చైన్యపడి భజించి

మెచ్చి పొగడిరేని మీఁదనొంచెడి ఫలం

బెన్నునున్న చెట్లు చెన్నుమల్లు !

మా హే శ్వ ర స్థ ల ము

నీ. కరమర్చి నీకు శృంగారంబుగాఁ బూజ

నేయుదుఁగాని యాశింప ఫలము

వేడుకతోడుత విభవార్థముగ నుతుల్

నేయుదుఁగాని యాశింప మెప్పు

తగిలి నీకు సుఖార్థముగఁ బదార్థార్పణ

నేయుదుఁగాని యాశింప రుచుల

లాలితంబుగ నీకు లీలార్థముగ భక్తి

నేయుదుఁగాని యాశింప ముక్తి

నీ. నీవు పూజాఫలార్థివే నిష్కలార్థి

నీవు కీర్తి ప్రియుండవే నిష్క్రియుండ

సకల సుఖభోగి వీవే ప్రసాదముక్తి

సన్నిహితుడను నీబంటుఁ జెన్నుమల్లు !

ప్ర సా ది స్థ ల ము

నీ. కాయంబు నిందియోత్కరమును నర్పించి

సంధిల్లు కాయప్ర సాదయేని

ప్రాణంబు సత్ప్రియా పదమును నర్పించి

సాధించు ప్రాణ ప్రసాదయేని

కైంబు సౌఖ్యంబు నర్పించి
 శబ్దించు వచన ప్రసాది యేని
 గమనంబు గమన సంగతియును నర్పించి
 చన నేర్చు గమన ప్రసాదియేని
 గీ. తలఁపులను జేప్పలను నర్పితంబు నేసి
 సంచరించు వ్యాపారప్రసాదియేని
 అట్టి సర్వసంపూర్ణ మహా ప్రసాద
 సన్నిహితులను జేర్చుమీ చెన్నమల్లు!

ప్రాణలింగి స్థలము

నీ. కాయంబు నందునిన్ బాయకుండినలీలఁ
 బ్రాణంబు నందునఁ బాయఁడేని
 జెలయ జాగ్రదవస్థఁ దలఁచిన యమ్మాడ్కి—
 నలరు స్వప్నావస్థఁ దలఁచెనేని
 జలుపలి దృష్టుల వీక్షించు విధమున
 భావంబు నందునఁ బదిలుఁ డేని
 బాహ్యర్పణంబునఁ బరవశుఁ డైనట్టి
 మానసార్పిత సావధానియేని

అ. నతనిఁ జెప్ప నొప్పు ననిశంబు నతని సాం
 గత్య మొప్పు నతనిఁ గన్న నొప్పు
 నట్లు గాన నీ మహా భక్తియుక్తులఁ
 జేర్చి పోవు నన్నుఁ జెన్నమల్లు!

శరణస్థలము

నీ. చేసిననుపచారి నేయమి సోమరి
 ఫలము గోరక చేయ భక్తవరుఁడు
 పొగడినఁ చాధుండు పొగడమి మూఁడు
 నిరజెర్గి పొగడఁ గవీశ్వరుండు
 వలెనన్ను సంసారి వలదన్న నిర్మోహి

సోమనాథుని కృతులు, వాని పౌర్వాపర్యము

171

వల దనర్పితమన్న వరప్రసాది
తలఁచిన సువిధాని తలఁపమి న్నచ్చెత్తి
తన్ను మర్వదలఁపఁడ త్వవిడుడు

ఆ. అట్లుగానఁ దజ్జులగు మహాభక్తుల
సరస లింగ కవుల సత్ప్రసాద
రతులఁ బరమతత్త్వయుతుల మహాత్ములఁ
జేర్పవయ్య నన్నుఁ జెన్నమల్లు!

ఐ క్య స్థ ల ము

సీ. ధర“నవశ్య మను భోక్తవ్యం కృతం కర్మ”
యను కర్మ యోగంబు నపహసించి
యేదియు లేక“జ్ఞానాదేవ మోక్షమన్”
జ్ఞానయోగంబు హాస్యంబు చేసి
వదలక“యాత్మ నామిదమగ్రజే”త్తను
ధ్యాన యోగంబును నాశ్రియించి
తగ“సచ పూజ్యోయథాహ్యహ” మ్మనుభక్తి
యోగంబు ముక్తికిఁ జేగఁగాఁ

గీ. తివిరి పొదలు పరమ శివయోగ సుఖ సుధా
శరధి మఱచి తన్ను జగము మఱచి
లింగ గతిఁ జరించు లింగ లింగైక్యలఁ
జేర్పవయ్య నన్నుఁ జెన్నమల్లు!

క. చెనమల్లేశ్వరుపేరిట
సునిశితముగఁ బాలకురికి సోమేశుఁడు దా
ఘనభక్తిజెలయఁ జెప్పెను
చెనములు నీసంబులనఁగఁ జెలఁగధరిల్లి

క. ఈ నీసము లేవేళను
భాసురముగఁ బఠనసేయు భక్తులకిలలో
వాసిగభుక్తియు ముక్తియు
నా సర్వేశ్వరుఁడొ సుమన ననవరతంబు

‘రుద్రభాష్యము’ను సోమనాథుడు చతుర్వేదసార
 రచనానంతరము రచించియుండును. అది యిపుడలభ్యము.
 పేరినిబట్టి యది యజుర్వేదమందలి శతరుద్రీయమను రుద్రా
 ధ్యాయమునకు (నమకచమకములకు) భాష్యమయి యుండు
 నని తలంపనగును. అటుతరువాత మఱికొంత కాలమునకు
 సోమనాథ భాష్యరచనము జరగియుండును. ఇందు (1) వృష
 భేంద్ర మాహాత్మ్యము (2) విభూతి మాహాత్మ్యము (3) రుద్రా
 క్షమాహాత్మ్యము (4) శివలింగధారణ మాహాత్మ్యము (5)
 లింగార్చన విధి (6) లింగార్చన మాహాత్మ్యము (7) పాదో
 దకమాహాత్మ్యము (8) ప్రసాదస్థలమాహాత్మ్యము (9) వీర
 శైవ మాహాత్మ్యము (10) వీరమాహేశ్వర మాహాత్మ్యము
 (11) ఇతర దేవతా పరిత్యాగమాహాత్మ్యము (12) నమస్కా
 రాధిపతిత్వము (13) దక్షాధ్వరనిరసనము (14) సూర్యా
 వలోకన నిషేధము (15) నారాయణోపాసకత్వము (16) ఊర్ధ్వ
 శంఖపుండ్ర నిరసనము (17) సర్వదేవతాజనకత్వము
 (18) ఏకాత్మవాదనిరసనము (19) ద్విమూర్తి వాద
 నిరసనము (20) అష్టమూర్తి వాద నిరసనము (21) కర్మ
 వాద నిరసనము (22) భగవచ్ఛబ్ద నిర్వచనము (23) భగ్గ
 శబ్ద నిర్వచనము (24) రుద్రశబ్ద నిర్వచనము (25) మహా
 దేవ శబ్ద నిర్వచనము అనెడి యిరువది యైదు ప్రకరణ
 ములు గలవు. ప్రతి ప్రకరణము చివరను “ఇతి శ్రీ
 వీరమాహేశ్వరాచార సారోద్ధారే శ్రీ సోమనాథభాష్యే
 అని చెప్పియుండుటచే సోమనాథుడు దీనిని వీరమాహేశ్వరా

చారసారోద్ధరణము నిమిత్తము రచించి యుండునని విన్నప్తము కాగలదు. ఆయా ప్రకరణనామములఁ బట్టియే గ్రంథ స్వరూపము కొంత బోధపడఁ గలదు. ఇందనేక శృతి స్మృతి పురాణేతిహాసాగమాది ప్రమాణములచే సోమనాథుఁ డాయా విషయముల నుద్ధరించి తన ప్రాగల్భ్యమును బ్రకటించును. పండితారాధ్య చక్రమున నుదాహృతముల యిన ప్రమాణములు చాల వఱకీ భాష్యమునుండి యుద్భుతము లయినవే, అందుచే నిది పండితారాధ్యచక్రమున కంటె ముందే రచింపఁ బడెనని తెల్లమగును. ఈ గ్రంథమునకు బసవ రాజీయమను నామాంతరము గూడఁ గలదని తెలియుచున్నది. “బసవ రాజీయాది బహు కృతుల్ మీరు నిర్మించిన సామ్య మేనుతించి” అని యన్యవాదకోలాహల శతకకర్త సోమనాథుని స్తుతించినాఁడు. ఈగ్రంథ మందలి విషయాన్యరూప మిట్లుండ శ్రీ ప్రభాకర శాస్త్రి గారిందు గాయత్రీ మంత్రము శివపరమని నిరూపింపఁ బడినదనియు మఱియు నిందు వైదికాచార గర్హణము గానరాదు సరిగదా దాని ప్రాధాన్యముగూడఁ బ్రతిపాదితమయినదనియు వ్రాసి యందు మూలమున సోమనాథుఁడు బ్రాహ్మణకులజుడేయని నిరూపింపనెంచుట శోచనీయము. ఆవిషయము నైదవ ప్రకరణమునఁ గొంతవిమర్శించియే యుంటిని. వీరశైవము తాంత్రికముగాక వైదికమతమని నిరూపించుటయే సోమనాథుని యాశయము. ఆతని కృతులన్నియు నించుమించుగఁ దదాశయ నిర్వహణము కొఱకే విరచింపఁబడినవి. “వరవీరభక్తిసవైదికంబు

గను| విరచించితివి చతుర్వేదసారమున” అను పండితారాధ్య
చరిత్రావతారికలోని యాతని వాక్యమును “హరభక్తివైది
కంబని శ్రుతులిడిచెప్పె బ్రతిభసోమేశుఁడారాధ్యచరిత” అను
విడుపర్తి సోమనాథుని వచనము గూడ దీనినే నిరూపించును.
సోమనాథ భాష్యము గూడ నీ సంకల్పసిద్ధికే కూర్పబడినదని
యందలి విషయములఁ బట్టి విస్పష్టమగును. ఇక సోమనాథుని
కృతులలోఁ బండితారాధ్యచరిత్రమే కడపటిదిగఁ గాన్పిం
చును. చరమవయస్సులో క్రీ. శ. 1230 పాంతమున
నాతఁడు దానిని రచించియుండును. ఇందాంధ్రదేశమున వీర
శైవమత వ్యాప్తికై పాటుపడిన మల్లికార్జున పండితా
రాధ్యుని జీవితచరిత్రము సాభిప్రాయనామధేయములగు
దీక్షా, పురాతన, వాద, మహిమ, పర్వత ప్రకరణములను
పంచ ప్రకరణములలో వర్ణింపబడినది. బసవపురాణము
వలె నిదిగూడ జాతీయచ్ఛందమగు ద్విపదలోనే కూర్పబడి
నను సోమనాథుఁడు పాండిత్యము పండు వాతీన నిండుప్రాయ
మునదీనిని రచించుచుటచే నిందలి రచనమనేక విధముల బసవ
పురాణ రచనముకన్నఁ జౌధతరముగానుండును. ఇందలి
కథాసంగ్రహమిది.

“ఆంధ్రదేశమున దక్షారామక్షేత్రమున శ్రీ భీమేశ్వర మహా
లింగము నర్పించు వానసవంశ వర్ధనుఁడు వీరభక్తి తత్పరుఁడును నగు భీమన
పండితుఁడును బ్రాహ్మణోత్తముడు గలఁడు. ఆతఁడు పుత్రసంతానార్థియై
శ్రీశైలమున కేగి మల్లికార్జున దేవునిఁ గూర్చి తపశ్చరణ మాచరించును.
అప్పుడు కైలాసమున శివుఁడు తన ప్రమథ గణములలో నొక ప్రమథ
మూర్తిని బిలిచి వీరశైవమతోద్ధరణార్థమయి యిలాతలమున నవతరించును

బసవేశ్వరునితో పాటు పాటుపడి మతప్రచార మొనర్చుట కయి యున్న
 పురుషుని యాదేశించి సర్వజ్ఞత్వాది శక్తి యుక్తుల నాతనికిఁ బ్రసాదించి
 శ్రీకైలసునఁ దనయోత్పత్తికయి తపమునేయు భీమన పండితుని సతి
 గారాంబ గర్భమున నుదయింపుమని యజ్ఞాపించును. మహాదేవు నానతియు
 తమ కుదయించిన యానందనునకు జనకులు శ్రీకైల మల్లికార్జునదేవుని నామ
 మునుబట్టి మల్లికార్జున పండితుడని నామకరణమొనర్తురు. తరువాత వారు
 మరల దక్ష రామమునకేగి భీమేశ్వరనేవాసురస్తులయి చరింతురు. మల్లికార్జున
 పండితుడు అవాంతర దేశముని శిష్యసత్తముడగు కోటిపల్లి యారాధ్యదేవుని
 పలన వీరశైవ దీక్షవడసి వీరప్రతాపచారధారేయుడయి వర్ణిలుచుండ బ్రాహ్మ
 ణులకిట్టి వీరశైవాచారసరణులు సరిపడునే యనిస్మార్తబ్రాహ్మణులు కొండ
 తాళనితో వివదించురు. బహుశ్రుతి స్మృత్యాగమాది ప్రమాణములతోఁ
 బుడితుడు విభూతి, రుద్రాక్ష, పాదోదక, లింగార్చన, లింగధారణ,
 ప్రసాద స్వీకార మహిమములఁ బ్రతిపాదించి వారి నోడించి యానందార్జు
 చన వారికి ఘంటాకర్ణుడు, భీతుడు, దుర్వాసుడు, సుకేశి, మున్నగు పురా
 తన శివభక్తుల చరితముల నినిపించును. అంత నొకనాఁడతఁ డిష్టలింగార్చన
 తీర్పుడయి తన్మయావస్థయందుండ నూర సానమ్మ, బెలిదేవి వేమనారా
 ధ్యుడు మొదలగు జంగమములే తెంచి యాతని లింగార్చనారతికి
 పురుషోత్తరంగులయి యాతని పూజల నంగీకరించి బసవేశ్వరుని
 భక్తిమహత్త్వముల నాతనికి నివేదించురు. అనంతర మొక
 సమయమున శివార్చనకయి పండితుడు పుష్పములు కోసికొని
 వచ్చుచుండును. అప్పుడు వెల్లగొండ మహాదేవయ్యయను భక్తుడు వేగు
 లామున లేచి శివపూజకై పూలగొనితేరనెంచి చీడటిలోఁ బ్రమాద
 జమున శివపూజోపకరణములకుఁ దనపాదములు తగులగా నాయపరాధ
 మునకు దురంత సంతాపమునఁ బొగిలి తత్రాయశ్చిత్తమునకయి పాదము
 లను గడికండలుగ భుంజించుకొని నేలపయి పడియుండును. మల్లికార్జున
 పండితుఁ డదిచూచి యా భక్తవరుని వీరభక్తి వ్రతమున కబ్బురపడి యాతని
 సాహసాదికముల నచ్చటి శివభక్త గణముల యెరుట సన్నుతించి శివార్చనా
 ముదిరము నందలి దీపతైలమును చెచ్చి తుత్తునియై పడిన యాతని పాద
 భుజములను సుధించి వానికా తైలమును బూసినంతనే మహాదేవయ్య

పాదము రెప్పటి యట్ల మొలిచి మాపట కాళ్ళర్యమును గలిగించును.
 అప్పుడచ్చటి భక్తులు పండితుని మహిమమును బహుభంగులఁ బ్రశంసించి
 యేతాదృశమహిమాన్వితులయి వినుతిగన్న కళయంబ నయనాదు,
 పితృ నయనారు, వాగీశనయనారు, దశరయ్య, గురుభక్తయ్యమున్నగు పురా
 తన భక్తుల చరితములను, సమకాలికులగు బెలిదేవివేమయ్య, చేటల వేమయ్య
 యను వారి మహత్త్వములను నాతనికి వినిపింతురు, పిమ్మట గొంత కాలము
 నకు మతప్రచారమునకయి దేశాటన మొనర్పుచుఁ బండితారాధ్యుఁడు
 గుంటూరు మండలమున ధనదపురమును నామాంతరము గల సనదవోలు
 (చందవోలు) చేరి భక్తి మహిమతో వర్తింపుచుండ నచ్చటిరాజగు శెలనాటి
 చోడుని బౌద్ధ గురుఁడది సహింపఁ జాలక భూవరునకుఁ బురిగొల్పి యన్య
 సమయస్థులఁ గూడఁ గొందఱఁ జేరఁ దీసి మల్లికార్జున పండితునితో విడిది
 చుటకయి యొక సభ నేర్పరించును. భక్తుల వలన నీవార్త విని
 బండితారాధ్యుఁ డాసభ కేతెంచి తన యసాధారణ పాండితీ శౌండ్రిమున
 వేదవాదము, కర్మవాదము, కాలవాదము, వేదాంతవాదము,
 సాంఖ్యవాదము, యోగవాదము, చార్వాకవాదము, పాంచరత్న
 వాదము, బౌద్ధవాదము, జైనవాదము మున్నగు నితరమత వాదము
 లనెల్ల నిరసనమొనరించి శివపారమ్యమును వీరజైవ మహత్త్వమును
 బ్రతిష్ఠించును. ఇట్లు పండితుఁడెతర మతవాదములనెల్ల విపాటన మొనర్చు
 నాతని ప్రతిభాతిశయమునకు వెఱచి యన్యసమయస్థులెల్ల సభవిడిచి పో
 పోవుదురు. ఇదిచూచి యోర్యజ్ఞాలక బౌద్ధపదాచార్యుఁడు “పరుగత్త నేరక
 బలాదు” రనునట్లు “శేషం కోపేన పూరయేత్తను” సరణిఁబండితారాధ్యుని
 నిందించుచు సభనుండి తానుగూడ వెడలిపోయి క్రోధవివశాత్తుండయి నిజాను
 చరులచే రహస్యముగఁ బండితారాధ్యుని శివపూజామందిరమునందలి దీపస్తంభ
 మును దొంగిలింపఁజేయును. ఈ వార్త విని రేమయ్య, దేవయ్యయను
 శివభక్తులు పండితునకుఁ దెలియకుండఁగనే శివద్రోహమునకుఁ బ్రేరే
 కారమొనర్చు వారయి సముద్ర తీరమందలి బౌద్ధాలయమునకేగి యచ్చటి
 కేతెంచినప్పుడు బౌద్ధపదాచార్యునిఁ జిత్రవధగావించి యది యసంఖ్యాత
 మాహేశ్వరుల పనుపున జరగినపనియని రేఖ నొకటి యాతని తొమ్మిదవ
 వార్తంప నీవృత్తాంతము బౌద్ధశిష్యులవలన విని శెలనాటి చోడుఁడు మహా

గ్రామముగ మండిపడి పండితారాధ్యుని బిలిపించి యందుఁ గూర్చి ప్రశ్నిం
చును. హత్యావిషయము వాస్తవముగఁ దానెఱుఁగకున్నను బాధపదా
చార్యుని వక్షస్థలమున హంతకులుంచిన శివాజ్ఞాపత్రమును గాంచినంతనే
పండితారాధ్యుఁడా నేరమునంతను దనపై నిడికొని యది శివద్రోహమున
కయి గలిగిన ప్రతిఫలమని రాజున కెఱింగించి యందు కయి యాతఁడు
విధించు దండనము నంగీకరింతునని తెలియఁ జేయును. బ్రాహ్మణుడగుట
మరణ దండన మనుచితమని భూపాలుఁ డాతని కక్షి దండనమును విధించును
మీయపరాధముల మీరు గుర్తింపక నేనే యవరాధినని నిర్ణయించి దండనము
విధించునప్పు డొక యక్షిదండనమే యననేల? మీ యిష్టము వచ్చిన దండన
ముల విధింపుడు. ఆదండనముల నేనేవిధించుకొని బండితావయవముల నెల్ల
శివానుగ్రహమున మరలఁ ఒడయ నేర్తునని పండితుఁడు ప్రతిని యొనర్చించంద
వోలు నందలి యురులింగోద్భవదేవుని గద్య పద్యాదికముల సన్నుతించును.
బహు ప్రజా సమక్షమునఁ బండితారాధ్యుఁడు రాజసేవకుల కరము లందలి
గోరుగొండ్లను గైకొని వానిపై మంత్రోక్తభసితంబుఁజల్లి శివపాదోద
కంబులఁ గడిగి వానితోఁ దననేత్రములఁ బెళిలించి పశ్చిరమున నుంచి
నంతనే శివప్రసాదమున మరల నాతని కెప్పటియట్లు నేత్రము లుదయించును.
ఈ యద్భుత కృత్యమునకు రాజు ప్రజలు నిష్పృహపడఁ ఒండితుఁడు మఱి
యొకసారి మరలనట్లే తన నయనములనుత్పాటన మొనరింప నప్పుడు గూడ
నవి పూర్వము వలెనే యావిర్భవించును. ఈ పరాభవానలముచే వెలనాటి
చోడుఁడు మఱింత మండిపడుచుఁ ఒండితుని నేత్రములఁ దనసేవకులచే
స్వయముగ మరలఁ బెకలింపించి యాతని కనుగోలకుల నిండ జీడిపాలు
వోయించును. పండితారాధ్యుని మహిమమును గనులారఁ గాంచియు
మదాంధభూతచేతస్కూడయి రాజునర్చిన యా యకార్యమునకుఁ బ్రజలెల్ల
నేగొని యాతనికి దేశమునకు నెట్టిపాటు వాటిల్లునోయని బెగ్గడిల్లుదురు.
ఆప్పుడు పండితారాధ్యుఁడు తానురులింగోద్భవదేవుని ప్రసాదమున నిను
మాటుపడసిన నేత్రముల నాల్గింటిని మరల నామహాదేవునకే యర్పించి
వెలనాటి చోడుఁడు నాతని వంశము నిర్మూలమగు దనుకఁ దనకు నేత్ర
ప్రదానము వలదని యానయిడి వారివంశక్షయ మగునట్లు శపించి చందవోలు
విడనాడును. ఉరులింగోద్భవ స్వామియుఁ ఒండితుడర్పించిన నేత్రములలో

మూడింటిని దనముక్కన్నులలో నిడికొని, మిగిలిన నయనమును బాదమున
 ధరించును. అనంతరము పండితారాధ్యుని శాపమహిమచే జందవోలులా
 ననేకోత్పాతములు పుట్టి వెలనాటి చోడుడు నాతని సంతతియు నశింతుడు,
 పరసమయస్థులగు బౌద్ధాదులతో వాదమొనర్చి వారినిందలకోర్చి దుర్మార్గుడగు
 వెలనాటి చోడునితో భాషించి శివదీక్షితులు కాని యాతని సేవకుల స్పృశించి
 వారిచే నేత్రపీడన మొందిన తన యపరాధముల నెల్ల బాయదట్టుటకయి
 పండితుడంత సహస్రగణమాలికాస్తవ మాచరించి, రుద్రగణ, యోగా
 చార్యగణ, దళగణ, త్రయోదశగణ, షోడశగణాదిక సంకీర్తనము లాచ
 రించుచు నమరారామక్షేత్రమున కరుచెంచి యమరేశ్వరుని సందర్శించి
 యా దేవదేవునకు నమరేశ్వరాష్టకాది కృతుల సమర్పించి యాతని ప్రసాద
 మున నూర్వనేత్రయుగ్మమును స్వీకరించును. అనంతరము పండితారా
 ధ్యుడు భక్తగణార్చన మొనర్చి శివానందభరితుడయి యున్న యవసరమున
 సంతకుమున్ను కర్ణాట భాషార్థియై యాతడు బసవేశ్వరుని కడకుఁ బుత్తెం
 చిన జంగమము లేతెంచి బసవేశ్వరుడొసంగిన విభూతి నాతనికి సమర్పిం
 తురు. ఆ విభూతి ధారణ మహిమచేఁ జండితారాధ్యున కప్రయత్నముగ
 గర్ణాటభాష కై వసమయ్యెను. అంతనాతడు కర్ణాటగీతసంగతులఁ బర
 మేశుని బసవేశుని సన్నుతించి బసవసందర్భనార్థమయి కల్యాణకటకమునకుఁ
 బ్రయాణింప నుద్యుక్తుడగును. మధ్యేమార్గమున శివభక్తు లొసంగుపూజల
 సంగీకరించుచు నాతడు నిడుగుడుముల యను గ్రామమును జేరి నిజాగ్ర
 శిష్యుడగు దోసమయ్య కగ్రజుడయిన వీరచాకిదేవయ్యచేఁ బూజితుండయి
 యటనుండి పానుగంటికిఁ బ్రయాణమగును. ఆ పురమును బరిపాలించు
 నుదయచోళుని యొద్ద పండితారాధ్యుని శిష్యుడు గోవిందపె్రిగడ బొండా
 గారాధ్యతుడు. అతడు గురువర్యుని రాకకు రాకాచంద్రోదయమున
 కలరు చుకోరమువలె నలరారి పట్టణంబంతయు నలంకరించి యాతని కడు
 రేగి మహావైభవముతో నాతనిఁ గొనితెచ్చి యభ్యర్పించును. ఉదయామో
 శుని సేవకులలో ధవళేశునామయ్యయను శివభక్తుడు గలఁడు. అతడు పండితా
 రాధ్యుని పూజనమున నియుక్తుడయి యుండుటఁ గాంచి త్రోడి లెంక
 లాతనిపయి రాజానకుఁ గొందెములు వలక మదాంధుడగు రాజా నామయను
 చిలిపించి మందలించి తన తమ్మునిడి తన యెదుట దానిని భుజింపుమని

నిర్బంధించును. పొట్టకూటికయి యితరుల కొలువునఁజేరి సంతమాత్రమున
 శివభక్తునకు శివప్రసాదేతరము భుజింపరాదని నామయ్య రాజునకు విన్న
 వించును. దానిపయి యుదయావనీశుఁ డుగ్రానలునివలెఁ గనలుచు బసవేశ్వ
 రుఁడు బిజ్జలుని సేవింపఁడే యాతనికంటె నీ వెక్కుడే నాతమ్మదిననొల్ల
 వేని నా కొలువున కర్పించిన నీ తనువును నాకు సమర్పించుమని యాగ్ర
 హింప, నామయ్య బసవేశ్వరాదుల మహిమలఁ గొన్నిటి నాతని కెఱింగించి
 యాతని యానతి వడువునఁ దన తనువు నాతని కర్పించువాడయి యాతని
 కరమున నున్న సురియను లాగికొని దానిచేఁ దన కంతమును ఖండించికొని
 రాజును శపించుచు శివాశివాయని ప్రాణములఁ బాసి కైలాసమున
 కేగును. ఈ వృత్తాంతము నాలకించి పండితారాధ్యుఁ డుదయవోశుఁడు
 పుత్రమిత్రకళత్ర సహితమ్ముగ నిర్మూలమగుఁ గాకయని శాసాదకములు
 విడిచి పాసుగంటిని విడనాడి వనిపురమును గామమునకుఁ జనుచెంచును.
 పండితుని శాపమహిమచే వెలనాటి వోడునివలె నుదయావనీశుఁడు గూడ
 సంతానసహితముగ నిర్మూలమగును. వనిపురమున శంకరయ్య మొదలగు
 భక్తులారించు సేవలఁగొని కొన్నిదినములుండి యటనుండి కల్యాణపట్టణము
 నకు బయలుదేలు చుండఁ గొందఱు భక్తులరచెంచి కల్యాణకటకమున గజ
 బిజ కల్గెననియు బిజ్జుఁడొచ్చరించిన శివద్రోహ కారణమున జగదేవ, మల్ల,
 బ్రహ్మయ లను బల్లి దులాతని భంజించిరనియుఁ గల్యాణకటకము పాడుగా
 శపించి బసవేశ్వరుఁడు శివభక్తపరివారసహితముగఁ గప్పడి సంగమేశ్వ
 రమునకుం జని యంతకు మున్నెనిమిదిదినములయి సంగమేశ్వర లింగగర్భ
 మునం దైక్యమయ్యెననియుఁ బండితారాధ్యునకు విన్నవించురు. ఈ వార్త
 నాలకించి పండితుఁడు తాత్తిగుండెలకుఁ గూడ జాలిగలుగునట్లు బిట్టుగఁ
 బ్రలాపించును. అంతనాతఁడు కల్యాణపుర ప్రయాణమును గట్టిపెట్టి శ్రీ
 శైలప్రయాణోన్ముఖుడయి వెల్లటూరను గామమును జేరి శ్రీ పర్వత
 మహాత్మ్యము నెఱిగిన వాడగుట నా పర్వత శిఖరముల పయిఁ దనపాదము
 లతో నడయాడుటకు వెనుకాడి తన పక్షమున శ్రీ శైలయాత్రను సాగించి
 యాత్రాఫలము దనకుఁ దక్కింపుమని నిజశిష్యుడగు దోనయ్య నంధుకయి
 నియోగించి యాతనికి శ్రీ పర్వత వృత్తాంతమునెల్ల వినిపించును. ఆతఁడును
 గురువరుని ముదల నవుదల నిడికొని, యాత్రికసంఘములతో శ్రీ శైలమున

కేయసు. అంతమార్గమున శ్రీశైల మల్లికార్జునస్వామి వృద్ధతాపసవేషమున.
దోనయ్య కగపడిన మల్లికార్జునపండితుడు తనకు మచ్చికగల నెచ్చెలియని
చెప్పి యాతని కుశలమడిగి యొక దీపవృక్షశిఖరాగ్రమునుండి యాతనికి
శ్రీశైలపరిసరములను వాని మహిమాదికములను చెలియఁజేయును. అశ్చర్య
సంభ్రమములతో వాని నన్నిటిఁ దిలకించి పండితారాధ్యుని యనుగ్ర
హమున గదా తన కిట్టి భాగ్యమలవడెనని యానందమున నుహ్సం
గుచు శ్రీశైలప్రదక్షిణమాచరించి వెల్లటూరికి మగిడివచ్చి జరిగిన
వృత్తాంతమంతయు దోనయ్య గురువర్యునకు నివేదించును. పండితు డా
సంగతులనెల్ల విని యావృద్ధతాపసుఁడు మల్లికార్జునదేవుఁడే యని
గ్రహించి దోనయ్యవంటి శిష్యసత్తముని మూలమునఁగదా యా స్వామి
యనుగ్రహము తనకు లభించెనని సంతోషముం జెంది దోనయ్య సుకృత
భాగధేయములఁ గొనియాడును. అనంతరము పండితారాధ్యుడు బసవే
శ్వరుఁ డవతారమును జాలించిన తరువాతఁ దానీధారుణీయం దుండియుఁ
బ్రయోజనము లేదుకావున సంగమేశ్వర లింగగర్భమున నాతనింబోలె, నిజ
గర్భమునఁ దన్నుగూడఁ బుత్రకళత్రసహితమ్ముగ నైక్యమొనర్చి కొమ్ముని
శ్రీశైలమల్లికార్జునునిఁ బ్రార్థించును. పండితారాధ్యుని సంప్రార్థనము నంగీక
రించి యా మహాదేవుఁ డట్లు గావించును.

శివాజ్ఞాపత్రసరణి శివగణప్రార్థనచే మల్లికార్జునలింగగర్భము
నందుఁ జేరక పండితారాధ్యుని పుత్రులలో మతప్రచారమునకయి నిలిచి
యున్న కేదారయ్యను బండితుని ప్రియశిష్యుఁడు దోనయ్య లోకారాధ్య
పట్టమున కభిషిక్తునిఁ గావించి యాతని సేవించుచుఁడును. కేదారయ్య
పుత్రులు మనుమ పండితుడు, భీమనపండితుడు, మహాదేవయ్య. చెన్న
విభుఁడు నను నల్వరును నాతని శిష్యుఁడయిన యివటూరి సోమనాథయ్య.
తత్తనయులు నూరీశ్వరుడు, విశ్వనాథపూయ్య, సింగణ మంచెన్న యను
మూవురునుగూడ మతప్రచారమునకయి కృషి సలుపుచుందురు.

ఇతఁ గన్నడమున “హరహారా శ్రీ చెన్న సోమే
శ్వరా” అను మకుటముగల నీతి పద్యశతక మొకటి వాల్కురికి
సోమనాథుని రచితమేయను ప్రవాదముగలదు. కాని ఇందు

వ్యాకరణ విరుద్ధ ప్రయోగము లెక్కువగ నుండుటచే నిది
 సాల్కురికి సోమనాథునివంటి మహాపండితుడు రచించినదని
 సమ్మరాదనియు శతకకర్త యిష్టదైవమయిన చెన్న సోమేశ్వర
 లింగము పులిగెరె యను గ్రామమున నుండెననుట కాధార
 ములు శతకావతారికలోఁ గానవచ్చుటచే దీనికర్త మఱియొక
 సోమనయయి యుండుననియుఁ గర్ణాటకవి చరిత్రకారులు
 నిర్ణయించి యున్నారు. భైరవేశ్వరకావ్యకథానూత్ర
 రత్నాకరమను గ్రంథమున జ్యోతిర్మయ శాంభవీ జ్ఞానదీక్షా
 బోధయందలి పరమరహస్యార్థమును సంగయ్యయను శరణునకు
 సంగ్రహరూపమున సోమనాథుఁ డుపదేశించెనని చెప్పఁ
 బడినదనియు, ఆవచనములు లభింపలేదనియుఁ గూడఁ గర్ణాట
 కవి చరిత్రమునఁ జెప్పఁబడినది, మఱియు నీతఁడు వీరమాహే
 శ్వరాచారవిహితములగు చతుష్షష్టి శీలములఁ గూర్చి శీల
 సంపాదన మను వచన గ్రంథమును గన్నడమున రచించె
 ననియు నందెడ నెడ సంస్కృత శ్లోకములుగూడఁ గలవనియు
 వ్రాసి కర్ణాటకవి చరిత్రకారు లా గ్రంథమునుండి యీ క్రింది
 పంక్తుల నుదాహరించిరి.

“అన్యదైవ భజనైయం విడువుదు. జాతి నూతక, జనన నూతక,
 రజన్మాతక, ప్రేతనూతక గళం కళెవుదు.”

౧౬ సోమనాథుని లఘుకృతులు

సోమనాథుని లఘుకృతులను గద్యలు రగడలు, ఉదా
 హరణములు. పంచకములు; అష్టకములు నని యైదు తరగతు
 లుగ విభజింపఁదగును. గద్యశబ్దమునఁ గేదు మువము వచన

శబ్దపర్యాయముగ వాడుచున్నాము. మనమేకాదు-అనంతుడు
అప్పకవిమున్నగు లాక్షణికులుకూడనిట్లే నిర్వచించియున్నారు.
కవిత గద్య పద్యములను ద్వివిధభేదములచే నొప్పుననిచెప్పుచు
అనంతుడు తన ఛందోదర్పణమున

అ. పరగుగవిత గద్య పద్యంబులనఁబాద
కల్పనంబువలదు గద్యమునకుఁ
బాదనియతినొప్పు బద్యంబులవియు వృ
త్తములు జోతులనఁగ నమరుగృష్ణ.

క. కనుగొనఁబాదరహితమై
పనుపడిహరిగద్దెవోలె బహుముఖరచనం
బున మెఱయుగద్యమదిదాఁ
దెనుఁగుగృతుల వచనమనఁగ దీపించుఁగడుక.

అనివాని లక్షణములఁ బేర్చిని “స్వస్తిశ్రీ నమస్త భువన
రక్షాదక్ష, శ్రీ పుండరీకాక్ష, భుజగపతి సింహాసనారూఢ,
సురనికరమకుటఘటిత సురుచిరమణిగణప్రభావిభాసిత పాదపీఠ,
అనవరతప్రసన్నవదన, కౌండిన్యవరద, శ్రీయనంతపద్మ
నాభ! నమస్తే నమస్తే నమః” ఇత్యాదిగా గద్యకు లక్ష్యము
నొసంగినాడు. అప్పకవియూతనినే యనుసరించి

మ. ధరసాహిత్యము గద్యపద్యములనం దారెండు భేదంబులై
పరగు న్నద్యమునందుఁ బాదనియతుల్ భావింపఁగా లేవు వా
క్కుభరణంబై విలసిల్లఁగా నుడువ నొప్పుం గావ్యుఁ డెంతేనియుక
మరు తండ్రి! మఱి దీనికే వచన నా మంబయ్యె నాంధ్రంబునక.

అని గద్యమును వచన పర్యాయముగనే నిర్వచించి
యందుకు లక్ష్య మొసంగుటలో అనంతునే యనువదించి

నాడు. వీరికన్నఁ బూర్వలాక్షణికులగు భీమకవి, విన్నకోట పెద్దన యనువారు గద్యను వచనమని స్పష్టముగఁ జెప్పక పోయినను.

క. హృద్యానవద్య కావ్యము, గద్యము పద్యమని చెప్పఁగా ద్వివిధమగుఁ గద్యం బసాదపదని క, రద్యోత్తిత నవరసార్థ రచనలఁ జెల్లుక.

క. నాలుగు పాదంబులచే

నాలుగు పాదవశ్య గూడినం బద్యము ప

ద్యాలియు నిరు తెఱఁగై చను

నోలిని వృత్తములు జాతు లొనరం గృతులక.

(భీమన - కవి జనాశ్రయము)

మ. కమనీయంబగు గద్యపద్య మయమై కావ్యంబు గద్యంబునా నమరుం బాద నియంత్రణానియమ విన్యస్త ప్రశస్తార్థమై రమణీ యాంఘ్రి చతుష్టయ స్ఫుటవళి పాసాభిరామంబు ప ద్యము తత్పద్యము వృత్తజాతులన రెండై పర్వఁ గావ్యంబునక.

క. వృత్తంబనఁ జతురంఘ్రి సు, వృత్తంబై వశులవారిల వెలయును మాత్రా యత్త గణంబులచేతఁ బ్ర, వృత్తాకృతిఁ బరఁగుజాతి వితతులు కృతులక. (పెద్దన కావ్యాలంకార చూడామణి)

అని గద్య పద్య లక్షణముల నుదాహరించి పాదనియతి లేనిది గద్య మనియుఁ జతుష్పాద నియతిగలది పద్యమనియు నది వృత్తములు జాతులని యిరు తెఱఁగులఁ బరఁగుననియు నిర్వచించిరి. అనంతము, అప్పకవి కూడ, పద్య లక్షణము చెప్పటలో వీరి మార్గమునే యనుసరించిరి. మన మెఱింగిన యాంధ్ర, చ్ఛందోలక్షణకారులెల్ల గద్యపద్య లక్షణముల నిట్లే వివరించినారు. సోమనాథుని కంటఁ బూర్వకముగా వామనుఁడు తన కావ్యాలంకారి సూత్రములలో

కావ్యం గద్యం పద్యంచ గద్యం వృత్తగంధి చూర్ణముత్కలికా
ప్రాయంచ, పద్యభాగవద్వృత్తగంధి అనావిధ లలితపదం చూర్ణమ్ విపరీత
ముత్కలికా ప్రియమ్

అను లక్షణములఁ జెప్పి గద్యము వృత్తగంధి, చూర్ణము, ఉత్కలికాప్రియములని ముత్యైఱగులనియు గణ బద్ధములగు పద్య పాదములలోని కొంతభాగమునకు సరిపడు రచన గలది వృత్తగంధి యనియు, సమాన బంధములేకలలిత పదములతో గూర్చిన వచన రచన చూర్ణమనియు నిందుకు వ్యతిరేకముగా దీర్ఘసమాన బంధముతో శబ్దాలంకార సంయుతముగఁ గూర్చి బడి చదువరుల కుత్కంఠ కలిగించునది యుత్కలికా ప్రియ మనియు వివరించి యందు కుదాహరణములఁ దన సూత్ర వృత్తియం దొసంగి యున్నాఁడు. కాని సోమనాథుని గద్య కృతు లీ లక్షణము లన్నిటికిఁ గూడ విలక్షణముగా నున్నవి. అనంతుఁడు, అప్పకవి లక్ష్యములుగా నొసంగిన గద్యల వంటివే గాక ద్విపాద నియతిగలిగియుఁ గలుగకయు మాత్ర గణ బద్ధములగు రచనములను గూడ సోమనాథుఁడు గద్యలు గా గణించి రచియించి యున్నాఁడు.

గీర్వాణ భాషలో బాణుఁడు కాళిదాసు కూడ కొన్ని గద్యములు శివస్తోత్రపరములుగా రచియించి నట్లు సోమ నాథుని పండితారాధ్య చరిత్రమును బట్టి తెలియ నగును.

“బాణుండు వెండియు భక్తిక్రియాధు, రీణుడప్పుడు దనరెండుసేతులును గడికండలుగఁ దన కట్టల్కఁ దునిమి, పుడమి జనమ్మ లద్భుత మందిచూడ హరుఁబూన్చి బాణగద్యా వసానమునఁ, జిరశక్తి “శివకరశివకర” యనుచుఁ బడసెఁ జేతులు రెండువడయుటయెంత, గడిఁదిదాననుచుఁ జక్కనఁ గాళిదాసే

కన్నులు రెండు నాక్షణమ కలంకి, పన్నగధరు పదాబ్జముల కర్పించి
ధరణాళిదాసి గద్యంబునాఁ జెప్పె, వరభక్తి యుక్తి నీశ్వరుని గుఱించి”

మల్లికార్జున పండితుఁడు గూడఁ గొన్ని గద్యలు
రచించినట్లు.

“ఉద్యత్ప్రసక్తి లింగోద్భవదేవు, గద్యంబు నానొక్క గద్యంబుచెప్పి”
“పాంచభౌతికపంచపంచేంద్రియ ప్ర, పంచదూరు సుతించుఁబంచగద్యలను”

అని సోమనాథుఁడు పండితారాధ్యచరిత్రమున
వ్రాసిన వాక్యములను బట్టి తెల్లమగును. కాని యవి మనకు
లభ్యము కాలేదు. అయినను పండితారాధ్యుడే రచించిన
శ్రీముఖ దర్శన గద్య ప్రాచ్య లిఖిత పుస్తకశాలలో, గలదని
శ్రీ ప్రభాకర శాస్త్రిగారు బసవపురాణపీఠికలో వ్రాసి
దాని యాద్యంతముల నీకింది విధమున నొనంగియున్నారు.

అది.

శ్లో॥ త్రైలోక్యస్య భవానేవ నిగ్రహేన గ్రహతమః :

క్రీవిశ్వేశ్వర! మాంపాహి! మహేశ్వర! నిరీశ్వర !

జయజయ రుద్ర! వీరభద్ర! వీరభద్ర! విరించి పంచమశిరః ఖండన!
యజ్ఞ పురుషశిరఃఖండన!

అంతము.

మల్లాణపీయ! భల్లాణపీయ! కుమ్మరగుండయ్య పీయ! అఖల భువన
భక్తజనపీయ! దేవా! సురపతి ప్రముఖ నిఖలప్రాధ్నితప్రథన! పరమేశ్వర!
దేవా! నమస్తే నమస్తే నమః.

శ్లో. క్రీమా మహేశ్వర శ్చిష్టో । మల్లికార్జున పండితః

క్రీముఖదర్శన గద్యం । వృద్ధ మత ద్గ్రంథికవాణ్ ।

ఇందలి యాద్యంత సంస్కృతశ్లోకములుగాక తక్కిన వాక్యములా గద్యయందలి యాద్యంత భాగములుగా నెఱుంగఁ దగును. వానినిబట్టి చూచిన నవియించుమించుగ, అనంతము అప్పకవి చెప్పిన గద్య లక్షణమునకే సరిపోవుచున్నవి. వైష్ణవ కవులుగూడ విష్ణుస్తుతిపూర్వకములగు కొన్నిగద్యలు సంస్కృతమున రచించియున్నారు. ఆనంద ముద్రణాలయము వారు ప్రకటించిన స్తోత్రార్ణవములో శ్రీరామానుజాచార్యుని శరణాగతిగద్య, శ్రీరంగ గద్య, వైకుంఠ గద్య, శ్రీ వేదాంతదేశికులవారిరఘువీరగద్య ప్రకటింపఁబడినవి. వానిని బరిశీలించి చూడ నవిగూడఁ బాదనియతి గాని మాత్రాగణసంగతి గాని యంతగా లేక పూర్వోక్తమయిన యనంతని గద్య లక్షణమునకే సరిపడు చుండును. సంస్కృతమున బాణుడు కాళిదాసుఁడు రచించిన గద్యలు కూడ నిట్లేయుండును. వానియాద్యంతములను జిత్తగింపుడు.

బాణ గద్య

అది—

ఓం జయ జయ, మహాదేవ! మహాకాల! మహాకాలాస్పద! మహాకాలగళి! నాకాకఃప్రత్యసీకనాళికర ! నారాయణప్రియ ! నారదోపగేయమాన శుభచరిత!

అంతము—సమ స్తలోకైకనాథ! శివా శివ.....నమస్తే నమస్తే నమః! అపగత పాపాయ నమః కపిల జటామండలేందు ఖండాయ నమః, ద్విప చర్మపటాయ నమః త్రిపురమఖిన్నయదైవతాయనమః

కాళిదాస గద్య

అది—దేవ! పార్వతీచరణ నూపురారవఘనసమయ ఘననినాదమృత మదమయూర! దేవ! పార్వతీ జానుద్గండ సహజ నిర్మిత కనకకండుక క్రీడా

బోధ ! దేవ ! పార్వత్యూరు రంభావిడ.....త్తుంగసీమావస్తంభ! దేవ!
పార్వతీ గంభీరనాభి శృంగారరసకూప జలప్రవాహవాహ!

అంతము—దేవ! ఆగ్నిత్రయ! దేవ! త్రిగుణాతీత! దేవత్రయంజక!
దేవ..... నమస్తేనమస్తేనమః.

సోమనాథుని గద్యలు మాత్రమిందుకు విలక్షణముగనే
కన్పించుచున్నవి. వానిలో మన కుపలబ్ధములయిన పంచ
ప్రకారగద్య, నమస్కారగద్య, అక్షరాంకగద్య, అష్ట
త్తరశతనామగద్యఅను వానిని బట్టి వానిలక్షణ స్వరూ
పాదుల నించుక పరిశీలింతము. మల్లికార్జున పండితుని శ్రీముఖ
దర్శన గద్యము నందువలెనే సోమనాథుడు గూడఁ దన గద్య
కృతుల యాద్యంతములందు సంస్కృత శ్లోకములఁ గూర్చి
యున్నాడు. తెలుఁగు కృతులందుఁ గూడఁ గృత్యారంభమును
సంస్కృతశ్లోకముతో నొనర్చు నాచారము పూర్వముండినట్లు
కాననగును. నన్నయ భటు భారతమును దిక్కన నిర్వచనో
త్తర రామాయణమును నట్లే ప్రారంభించియున్నారు.

పంచప్రకారగద్య

(దీనిని ఆంధ్ర) పత్రిక ప్రజ్ఞోత్పత్తి సంవత్సరాది
సంచికలోఁ బూర్తిగఁ బ్రకటించి యున్నాను.)

దీని నామమును బట్టియే యిందయిదు తరగతుల గద్య
లుండు నని తెలియ వచ్చును. తొలుదొలుత సోమనాథుడు
బసవ స్తోత్ర పూర్వకముగ

శ్లో. స్వప్తిశ్రీ ప్రమథాన్వ యోతమ శిలాద శ్రీమనీంద్రాత్మజః
శ్రీకంఠ ప్రతిబింబ మూర్తి రసఘ శ్రీనంది వాఙ్మో విభుః

తస్యాం శోభ్యవ! దండనాథ! బసవ శ్రీనామధేయ ప్రభో!
త్వత్కారుణ్య తరంగితం మయి సదా నిక్షిప్యతాం వీక్షణం

అను సంస్కృత శ్లోకమును రచించి జయజయ నినాదముతో
“జయజయ బసవ, శ్రీమన్మహా వృషభేంద్రావతార! సమంచిత వీర మాహా
శ్వరాచారసార! ప్రమథ గణాలంకార! జగత్ప్రియాధార! దేవ! బసవ!

నిరాకులనిరర్గళ నిరతిశయనిజభక్తి తాత్పర్య శరణగణచరణాళ
వింద మకరందధారాభిషేక సంగతమంగళాలంకారవిరచితోత్తమాంగ!
అనవరత సుఖానుషంగ! జ్ఞానవైరాగ్యైశ్వర్య విభ్రాజితగుణోత్తుంగ! సకల
లోక ప్రసారిత కీర్తికాంతాభుజంగ! దేవ! బసవ!

అనర్గళ జ్ఞానదుర్గాంతర్గతమార్గభ్రష్టనికృష్టనానాయోనిపరిపీడిత జన్మ
జరామరణ వైదికవైష్ణవజైనబౌద్ధ చార్వాకమాయావాదదుష్ట మృగవిసం
విశసననోవిదవివిధలుబ్ధకాయమానవిక్రమోద్ధండ! శివసమయపరిపాలనప్రచండ
అణిమాద్యష్ట గుణమణి గణకరండ-ఖండిత కందర్ప కోదండదేవ! బసవ!”

ఇత్యాదిగా నెనిమిది గద్యములతో గద్య ప్రథమ ప్రకా
రమును రచించినాడు. ఈ మొదటితరగతిగద్యలలోమాత్రా
గణనియమమంతగాఁ గానరాదు. ఇవి చాలవఱకు అనంతము.
అప్పకవి లక్ష్యముగా నొసంగిన గద్య విధమునకే సరి
పోవుచు నందుకు భిన్నముగ పొసగినవిశేషము మాత్రము కలిగి
శోభిల్లుచున్నవి. కాని వీని వెంబడి రచించిన రెండు మూడు
నాలుగైదు విధముల గద్యములు మాత్రాగణ బద్ధములయి
వయిని జూపిన ప్రథమ విధగద్యములకు విలక్షణముగా నున్నవి.
చూడుడు.

రెండు విధము

అపిచక్రీమహిమోన్నతవిధవా! భవపాశోక్తరకాతలవిత్రా!

విత్రాసితబిజలధరణీక! ధరణీశ పృథరాస్థితచరణా!

చరణద్యుతిజిత కోమల పద్మా ! పద్మభవప్రముఖామరవినుతా !
 సుతగాంధర్వ స్ఫురితాపాంగా ! అంగానంగవికారవిరహితా !
 హితశివయోగానంద సుఖాశ్రమ ! ఆశ్రమధర్మాధర్మవివర్జిత !
 జితమద విహ్వలమానుషజన్మా ! జన్మజరామరణాది విదూరా !
 దూరనిరాకృతభవసంసర్గా ! సర్గస్థితిలయపాలనచరితా !
 చరితార్థాఖిలజంగమభక్తా ! భక్తజనాంతః కరణనియుక్తా ! దేవ! బసవా !

ఇందు 16 చరణములున్నవి. ప్రతి చరణము నాలుగేసి మాత్రలుగల నాలుగు గణములతోఁ గూర్చబడి గద్యమునం దంతట ముక్త పదగ్రస్త మను శబ్దాలంకారము పాటింపఁబడినది.

మూఁ డ వ వి ధ ము

జయజయ నిరవధినిర్మల గాత్రా-జయజయ దురితలతాచయదాత్రా
 జయజయ కేవలభక్తి కళత్రా-జయజయ భావాతీత చరిత్రా

 జయజయ వీరాచారాచార్యా-జయజయ చారుపురాతనచర్యా

 జయజయ శరణ గణాలంకారా-జయజయపరమవ్యోమ విహారా

 జయజయ భక్తపదాంబుజభృంగా-జయజయ మంగళ మహిమోత్తుంగా
 దేవ! బసవా;

ఇందు మొత్తము 31 చరణములున్నవి. ఇందుగూడఁ బ్రతిచరణము నాలుగేసి మాత్రలుగల నాలుగు గణములతోనే ఘటితమైనవి గాని యిందు ముక్తపద గ్రస్తమునకు బదులుగ సంత్యానుప్రాసము పాటింపఁబడినది.

నాల్గ వ వి ధ ము

జయదురిత పరిహరణ-జయసుకృత పరిచరణ-జయనికృత రవికిరణ-
 జయసుకవినుతి కలిత-జయవికచముఖలలిత-జయ
 వినయనయ మిలిత..... దేవ! బసవా !

ఇందుఁ బ్రతి చరణమునకు నయిదేసి మాత్రముగల
గణములు రెండు కూర్పబడి సర్వలఘునియమముతో నంత్య
ప్రాసము స్వీకృతమయి యొక్కొక్క యనుప్రాసమునకు
మూడేసి చొప్పున మొత్తము 12 చరణములు రచియింప
బడినవి.

అ యి ద వ వి థ ము

జయశివరంజన - జయభవభంజన - జయకరుణాకర - జయప
భీకర - జయ ఋతభాషణ - జయశ్రితపోషణ - జయగుణరాజిత - జయ
గణపూజిత - జయజయ శ్రీ) బసవదండనాథ! నమస్తే నమస్తే నమస్తే నమః.

ఇందు నాల్గు మాత్రముగల గణములు రెంటితో
గూర్చిన 8 చరణములు రచియింపబడి రెండు చరణముల
కొక్కొక్క యంత్యప్రాసము కూర్పబడినది. ప్రతి చరణము
నందును బ్రథమ గణమున సర్వ లఘునియమము పాటించ
బడినది.

“బసవస్యకృపామూర్తే । సోమనాథప్రసాదినః

..... అనవద్యమిదం గద్యం అతిచోద్యం జగద్భితమ్”

అయి శ్లోకము గద్యాంతమున రచియింపబడినది.

న మ స్కా ర గ ద్య

(దీనిని ఆంగీరససంవత్సరాది సంచికలోఁ బ్రకటింప
యన్నాను.)

ఇదిగూడ బసవస్తుతి పూర్వకమగు నీక్రింది శ్లోకముతో
బ్రాంధమయినది.

“శీ కంఠోద్భవ వేదచోదితలఃద్వీరవ్రత ప్రక్రియాఽ

చారాఽదేశః దేశికాయ భవన స్తుత్యాయ నిత్యాయ స

బృహండాగార ధురంధరాయ సుమహారుద్రాయ భద్రాయ తే
సాక్షా చ్ఛీవృషభాధిపాంశ బసవాధీశాయ తస్మై నమః॥

తరువాత నాలుగేసి మాత్రలుగల నాల్గింటితోఁగూడిన
పాదములు 118 కూర్పబడినవి. ప్రతిపాదము సంస్కృత
చతుర్థీ విభక్తి ప్రత్యయముతోఁ గూడిన నమోవాకముతో
సంతమగును. అందుచేతనే దీనికి నమస్కారగద్యయని పేరిడి
నట్లు కాన నగును. పంచప్రకార గద్యమునందువలె గాక
యీ గద్యమునం దాంధ్రభాషలో ద్విపదలు రగడలు నందు
వలె ద్విపదప్రాస నియతకూడఁ బాటించబడినది. మచ్చున
కీక్రింది పాదములు చూడుడు.

అపిచ శ్రీప్రమథేంద్రాయ నమో వ్యపగత హృద్గతతంద్రాయనమః
సాధిత చాళుక్యేంద్రాయనమో! మేధాజిత వాణీంద్రాయ నమః
విశిత ప్రతిభాసాంద్రాయనమో! విశదయశోజిత చంద్రాయ నమః
సుకృతమహోత్కట రుంద్రాయనమో! నికృతశ్రీ మధుపేంద్రాయనమః
సురచిర శమదమ షండాయ నమో! హరగణ దిగ్వేదండాయనమః
సుగుణానంద కరండాయ నమో! జగదవనకళాశాండాయనమః
ఖండిత పితృపతి దండాయనమో! దండిత దురితోద్దండాయనమః
శమితమదాసమకాండాయనమో! విమలయశోబ్జభవాండాయనమః

.....
కృత్త దురిత వనచుగ్గాయనమో! దత్తవిలసదపవగ్గాయనమః
పరిపాలిత సన్మార్గాయనమో! విరహిత రిపుషడ్వర్గాయనమః
శరణోత్కర సంసర్గాయనమో! నిరసిత నిఖిల స్వర్గాయనమః
సాక్షాత్కలియుగ భగ్గాయనమో! భక్తిత విషసంపర్గాయనమః

చివరను “మంగళ ప్రసంగ నంగన బసవ లింగాయతే
నమస్తే నమస్తే నమః “మఘవత్ ప్రణత పదాబ్జతాయ
పూతాయ ! విఘనత్రితయసుఖోదరణాయ శరణాయ !

కుసుమశరఃపుభక్తవృషభాయ వృషభాయ బసవాయతే
నమస్తే నమస్తేనమః" అని మరల బసవనమస్కారము
గావింపబడి

శ్లో, సరసమస్కృతి గద్యం! వరపదమణి ఖచితవాక్సువర్ణాభిమ్
అష్టోత్తర శతకుసుమమ్! రచితం పాల్కురికి సోమనాథేన.

అను నార్యాశ్లోకము కూర్పబడినది. సోమనాథునకుఁ
బ్రీయతమమగు సంత్యప్రాస మీ గద్యపాదములందుఁగూడఁ
బాటింపబడినది. ఎనిమిది పాదముల కొక్క యనుప్రాసమును
బాటింపవలెనను నియమమునుగూడ నాతఁడిందుఁ గైకొనినట్లు
కాననగును. ఒక్కొక్కపాదము నొక్క కుసుమముగా గణించి
సోమనాథుఁడీగద్య పాదములకు బసవాష్టోత్తరశతకుసుమము
లను నామాంతరమును గూడ నుద్దేశించినట్లు తోచుచున్నది.
కాని నేఁ బ్రకటించిన పత్రిలో 118(59 × 2) పాదములున్నవి.

అక్షరాంకగద్యము

(దీనిని శ్రీముఖ, భావ సంవత్సరాది సంచికలలో అక్ష
రాంకమాలిక, అక్షరాంకపద్యములు నను రెండుభాగములుగఁ
బ్రకటించి యున్నాను).

అకారము మొదలు క్షకారము వఱకు వర్ణసమామ్నా
యమునఁ గల యేఁబది యక్షరములతోను వరుసగ నీగద్య
పాద ప్రథమాక్షరములు గూర్పబడుటచేత దీనికి పేరొసంగఁ
బడినట్లు కాన్పించును. సోమనాథుఁడు దీనిని అక్షరమాలిక
అక్షరాంక పద్యములు నను రెండు భాగములుగ నేర్పఱచి
మొత్తమంతటికి అక్షరాంకగద్యయను వ్యవహారమును గల్పించి

నట్లు కాననగును. సంస్కృత భాషలో "అద్భుతవిగ్రహ!
అమరాధీశ్వర! అగణిత గుణగణ! అమృతశివా! సాంబనదాశివ
సాంబనదాశివ! సాంబనదాశివ! సాంబశివా!
ఇందుకళాధర! ఇంద్రాదిప్రియ! సుందరరూప! సురేశశివా...
ఇత్యాదిగానున్న పరమేశ్వర మాతృకా వర్ణమాలా స్తోత్ర
ముల వంటి ప్రాచీన స్తోత్రము లిట్టి రచనమునకు మార్గదర్శ
కములయియుండును. అక్షరమాలిక మొదట సోమనాథుడు

శ్లో. జయ జయ జనవాఖ్య సాస్విసుభూత్యైక సౌఖ్యః

ప్రమథగణ పవిత్రః ప్రసుఫ్ఫర ధృక్తిగోత్రః

ప్రణమిత బుధవర్య సాస్వియ దైశ్వర్యధుర్యః

ప్రథిత వృషభరూపః ప్రాజ్యమాన ప్రతాపః

అనుమాలినీవృత్తము నిలిపి యాపిమ్మట మాలిక నిట్లు ప్రక
టించినాడు.

అపిచ శివ శృంగారఓం — ఆదిపద విస్తారఓం

ఇహపరసుఖాధారఓం — ఈషణత్రయ దూర ఓం

ఉద్ధరగుణోపేత ఓం — ఉద్ధర్వరేతోజాత ఓం

ఋషభనామ ఖ్యాత ఓం — ఋజుమాయాతీత ఓం

గరిమలాపహ శౌర్య ఓం — ఖలనిరసనాచార్య ఓం

గరళమర్దన వర్య ఓం — ఘనశివార్చనధుర్య ఓం

గుదలీలాసక్త ఓం — శమిత విషయోద్రిక్త ఓం

వద్వర్గ నిర్ముక్త ఓం — సహజజంగమ భక్త ఓం

క్షరవిముఖ చాక్రత్రఓం — అక్షరస్తుతి పాత్రఓం

ఇందుఁ బ్రతిపాద మయి దేసి మాత్రులుగల రెండుగణ
ములతోఁ గూర్చుబడి యంతమునఁ బ్రణామంతముగ రచియిం

పబడినది. నాలుగు పాదముల కొకటి చొప్పున నిందుఁ గూడ సంతృప్తినమును సోమనాథుఁడు పాటించినాఁడు. చివరను శివకర శ్రీ బసవదండనాథ ఓం నమస్తే నమస్తేనమః "అని చెప్పి" అకారాదిక్షకారాంత మకరో దక్ష మాలికాం ప్రసాదీ సోమనాథాఖ్యో బసవస్యకృపానిధేః, అనుశ్లోకమును రచియించినాఁడు.

అక్షరాంకపద్యముల మొదట బసవస్తుతియొక కన్నడ కందపద్యము తోడను దరువాత నొక యుత్పలమాలికా వృత్తము తోడను నారంభింపబడినది.

క. శ్రీయుతనమశ్శివాయే, త్వాంతపంచాక్షరీప్రణవ సంభూత స్వాంతతభావ! అక్షర, కాయస్థనే నింపొగళ్వనా బసవేశా!

ఉ. శ్రీతుహినాద్రి జాధిప! అకారక్షకారమకారబిందునా దాక్షిణ్యతృకప్రణవపూర్వసమాకలితోన్నమశ్శివా యేతి భవస్మృఖోద్భవషడక్షరసంభవ తద్విలీన వి ఖ్యాతపరాస్వరాద్యఖిలవర్ణనుతం బసవేశ పాహి మాం.

ఆపిమ్మట, అక్షరమాలిక యందు వలె స్వరాక్షరము లలోఁ బ్రత్యక్షరముతో నొక్కొక్క పద్యమును రచియింపక సోమనాథుఁడిందు వాని యన్నిటితో నొక్క పద్యమును మాత్రమే కూర్చినాడు.

చ. అమితయశస్క ఆద్యయన ఇద్రుచి ఈశ్వర ఉగ్ర ఉజ్జిత క్రమ ఋషభాంక ఋజుహర గుణిత గ్రాస్మిత ఏకరుద్ర విం ద్రమహితరూప ఓమితి పదద్యుతి జౌర్వలలాట అంబికా సమరసభావ ఆకలిత వర్ణనుతం బసవేశపాహిమాం.

అచ్చటనుండి వ్యంజనాక్షరములతో, కకారము మొదలు క్షకారము వఱకు నక్షరమున కొకపద్యము చొప్పున 35 పద్య

ములు రచించినాడు. ఈ క్రిందనుదహరించిన పద్యముల వలన వాని స్వరూపాదులు తెలియఁ గలవు.

- చ. కరుణిసు కర్తృక ప్రణుత కల్మషదూరక కద్రువాత్మజా
భరణ కనత్కళానిధి కళంకకపర్ద కపాలమాలికా
త్మరధర కల్పితాంబుజ భవాండ కరండకదంబ కర్మసం
హరవిషకర్మ కర్మత కకారసుతం బసవేశపాహిమాం
- చ. ఖరకర కోటిలేజ ఖగరాడ్ధ్వజవంద్య ఖలాతిదూర ఖ
స్ఫురద సమాంబ కాంక ఖముఖాఖిల తత్త్వశిరోంత ఖప్రవా
హరుచిర జూటకూట ఖమరుచ్చిఖితోయ ధరాత్మసోమభా
స్మరజనయిత్రి విగ్రహ ఖకారసుతం బసవేశపాహిమాం.
- చ. చతురకళావిధిజ్ఞ చతురాగమవేద్య చతుర్ముఖాచ్యుతా
ర్చిత చరితార్థసేవిత చతుర్దశలోకభృ దంతరంగ చ
ర్చిత సతతోపలాలలన చరాచరలింగనిజాంగ చక్షురు
ద్గత రవిచంద్రమోనల, చకారసుతం బసవేశ! పాహిమాం.
- చ. తురగురితక్రమా, త్తయజనిస్థితి కారణ కారణా, త్తతా
ధ్వరగణనాయకా, త్తయభవత్తయరోగ భిషక్ త్తమా, త్తపా
కరశకలాంకజూట, త్తపితప్రతిపత్తసురాసురా, త్తమాం
కురిత కటాక్ష వీక్షణ, త్తకారసుతం బసవేశపాహిమాం.]

అంతమందీ క్రిందిపద్యములున్నవి.

౧. ఇతి భావన్న తురసం, స్తుతిసంకలితాక్షరాంకితస్తోత్రఉమా
పరినిమగర్పిసి యెం సత్కృతియింపాల్కురికి సోమకృతి బసవేశా !
“అక్షణ పద్యయతిప్రాసవిలక్షణ పూర్వస్వరాద్యక్షర కాది
తంతాక్షరమాలాద్యక్షరరక్షి సేన్మవం బసవేశా !
“శిమస్తుభక్తిభవో ద్భవో స్వత్తరాంకపతన శ్రీమణ
స్తవనా సక్తరిగమహా, త్నవో స్వత్తరాంకశ్రీమణ
స్తవనాద్వాక్సిద్ధిరస్తు శివబసవేశా!”
“అక్షరాంకగద్య సంపూర్ణమ్.”

బసవపురాణ క్రితికలో అక్షరాంక మాలిక యాద్యంత
 ముల నొసఁగుచు శ్రీ ప్రభాకరశాస్త్రిగారు “అక్షరాంశ్లోక
 ములునుగలవు” అనివాసియున్నారు. వారుద్దేశించిన యాశ్లో
 కములీయక్షరాంకపద్యములేకాదగును. ఇవిగాక వేఱు శ్లోకము
 లున్నట్లు కానరాదు. సంస్కృతపదభూయిష్ఠము లయినను
 వీనిని గీర్వాణభాషాశ్లోకములుగా గణింపరాదని నా యభిప్రాయము.
 సంస్కృతములో వృత్తరచనములో దేశభాషలలో
 వలె బ్రాసనియమములేదు. యతిస్థానమున్నను దెలుఁగునందు
 వలె దానికిఁబ్రత్యేక వర్ణనియమములేదు. కన్నడమున నాం
 ధ్రము నందలి యతినియమము లేదు గాని ప్రాసనియమము
 మాత్రము గలదు. సోమనాథుని యక్షరాంకపద్యములలో
 నాంధ్రభాషా పద్యములలోఁ బాటించు యతినియమము లేక
 ప్రాసనియమము మాత్రమే పాటించఁబడినది. పద్యములు
 గొన్నిటిలో “*కరుణిను” “తవణిను” మున్నగు కన్నడకీయ
 లుపయోగింపఁబడినవి. పైని జూపినట్లు లాద్యంతములందుఁ
 గేవలము కన్నడ పద్యములు కూర్పఁబడినవి. పిదువర్తి సోమ
 నాథకవి పద్య బసవపురాణావతారికలో సోమనాథుని కృతుల
 నుగ్గడించిన పద్యములో “అక్షరాంకగద్యపద్యముల్” అని
 పేర్కొనినాడు. ఇత్యాదికారణములచే నీయక్షరాంకపద్యము
 లను సంస్కృతశ్లోకములుగఁగాక సంస్కృతపద భూయిష్ఠము
 లగు కన్నడపద్యములుగాగణింపఁదగునని నాయభిప్రాయము.
 పద్యములు బసవస్తుతిపరము లయినను నందుఁబ్రయుక్తము

* కరుణించు

లయినసంబోధనము లన్నియుఁ జాలవఱకు శివమహిమానుప్రకటన పరములయియున్నవి. ఇందుకుఁగారణము వివరింప నవసరము లేదు. బసవేశ్వరుఁడు నందికేశ్వరావతారమని బసవపురాణము వలన వ్యక్తమగును. నందిశ్వరుఁడు ద్వితీయశంభుఁడని శైవాగమపురాణప్రసిద్ధము. కావున సోమనాథుని దృష్టిలో శివునకు బసవనికి భేద మొకింతయు లేదు. పద్యమకుటము (... కారణతంబనవేశపాహిమాం) నందవినుతం అనుపదమువ్రాత ప్రతులలోఁ గొన్నిచోట్ల “నుతాం” అనియు మఱి కొన్ని కావుల “నుతా” అనియు లిఖింపఁబడినది. “నుతాం” అనునది కవి పాఠమయియుండదు. అది యాకారాంత స్త్రీలింగద్వితీయైక వచనమగుటచే నిచ్చట సందర్భముగానేరదు. “నుతా” అనునది కవిపాఠమయినచో దానిని దక్కిన సంబోధనములతోపాటు బసవేశయను సంబోధనమునకు విశేషణముగాఁగఁపింపదగును. కానియిచ్చట “నుతం” అను నదియే కవిపాఠమయియుండుననియు దానిని “మాం” (నన్ను) అను సర్వనామముతో సోమనాథుని పరముగా నన్వయింపఁ దగుననియు నేడలంతును. సుతూడనఁగా ‘నుతింపఁబడినవాఁడు’ అనియే గాని ‘నుతించువాఁడు’ అనునర్థము పొసగనేరదు. కాని సోమనాథునకిట్టి కర్మగ్యర్థకవిశేషణములను గర్తృత్వములుగఁగూడ నుపయోగించుట చాలఁబరిపాటి.

“నందితామరాసుర”(నమస్కరించు దేవదానవులుగలవాఁడా!)
 “సర్వవిజితేంద్రసుతా” “నమస్కృతభావ పరంపరావసాన
 మహితదేశ” “ధర్మధరాధరాధిప” “యమోదరశిక్షితశూల”)

(యముని యుదరమును శిక్షించుశూలము గలవాఁడా!)
మున్నగు ప్రయోగము లీ యక్షరాంక పద్యములందే గలవు.

* “పురహరార్చితనకు మున్నెత్తుకేలు | ధరనెత్తఁగూ
డునే తాటిమాలలకు” ఇట్టివి బసవ పురాణ పండితారాధ్య
చరిత్రములలోఁ బెక్కులు కాననగును.”

అష్టోత్తర శతనామ గద్యము

(ఇది యంతవఱకుఁ బ్రకటితము కాలేదు)

దీని యాద్యంతరములను శ్రీ ప్రభాకరశాస్త్రిగారు బసవపురావ
శీకలానిట్లు చూపియున్నారు.

ఆది—

శ్రీమద్గురు బసవేశ నమస్తే! సామయభవనిర్నామ నమస్తే.

అంతము—

అద్యనమస్తే వేద్యనమస్తే! తత్త్వనమస్తే! చిత్త్వనమస్తే!

భావనమస్తే భావినమస్తే! సద్గురు బసవస్వామి నమస్తే.

వీనిని బట్టి యీ గద్యపాదములు కూడ నమస్కార
గద్యమువలెను, పంచప్రకార గద్యమునందలి రెండు, మూడు,
అయిదు విధముల గద్యములవలెను నాలుగేసి మాత్రము గల
గణములు నాల్గింటిలోఁ గూర్పబడినట్లు కాననగును. గద్య
నామమునుబట్టి చూడ దీనియందుఁ గూడ 108 పాదము
లుండునని తెలియనగును.

సోమనాథుఁడు తఱచు గద్యపద్య ప్రబంధములని తన
కృతులలోఁ బేర్కొనినట్లే కన్నడమునఁ బ్రాచీనలక్షణగ్రంథ
ముగు కవిరాజమార్గమును రచించిన నృపతుంగుఁడు కూడ నా

* శివభక్తనకు అనునర్థమున

గ్రంథమందుఁ బూర్వకవి ప్రణీతములగు గద్యపద్య కృతులను
 బ్రశంసించినాఁడు.

క. మిగతన్నడ కబ్బంగళో, శగజితగుణ గద్యపద్య సమ్మిళితమం
నిగది సువర్ణద్యకథా, ప్రగీతి యంతచ్చిరంత నాచార్యర్క-శ్.

క, విమలబీజయ నాగాగ్జన, సమేతజయ బంధుదుర్విసేతాదికగళ
కృమదోళ నెగతైగద్యా, శశమపద గురుతాపత్రీయయంక్త కొండర్.

కాని యాతఁడు పేర్కొనిన యాగద్యకృతుల స్వరూప
స్వభావాదులను గూడ నిప్పుడు సరిగా నిర్ణయింప రాకున్నది.
కర్ణాటభాషలో ఛందోంబుధియును ఛందోలక్షణ గ్రంథమును
రచించిన నాగవర్మ గద్యలక్షణమును వివరించుటలో నాంధ్ర
లక్షణికుల మార్గముకన్న విలక్షణ విధానమునేదియు నచలం
బింపలేదు. ఆతఁడుగూడ గద్య మన వచనమనియే నిర్వచించి
నాఁడు. కాని రఘటా (రగడ)లక్షణమును జెప్పుటలో
నాతఁడు,

క. గణనియమ విపర్యా సదా, శ్రేణోపదే దోశ్చైనెదు మాత్రై సమనాగే గుణా
గృణీయమ తదించ తాళద, గణనెగొడంబట్టు దదుపెరఘటా బంధం.

అని సమానమాత్రాలుగల కొన్ని నియమిత గణములను దాళానుగుణముగఁ గూర్చుటయే రగడలకు ముఖ్యమని వ్రాసినాఁడు. ఈ పద్యమునకు కీర్తెలు దొరగారి వివరణమును చూడుఁడు.

"The Raghata is neither built on the system of the syllable feet nor on that of a mere number of moras but on an equal number of moras (matras) included within certain feet (gana) and harmonies with beating time in music (ताळ.)"

కన్నడములో ముఖ్యమయిన రఘుభేదములు మూడు
గలవని నాగవర్మ చెప్పినాడు.

క. మందానిల లలితోత్సవ, శందేరగ శైశవ నామమక్కుంకమది
దొండక పడునా జీర్ణ, తొండక్కిర్పత్తు నాల్కుమాత్రై గళబరే

క. ఇప్పుత్తు మాత్రై లలితైగె, బప్పుదు పడునాటు మాత్రైమందానిలకం
తప్పుదువుత్సాహక్కుతో, యొప్పువుదిప్పుత్తు నాల్కుమాత్రైగళబరే!

మందానిలము, లలితము, ఉత్సవము నని సాధారణ
ముగా రగడలు మూడు విధములు. వీనికి వరుసగా పడునాటు,
ఇరువది, ఇరువదినాల్గు మాత్రైలుండును. మందానిలములో
పాదమునకు నాలుగేసి మాత్రైలుగల గణములు నాలుగు,
లలితములో నల్లై యయిదేసి మాత్రైలుగల గణములు నాలుగు,
ఉత్సవములో మూడేసి మాత్రైలుగల గణము లెనిమిది
యుండునని ఈ పద్యముల భావము. కన్నడములో యశి
నియమములేదు గావున సోమనాథుని గద్యములలో బంచ
ప్రకార గద్యయందలి ద్వితీయ తృతీయ పంచగద్యలును, నమ
స్కారగద్యము, అష్టోత్తర శతనామగద్యమును లక్షణవిషయ
మునఁ గన్నడమందలి మందానిల రగడను, పంచప్రకార
గద్యలోని చతుర్థగద్యయు, అక్షరాంక (మాలికా) గద్యమును
లలితరగడను బోలునని చెప్పవచ్చును. మొత్తము మీఠ
సోమనాథుని గద్యకృతులు ప్రాచీన కర్ణాటాంధ్ర గీర్వాణ
చ్చందస్సంప్రదాయముల ననుసరించిన యొక విలక్షణాంధ్ర
కృతులుగా మనము నిర్ణయింపనగునని నా మతము.

బ స వ ర గ డ

(దీనిని యువసంవత్సరాది సంచికలోఁ బ్రకటించి యున్నాను.)

సోమనాథుని రగడలలో నిది మాత్రమే యింతదనుక నాకు లభించినది. పిడుప ర్తి సోమనాథుని పద్యములో నుదాహృతమయిన బసవాఢ్యరగడ, సద్గురురగడ, గంగోత్పత్తి రగడ యింకను లభింపలేదు. రగడ రచనము కన్నడమునందు వలెఁ దెలుఁగులో నంత విరివిగా సాగినట్లు గానరాదు. నన్నయ భారతములోఁ దరువోజలు, అక్కరలు కాననగునుగాని రగడలు కన్పట్టవు. తిక్కన భారతములోఁగూడ నవి కానరావు. పిల్లలమఱ్ఱి పినవీరన శృంగార శాకుంతలము, అల్లసాని పెద్దన మనుచరిత్రము, నాటినుండి యివి కానవచ్చును. అంతకుఁ బూర్వపు కృతులలో నివి మృగ్యములనియే చెప్పఁదగును. వ్రజబంధ కవులు వీనిని బ్రాహ్మికముగఁ బుష్పాపచయాదిక వర్ణనములలో నుపయోగించుచు వచ్చిరి. ఆంధ్రవాఙ్మయమున చున కువలబ్ధములయిన రగడలలో సోమనాథుని బసవ రగడయే ప్రాధమికముగ గణింపఁదగును. కన్నడమున ముఖ్యముగా మూడు రకముల రగడ లున్నవనియు నవి మాత్రాగణబద్ధములనియుఁ బైనిజెప్పియుంటిని. కాని తెలుఁగులోని రగడలు బలుతెఱఁగులుగా నున్నవి. అందు మన లాక్షణికులు ముఖ్యముగఁ దొమ్మిదింటిని నిర్వచించిరి. మన ఛందోలక్షణకర్తలు వీనిలోఁ గొన్నిటికి మాత్రాగణములను మఱికొన్నిటికి యా మాత్రాలకు సరిపడు నింద్రానూర్యగణములను నేర్ప

జీచి యున్నారు. రగడలు ద్విపదలవలె ద్విపాద నియమము గలవి. కాని ద్విపదలవలె నొక్క యాదిప్రాస నియమమేగాక ఏని కంఠ్యప్రాస నియమముగూడ విశేషముగ నున్నది.

క. ఆద్యంతప్రాసంబులు, హృద్యంబుగ రెంట రెంట నిడిపాదములు ద్యద్యతులఁ గూర్పఁదగునన, పద్యంబుగ రగడలందు వారి జనాభా

అని యనంతుఁడు ఛందోదర్పణమున వివరించినాఁడు. అప్పకవిగూడ నట్లే యనువదించినాఁడు. కాని సోమనాథుని బసవరగడ యీ లక్షణమునకుఁ గొంత వైలక్షణ్యము గల్గి యున్నది. మొత్తము 108 పాదములున్న యీ రగడలో నీద్విపాదై కాంఠ్యప్రాస నియమము నాతఁడు మొదటి 78 పాదములవఱకు మాత్రమే యనుసరించినట్లు కాననగును. తరువాతి పాదములలో ద్విపద పంక్తులలోవలెనే యచ్చటచ్చటఁ బ్రాస యతినిగూడ నంగీకరించుచు 14 పాదములవఱకు, ఏపాదమున కాపాదమునం దే పాదమున కొక్కొక్క ప్రాసము చొప్పున నీ యంఠ్యప్రాస నియమమును బాటించినట్లును, అటుతరువాత మఱి 8 పాదములలో నిట్టి నియమమునే మఱికొంత విలక్షణముగఁ బఠించినట్లును గోచరించును. కన్నడమునందలి యుత్సవరగడ చివర నొకమాత్ర తగ్గించినచోఁ దెనుఁగు నందలి యుత్సాహవృత్తముతో సరిపోవును. అందుచేతనే కాబోలు వానికి నామసామ్యముగూడఁ బొసఁగియున్నది. బసవరగడకు మొదట సోమనాథుఁడు బసవస్తుతి పూర్వకముగ,

శ్రీవరాజదేవరాజ సిద్ధ సాధ్యయక్షర

క్షోవిహంగరాట్మతంగ సోమధూమకరమరు

జ్ఞానతేజవిభృతపాశ సేవితోద్యదంఘ్రిరా
 ఊప! నిమ్మనాంపాగశ్చే శ్రీవృషాధినాయకా!

అనెడి యుత్సాహవృత్తమును రచించినాడు, అటు
 తరువాతఁ గూర్చిన రగడపంక్తులు పాదపాదమున కెనిమిది
 సూర్యగణములు నయిదవగణము మొదట యతియును గలిగి
 తెలుగునందలి తురగవల్లనరగడ లక్షణమునకు సరిపోవుచున్నవి.
 మాత్రాగణ నియమమునే గణించినచో నిది కన్నడ ఘండలి
 యుత్సవరగడను బోలియుండును. ఈ క్రింద నుదాహృతము
 లయిన పాదములఁ బరికించినచోఁ బైనిజెప్పిన లక్షణ విశేష
 ములు వ్యక్తమగును.

“శ్రీవృషాధినాయకప్రసిద్ధ భావ! శరణుబసవ
 తావ కాంఘ్రి సేవ కాఘదావదావ! శరణుబసవ
 వందితద్వితీయశంభునామధేయ! శరణుబసవ
 వందితత్రిలోకవిబుధవరనికాయ! శరణుబసవ
 అచలశైవధర్మ నిర్ణయావతార! శరణుబసవ
 ప్రచురయుగమితాఽఘ్రి పద్మపథవిహార! శరణుబసవ!

.....
 సురవినుతశిలాదలబ్ధ సుకృతరూప! శరణుబసవ
 హరగణాభిజాత చిన్మయప్రదీప! శరణుబసవ

.....
 అంధ కాసురోన్మదాపహరయద్ర! శరణుబసవ
 బుధురేందుసింధుజూట భారయద్ర! శరణుబసవ

.....
 పరమ పీఠభక్తి పట్టబద్ధయద్ర! శరణుబసవ
 చిరమనోరథప్రద ప్రసిద్ధయద్ర! శరణుబసవ

స్మరవిపత్తు! హరసదృశ! చిరదయాశు! శరణుబసన
 పరమపుణ్య! సురవరేణ్య! భక్తగణ్య! శరణుబసన
 అహితహీన! మహితయాన! విహితదాన! శరణుబసన
 రహితకాల! మహితశీల! సుహితలీల! శరణుబసన
 బాధకార్య! గాఢధైర్య! రూఢవీర్య! శరణుబసన
 పూర్ణకీర్తి! రూఢమూర్తి! ప్రౌఢవర్తి! శరణుబసన
 వ్యక్తవేద! యుక్తనాథ! శక్తిమోద! శరణుబసన
 శక్తిజైత్ర! యుక్తిపాత్ర! భక్తిగోత్ర! శరణుబసన
 ధర్మరూప! శరణుబసన! దమితపాప! శరణుబసన
 నిర్మలాంగ! శరణుబసన! నికృతభంగ! శరణుబసన
 సత్యశుద్ధ! శరణుబసన! సత్రపుబుద్ధ! శరణు బసన
 నిత్యభోగ్య! శరణుబసన! నిఖిలమృగ్య! శరణుబసన
 ఆసమగాన! శరణుబసన! ఆద్యమాన! శరణుబసన
 రసికముకుర! శరణుబసన! రాగసుకర! శరణుబసన"

రగడచివరను "శరణస్తవ కల్పకుజాం - కురపద శాఖా
 భిజాత నవకుసుమాష్ట్రో - త్తరశతనామంగళబస - వరనంగర్పి
 సిదపాల్కురికి సోమనాథకం "అను కందపద్యమును సోమనా
 థుడు కూర్చినాడు. ఈరగడయందు శరణుబసనవయను మకుట
 ముండుటచే గర్జాటకవి చరిత్రకారులు సోమనాథునిచరిత్ర
 మును లిఖించుటలో దీనిని "శరణు బసవరగళె"యను పేరితో
 గన్నడ కృతిగాగ్రహించి చివరనున్న పద్యమునుబట్టి భ్రమించి
 కాబోలు "ఇదరల్లి 108 కందగళివె. ప్రతికందపూ శరణ
 బసవవిందు ముగియుత్తరె. ఈ గ్రంథద ఆంధ్రదల్లి యీకంద
 విదె" అని కర్ణాటకవిచరిత్ర ప్రథమ ముద్రణములో వ్రాసి
 పూర్వోక్తమయిన "శరణస్తవ కల్పకుజాంకుర" అనుపద్యము
 నుదాహరించినారు. చివరనున్న కందపద్యమునుబట్టి వీరు కృతి

“శరణుబసవరగళే” యను పేరిడియు నందు 108 కండములున్నవని వ్రాయుట యనంగతమని చెప్పనక్కఱలేదు. పునర్ముద్రణమునందు 108 వాక్యగళివెయని మార్చిరి. కాని వీరు దీనిని గర్ణాటభాషాకృతిగ గ్రహించుటకూడఁ బ్రమాదమే. ఆభాషాలక్షణమునకు విలక్షణముగా నీరగడలోఁ బ్రతిపాదమునను యతిపాటింపఁబడుటచే నిది తెలుఁగు రగడయేగాని కన్నడ రగడ కానేరదని చెప్పనవసరము లేదు. పై నిజెప్పిన కండమును బట్టి సోమనాథుఁడు దీనికి బసవాష్టోత్తర శతనామములను నామాంతరముగూడఁ గల్పించినట్లు కాననగును. ఆతఁడు బసవ పురాణ కథాశ్రోతయగు గొబ్బారి సంగనామాత్యుని సంభోధించుటలో “బసవనామావళి పాతకాసక్త - బసవనామావళి పఠనానురక్త” అని వ్రాసియున్నాఁడు. ఆబసవ నామావళి యీబసవ రగడయేకాదగును. నమస్కారగద్య చివరను గూర్చిన యార్యాశ్లోకములోఁ దత్కృతికిఁ గూడ “అష్టోత్తర శతకుసుమం” అను విశేషణముండుటచేతను మఱియు నాతఁడు ప్రత్యేకముగ “అష్టోత్తరశతనామ గద్యము” అను ప్రత్యేక గద్యముకూడ వేటొండు రచియించియుండుటచేతను నారెండు కృతులుగూడ బసవనామావళిగణముకిందనే సోమనాథుఁడు గణించియుండునేమోయని కూడ మనము తలంపవచ్చును.

బ స వో దా హ రణ ము లు

వీనిని సోమనాథుఁడు తెలుఁగునను సంస్కృతమునను గూడ రచియించి యున్నాఁడు. అందుఁ దెలుఁగుకృతి ప్రభవ సంవత్సర మాఘమాసము భారతిలో శ్రీ ప్రభాకరశాస్త్రిగారు

ప్రకటించియున్నారు. సంస్కృతోదాహరణము ఆంధ్రసాహిత్య పరివత్పత్తిక సం. 32 సం 3-4 లో నేను నామిత్రులు శ్రీ నిడదవోలు వేంకటరావుగారు పరిష్కరించి ప్రకటించి యున్నాము. ఆంధ్రభాషలో నుపలబ్ధములయినయుదాహరణ వాఙ్మయములోఁ గూడ సోమనాథుని బసవోదాహరణమే ప్రాథమికముగఁ గాన్పించుచున్నది. ప్రథమా ద్వితీయా తృతీయా చతుర్థీ పంచమీ షష్ఠీ సప్తమీ సంబోధన ప్రథమా విభక్తులతో నెనిమిది పద్యములను. కళికలను ఉత్కళికలను రచించి చివరను సార్వవిభక్తికముగ మఱియొక పద్యమును గూర్చిన పరమేశ్వర స్తోత్రరూపమగు భక్తి ప్రబంధమునకు నుదాహరణమనిపేరు.

సీ. భాసిల్లు సప్తవిభక్తులందును మఱి

సంబోధనంబున సరవిగాఁగఁ

బ్రభునామయతముగఁ బద్యమొక్కటియును

దగఁజెప్పి రగడ భేదంబులందుఁ

గళికలు ప్రత్యేకదళము లెన్నిదిచేసి

తత్పరార్థముల నుత్కళి కలనఁగ

నేకసమాసమై యేడుదళంబులు

తుదవిభక్త్యర్థంబుతోఁపఁ బలుక

గీ. దానికనగాఁకఁ జిక్కిన దళమమర్చి

ఫణితులొడఁ గూర్చి సార్వవిభక్తికముగఁ

గట్టకడపటి పద్యమొక్కటి రచింప

నదియుదాహరణంబగు నబ్జనాభ!

అనియనంతఁడీ ప్రబంధభేదలక్షణము నుదాహరించినాఁడు.

అప్పకవికూడ నీలక్షణమునే యనువదించి యుదాహరణవిభేదముల నిట్లు విశేషముగ వివరించినాఁడు

సీ. సంబుద్ధి యెడలించి సప్తవిభక్తులు
పలికినభక్తి సద్దళియనంగ
సంబుద్ధితోఁ గూడ సప్తవిభక్తులు
పలుక నొప్పారు బద్దళియనంగ
సంబుద్ధితోడ విషమ విభక్తులతోడఁ
బలికిన కృతీయు విద్దళియనంగఁ
గళిక లుత్కళికలు గమకింపఁ బలికిన
కావ్యంబు నుత్సుల్లకంబుననంగ

గీ. నవనిఁజాటు పృబంధంబు లందుమిగుల
నాటుకొని యొప్పుచుండు నీ నాల్గు తెగలుఁ
గానఁబడు నుదాహరణముల్ గానలోల!
కామెపల్లీశ! వల్లవీ కామ! కృష్ణ!

అనంతరుఁడు అప్పకవి చెప్పినదానినిబట్టి కళికలు, ఉత్కళికలు రగడభేదములని తెలియనగును. కానిరగడలకువలె వీరు వానికి నియమితములగు నింద్రసూర్యగణముల విధించి లక్షణము చెప్పియుండ లేదు. అవి కన్నడమునందు మందానిల లలితోత్సవరగడలవలెను బూర్వోక్తమయిన సోమనాథుని గద్యరీతులవలెను గేవలము మాత్రాగణబద్ధములుగఁ గాననగును. భరతుఁడు నాట్యశాస్త్రమున వాని లక్షణము నిట్లు నిర్వచించినాడు.

గుర్వాది రథలఘ్వాది ర్యగ్గః సర్వలఘుస్సృతః
చతుర్మాత్రా గణా జ్ఞేయాః పూర్వచ్ఛందోపి కల్పనాః
తతోర్ధ్వకలికాః పాతాః కుర్యా ల్లఘు త్తరేషుచ
గుర్వత్తరే తాలగీత పాతాస్తు కవికా స్మృతాః

వామనుఁడు తన కావ్యాలంకార సూత్రములందు

గద్యం వృత్తగంధి చూర్ణ ముత్కలికాప్రాయంచ
 పద్యభాగ వ ద్వృత్తగంధి ఆనావిద్ధలలిత పదం చూర్ణమ్
 విపరీత ముత్కలికా ప్రాయమ్.

అని వ్రాసిన లక్షణము నిదివఱకు నుదాహరించిన
 టిని. కాని యాతఁడు చెప్పిన యుత్కలికాలక్షణమునకును
 ఉదాహరణ కావ్యమునందలి యుత్కలికకు సంబంధమున్నట్లు
 కానరాదు. ఏదియెట్లున్నను గద్యలు, కళికోత్కలికలు, చూర్ణ
 కలు, రగడలు, గేయవాఙ్మయమునకుఁ జెందినవని తలంచుట
 కెట్టి యభ్యంతరమునులేదు. కావున అనంతఁడు మున్నగు
 వారు చెప్పిన లక్షణమునుబట్టి యుదాహరణములు పదపద్య
 కవితల కలయిక గలిగి సాహితీప్రియులను సంగీతప్రియులను
 సమానముగ రంజించు మనోహరకృతులని మనము తలంప
 నగును. గద్యలు రగడలు వలె నివి గూడఁ బ్రాచీనాంధ్ర
 వాఙ్మయరంగమునఁ బ్రధానాంగములుగ విలసిల్లు చుండెడివి.
 నన్నయభారతమువంటి చంపూకావ్యములు వెలువడి ప్రచార
 మొందినప్పటినుండి యుదాహరణ రచనము మనభాషలో విర
 శమయిపోయెను. ఆంధ్రవాఙ్మయ పరిణామమును బరిశీలించు
 వారికి సోమనాథుని యితరలఘుకృతులవలె నాతని యుదాహ
 రణములుగూడ చాల నుపకరించును.

నామితులు శ్రీ నిడదవోలు వేంకటరావుగారు 1937
 సంవత్సరములోఁ బ్రకటించిన రావిపాటి త్రిపురాంతకుని త్రిపు
 రాంతకోదాహరణము పీఠికలో నుదాహరణ వాఙ్మయము
 పూర్వోత్తరముల బాగుగ వివరించినారు. వలయువారది

చూడనగును. ఈదిగువ నుదాహరించిన భాగములఁబట్టి సోమనాథుని యుదాహరణ యుగ్మస్వరూపమును బాఠకులు కొంత గుర్తింపవచ్చును. సోమనాథుని గ్రంథముగాక సంస్కృతమున రచియింపఁబడిన యుదాహరణము మఱొక్కటి మనకింతవఱకు లభ్యముకా లేదు. విద్యానాథుని ప్రతాపరుద్రీయమున

“యేనకేనాపితాలేన గద్యపద్యసమన్వితమ్”

జయేత్యుపకృమం మాలిన్యాదిస్యాస విచిత్రీతమ్

తదుదాహరణం నామవిభక్త్యష్టాంగసంయుతమ్.

అనియుదాహరణ లక్షణము దెప్పఁబడినది. కానియట్టి లక్షణలక్షితమగు సంస్కృతోదాహరణ కృతి యొక్కటియు నిప్పుడుగానరాకున్నది. సోమనాథుని సంస్కృతబసవోదాహరణ మిందుకుఁ గొంతవఱకు సరిపడినను మొత్తముపయి నది పలు విధముల నాతని యాంకికృతినే యనుసరించుచున్నది. సోమనాథుని యీ యుదాహరణకృతులు తరువాత వెలసిన రావిపాటి త్రిపురాంతకుండు మున్నగు నుత్తమకవులకు మార్గదర్శకములయి త్రిపురాంతకోదాహరణము (రావిపాటిత్రిపురాంతకుండు కీ॥శ॥ 1380) వేంకటేశ్వరోదాహరణము (తాళ్ళపాక పెద తిరుమలయ్య కీ॥శ॥ 1530) విశ్వేశ్వరోదాహరణము (ఏనుఁగు లక్ష్మణకవి కీ॥ శ॥ 1780) మొదలయిన కృతుల యవతారమునకుఁ గారణములయినవి.

తెలుఁగు బసవోదాహరణము

ప్రథమావిభక్తి—

ఉ. శ్రీగురులింగతత్పరుఁ డశేషజగన్నిధి శుద్ధతత్త్వ సం

యోగసుఖప్రపూర్తి వృషభోత్తమమూర్తి యుదాత్తకీర్తి ది

వ్యాగమమార్గవర్తి బసవయ్య కృపాంబుధి మాకు భక్తి సుం
భోగములం బ్రసాద సుఖభోగములం గరుణించు గావుతఁ.

కలిక. శండియుఁ ద్రిభువన వినుతి సమేతుఁడు
మండిత సద్గుణ మహిమోపేతుఁడు
సుతుచిర శివసమ సుఖసంధానుఁడు
పరమ పరాపర భరితజ్ఞానుఁడు
విదితానందాన్విత మనస్కుఁడు
సదమల విపుల వికాలయశస్కుఁడు
శ్రీవిలసితపద చిరతర భద్రుఁడు
గావున సాక్షాత్కరియుగ రుద్రుఁడు.

ఉత్కలిక. భవనోపకార భవమోదవీర
భక్తి సంయోగ ముక్తి సంభోగ
సౌఖ్యాబ్ధిలోన ముఖ్యుడై తాన
జెలయు శుభకరుఁడు నిల విశ్వగురుఁడు.

సప్తమీ విభక్తి.

చ. ఆనమగుణాధ్యనందు శరణాగతవత్సలునందు జంగమ
వ్యసనమహిమృతందు భవవారణ కారణునందు భక్తమా
నస పరిపూర్ణునందు గణనాథునియందు దయాపయోధిమా
బసవనియందు మాబసవ పాత్రునియందు వసింపు చిత్తమా!

కలిక. శండియు శివ వీర్యునందు
చండమదన శౌర్యునందు
దురితభయవిదూరునందు
సరసభక్త సారానందు
సుకర శరణ నూత్రునందు
సకలవిషయ జైత్రునందు
భువనసర్వ బుద్ధునందు
శివగణ ప్రసిద్ధునందు

ఉత్క-ళిక. శరణజనుల పయవుఁ బనుల
మనముదనువు ధనము తగవు
సమసి సంగ తముగ లింగ
నిజమునందు విజయునందు

సారస్వవిభక్తికము.

ఉ. నీవుదయాపయోనిధివి నిన్ను నుతించినఁగల్గు భక్తి నీ
చే వరవీరవైవరతి చేకులు నీకయి యిత్తుఁ గబ్బముల్
నీవలనం గృతార్థత జనించును నీకు నమస్కరింతు నీ
భావమునందునుండి ననుఁ బాపకుమీ బసవయ్య! వేఁడెడక.

తెలుఁగు విభక్తి ప్రత్యయములలోఁ బ్రథమావిభక్తి
యందు “డుమువులు” ద్వితీయయందు “ని” తృతీయయందు
“చే, చేత” చతుర్థియందు “కై” పంచమియందు “వలన”
షష్ఠియందు “కు” సప్తమియందు ‘అందు’ అను ప్రత్యయములనే
యీ యుదాహరణ గ్రంథకర్త తఱచుగాఁగైకొనియుండిరి.
ఉత్కళికలకే యర్థకళికలని నామాంతరము. కళికలోని సగము
భాగము మాత్రమే యుత్కళికయందు గ్రహింపబడును.
రెంటియందునుగూడ నెనిమిదేసి, పాదములు గూర్పబడును.
ఇవి సర్వవిధముల రగడలవలెనే మాత్రాగణబద్ధములయి
యుండును. ఉత్కళికయందు మాత్ర మేపాదమున కాపాద
మునకు విభక్తి ప్రత్యయమును గూర్పక యాటుదళముల
పఱకు నేకసమాసముగఁ గూర్చి యేడెనిమిది దళముల చివర
మాత్రమే విభక్తి ప్రత్యయము గూర్పబడును.

సంస్కృత బసవోదాహరణము

ప్రథమా విభక్తి.

మాలిని. జయతు బసవరాజః పాణిలింగాత్మపూజః

శరణ దివిజభూజః స్మేరసంవిత్సరోజః

గణపరిషదధీనః భ్యాతదానావధానః

సరసమహితగానః స్వాసుభూత్యైకమానః.

కలిక. అపిచ పురాతన నూతన శివగణ పాదోదక పరిసదభిషేకః

క్షపితవిపల్లవ పల్లవజంగమ లింగసమర్చననిచిత వివేకః

సతత వికస్వరభాస్వరనిజముఖ మండల ఖండిత రజనీనాథః

కృతయుగకీర్తన శరసన నిశ్చల నిపుణ పవిత్ర చరిత్రసనాథః

ప్రకటిత దర్శకదర్శక రేణుప్రమథన నిశిత కరాంకుశహేలః

శుకముఖమానస మానసకమలాకర విహరణచణ రాజమరాళః

స్వాసుభవాంచిత కూడలి సంగమ సంగమదేవధ్యానాభిజ్ఞః

మాన్యత భాషణ భూషణ వాణీ సింహాసన గంభీర రసజ్ఞః.

ఉత్కలిక. కాపుళనారాట ధ్వనిసార | శ్రీవిశ్వుత శేషలశారీర

వ్యతికర నానాగతి నిస్సీమ | శ్రుతి సంధాయ చమత్కృతిభూమ

శ్రుతిముఖర స్వర సరససమేత | స్మృతినిమరంబ రసాయనగీత

ప్రముదిత హృద్వర్తన శితికంఠః | శమదమలాలన గుణితోత్కఠః

తృతీయావిభక్తి.

శా. అస్థానే శివనాగసంయమి కరద్వంద్యాంగులి క్రేణికా

లీలాలలన మన్థనా దజనయద్యః క్షీరధారావళిం

తేనాత్యద్భుత కర్మకర్మతమహా మాహాత్మ్య వర్ధిష్టునా

భాండాగారధూరంధరేణ బసవామాత్యేనకః స్వర్పతే.

కలిక. అపిచ నిగమ సారభూత వీరశైవ దీక్షితేన

తపన శతసహస్ర సదృశ దేహదీప్తి లక్షితేన

ఖండిత ప్రమాన విశిఖచాప దండలస్తకేన

మండితామ భావశరణ చరణ కలితమస్తకేన

విదళిత ప్రచండ వివిధ విషమ విషయగర్జిత
హృదయ విచరదీపణప్రగాఢ రాల్య వర్జిత
నీలగళవిశిష్ట భక్తభవన పుష్పదిందరేణ

ఫాలనయన విమల హృదయ కమల మధ్యమందిరేణ

ఉత్పలిక. యావనాళ రాశినిహిత । భూవిసుత కటాక్ష మహిత
శక్తివైభవాభిజాత । మాక్తిక ప్రదాననీత
సాంగభక్త వృషభనిత్య । రంగవల్లి నియమ కృత్య
దృష్ట సాదృశ్యకృమేణ । దుష్టదళన విక్రమేణ

సార్వవిభక్తికము.

క. య స్సంగీతనిధి ర్యమాహు రభవం యేనార్చితం నూనృతమ్
యస్మై స్వస్తి యతస్తదీయ ముదభూ ద్యద్విరశైవప్రతమ్
యస్యాసాంగసహోదరీచ కరుణా యస్మి నృహత్వాదికమ్
సత్వం త్రిణి జగంతి సాహి! బసవామాత్యేశ చూడామణే!

అంతము.

శ్రీబసవరాజ గుణమణి ఖచితం జయతా త్సువర్ణ మేతత్
సోమ సుకవినా రచితం హృదయాభరణం సతా ముదాహరణమ్

బ స వ వ ం చ క ము

పంచకమనఃగా నయిదు పద్యముల సమూహముః

దానినే పంచరత్నములని కూడ వ్యవహరింతురు; ఇది మాలినీ
వృత్తములతోఁ గూర్చబడినది; మొదటి పద్యము.

ప్రియతమ శివభక్తా । బిందునాదాసురక్తా!
అయమయ శివయుక్తా । హారహీర ప్రభాక్తా!
నియమిత సకలాంగా । నీలకంఠ ప్రసంగా!
జయతు బసవలింగా । సారభక్తిక్రియాంగా.

అంతమున. “శ్రీమతే వృషభేంద్రాయ । సోమనాథేన ధీమతా
పంచరత్న మిదంస్తోత్రం । జ్ఞానశైలాగ్ర భక్తిదమ్”

అను సంస్కృతశ్లోకము కూర్చబడినది.

బ స వా వ్త క ము లు

అష్టకమనఁగా నెనిమిది పద్యములతోఁగాని శ్లోకములతోఁగాని కూర్పబడిన స్తోత్రము. సోమనాథుఁడు వృషభాష్టకమను పేరితో వసంతతిలక వృత్తములతో సంస్కృత స్తోత్రముకటియు బసవాష్టకమను పేరితో మాలినీ వృత్తములతోఁ దెలుఁగున మఱొకటియు రచించియున్నాఁడు; వానియాద్యంతము లిట్లున్నవి.

పక్షింద్ర వాహన తపోబలసాధనీయ

సర్వేశ్వరోల్లసిత వాహనలాల్యమాన!

కాపాలిరూపసముపేత పునీతదృష్టే!

శ్రీవజ్రీకృంగ వృషభాధిపతే! నమస్తే.

సాల్కూర్కి సోమరచితం వృషభాష్టకం యః

స్తోత్రం శ్రుణోతి పఠహ వినిశ్చితార్థమ్

సోఽథాశు యాతి వృషభాధిపతే! ప్రసాదా

ల్ల భాత్ విశుద్ధపద భక్తిఫలా దభీష్టమ్

మాలిని. జయజయ బసవేశా సత్యసద్భక్తివాసా

జయజయ శివగోత్రా సత్ప్రసాదైక పాత్రా

జయజయ భవదూరా కాశ్యతైకాంగ వీరా

జయజయ బసవాఖ్యా సంవిదాశ్చర్యసాఖ్యా

బసవాష్టకమిదం పుణ్యం సర్వపాపప్రణాశకమ్

యఃపఠే చ్ఛృణోయూ ద్వాపి శివలోకే మహీయతే

త్రి వి ధ లింగ వా వ్త క ము

వీరశైవమునకుఁ బ్రధానాంగములగు నిష్టప్రాణభావలింగములను త్రివిధలింగములఁగూర్చి. సోమనాథుఁడు దీని శేవలసంస్కృతకృతిగ, అనుష్టుప్శ్లోకములతో రచించినాఁడు.

శ్రీలింగములయం దొక్కొక్క దానికెనిమిది శ్లోకములు
చెప్పబడినవి. మచ్చున కీ క్రింది శ్లోకములు చూడుడు.

శ్రీలింగరూపసంకాశం । శంకరం దేవపూజితమ్
నాదోజ్జ్వలకళాధారం । స్వేష్టలింగ మహం భజే
పంచాకాశం మహాకాశం । పంచాచారప్రకాశితమ్
పంచాక్షరమయాకారం । స్వేష్టలింగ మహం భజే
జీవాధారం శివాధారం జ్ఞానాధారం పరాత్పరం
సర్వవ్యాపకమంత్రార్థం ప్రాణలింగ మహం భజే
చైతన్యం శాంతరూపంచ మంత్రార్థం మంత్ర రాజతం
చిన్నాదం చిత్కళాబిందుం ప్రాణలింగ మహం భజే
భావాతీతం శుభానందం మండలత్రయ మధ్యగం
లింగత్రయ త్రిలక్ష్మ్యంతం భౌవలింగ మహం భజే
ఆత్మజ్యోతి రహంకారం త్రివేణీసంగమోజ్జ్వలం
శ్రికూటస్థానసంకాశం భౌవలింగ మహం భజే
చివరను:— “పండిత సోమనాథేన । కృతం లింగాష్టకత్రయం
యః పఠేత్ సతతం విద్వాత్ । భుక్తిముక్తిఫలప్రదం.

అనుశ్లోకముతో ఫలశ్రుతిచెప్పబడినది.

౧౭. సోమనాథుని నవీనగుణాదికములు-కళాప్రతిభలు

సోమనాథునికాలమునాటి యాంధ్రవాఙ్మయస్థితిని
బహునాల్గవ ప్రకరణమునఁ గొంత పరామర్శించి యుంటిమి.
అప్పటి కాంధ్రవాఙ్మయ మించుమించుగ సంస్కృత పురా
ణాంధ్రీకరణమునందే ప్రయుక్తమయి యదియైనను బరిణతస్థితి
నందకుండెను. నన్నయభట్టారకుఁ డుద్యమించిన మహాభార
తాంధ్రీకరణమైనను బరిపూర్ణతనందక మూడు పర్యమలతో

మాత్రమే నిలిచియుండెను. నన్నయ యాంధ్రీకరణము సం
స్కృతపద భూయిష్టమై దీర్ఘసమాస సమన్వితమైయున్న విధా
నమును బదునార్పణ ప్రకరణమున మనము గుర్తించియుంటిమి.
అతని తరువాత వెలసిన కొలది కవులకుఁగూడ నదియే మార్గ
దర్శకముగ నుండెను. అట్టిస్థితిలో సోమనాథుఁ డుదయించెను.
అతఁడు సహజముగ స్వతంత్ర ప్రతిభాశాలి. అతని యవతా
రమే యొక్క ప్రత్యేక ప్రయోజనావసరమునకు నియుక్త
మయి యుండెను. అందుచే నన్నయాదులు ప్రారంభించిన
యాంధ్రీకరణోద్యమముపయి నాతఁడు దృష్టిపఱుపక కేవలము
స్వతంత్ర కావ్యరచనమున కే యుద్యమించెను. ఆంధ్ర కావ్య
ములలోఁ గూడఁ గృత్యాదిని సంస్కృత శ్లోకము రచించు
ప్రాచీనాచారమును నయితము పరిహరించి ప్రాథమిక కృతి
యగు అనుభవసారము నాతఁడు కేవలము తెలుఁగుపద్యము
తోడనే ప్రారంభించెను. తెలుఁగు కవిత జీవము విన్నాణము
తీరుతీయములుగల తెలుఁగుఁ బలుకుబడులలోనే కలదను రహ
స్యము నీతఁడు గుర్తించి తననాటి కాచరణములోనున్న
యాంధ్రీకావ్యరచనావిధానమును సంస్కరింపవలెననెడి తలంపు
మొదటినుండియుఁ గలిగియుండెను. ఆరూఢగద్య పద్యాది
ప్రబంధపూరిత సంస్కృత భూయిష్ఠరచన సర్వసామాన్యంబు
గాదనియు, ఉరుతరగద్యపద్యోక్తులకంటె జాను తెనుఁగు
నరసతరమనియు నాతఁడు రాను రాను గ్రహించి బసవపురాణ
పండితారాధ్య చరిత్రరచనాకాలము నాటికి జాను తెనుఁగు
నెడను, జాతీయతపయిని నెక్కువగ మక్కువను నెక్కులికి

యుండెను. ప్రారంభదశలో రచించినయనుభవసారమును వ్రాయునప్పటి కీతనికి జాను తెనుంగుమీఁది వలవంతగా నెలకొనినట్లు కానరాకున్నను, నాంధ్రరచనమునం దీతఁడు పద్యరచనావిధానమున నన్నయతోవను గొంత సంస్కరించినట్లు గోచరించును. అనుభవసార పద్యములలోఁ గొంతవఱకు సంస్కృతపదబాహుళ్య మున్నను నన్నయ పద్యములలోని సమాసపాటవ మందుఁ గానరాదు. జాను తెనుంగు పయిఁగల మక్కువనుగూడ నాతఁడందుఁ గొంతవఱ కగవఱచెను. సమత్వమున వెలయు సంస్కృతపదములతోను దేటతెనుఁగు నుడులతోను వెలయుచు నీతని పద్యరచనము మత్తేభ గమనమువలె మనోహరముగ సాగుచుండును. ఈ క్రింది పద్యములఁ దిలకించినచో నీతని యీ నవీనగూఢాచారము వ్యక్తము కాఁగలదు.

చ. నికమిది భక్తియు క్తియన నేరక నోరికి వచ్చినట్లు తా
నొకటికి వేయుఁబన్నుచును నొడ్డరి యడ్డరి మాటలాడుచుం
బకపక నవ్వుచుం గెలని భావము తూలఁగఁ బల్కునట్టి య
వ్వికలుని గోష్ఠినిన్ సాగసి విందురె సజ్జనమార్గ మందురే.

చ. హరుడను కల్పవృక్ష, మమృతాంశు ధరుండను కామధేను, పీ
శ్వరుడను పెన్నిధాన, మహివల్లభ కుండలుడఁ గుధార్థి, శం
కరుడను మేరుపుండఁ దమ కన్నులఁ గానక వాంఛితార్థముల్
సురపతిఁ గొల్చినఁ దమకుఁ జొప్పడునే శివభక్తశేఖరా !

కా. వ్రాలుక వ్రాలు శివార్చనాపరసశ వ్యాప్తిక బ్రహ్మదంబునక
గాలుక గ్రాలు నహర్నిశంబు శివలింగధ్యాన సంపన్నుడై
సోలుక సోలు నపారసార వివిధ స్తోత్రప్రలాపంబులక
దేలుక దేలు తమనభావములు వాల్చి రక్షిం దుద్యద్భూతా !

చ. హరుమది నిల్పినిల్పి యనయంబును బూజలు సల్పిసల్పి శం
కరు మును జూచిచూచి తమకంబు దల్లిర్పగ నేచియేచి యీ
శ్వరు నుతి జేసిచేసి స్వహాస్థితి జేష్టుల బాసిపాసి త
త్పరహాభావమంది చను భక్తుడు లింగము నొందు సన్మతిఁ.

ఇట్లు వృత్తరచనమందేకాక సీసకందపద్యముల రచనమునందుఁగూడ సీతఁడు కొన్ని సంస్కారముల నెలకొల్పినాఁడు. సీసపద్యరచనమున నన్నయ పాటించిన యతి నియమముల సీతఁడు తన చతుర్వేద సారమునఁ బాటించెనని శ్రీ ప్రభాకరశాస్త్రిగారు బసవపురాణ పీఠికలో వ్రాసినారు. కాని యనుభవసారమును జతుర్వేదసారమును జెన్నమల్లుసీసములను సవిమర్శముగఁ బరికింప శాస్త్రిగారివ్రాత నాకు సత్యసమ్మతముగఁగాన్పింపలేదు. నన్నయయతినియమములసీతఁడు కొంతవఱకు నడలించెననియే నాయభిప్రాయము. నన్నెచోడ తిక్కనాడు లీతని మార్గమునే యనుగమించిరి. సీసపద్యరచనమున సీతఁడొనర్చిన ముఖ్యసంస్కారములు, ఏపాదమున కాపాదమునకుఁ బదములు తెగిపోయి ముందుపాద మందలి పదములతోఁ గలియకుండ రచించుటయు, నా యాపాదములందుఁగూడఁ జాలవఱకుఁ బూర్వోత్తరార్థములు విడివడునట్లు రచించుటయుఁ బాటించెదగినవి. సీసపద్యరచనమం దిట్టి సంస్కారము శ్రీనాథునితోఁ బ్రారంభమయినదని కొందఱ తలంపు కాని యది సరికాదు. శ్రీనాథుఁడు నాతని కొకింత ముందువెలసిన జక్కన నాచన సోమనాథులు సీసపద్యరచనమునఁ జూపిన సంస్కారములకు మన సోమనాథుని సీసములే మార్గదర్శకములు జీవనోపధములునని యాతని యనుభవసార

జతుశ్చేదసారములను జెన్నములు సీనములను సావధానముగఁ
జదివినచో నంగీకరింపక తప్పదు. ఇందుకు దృష్టాంతముగా
నీ క్రిందిపద్యములఁ దిలకింపఁదగును.

అ ను భ వ సా ర ము

బి. అఖలవేదాతీత మగుమూల మంత్రాక్ష
రములకు నతనివాక్యములులేట
అయ్యుత్తు రాత్మకుండగు లింగమూర్తి కా
తని మనోభావంబు జనితభూమి
అలింగమూర్తికి నాశ్రయంబైన శ
రణుని కాలని కరా గ్రంబుతల్లి
అన్ముహాశరణున కాభరణంబైన
భక్తి కాలనిపదా బ్జములె యూత

ఆ. అట్టిభక్తికాదియైన జీవస్మృక్తి
కతని ఘనదయామృతావలోక
నమ్మె పరమపదవి యన్ముహత్ర రక్షి
నొప్పు గురువుమహిమ చెప్పఁదరమె.

సి. అచ్యుతబ్రహ్మ మరాగోచరుండయ్యు
వరశుద్ధభక్తైక వత్సలుండు
అన్నాదలిందుక శాశ్వతుండయ్యు నా
శ్రితశిష్యవర్గ సంతతకుటుంబి
స్థిరసత్పరవ్యోమ సింహాసనుండయ్యు
సాధకాత్మాంభోజ పట్టదండు
పరమాణుతరమహా త్రరమూర్తియయ్యు న
ల్లింగజంగమప్రాణ రియ్యమూర్తి

గి. యనఁగ వినఁగనాది కాదియై సన్మతి
నెగడఁబొగడ మహిమ దగిలి మిగిలి
యున్న యసదృశప్ర సన్నైకసద్గురు
మూర్తి గొఱపకట్లు ముక్తిదారుడు

చ తు ర్వే ద సా ర ము

పీ. మహితవాచార మార్గానువర్తులై
 నడుచువారును దప్పినడుచువారు.
 జంగమారాధనలో సల్పుచుండెడివారు
 నోలి దుర్భవవార్ధిఁ గూలువారు
 సిద్ధప్రసాదసం సిద్ధిఁబొందెడువారు
 నర్పితానర్తులై యణఁగువారు
 భక్తి సంపదఁదేలి ప్రఖ్యాతులగువారు
 పాయని నిందలఁ బడెడువారు.

అ. అయ్య! నిన్ను గొల్చి నయ్యలు కొలువని
కొయ్యలేగదయ్య! జయ్య! దేవ!
వినుతనిర్మలాంగ! విరహితవ్యాసంగ!
పటుదయాంతరంగ! బసవలింగ.

పీ. శివశివా! కర్ణుండు కవచమిచ్చియుండెడె
 వస్త్రమిచ్చినదాసి వరము వడసె
 అక్కట! భవరేందుఁ డంగమిచ్చియుండెడె
 ప్రేరిచ్చిమంచయ్య విజయుండయ్య
 కటకట! శివితన కండలిచ్చియుండెడె
 మృగమాంసమర్పించి మెఱసె నెఱుకొ
 చెల్లబో! బలిభువి యెల్లనిచ్చియుండెడె
 తోకుండొక్కరిచ్చి సుగతిఁబొందె

అ. నట్లలింగవిముఖమగు దానధర్మప
రోపకార వికృతాద్ధతములు
నిష్ఫలంబుగాక నెట్టన శరణుల
భక్తియుక్తికనయ బసవలింగ!

చెన్నమల్లసీసములు

సీ. సన్మనోభావంబు సంధిల్లుటరిదియే
తగిలిప్రసాదమై తలఁపులడర
భక్తిసుఖాషల భాసిల్లు టరిదియే
కలయఁబ్రసాదమై పలుకులడర
విమలభక్తిక్రియాంగము చెల్లుటరిదియే
వటలు ప్రసాదమై వ్యాప్తిదనరఁ
జరతరాంతశ్శుద్ధి దొరకొను టరిదియే
గూఢప్రసాదమై కోర్కులడర

ఆ. ఇందియముల గెల్చు పెట్లరిదియెసమ
స్తాంగములు ప్రసాదమై చెలంగ
నట్లుగాన నీమహా ప్రసాదానూన
సిద్ధికేవలంబై చెన్నమల్లు.

సీ. ఏదెసజూచిన నాదెసలింగంబు
దృక్కులవెంబడిఁ దేజరిల్లు
నెక్కడఁజూచిన నెక్కడలింగంబు
మునుగుచు నిలుచుచు మూర్తిగొనెడు
నెచ్చోటఁజూచిన నెచ్చోటలింగంబు
మనమునఁజిట్టాడుచును బెనంగు
నెమ్మెయిఁబొందిన నెమ్మెయిలింగంబు
దనువునంప నదొట్టు కొనుచుఁదనరఁ

గీ. దివిరిపలుకుల లింగంబు శ్రీగసాగఁ
దొడరిపలుకుల లింగంబు ముడివడంగ
నతికయిలెడు పరమలిం గానుభవులఁ
జేర్చి రక్షింపవే నన్నుఁ జెన్నమల్లు.

సీసపద్య రచనమునందువలె గందపద్య రచనమునం
దును సోమనాథుఁడు చక్కని సంస్కారమును గూర్చినాడు

కవిచాడప్ప కందరచనమున మును దిక్కున సోమయాజిని ఘనుఁ
డందురనియు, నటు తరువాతఁ దానే ఘనుఁడననియుఁ దన
కందములు రసవన్మాకందములనియుఁ బ్రగల్భముగఁ జెప్పి
కొనినాఁడు కాని తిక్కనకు ముందే మన సోమనాథుఁడెట్టి
పంస్కారము నీవీషయమున నొనర్చెనో యనుభవసారము
దలి యాకింది పద్యములవలనఁ దెలియనగును.

క. కొలుచుటయె భక్తి భక్తికిఁ దలఁక మియె వ్రతంబు వ్రతము దవులుటయేని
శ్చలకృప శివు నిశ్చలకృప. కలుగుటయది ముక్తి పథము కరుణా భరణ.

క. కలనాఁడె ధనము ప్రియము, గలనాఁడె జవంబు బలము గలనాఁడె వి
శ్చలమతియుగతియుఁ దనకుం, గలనాఁడె భజింపవలయుఁ గరుణానిలయున్

క. గురుసన్నిధి గర్వింతుట, గురుసన్నిధిఁ దన్నుఁదాన గొనియాడుటయున్
గురుసన్నిధి శంకింపమి, గురుపాతకమందు బుధులు గురుభక్తినిధి!

క. ఆడుగమ నిచ్చుట యుత్తమ, మడిగినయెడ నీగియున్న నది మధ్యమము
ట్టిగిన మెయ్యెఱుపులఁ దా, నిడుటయె యధమంబు భక్తియెడఁ ద్రిపురారీ

మఱియు ద్విప్రాస త్రిప్రాసకందములఁ గూడఁ గొన్నిటి
రచియించి సోమనాథుఁ డనుభవసారమునఁ జిత్రకవిత్వపుఁ
దెరువులఁ గూడఁ గొన్నిటిఁ దొక్కినాఁడు

క. కన్నిడునే పరసతులకుఁ, దన్నిడునే భక్తుఁ డన్య జైవంబులకున్
కన్నిడునే భవములకును, మన్నిడునే మనము విషయములకు మహాత్మా!

క. కొనునే నిషిద్ధపాకము, వినునే శివమాషణంబు జేటొకత్రోవం
జనునే సద్భక్తుడనే, ననునే గర్వించి భక్తి యందు మహాత్మా!

తెలుఁగు నుడికారమునకుఁ దీయందనమునకు నెలవు
లగు బద్దెన సుమతి శతకపద్యములకు మఱియు వలని నీతిసార

మందలి కందములకు సోమనాథుని కందములే మూలకందములయి యుండునని నాయభిప్రాయము.

ఇట్టి ప్రతిభాసంస్కారములతోఁ జక్కని పద్యరచనము సాగించి చదువరుల హృదయములఁ గరంచు నేర్పుగలవాఁడయ్యు సోమనాథుఁడెట్టి పద్యరచనము వెనుకటి ప్రకరణమున వర్ణితములయిన గద్యకృతులవంటి గద్యకలనము జనసామాన్యమునకు విశేషముగ నుచరింపఁ జాలవనుమర్మమును గుర్తించి, జాతీయరచనములకెల్ల జీవాతువనఁదగిన ద్విపదయే యందు కనువయినదని నెమ్మదినినమ్మి తన యుద్యమప్రయత్నమునకు జనానురంజనమునకు దానినే ముఖ్యావలంబముగ గ్రహించి తన ప్రధానకృతులనిత ద్విపదలోనే రచియింపనుత్సహించెను. అనాదినుండియు నాంధ్రుల యభిరుచి కుచితమయి వారి నిత్య వ్యవహార జీవనములలోఁ బలువిధముల సమ్మిళితమయి యవినాభావ సంబంధము గలిగిన యీ జాతీయచ్ఛందమువయి యదే మిశ్రమముననోగాని రాను రాను గొందఱకు నిరసన మేర్పడియెను. “ప్రాతయోకరోత క్రొత్తయోకవింత” యనుట నేటి మాట మాత్రమే కాదుగదా! “ద్విపద కావ్యంబుముదిలంజ, దిడ్డిగంత”యను నంతటి హేళనమును వేణుగోపాల శతక కర్తవంటి సామాన్య శతకకవులుగూడ నొనరించునట్టి దుర్గతినయి తము తుదకు ద్విపదకుఁ బ్రాప్తించినది. సోమనాథుని కాలము నాటికిఁ గూడ ద్విపదయందెట్టి యీనడింపు కొంత కొంత యేర్పడియున్నట్లే గోచరించును. అట్టి దురభిప్రాయమును ఖండించు తలంపుతోడనే బసవపురాణావతారికలో నడిసడిగ.

“ఉరుతర గద్యప ద్యోక్తలకంటె । సరసమై పరఁగిన జాను తెనుంగు
చర్చింపఁగా సర్వ సామాన్యమగుటఁ । గూర్చెద ద్విపదలు గోర్చి దైవారఁ
దెలుగు మాటలనంగ వలదు వేదముల । కొలఁదియ కాఁజూడుఁడిల నెట్టులినఁ
బాటితూమునకును బాటియానేని । పాటింప సోలయుఁ బాటియకాదె
యల్పాక్షరములన నల్పార్థరచన । కల్పించుటయెకాదె కవి వివేకంబు”

అని వాసి బసవపురాణమును ద్విపద కావ్యముగనే
రచించి నిర్వహించెను. కాని ఈపాటి సమాధానము సామాన్య
లకుఁ దృప్తి కొలువలేదు. ఇక నీర్వాణపులగు పరమత
స్థుల మాట చెప్పనవసరమేలేదు. శివభక్తు లొరుగంటిలో
స్వయంభూదేవుని మంటపమున సోముని బసవపురాణమును
జదువుచుండఁగాఁ బ్రతాపరుద్రుఁడు విని యది యేమియని
ప్రశ్నింపఁ బాల్కురికి సోమపతితుఁడు నూతనముగఁ బ్రాస
వల్లు పెట్టి పెనిచిన యప్రమాణద్విపద బసవపురాణ మని
ధూర్తవిపులు నిందావాక్యములతోఁ గేలి యొనర్చి ప్రతాప
రుద్రునకు నివేదించి రనియు, రాజది విని పురాణమును
బాగుగ వినకయే మగిడి పోయెననియు, సోమనాథుఁ డీవార్త
శిష్య ముఖమున వినియేక శిలాపురమున కేతెంచి రాజసభలో
ప్రాహ్లాణుల నోడించి మహిమాదికములఁ బ్రకటించె ననియు,
ప్రతాపచరిత్రము పిడుపర్తి సోమనాథుని పద్యబసవ పురా
ణము, తుమ్మలపల్లి నాగభూషణకవి బసవవిజయము మున్నగు
కృతు లుగ్గడించు గాధల నిదివఱకే పేర్కొని యుంటిని. సోమ
నాథుఁ డిట్టి ధూర్తజనాభి ప్రాయములఁ బాటించు పిఱికి
పందకాఁడు. తాను నిజము న్యాయము నని నమ్మినదాని నాచ
రించి నిర్వహించుటలో నాతనికి జంకుకొంకులు లేవు. దానికి

దోడు పతివాదుల కజేయమై దుర్ధృష్టమైన పాండితీసంపద
యఖండమై యండయై యాతని కుండనే యున్నది. ఇందు
చేతనే ద్విపద రచనముపయి జనసామాన్యమునకుఁ గలిగిన
నిరసనమును బరిహరించుటకయి యాతఁడు పండితారాధ్య
చరిత్రావతాకరిలో నీవిషయమును మఱింత విపులముగ
విమర్శించి ద్విపద రచనము సమర్థించుచు నీక్రింది రీతిగ దీర్ఘ
పన్యాస మిచ్చినాఁడు

“తత్కథావిషయ జైదగ్ధ్యమెట్లనిన । సత్కృతియన నూత్న సంగతి దసరఁ
కొమ్మిది రసములు దులకాడ వాని । యిమ్మడి వర్ణన లెసఁగఁ దద్విగుణ
మగునలంకారంబు లసలార వాని । ద్విగుణార్థ భావముల్ దీటుకొనఁగఁ
దేట తెనుంగున ద్విపదరచించుట । బాటిగాఁ దత్కథా ప్రాధి యెట్లనిన
జాతులు మాత్రానుసంధానుగణ విసీతులుగాన “అ నియతగణై” ర
నియును “ప్రాసోవా” యనియు “యతిర్యా” య
నియుఁ జెప్పుచుండో వినిహితోక్తి గాన
ప్రాసమైనను యతి పైవడియైన । దేసిగా నిలిపి యాదిప్రాసనియతి
దప్పకుండఁగ ద్విపదలు రచియింతు । నొప్పుదు ద్విపద కావ్యోక్తి నావలదు
అపూర్ణగద్యపద్యాది ప్రబంధ । పూరిత సంస్కృత భూయిష్ఠ రచన
మానుగా సర్వసామాన్యంబుగామి । జానుఁ బెనుఁగు విశేషము ప్రసన్నతకు
అట్టునుగాక కావ్యము ప్రాధిపేర్చి । నెట్లన రచియింప నేర్చినఁ జాలు
నుపమింప గద్య పద్యోదాత్తకృతులు । ద్విపదలు సమమ భావింప నెట్లనిన
సరళత సరణి ప్రసన్నత చెన్ను । పరిణత గణపద పద్ధతి శబ్ద
శుద్ధి ప్రయోగప్రసిద్ధి గళా స । మృద్ధి నానుడివడి మితి యతి యర్థ
పుష్టి నైజము రసపుష్టి వినూత్న । సృష్టి విశేష్య విశేషణశేష
సౌంపు గుమారత పెంపు మాధుర్య । మింపు మృదుత్వంబు గుంపోజ సదుత్త
యమకంబు గమకంబు యతి గతి గారకము పూరకము గ్రియ గాంతి విక్రాంతి
రంగు బెడంగు మెఱుంగు సమాస । సంగతి యక్షరశయ్య సంఘటన
నిపుణత రసికత నెఱి సమాసార్థ । ముపమాన మవధాన ముత్పేక్షలక్ష్య

లక్షణవ్యక్తి యలంకారయుక్తి । దక్షత సుమతి విచక్షత యనిన
 జాతుల రచనాప్రణీతులఁ గావ్య । నీతుల రీతుల నేతు లుట్టంగ
 వరకపుర గొనియాడ వర్ణనకక్క । ధరఁజెప్పు కృతియ యుద్యత్కృతిగా
 జల్లిపూరక మపశబ్ద మక్రమము । పొల్లు ప్యుత్తియ జడ్డు పొం దసంఘటన
 కాకు వ్యర్థం బసంగతి విరసంబు । వైకల్యమత్యుక్తి వైరిపదంబు
 తలవిరు పసమగ్రత శిథిలబంధ । ములుద బంధంబు గామ్యోక్తి గంటకము
 ద్రాభవం దోవిరుద్ధం బాదియగు న । లాభప్రలాపోక్తి లాఘవంబనక
 వసిగూర్చు కృతులు నా వడ్లును బెరుగు
 బినుకు చందము బిలిబిలి కృతుల గృతులె
 ఆటుగాన యభివినుతానందితోక్తి । పటుగద్యపద్య ప్రబంధ సావ్యముగ
 కావ్యకళాప్రాధిఁ గల్పింతు ద్విపద । కావ్యంబు భావ్యంబు గాఁగ నట్లయ్యు
 నవికలవేదవేదాంతేతి హాస । వివిధాగమ పురాణ విహితనూక్తముల
 నిదమిత్రమను చోట నివియె ప్రామాణ్య । పదములుగాఁగ ద్విపదలు సంధింతు
 సాట్టైన రత్నంబు చుట్టును బసిఁడి । గట్టిన భావన నెట్టణఁ దెనుఁగు
 సంధిపూర్వాపర సంఘటనముల । బంధురచ్ఛందో నిబద్ధముల గాఁగ
 వేదనూక్తములకు వెరవైనమాట । లాదటఁగల్పింతు నవి జల్లియనక
 వల నెఱింగియు వేదవాక్యంబు ద్విపద । కొలఁది నేఁ బలుకుటకును మది మెచ్చి
 కేలిముద్రిక రత్న కీలనసేయు । చో లేశమైన వచ్చునె రత్న మెంత
 సాట్టైన రత్నంబు చుట్టును బసిఁడి । గట్టుట యతివివేకంబిట్లయయ్యు
 దేసిగా వచియింతు ద్విపదకు వశ్యుఁ బ్రాసంబులును బొందుపడఁగఁ దావలయు
 ననుచుఁ దదీయ నూక్తాక్షరపంక్తిఁ । జెనకక యింతొప్పు జేప్పునే యనుచు
 సన్నుతిఁజేయుచు సత్కవులలరఁ । దిన్నని నూక్తుల ద్విపద రచింతు
 నదియును గాకాహికాముష్మిక ద్వి । పదపాతువపుట ద్విపదనాఁబురుగు
 ద్విపదాంబురుహముల ధృతి బసవేశుఁ ద్విపదాంబురుహము లతిప్రీతిఁబూస్తు

దీనినిబట్టి సోమనాథుని సహజసత్త్వము, స్వతంత్ర
 తాభిరక్తి వ్యక్తము కాఁగలవు. “క్రియాసిద్ధి స్సత్త్వేభవతి
 మహతాం నోషకరణే” అని మహాకవి భారవి నుడివినట్లు కవి

మనోరథసిద్ధిని గూర్చజాలినది స్వతంత్రప్రతిభగాని యాతడు
 గ్రహించు సాధనోపకరణము మాత్రముకాదు. ఈ భావమునే
 “అల్పాక్షరముల ననల్పార్థరచనఁ గావించుటయ కాదే కవి
 వివేకంబు” అని సోమనాథుడు ప్రతిపాదించినాడు. అతడు
 చెప్పినట్టి కావ్యదోషములఁ బరిహరించి కావ్యగుణములతోఁ
 బ్రకాశించెనేని యది ద్విపదయైనంత మాత్రమున గద్యపద్య
 కావ్యములువోలె జదువరుల లోఁగొనఁజాలదా? కావున
 దోషములఁ దూలించి గుణముల గ్రహించి, నవరసములు,
 అష్టాదశవర్ణనములు, ముప్పదియా అలంకారములు, డెబ్బది
 రెండు భావములు, దులకాడఁ దేటతెనుంగున ద్విపదలు
 రచించెదనని సోమనాథుడు ప్రతినయొనర్చి తన ప్రధాన
 కృతులను ద్విపదాచ్ఛందమునందే గూర్చి చరితార్థుఁ డయి
 నాడు. లఘుబుద్ధిగలవారి దృష్టిలో నిరసనమునకుఁ దావల
 మయిన ద్విపద యలఘుమతియగు నాతని చేతిలో నైహికా
 ముష్మికరూపకద్విపద హేతువయి విరాజిల్లినది. ఇట్టి యీ
 ద్విపద రచనమునందు సోమనాథుడు ప్రకటించిన నవీన
 గుణాదికము లసంఖ్యాకములు, అనిర్వచనీయములు. శ్రుతి
 స్మృతి ప్రమాణముల లెక్కకుమిక్కిలిగఁ గుప్పించుటయం
 దేమి, గహనములగు నుపనిషద్విహస్యములఁ దేటతెల్లముగఁ
 జొప్పించుటయందేమి, పలురూపములగు పరమత సిద్ధాంత
 ములఁ బ్రదర్శించి ఖండించుటయందేమి, ఏకధాటిగ హేరాశ
 ముగ ధారాశముగ ఝరీవేగముతో సంస్కృత సమాస ఘటిత
 పదజాలములఁ బ్రవహింపఁ జేయుటయందేమి, లలితములయి,

యలఁతి యలఁతి తునియలుగ విడివడి తేనియ తేటలయి, వెలు.
 వడు జానుఁదెనుంగు నుడుల జాలువార్చి చదువరుల మదులఁ
 గరంచుటయందేమి, యిది యిది యననేల? దేనియందును
 గూడ నడ్డొకింతయు లేక సర్వవిధముల నాతనికి నశంవదయి
 ద్విపదయేబహురూపకములగు వివిధ సంధానములం దొక్క రీతిగ
 నుపకరింప నేర్చెను. వేయేల! ఆంధ్రభాషాసతి యాతని చేతి
 యందలి కీలుబొమ్మయై తన ద్విపదములతో నీతనిద్విపద
 కృతులయందు బహుముఖములుగ సరసతరముగ నృత్య
 మొనర్చి కృతకృత్య యయ్యెననుట సత్యదూరము కానేరదు.

సోమనాథుఁడు మహాభక్తుఁడు. అతనిభక్తి రసావేశ
 మపరిమిత మయినది. అందుచే నది యాతనికి వితయందుఁ
 గూడఁ బ్రతిబింబితమయి దానికెనలేని రామణీయకమును
 గలిగించినది. చెప్పఁదలఁచిన విషయమును వ్యంగ్యమర్యాదతోఁ
 బరిమిత పదజాలముతోఁ బ్రతిపాదించు ఫక్కి సోమనాథుని
 యందు లేదు. ఇతని కవితాధార యావేశావేగములతోఁ
 గూడినదవుటచే నీతని వర్ణనము లపరిమితములయి, పెక్కు
 పట్టుల నతిద్వీర్ణముగనుండును. ఆయా పట్టులఁ జదువునపుడు
 చదువరులకుఁగూడ రసావేశము సహజముగఁ గలుగుచుండును.
 అందుచేనవి వారికి వినువును గలిగింపఁ జాలవు. ఎట్టి పట్టుల
 సంస్కృత పదబాహుళ్యము ప్రయోగార్హమో, యే యే.
 తావుల జానుతెనుఁగు జాలు గురిపింపఁదగునో యా రహ
 స్యము సోమనాథునకుఁ దెలిసినంతగా నితరులకుఁ దెలియదని
 చెప్పవచ్చును. ఒక్కచో హిమవద్భూధర గుహగ్రములనుండి

దుమికివచ్చు గంగాప్రపూరములఁ బోలు గీర్వాణభాషా
సమాన పూరములఁ బాతకుల ముంచి యెత్తుచు, మరలనొక్క
తృటిలో వారిని జూచుతేనుఁగు తేనియ తేటలలో నాతఁడోల
లాడించును. కాళిదాసమహాకవి హిమాలయ వర్ణనములో
సచ్చటి సానువుల సంచరించు సిద్ధుల కించుమించుగ నేకకాల
మునందే యః తిదూరములో నొక్కచో వానజడులును మఱొ
క్కచోఁ దీక్షితపము ననుభూతములగునని మనోహరముగ
వర్ణించినాఁడు. సోమనాథుని బసవపురాణ పండితారాధ్య చరి
త్రములఁ జదువునపుడు సలుతడవలఁ బాతకులకిట్టి యనుభవ మే
గలుగుచుండును. వైద్యము, సంగీతము, రసవాదము,
చార్యము, ద్యూతము మున్నగు ప్రత్యేక శాస్త్ర విషయములు
గాని సందర్భములు గాని ప్రసక్తించినపుడు వానికి సంబంధిం
చిన పారిభాషిక పదజాలముల నామూలచూడముగఁ బ్రద
ర్శించినఁగాని సోమనాథునకుఁ దృప్తికలుగదు. అట్టి పట్టుల
నాతని సర్వంకషప్రతిభ, సర్వజ్ఞతాశక్తి ద్యోతకమయి పాత
కుల నాశ్చర్యచకితులఁ గావించును. ఇట్టితావు లాయా విష
యముల గుఱించిన ప్రత్యేక నిఘంటువులుగా వాఙ్మయ సేవ
కుల కుపకరింపఁ జాలును.

ప్రతిపాదింప నెంచిన విషయము పాతకుల మదుల
యందు లెస్సగా హత్తించుటకు, వారి కందుమూలముగ రసా
నేశము గలుగుటకు సమానార్థకములగు పర్యాయ పదములను
మార్చి మార్చి పుంఖానుపుంఖములుగఁ బ్రయోగించుట
సోమనాథుని నవీనగుణము లందలి మఱియొక విశేషము.

దీనిని భాషాసాభాగ్య ద్యోతకమగు నుత్తమ గుణముగాఁ బలు
పురు సంభావించిరి. నాచన సోమనాథుఁడు, శ్రీనాథుఁడు
మున్నగు కవివరంసులు సోమనాథుఁడు నెలకొల్పిన యీనవీన
గుణముఁ దమకృతులలో ననుకరించి యారాధించిరి. కాని
లోకము భిన్నరుచి గలది. “పుట్టెకొకబుద్ధి జిహ్వకొకరుచి”
యను ప్రాబలుకు ప్రసిద్ధముగదా! పలుపురు ప్రశంసించి
సోముని యీశాన్యగుణమును, కళాసౌందర్యమును “దిక్కు,
దశ, తల, తోడ లేని పవాడముల పునరుక్తి” యని మిత్ర
లోక రవగణించిరి. *ఆలంకారికులు పునరుక్తి నొక దోషముగఁ
బేర్కొనినను నింపుసాంపును గూర్చునపుడు దానిని గూడనొక
గుణముగానే పెద్దలు పరిగణించి యుత్తమ కవుల కృతులందలి
యిట్టిపునరుక్తులను “అత్యాదరాత్ పునరుక్తిః” ఇత్యాదిగా
సమర్థించిరేగాని వాని నీనడింపలేదు. సోమనాథుని కృతులందలి
యిట్టి పట్టుల నొండురెండీ క్రింద నుదాహరించుచున్నాను. పాఠ
కులు వానినిఁ దిలకించి విచక్షణతో నందలి గుణదోషవిశేష
ముల నిర్ణయింతురుగాక ! ఉగ్గుబాలతోఁ గోరిన మాతృ
భాషను మఱచిన మనకు సోమనాథుఁ డతివేలముగ వాడిన
జానుతెనుగు నుడులు క్రమముగా వాడుకలో నశించి నేడు
వాని నిజస్వరూపమును ప్రత్యేకార్థము నెఱుంగ రాకుండు
టచే గొందఱదృష్టికవి పునరుక్తులుగఁ గాన్పించుటలో
నాశ్చర్యములేదు.

* భారతి. స్వభాను సంవత్సర వైశాఖ సంచికలోని శ్రీరాశ్యపత్తి.
అనంతకృష్ణకర్మగారి “రంగనాథ రామాయణము” అను వ్యాసముచూడుడు.

ప్రేట్లను గట్టి ముచ్చట్లను బట్టి | ప్రేట్లతోడనఁ దమవీపు తోళ్ళగయ
 నులికుల్లి-వీణి వీణపులు విద్వికొనుచుఁగలఁడు లారయుచుఁ జేతులునొగ్గికొనుచు
 నుటికుల్లి-పడుచు దబ్బట మానుఁడనుచుఁ జెలువేతు లందుచు విభ్రాంతులగుచు
 హోయని జడియుచు నుపతేపించుచును
 నాయెత్తి యేడ్చుచు వసదు లెక్కుచును
 నందుండి యులుకుచు నైదవెట్టుచునుఁగందులకేగుచుఁ గ్రిందు సొచ్చుచును
 జెలుపులమునుఁగుచుఁ జెట్లఁ బ్రాచుచును
 బాచుచు నొండొరు మలుపు సొచ్చుచును
 ప్రేట్లకు నులుకుచు విహ్వలు లగుచుఁద్రట్లంటి చూచుచుఁ దమకర్మమనుచు
 జనుశెన్న-డాగుచుఁ జిక్కిరి మనుచుఁ
 గనుకని చనుచు నెక్కడసొత్తు మనుచు
 కచ్చెఱావనుచు దైవమెఱుంగుననుచుఁనొచ్చితి మనుచును జెచ్చునూర్పుచును
 దలలు గుండులతోడఁ దాకించు కొనుచుఁనిలఁబడి పొరలుచునెట్లాకోయనుచు
 కొరిగెడిమేని నెత్తురు లంటియంటిఁపొరిఁబొరిఁ జూచుచుఁ బొక్కిరిమనుచుఁ
 కొరఁజోటు లేదంచు సొమ్మసిల్లుచునుఁహరుకృత్యమో కాకయనుచునిభృంగి
 సంతాపమున ప్రేట్లజెనులు వొరల.....
 శ్రీచంద్రమునివోయి చెఱువుపాలయ్యెఁనాచార్యమునివోయి యగడితఁబడియె
 తఁచంద్రమునివోయి వసదెక్కి యుటికానరహతమునివోయి యడవులఁ గలసె
 తఁపతంద్రముని ప్రాణముపతాపమందె | విపులేంద్రముని వీణపువిక్కనవిటిగె
 రాకేంద్రముని బిట్టు పాణిముల్ విడిచె | నీజినకులగురుఁ డింతలోఁబాలిసె
 వింతయుఁ గూడ నొక్కింతయై మడసెఁగంతుసంహరుచెయ్యిగానోపు ననుచు
 (బసవపురాణము ఆ 6 వై జకవ్యకథ)

“అంగగుణావీతుడై లింగమూర్తి | భృంగీశ్వరుఁడు నూచుసంగతిఁ జూచు
 నందీకేశ్వరుఁ డవినాభావలీలఁ | గందర్పహరుఁ జూచు క్రమమునఁ జూచు
 దగిలించుఁ దాటించు దందడిగొల్పు | నిగిడించు నిష్ఠించు నెమ్మించు నాయు
 సంధించు సారింపు జనఁజొన్నమన్ను | బంధించు బోధించు బైకొల్పుసల్పు
 నెక్కిల్పుఁ బెనకొల్పు నెలకొల్పు నిల్పు
 నెక్కిల్పు బురికొల్పు సమకొల్పు గల్పు

జక్కించు నాటించు జెందించు జేర్చు
 సోక్కించు సోలించు నెక్కించు గూర్చు
 బొరయించు బొలియించు బొందు గావించు
 దొరయించు గీలించు మరగించునించు
 నంతకమున్న నిట్లంత కాంతకు నిరంతరా కాంతమై యలకు తద్దృష్ట
 చిరమాలమంత్రంబు శిష్యకర్ణమునఁ బరఁగఁజిక్కిన మాడ్కి భవునందచిక్క
 (పండితారాధ్య చరిత్ర) దీక్షాప్రకరణము
 పండితయ్య లింగ నిరీక్షణము

చెచ్చెటనేతెంచి చేగంటఁమోయ । నన్నోట మహిసాక్షి యాగుగ్గులంబు
 గానక సోమేశు నానతి యిదియ । నేనగుగ్గులము కాకీపూటకింక
 ననుచు వీక్షించుచో నాధూపపన్న । గనరుచు బొనరుచు గణకణయనుచు
 మెఱయుచు పలుకుచు మించుచు దృష్ట
 మిఱుమిట్లు గొలుపుచు మీఁదికుబ్బుచును
 నీరువారుచు జెండినిట్టవొడుచుచును । దూరదాకుచుఁ బ్రభ దుఱగలించుచును
 భళభళ జెలుగుచుఁ దనరుచు నొష్ట । మలరుచు నిప్పులు మలమల యనుచుఁ
 లొగలుచు బొంగుచు భుగభుగయనుచు
 నిగుడుచుఁ జిఱుమంట లెగయుచుఁ జేర్చి
 ప్రితిలేని ఫాలాక్షు ఫాలనేత్రాగ్ని । ప్రితిబింబభావనఁ బ్రిజ్వలింపంగ
 నదరక యది చూచి దెదరక డెంద । ముదరక చిత్తంబు చెదరక మనసు
 గలఁగక యాత్మలో నలగక బుద్ధి । దొలగక యెంటికిఁదలగక చలము
 డింపక తెప్పలు వంపక యురము । జెంపక శివకాంక్ష డెంపక పదము
 గోరక గుణములు గూరక యాసఁ । జేరక తపములఁ బారక మెచ్చి
 పలుకక యితరుల కలుకక తెగువ । కులుకక ధైర్యంబు నొలుకక వెనుక
 చూడక తలఁపు లల్లాడక జడత । గూడక హరున కమ్మొడక ఊణను
 (పండితారాధ్య చరిత్ర) ము పురాతన ప్రకరణము, ఓహిశుని కథ)

ఇట్లే శబ్దముల మెఱుఁగెక్కించు భావములను, భావము
 లకు వన్నెగూర్చు శబ్దములను సమ్మేళనమొనర్చి యారెంటి

ధారాప్రవాహముగా జాలువార్చి యనన్యసామాన్యమగు ప్రతిభను నప్రతిమంబగు ప్రజ్ఞను బ్రదర్శించి సోమనాథుడు పలువిధంబులగు నవీన గుణములతోఁ దన ద్విపద కావ్యముల రచించి, యందనిర్వచనీయంబగుకథాసౌందర్యమునుబెంపొందించినాడు. కావ్యవ్యాకరణతీర్థ చిరుదాంకితులు శ్రీ పంచాగ్నుల ఆదినారాయణశాస్త్రిగారు ఆంధ్రప్రతిభ పదియవ సంవత్సరాది సంచికలో “ద్విపదకవిత్వము” అను వ్యాసమున సోమనాథుని బసవపురాణ పండితారాధ్యచరితముల నుద్దేశించి లిఖించిన యీక్రింది వాక్యములు తిలకింపఁదగినవి.

“ఈ రెండు గ్రంథములు నెక్కడఁ జూచిన నెక్కడ నవసరములు పొంగి పొరలిపోవునట్టి రసోదంచితములుగ ద్విపదలలోఁ గూర్పఁబడినవి. హిమవద్భూధర గుహాగ్రములనుండి యనర్గళముగా దుమికి వచ్చెడు గంగా ప్రవాహముంబోలే నీమహామహుని కవిత్వము పాఠకుల మనఃబుల నానంద పూరమున నోలలాడించుచుండును. భక్తశిరోమణియగు పోతన భక్తి సారవశ్యపుఁ గవిత్వమునకును, కవిసార్వభౌముడగు శ్రీనాథమహాకవి నుడికారముల గడుసుఁడనంపుఁ జిన్నెలకును, కర్ణాటరాజ్యరమానాథుడు నాంధ్రభోజుడు నాంధ్రకవియు నగు కృష్ణదేవరాయమహారాజుల యాముక్తమాల్యద మున్నగు కృతులలోని యద్భుతవర్ణనాపటిష్ఠములగు సందర్భములకును, దీనికి దానికనియేల, ఇంతదనుక మన యాంధ్ర సారస్వతమునఁగల హృద్యములగు రసవద్వర్ణనోదంచితములగు కావ్యపు మెఱుంగులన్నిటికిని, ఈ రెండు ద్విపద కావ్యములే మార్గదర్శకములయి రాజిల్లినవనుటలో నేమియు సందియములేదు”.

శ్రీ ఆదినారాయణశాస్త్రి గారి వాక్యములందలి యాథార్థ్యమును దృష్టాంత పూర్వకముగఁ బ్రదర్శింప వలె నన్నచో నందుకయి యొక ప్రత్యేక గ్రంథమే వ్రాయవలసి

యుండును. సోమునిగ్రంథములను సవిమర్శముగఁ జదివి యా
పిమ్మట నన్నెచోడుని కుమారసంభవము, రంగనాథునిరామా
యణము, తిక్కన భారతము, నాచన సోమనాథుని యుత్తర
హరివంశము, శ్రీనాథుని కావ్యములు, పోతనభాగవతము,
శ్రీకృష్ణదేవరాయల యాముక్తమాల్యద, తంజావూరి రఘు
నాథభూపాలుని రామాయణము మున్నగు నుత్తమ కావ్య
ములను జదివినచోఁ బాఠకుల కాయా మహాకవులకు సోమనా
థుని కృతులెట్టులెంతవఱకు జీవనోపధములయి మార్గదర్శ
కము లయినది తెల్లమయి సోమనాథుఁ డాంధ్రవాఙ్మయము
నకుఁ గూర్చిన వికాసవిలాసములు సువ్యక్త మయి యాంధ్ర
కవితాసింహాసనమున నాతని కీయఁడగు నుత్తమస్థాన మవ
గతము కాఁగలదు.

అల్పాక్షరముల ననల్పార్థరచన గావించు సోమనాథుని
ప్రతిభకు దృష్టాంతముగ నీ క్రింది పంక్తులు చూడఁడగును.

“వడిఁ బాటుజలమున కొడలెల్లఁ గాళ్ళు

వడిఁగాలు చిచ్చున కొడలెల్ల నోళ్ళు

వడి వీచు గాడ్చున కొడలెల్లఁ దలలు

వడిఁ జేయు బసవ! నీ కొడలెల్ల భక్తి. (బసవపురాణము ఆ. 2)

“పటద వోవునెలుగు గొఱపడంబనుచు | నెలుఁగక యీతకాఁడేగి పట్టుడును
వడిఁబాటు నెలుఁగంత వానిన పట్టఁ | గడనున్న వాఁడోరి విడువిడు మనుడు
విడిచిననది దన్ను విడువదన్నట్టి | వడువున విడిచిన విడుచునే మాయ
పొంగిచిచ్చులు కంగఁ బోవుచుఁ జీర | కొంగోసరించు పెన్వంగలి యట్ల
చెల్లఁ బొమ్మని సన్యసింపఁబోవుచును | నిల్లప్పగించు నయ్యంబందియట్ల
పదపడి నూతిలోఁ బడఁబోయి తాప | వెదకుచు మెట్టెడి వీటిఁడి యట్ల
జ్ఞానాత్ముడై సర్వసంగముల్ విడిచి | తానాశ్రయము గోరుతపసిచందమున

నిలమరుల్వోయె రోకలి గొనిరండు | తలజాట్టి కొనియెదఁ దానన్నయట్లు
హనలేల చెఱకుపంచెమందొక్క | యీనె నీక్కిననోడుటే కాదె తలఁప
గోసి సంసారంబుఁ బాసి యొక్కింత | యాసించెనేనియు నది వెల్లిగాదె”
(బసవపురాణము ఆ 3. సకలేశ్వరమాదిరాజయ్య కథ)
కలిముద్రికరత్న కీలనసేయుచో లేకమయిన వచ్చునె రత్న మెంత
పాటైన రత్నంబు చుట్టును బసిడి | గట్టుట యతి వివేకంబదియట్లు

(పండితారాధ్యచరిత్ర) దీక్షాప్రకరణము.)

వేయేల కవిమల్లు విషయేంద్రియములు | మాయనిలోనేవ నేయని తపము
ఎఱుగని యెఱుక తన్మఱవని మఱపు | ఎఱుగని మెలకువ తఱుగని నెనరు
కలసిపాయని కూర్చి కలలేని నిద్ర | గలిచిన తుర్యంబు క్రియనెడ్డ నడుపు
తెప్పని తెప్పుచే దిప్పని తనివి | నప్పని కూర్చి యానని పంట పొడి
పెంపని పెంపు లాలింపని వినికి | తెంపని తెంపు నేమింపని వలపు
జ్ఞయని సంతాన మిడరాని తమక | మెడవోని నెయ్యంబు గడివోని తలఁపు
(పం. చ. దీ. ప్ర.)

తన బుధుఁడు లోకారాధ్యయశుఁడు | నైనపండిత మల్లికార్జున ప్రభువు
కుపటిచెననుమావర భక్తరాజి | నలిగొన సింహాసనస్థులఁజేసి
హరుని భక్తులయాజ్ఞ శిరమునఁదాల్చి | గరిడికెక్కిన యంక కాఁడునుబోలె
నెడ విడివడ్డ మత్తేభంబువోలె | వడిమృగంబులఁగన్న వ్యాధుండు వోలె”
(పం. చ. వాదప్రకరణము)

౧౮ సోమనాథుని శైలి ; కవితావిశేషములు.

సోమనాథుని వాక్ప్రవాహమును హిమవద్భూధర
గుహగ్రములనుండి దుమికివచ్చు గంగాప్రపూరముతో సరి
పోల్చుచు గొండలు పండితు లొనర్చిన ప్రశంస నిదివఱకే
హోని యుంటిని. వేగమునందేమి, పావనత్వము నందేమి,
మఱి యితర గుణములయందేమి నీనికి గూర్చిన సామ్యము

సర్వవిధముల సహృదయసమ్మత మయి యున్నది. ఇందొకటి
పరమేశ్వర జటామకుట విహారిణి. మఱి యొకటి భక్తప్రసర
మనోహారిణి. సోమనాథుని గ్రంథములఁ జదువునప్పుడు కొన్ని
యెడల నాభీలాషేగముతో హిమవత్సర్వత సానువుల నుండి
ప్రవహించు భాగీరథియు, మఱికొన్ని తావులఁ గాళీపురపరిసర
ముల సరళగతిని జరగు జాహ్నువియుఁ దలఁపునకు వచ్చు
చుండును. సహజగంభీరతయు సుప్రసన్నతయు రెండునుగూడ
నీకవివరుని శైలికింగల నైజగుణములు. సోమనాథుని రచనలు
ద్రాక్షాకదళీపాకములఁ బరిణతములయి, వామన మతాను*
సారముగ వైదర్భి సాంచాలీ రీతుల కాదర్శము లయి వెలయు
చుండును.

సోమనాథునికవితయందలి ముఖ్యగుణము లనన్యసామాన్య
ములగు సౌందర్యమాధుర్యములు. అతఁడు తన గ్రంథములను
భక్తిరసపరవశుడయి రచియింతుటయు, భావమునే ప్రధానము
చేసికొని శ్లేష యమకాద్యలంకారములకయి తడవులాడ
కుండుటయు, జాతీయతనే యెక్కువగ గణించి దేశీయచ్ఛంద
మగు ద్విపదలోఁ దన ప్రధాన కృతుల వెలయించి యందుఁ
దీరులీయములుగల తెలుఁగుపలుకుబళ్ళను మేలుగ జాలు
వార్చుటయు నిందుకుఁ బ్రధాన కారణములు. సరసమయిన

* రీతి రాత్నా కాశ్యప్య; విశిష్టా పదరచనారీతిః
విశిష్టా గుణాత్మా; సమగ్రా గుణోపేతా శైదర్భి
మాధుర్య సాకుమార్యోపపన్నా సాంచాలీ.

(వామనుని కావ్యాలంకార సూత్రములు)

జాను తెనుఁగుపయి నాతఁ డెక్కువగ వలపుగొనినను, సహజ
 గంభీరతా ప్రసన్నములగు సంస్కృతపదములపయిఁ గూడ
 వ్యామోహము వీడలేదు. జాతీయత వలసిన పట్టులయం
 దతఁడు నూటికిఁ దొంబదిపాళ్ళు జాను తెనుఁగును బ్రయోగిం
 చును. గాంభీర్య ప్రకటన మనసరమయిన మతవివాదములు
 మున్నగు తావుల సంస్కృతపదబాహుళ్యమును బ్రదర్శించును.
 మఱికొన్ని పట్టులఁ దెలుఁగు పదములను సంస్కృత పదములను
 సమానముగఁ బరఁగించును. అతఁడు రసైక పరతంత్రుఁడు. రస
 విజృంభణమునకయి యెచ్చట నెట్టిపదజాలమును బ్రదర్శింపవలెనో
 యాతఁ డెఱింగినట్లు మన మెఱుంగఁజాలము. శబ్దాలంకారములలో
 సనుప్రాసములపయి సోమనాథునికి మక్కువ యెక్కువ.
 ఈ యనుప్రాసములయినను భావావేశములో వానియంతట
 పని సహజముగ దొరలివచ్చినట్లే గోచరమగును గాని వాని
 నాతఁడు ప్రయత్నపూర్వకముగఁ బ్రవేశపెట్టినట్లు కానరావు.
 ఈతని తరువాత వెలసిన హుళక్కి భాస్కరుఁడు, అయ్య
 భాస్కరుఁడు, బమ్మెరపోతన మొదలగు తెలంగాణ కవుల యను
 ప్రాస ప్రియత్వమున కీతఁడే మార్గదర్శకుఁడు కానోపును.
 జనుల నిత్యవ్యవహారమున సుప్రచారమొందు తేటతెనుఁ
 గునే యీతఁడు జాను తెనుఁగని వ్యవహరించినట్లు కాన
 వగును. సోమనాథుని వృషాధిప శతకమందలి యీ క్రింది
 పద్యమును బట్టి యట్టి జాను తెనుఁగు స్వరూపమును మనము
 గుర్తింపఁదగును.

చ. “బలుపాడ హోలు సీరయును బాపసయల్ గిలుపారు కన్ను జె
 న్నెలతల చేదుకుత్తుకయు నిండిన వేలుపుటేరు వల్లు ఘా
 నలుగల తేని రెంకవని జాను తెనుంగున సన్నుతించెదన్
 వలపు దలిర్ప నిన్ను బసవా! బసవా! బసవా! వృషాధిపా!

పాత్రముల ముగ్ధత్వమును బ్రదర్శించుటలో నీతఁ
 డెంతయుఁ బ్రతిజ్ఞావంతుఁడు. ఇట్టిపట్టుల నీతఁడు సరసతరముగ
 ముద్దు మరిపెముల గురియు జాను తెనుంగు పదముల జాలు
 వార్చి వారి ముద్దతనమును, గన్నులఁ గట్టినట్లు చిత్రించి పాశ
 కుల విముగ్ధులఁ గావించును. బసవపురాణమునఁ దృతీయా
 శ్వాసమందలి రుద్రప్రభువతి, బెజ్జమహాదేవి, గొడగూచి,
 ముగ్ధ సంగయ్య, కన్నప్ప మున్నగు ముగ్ధభక్తుల చరితములఁ
 బరికించిన నీయంశము తేటపడును. మచ్చున కీ క్రింది పంక్తులఁ
 దిలకించునది. బెజ్జమహాదేవి శివునకుఁ దల్లిదండ్రులు లేరను
 వార్తవినితానె తల్లియై యుపచరించెదనని తలపోసి తన యిష్ట
 లింగమూర్తికి బరిచర్యలు నలుపు ఘట్టము.

“మఱియును విను బెజ్జ మహాదేవియనఁగఁ । గఱకంత శ్రీపాదకమలాంతరం
 యెల్ల నియోగంబులెల్ల బాంధవులు । నెల్లవారలుగల్గి యిట్లు భగ్గనకుఁ
 దల్లిలేకుండుట దా విచిత్రంబు । దల్లిలేకదియెట్లు దానుదయించె!
 దల్లిసచ్చెనొకాక త్రైలోక్యపతికి జెల్లఁబో! యశ్లేమిసేయంగ వచ్చు!
 దల్లిసచ్చినగాదె తాను డస్సితిని । ఎల్లవారికి దుఃఖమిట్టిద కాదె
 తల్లిగల్గిననేల తపసిగానిచ్చుఁ । తల్లిగల్గిననేల తలజడల్గట్టు!
 తల్లియున్న విషంబు ద్రావనేలిచ్చుఁ । దల్లియుండినదోభృతాల్పనే లిచ్చు!
 తల్లిపాములనేల ధరియింపనిచ్చుఁ । దల్లిబూడిదయేలఁ దాఁ బూయనిచ్చు
 తల్లిపుచ్చునె భువిఁ దనయునిఁ దిరియఁ । దల్లిపుచ్చునె సుతు వల్లకాటికి
 తల్లిలేకుండిన తనయుండుగాన । పల్లదుండై యిన్ని పాట్లకు వచ్చె

జన్నిచ్చి పలుమాటు వెన్నయుఁబెట్టి | పన్నుగా నిన్నియుఁ బాలునుబోసి
 యాఁ కొనఁగాఁ గడుపరసి పాలిచ్చి | సాకించి పెనుపదే జనని గల్గినను
 దానింతవాడయ్యెఁ దల్లిలేకయును | దానెంతపెరుగునో తల్లిగల్గినను
 బెండ్లిండ్ల నోములఁ బేరంటములను | బండువుదినములఁ బాటిజాతరలఁ
 దగిన పోడిమిసేయు తల్లిలేకున్న | వగవరే మఱియెట్టి మగబిడ్డలైన
 నూరకుపేక్షించి యుండంగఁ దగునె? | ఆరంగఁ దల్లినై హరుని నేనైన
 సరసదఁగాక! యిట్లులేక పెనుచు | తరుణియకావెట్లు తల్లిదాననుచు
 ననయంబు బెజ్జమహాదేవి దాన | జననియై పరమేశుఁ దనయుఁ గావించి
 తొంగిల్లపెనిడి లింగమూర్తికిని | నంగనగావించు నభ్యంజనంబు
 మక్కొత్తుఁజెక్కొత్తు ముక్కన్నఁబులుము
 నక్కొత్తుఁగడు పాత్తునట వీపునిపురుఁ
 బెరుంగవలెనని తరుణి వీడ్వడఁగ | జరణముల్కరములుఁ జాగంగఁదిగుచు
 నలుగులు నలుచు నర్మిలిగట్టిపెట్టి | జలములు వీపునఁ జఱచు నంతంత
 జగచి బెగడకుండ వెన్ను వేయుచును | నొగి మృతమున నీరొత్తు దోయిటను
 పదనంబు సాచ్చునో యుదకంబులనుచు | నదుముఁబొట్టనునోరి కడ్డంబువట్టు
 జెన్నుగాఁ బనుపార్చి సేయుమజ్జనముఁ | గన్నులుఁ జెవులును గాడంగ నూడు
 నంగిటిముల్లాత్తు నందందవ్రేలఁ | దొంగిల్లఁగార్చీరు దోనెత్తిమిడుచుఁ
 బడఁతిచే నీర దూపాడిచి బొట్టిడును | మడఁది యంగువ్రంబు మన్నింతమెదిచి
 కడవనంటిన యట్టి పిడకవిభూతి | యడరఁ బుత్తుని నొసలారంగఁ బూయు.
 నెత్తుఁ గ్రుంగడునని యెత్తంగజెఱచి | యత్తన్వి తొమ్మన నక్కుననదుము
 కాటుక యిడు నంత కన్నగు ననుచుఁ గాటుకయిడుమాడు కన్నులఁగలయఁ
 జన్నిచ్చుఁ బతులఁ జననీదు మీఁద | నన్నాతి గొందిన వెన్నయుఁ బెట్టుఁ
 జెక్కిలి గీటిడుఁ జెలఁగి యేడ్వంగ | నొక్క వేలిడిపోయు నొక కొన్నిపాలు
 డిగులు వోసియు నువిద సంప్రీతి | నగ్గించు నొగియించు నటబుజ్జించు
 ముద్దాడు నగియించు ముద్దులువేడు | నద్దికొనువారెవ్వరయ్యురో యనుచుఁ
 బన్నుగా నుదరంబుఁ బాన్పుగాఁజేసి | కున్న జోసఱచుచు సన్నుతిఁబాడుఁ
 గొడుకని యిబ్బంగిఁ గొనియాడుచుండఁ | బడఁతి నిశ్చల ముగ్ధభావమునకును
 తిరుగును మెచ్చి దాఁ జేకొనియుండె
 నువిదగావించు బాల్యశ్రవణములు

గొడగూచి యను బాలిక జనకులు. సత్యమును దమ యూరి లింగమూర్తికి గుంచెడు పాలారగింపబెట్టు వ్రతమును నెఱపుచుండిరి. ఒకనాడు వారు పొరుగుారి కేగుచు దమ వ్రతమును నెఱపు విధిని గొమరితకు వప్పగింతురు. ఆమె యా పాలను దేవాలయమునకుఁ గొనిపోయి లింగమూర్తి యెదుటఁ బెట్టును. వానిని స్వామి స్వయముగాఁ ద్రావునని తన ముద్దతనముచేఁ దలపోసి యారేఁ డటు గావింపకుండుటఁ గాంచి యామె బిట్టు వాపోవునట్టి విధము.

“మంచి గంగులపాలు మరగంగఁగాచి । కుంచెడు గోరళోఁ గొలిచి చేపట్టి కోరయుఁ బొత్తిసకొంగునఁ గప్పి । భోరునఁ జని శివాగారంబుఁ జొచ్చి కోరమండఱఁబెట్టి ధారుణి మ్రొక్కి । యారగింపవె దేవ! యని విన్నవింపి పిలుసని యొక్కింత మఱువున నిలిచి । మఱివచ్చి, చూచుడు గఱిగంటిగామి బాల దల్లడమంది భయమును బొంది । పాలేల యారగింపవు లింగమూర్తి కాచుట సాలదో కమృతల్యమి నొ పాచియో విటిగనో పడుచ నేననియొ పొచ్చెక్కెనోయొండె బొగయు వల్చెడినొ ।

బుద్ధిపుట్టదో నెయ్యి వోయకుండితి నొ
కడువేడియో నీరు గలిసినవనియొ ? ।

ఎడవాద్యములు లేక యేనె తెచ్చిననొ?

చాలవో యివియాలపాలు గావనియొ ? । పాలపైఁజిత్తమేఁ జఱపితినియొ యూరకేమిటికిఁ బాలొల్లవు ద్రావఁ । గారణంబేమేని గలదేని చెపును నిక్కంపుటాఁకలి నీకులేదేని । గుక్కెడైననుగొని చిక్కించునాకుఁ గుడుపున కియ్యెడ గుడగుడలేల । కుడుకెడు దెత్తునా గుఱునోగిరము మూలపన్నారల యాలోవిలోనఁ । బోలెలున్న వివంపు పోయి తెచ్చెదను డట్టిపె బాసలో నున్నది నెయ్యి । యిట్లున్న దెచ్చెద నిష్టమే చెపును కుండెడున్నది వోయి కొనివత్తుఁ బుల్ల కంఠంబువలెనేనిఁ గ్రక్కునఁజెపును అచ్చనయెల్లి మాయయగారి నగర । జెచ్చెరఁ బిల్వవచ్చెద నారగింపు

సోమనాథుని శైలి; కవితావిశేషములు

241

మాశివసోదరి మతమునఁ గలదు । పానెంబుఁదెచ్చెదఁ బాలు మున్ ద్రావు
 పోడఁగఁడువు నూడఁబోదఁడు । పోడిగా నీపాలు పురహర ! కొనుము
 వీరభద్రుని జాత్ర వేళ నిన్నండి । యేరొప్పఁబనిచెద నీపాలుద్రావు
 మెడమడు గేమిటి కీ పాలలోని । కడుకులు దెచ్చెద నట్టెనఁ జెవును
 యిత్తటి శిశవుండ నెట్టులంటేని । పొత్తున నైనను నెత్తి త్రొవుదము
 పిన్న పన్నురులు నీన్ని బొమ్మలను । నిన్నిగూడడుకులు నెన్నేని పండ్లు
 నాకల్లి మావారు నలిఁ దెత్తురపుడు । నీకు నిచ్చెదఁ గాని నీయాన త్రొవు
 పాలును జల్లారె బలుకవు దోడ । నేలయా లింగ ! నన్నేచెద వనుచు
 బాప యీశ్వరునకుఁ బలుమాలు మ్రొక్కు
 గోపించు భంగించు గుప్పించు నటించు
 గటకట వాచావుఁ గరములు విలుచుఁ । దటతట నేలతోఁ దాకించుఁ గాన్లు
 ధారుణిఁబడి బయల్దన్ను చు నేడ్చుఁ । గోరదిక్కునుజూచు మారారిజూచు
 బుజ్జగించును నెడ్లు బుడ్లును బెట్టు । నిజీవి క్రియఁబడు నివ్వెఱఁగఁడు
 నెప్పటియక్షేడ్చు నెలఁగెత్తి పిలుచు । దొప్పనబడుఁ గోరదొలఁగంగ నూకు
 నెఱచి ముందఱఁబెట్టు మఱిపలుమాలు ! నెఱఁగుఁ బాదంబుల కెట్లుద్రోవమిని
 నిట్టెనఁగాని సారేఁ ద్రోవననవు । ముట్టవు మూర్ఖునవట్టె యున్నవియు
 నీవారగింపమి మావారు విన్నఁ । జావనడ్తురు నన్ను సంతయంబేల
 తనకు నెప్పుడుఁ జావుదప్పదు మగిడి । చన నిచ్చటనె చత్తు సరివోదునన్దుచుఁ
 దనతల శివునితోఁ దాకించుకొనఁగ । జనునంతలోనన చక్కనఁబట్టి
 యా రుద్రుఁ డతిదయా హసితాస్యఁడగుచు
 గోరతోఁ బాలెత్తుకొని యారగింప
 నన్నింతయేఁచితి పిన్నగాఁజేసి । మిన్నకపోదు మాయన్నకుఁ జెప్పి
 మఱిక దాయున్నది మాటలింకేల ? కఱకంత ! యింతయు మఱవకుమనుచుఁ
 గుడుక దెమ్మని పుచ్చుకొనుచు నబ్బాల । వడిగొని యింటికివచ్చి నిత్యమ్ము
 నిట్లకొంపోయి తానిచ్చుచునుండ । నట్ల శివుండు పాలారగింపంగ

కవిత యొకచిత్రకళయని యెఱింగి యచ్చునగుద్దినట్లు
 పాత్రముల రూపవరస మొనర్చి పాఠకుల మనఃఫలకముల

హత్తించుటలో నీకవివరుడు ప్రకటించు నైపుణ్య మనన్య
సామాన్యము. సోమనాథుని యీకవితా విశేషము తిక్కన,
నాచన సోమనాథుడు, శ్రీనాథుడు మున్నగు తరువాతి కవు
లకు మార్గదర్శక మయినది. శివుడు గొల్ల వేసమునను, జండా
రూపమునను భక్తుల దర్శించు నీక్రింది పట్టులఁ దిలకింపుడు.

“ఇటునుండు మీవని యటయేగి తాను । గుటిలవేషంబున గొల్లఁభాతిఁ
బులుపువేళ్లును మొద్దుపాదముల్ గుఱ్ఱచిలుతొడలును దొప్పచెవులును బరడు
ప్రక్కలు చీరనరములును జిదక ।

ముక్కును చుడిబొమల్ మొగి దోనికడుపుఁ

బొక్కిళ్ళు వోయిన చెక్కిళ్ళు వలుఁదఁ

బొక్కి తొమ్మును బెద్ద నిక్కిన మెడయుఁ

బల్లమీసములు నేర్పడు కాయకన్నుఁ । బిల్లిగడ్డంబును నల్లనిమేనుఁ

బ్రాచువట్టినపండ్లు బ్రద్దచేతులును । వీడకాళ్ళును నడ్డిపీపును దనర

ములు గత్తియుచ్చుఁ గోకలుఁ జూడఁ గొడుపు

మొలతిత్తినిడి దొడ్డ మొలకచ్చగట్టి

గాలిదప్పట పెండుకల్ దూలియాడ । నీలపెట్టుచు నుటి మెట్టజూచుచును

గుక్కలఁ బుచ్చుచు టిక్కపెట్టుచును

నెక్కొన నొరగాల నిలుచుచుఁ జనుచు

గొడ్డలి బరిగమ్మి గూటికుండయును । దుడ్డుఁగోలయుఁబట్టి తొడిఁదొడిఁగొన్ని

మేడపిల్లలఁ దన చాకిట నిటికి । వీడక దబ్బుటవాట్ల విసరి వ్రేయుచును

గొన్ని మేడల రొప్పికొనివచ్చి తుమ్మ

నున్న కాయలు రాల్చియును నంతఁ బోక”

(బసవపురాణము ఆ 3 - సకలేశ్వరమాది రాజయ్యగారికథ)

“వద్దు మొగంబును వలుఁద చేతులును బ్రద్దచిలుతొడలు బరడు ప్రక్కలును
కాయగాచిన యటచేయి నెందోళ్ళు । కోయఁదాకిన యసిగోత డాచేయి
మట్టి పాదంబులు మలినంపుమేను । మిట్టనుదురు మ్రక్కి మెడయును బ్రాకు
వట్టిన యరవిరిపండ్లుఁ జొక్కంపుఁ । బొట్టయు వెడగొంకు వోయిన పీపు

బొడ్డికన్నులు ముడిబొమ్మలు వేల్చడలు
 దొడ్డుముక్కును గుడ్డఁ దొడలును బరటి
 వేళ్ళును గమలిన గోళ్ళులోపంక । కాళ్ళును గందిన కటములు నమరఁ
 బలుపారు బూది నొసలినిండ మెత్తి । కలయఁజేతులఁ బెండెకట్లుగాఁబూసి
 నలిదొడ్డు రుద్రాక్షములు దొడ్డుపటిక । ములు సాలమాని పూసలపేర్లుదాల్చి
 కులుపెండ్రికల వెడగొప్పులోపలను । గఱకంతు గడ్డెనగరు గానుపింప
 పలువుగా శివనూత్రములవడఁగట్టి । మొలనరవణి దూటి తల నరసుట్టి
 యారెయుఁ గత్తియు నట్టలమోపు । వారెనల్ మోక్షులు పలచేత నొక్క
 సెంబలికోలయుఁ జెన్నొంద శివుఁడు । వంబిన యంత్యజ భావంబుదాల్చి
 యచ్చుగాఁ జనుచెంచి యగ్రహారంబు
 సాచ్చి యల్లంత భూసురులు రాజూచి
 చెంగుచు సెంబలి సెంబలి యనుచు । వంగుచుఁ దొలగుచు వాడవాడలను
 భోరన మోక్షులుగోరె! వారెనలు । గోరెయనుచు వింతకూతె శెట్టుచును
 నమ్ముచుఁ జనుచు సంతత నిల్చుచును । గ్రమ్మర వచ్చిన క్రొంతవచ్చుచును
 గలయంగ నింటింటఁ బిలిపించికొనుచు
 వెలయెంత యనిన వెగ్గలను చెప్పుచును
 గలయంగ నింటింటఁ బిలిపించి కొనుచు
 వెలయెంత యనిన వెగ్గలను చెప్పుచును
 వెడజట్టి నూపుచు విపులయిండ్ల । కెడనెడఁ బలుమాటు నేగుచుఁ జనుచు
 గరకంతు భక్తులఁ గన్నంతదవుల । సరణార్థి సరణార్థి సరణార్థి యనుచుఁ
 గరమర్థి వారిచేఁ గాల్గొనుచుఁ । బారిపారి పాత్రచెప్పలు ముడుచుచును
 వెనుపెంట మునుపొంచికొనివచ్చు విపు
 లను నెఱింగియు నెఱుంగని యట్లగుడ
 నప్పాట నూరెల్ల ముప్పెట్లువెట్టి । చొప్పేరుపడియుండ నూరసానమ్మ
 యింటికి నేతేర నింతియుఁగాంచి । పంటింప కెదురుగాఁ బులెంచి మ్రొక్కి
 (పండితారాధ్యచరిత్రము - దీక్షాప్రకరణము)

స్వాభావికములగు ప్రకృతివర్ణన లీ కవిప్రవరునకు
 ముంచిసీళ్ళప్రాయములు. ఇట్టిపట్టుల నీతఁ డితరాలంకారముల

కంటె స్వభావోక్తినే సంభావించును. కోఁకూతను వర్ణించుటకై అల్లసాని పెద్దన, రామరాజ భూషణుడు, పింగళి నూరన యుత్పేక్షాద్యలంకారముల నాదరించి రచించిన యీ క్రింది పద్యము లాంధ్రవాఙ్మయమున సుప్రసిద్ధములు.

మ. సకలాశాగతి నర్హకోపవరతి శాత్రుకియాచంభణా

తృక వర్గత్రయికిన్ మదుచ్చరిత శబ్దజ్ఞానమే మూల మిం
తకుఁబోలన్ వినుచుంచుఁ చెల్పుగతిఁ జెంతంగొండపైఁ బల్లెలన్
గృకవాకుల్ మొరనెన్ గృహోపరిఁగిభంగిన్ భుక్షకతద్యనిఁ,
(మ సు చ రి త్ర) ము)

మ. ఒకనాఁ డిందునియంతవేలుపు మదీయోక్తి విడంబించి తా
నొక కాలంబెఱిగింపలేక మునిశాపోదృష్టి పాలయ్యె మా
మక శబ్దంబిది యల్పమే త్రిమని సంభావ్యత్త్రి కాలీవిభో
ధకమన్ రీతిఁ ద్రిభంగిగా మొరనెఁ జెంతం దామచూడఁఘముల్.
(వ సు చ రి త్ర) ము)

మ. సమయాభిజ్ఞతఁ గుక్కుటంబు “వివిధం ఛందఃక్రై యామాంతరం
తిమయామో భగవాన్ బుధిః కుసుమధన్వదేవతా మానసీ
రమణాయాం వినియోగ” యంచ నిదియారంభించెఁ గాఁబోలు నా
నమరెం దధ్యని మాఁనుల్ దమకుఁదామె నాథులంబైకొనెన్.
(ప్ర) భా వ తీ ప్ర) ద్య మ్మ ము)

బుద్ధికెంతయో శ్రమ నావహింపఁజేసి యీ కవివతం
సులు రచించిన పయిపద్యములకంటె దొలినంజవేళఁ గుక్కు
టములు మేల్కొని కొక్కురో కుట్టుని కూయునపుడు మును
ముందు వాని యవయవములందుఁ గలుగు వివిధావస్థలను
గాత్రవిక్షేపములను జదువరుల కన్నులఁ గట్టునట్టు వట్టిజలిబిలి
పలుకులతో సోమనాథుఁడు వెలయించిన స్వాభావిక వర్ణన
మెంత మనోహరముగ నున్నదో యరయుఁడు.

“ఘోరికోడి కనువిచ్చి నిలిచి మైవెంచి । జలజల అక్కలు సడలించినల్లి
గొక్కునఁ గాలార్చి కంఠంబువిచ్చి । ముక్కుననీకలు చక్కొల్పికడుపు
వెక్కించి మెడసాచి నిక్కిమిక్కినూచి । కొక్కురోకుట్టని కూయకమున్న

చందోదయ సూర్యాస్తమయాది వర్ణనలో సోమనాథుడు.

తక్కిన కవులవలెగాక వానిని గేవలము కథానందర్థముల కనుగుణముగ మేళవించు విన్నాణ మెన్నఁదగినది.

“బసవని భక్తి ప్రభావటలంబు । దెసల వసుంధర దివిదీటు కొనఁగ
దినకరుఁడాత్మీయ తేజంబు దఱుఁగు । డును మదిలజ్జించి చని యపరాధిఁ
బడియెనో యన్నట్లు భానుండుగుంకె
తెడిమిత్తుడరుగ రాజీవముల్ మొగిచె
భేరులశంఖముల్ భోరనఁజెలఁగె ॥ మారసంహారు నాగారాంతరముల
నలరుచుఁ బంచమహాశబ్దరావ ॥ ములుమోసె భక్తసమాహారముల
ఘనధూపధూమసంజఁత మేఘములు ॥ నెననీకప్పినమాడ్కిఁ జీకటుల్ పర్యే
వరము క్తసతి బసవనికి నారతులు ॥ పరువడినెత్తు దీపంబులోయనఁ
నక్షత్రచయ మంతరిక్షంబునిండి ॥ యక్షీణవరకాంతి యసలార వెలిఁగె”

“మలసంహరుఁడు జటామకుటంబుమీఁద

నిలిపియు నాకందు నెఱిఁబుచ్చుఁడెడు

భక్తులపాదసంస్పర్శనంబునను ॥ వ్యక్తిగా నిర్మలత్వంబుఁబొందెదను

అనియాత్మదలపోసి యరుచెంచుమాడ్కి

వనబారి పొజ్జుఖంబున నుదయించె

బసవని సితకీర్తి పర్యనాశివుని । భసితాంగరాగ ప్రభలు పర్యనాఁ

నారుదు) నట్టహాసాంశులు దనరె ॥ నారజితాచల చారుదీధితులు

వినిసిల్లెనా నభోపీథి నెల్లెడల ॥ నెలకొనియచ్చ వెన్నెల వెల్లివిరియ”

(బ స వ పు రాణ ము ఆ 3)

సర్వజ్ఞతాశక్తి సోమనాథుని కృతులలో బలుతావుల

బహుముఖములఁ బ్రస్ఫుటముగఁ గానవచ్చుచుండును. కాని

యపరిచితములు, నాత్మానుభవదూరములు నగు చౌర్యము, ద్యూతము, విటత్వము, రసవాదము, వైద్యము మున్నగు నసాధారణవిషయములు వర్ణించునపుడు కూడ సోమనాథుడు ప్రకటించు ప్రతిభబాడగన్న పాతకు లాశ్చర్య చకితులు గాక మానరు. మచ్చునకీ క్రింది పట్టులఁ జూచునది.

“నిరవద్యహృద్య వినిర్మలభక్తి || పరతంత్రుడన లసచ్ఛరితఁడెంపారి
కత్తియుఁబలపంబుఁ గావించీరయును || గత్తెర యిసుము నక్షతలునుముండ్ల
బంతియు నీలికప్పడమును ద్రిండు || మంత కాటాకయును మఱిచండనేది
నెలగోల యొంటంటఁజెప్పలుబీఁకె || యొలుకుల బూడిదయును వాటుతొలుఁ
గుక్కలవాకట్టుఁ గొంకినారము || గొక్కునఁగంకటి రజ్జువు నమర
నూచీముఖంబైన జీవాపంగరాని || యేచిన చీకటి నిండ్లపంచలకు
జిడిముడి పలుకులఁ జేరియుల్వరసి || గడియ కన్నంబును గడపకన్నంబు
గోడకన్నంబును గుఱివేలకన్న || హెడకత్తివ్వి యిల్లాయ్యన చొచ్చి
పరికించుచో భక్త భవనంబులైన || సరసర దీపంబు సంధించివారి
పాదాబ్జములమీఁదఁబడి మేలుకొలిసి; పాదోదకంబు ప్రసాదంబుఁగొనుచు
శరణనియెడి సత్య శరణులయొండ్ల | వరపుడ బ్రహ్మ డన్వాడ నేననుచు”

(బసవపురాణము ఆ 5 కన్నదబ్రహ్మయ్యకథ)

అనందలీలపై నట్లాక్కనాడు | దాసును సతియు నెత్తంబాడుతఱిని
గాంత! ప్రసాదు లేకాదశేంద్రియము | లంతశ్చతుష్టయం ఒందొక్కమాడు
నారయమోహంబునను నలోకాను | సారలు నెత్తపు సారలుగాఁగ
జనుపరిపూర్ణ ప్రసాదావధానిఁ దనపదియెను నత్తరళాయతాశీ.
వదియెను నేర్పను బలకపైఁబెట్టి | వదినిహపరములన్ వాడలయందు
బాపపుణ్యములను పాచికల్వైవఁ బ్రాపించు ఫలమెన్నఁ బడదాయముగను
భక్తియుఁ నీరైదుఁ బాఁఁబొమ్మనుచు | వ్యక్తి నానీరైదు వచ్చిననాడు
పరము నిహంబనఁ బరఁగు నీదుగను | హరుభక్తిప్రబలు నాఁనాడు నిద్దుగను
త్రివిధలింగములకుఁ ద్రివిధార్పణంబు | లవునంచు నిత్తిగయను దాయమాడ
వలవదచ్చకమాటలు నీకుననుచు | నలఘుఁడు దచ్చకమును దాయమాడు

బంచేంద్రియములకు భవుప్రసాదంబుఁ | బంచిపెట్టినమాడ్కిఁ బంచియవెట్టు
దోసకార్లకుఁ జోకదుగఁ బెట్టినట్లు | గాసిలనాఁడుఁ జోకదుగంబువడిన
నయంబు నీశరణ్యము వీరభద్ర | యనుచు వీరుఁడు భద్రమగు దాయమాడు
నాడలసత్తా శివయోగుల కనుచుఁ | దడయక యాడు సత్తాయఁ పడిన
నాకు నాతీవంచనయె గెలుపనుచు | నాకాంతఁ దీవంచయును దాయమాడు
వనిత మెచ్చపు వంచవైచిన ననుచు | ననఘుఁడు సౌవంచియను దాయమాడు
నీనెత్తుమిట్లాడ నితరులతరమె | పూనియీశ్వరుకృప లేనివారలకు
ననుచు సంతత భక్తావళి వొగడ | సంచితభక్తి సమగ్రత దనర
నాది భక్తివిరుద్ధమైన జూడపువి | నోదంబు భక్తివిరోధమై పరగ
వేడుకనిట్లాడియాడి యాచంద్ర | చూడు భక్తుఁడుదన సుదతివీక్షించి

(పండితారాధ్య చరిత్ర)ము పురాతన ప్రకరణము

కుమారపాల ఘోరరహస్యం

కటకటా! రోగిగొనఁగా నొల్లనంటి | వటతన్నుఁ బోలంగవిటు లన్నవారె
నాయాగి సాలకున్నను నొల్లనంటి | వో యేల తలనిల్వవోయనేపసిడి
భవిననియొల్లవో - పరమభక్తుండ | వివేకి యనియదే నటువొందిచూడు
రూపులేదనియెదే - రూపించిచూడు | పాపులేదనియెదే - భక్తులబంబ
దొరయుఁగాడనియెదే దొరకుబిడ్డండ | బురులులేదనియెదే పురుషార్థపరుడ
భూర్తుండు వీడని దోచెనే యిట్టి | వార్తయేలేదు నావలన నిక్కంబు
తక్కువెక్కువయని తన్నొల్లవే | యొక్క పాపమునూడు మొగిసీసనాకు
జదురుండుగాడని మదినొల్లవేని | మదిరాక్షిచూడు నామాటలయంద
మొకనికివలచి తన్నొల్లవేనియును | సుకుమారి తనుగూడి చూడొక్కమాటు
జానొందగుణములు జాతులిచ్చులును | యోనిదండంబుల న్యూనాధికములు
సమర్థిగాక విషమరతియైన | సమర్థిఁగూర్చు నాసన భేదములును
కరణముల్ రతులును గాలవేళలును | రరఁగు మనోగతి భావంబులెఱిగి
బాలయావన ప్రాధ్నలాలయనంగ | దాలనలవయో ధర్మంబులెఱిగి
నెఱయఁ బాదాంగుష్ఠ ముఱకాలుగుఁజ్ఞినిఱుతోడ గుహ్యంబుమఱీనాభిహ్ము
చనుమాఁపు మెడసెక్కు సరినధరంబు | గనుఁజెప్పఘాలంబు గచభరంబందు
గటిక్కింద వేలిడియటక్కిందుఁ జెనుప | నిటదిప్రివేయఁ జేనిరియంగఁబట్టి

మాటరేఖలు నూప ముదమున రెంటు నాటను గబలింప నలివేడిబట్టి
 కళలు దాశుక్లపక్షంబున కెక్కు । వలపటడిగి మున్ను వామభాగమున
 బొడుచు మన్మథరసాంభోనిధిమంచి । మడతలఁ దముదార ముఖమంగజేత
 ఇదియెంత పెద్దనాకిందీవరాక్షి । ముదమున నాకు సమ్ముఖమిచ్చిచూడు
 మాలింగ నాద్యుచితాలాపములను । లోలతనీవల్పు గీలెడలంగ
 నున్మీలితాక్షివై యొడేమియచట । మన్మథరసనార్ధి మరులుగొనంగ
 పెండి నిన్నెఱుంగక యుండంగజేయ । కుండితినేని నీకోడినవాడ
 (పండితారాధ్య చరిత్ర)ము - పురాతన ప్రకరణము - (గురుభక్తాంజలికథ)
 శుద్ధాత్మువేమయ్య చూచునాకాంక్ష । నుద్ధతినొకరససిద్ధుడేతెంచి
 చేయు కాయకమును శివభక్తతతికి । బాయకట్టులు సమర్పణ సేయుటయును
 గనియతి విస్మయాకాంతాత్ముడగుచు । దనరససిద్ధియై త్తటి కంచుమున్ను
 రసము శోధించిచారణలుగావించి । యసహృషధంబుల రసతైలములను
 దొటలబాషాణధృతులను మర్దించి । నెఱుఁగూర్చుకడెచ్చి మఱిచంపికల్క
 ముగసాంగముగఁ బిండములను భావించి । తగువజ్రమూషమందపుఁగాకదీర్చి
 యలరుపక్షచ్ఛేద నౌషధావళులఁ । బలుమఱునందు లేపనముగావించి
 వరమంత్రములికా వాతసారమునఁ
 గరమొప్పఁ దద్రసకల్కంబు నొదివి
 క్రమమొంద భాగసంఖ్యనుమిత్రపంచ॥ కము దాని కధరోత్తరముగసంధించి
 పొందుగా నందించి మదతీవాగ్ను
 లాంఘపాక మెఱింగియూడించి పుచ్చి
 సాంగశీతలమైన యాఘటికకును ॥ భంగిగానట్లు దీపనము పుట్టించి
 భువి జంత్రములఁ బుటంబుల నౌషధములఁ
 దవులు పాషాణ సత్త్వంబు హేమంబు
 గరమొప్ప వజ్రసంఘము గానమిచ్చి । పరితృప్తి బొందించి పండినయట్టి
 చిరమూలికాబద్ధ వరరసఘటిక । విరచింపఁగ సహస్రవేదిదాననుచు
 చివరకుండే సిద్ధుండు వేమయ్యపాద । వనజాతములపొంత వడినిడి యరుగ
 (పండితారాధ్య చరిత్ర)ము-పురాతన ప్రకరణము, చేటల వేమయ్యకథ)

జాతీయతయే తనకవిత కాలంబముగ గ్రహించిన

వాడవుట సోమనాథుని కృతులలో సందర్భోచితములుగ
జాతీయములగు చక్కని లోకోక్తులు లెక్కకు మిక్కిలిగ
నెక్కుని యున్నవి. ఇవి యీతని కావ్యసౌందర్యమునకు
మఱింత వన్నె గూర్చుచుండును. మచ్చునకుఁ గొన్ని యుదా
హరించెదను.

“చెల్లుఁ బొమ్మని సన్నసింపఁ బోవుచును । నిల్లప్పుగించుఁ దానిబ్బంది యట్లు
పడపడి నూతిలోఁబడఁ బోయి తాప । వెదకుచు మెట్టెడి వీటిఁడియట్లు
ఇలమరుల్వోయె ,కోడలి గొనిరండుతలఁజాట్లు కొనియెడఁ దానన్నయట్లు”
కసుగాయఁ ద్రెంచినఁ గాయగుఁగాక! పసనిపండగునయ్య భ్రాంతిఁబొందినను”

(బసవపురాణము ఆ 3 పుటలు 97-98)

“రెంటికి నెడతాకి చెడిన రేవని భంగిన్” (అనుభవసారము)
(ఉపలబ్ధమయిన యాంధ్ర) వాఙ్మయమున నీ సామెత వోలుదొలుత
సోమనాథుని పైకృత్యముందే పొడగట్టుచున్నది.)

“గామోనాస్తి కుతస్సీమా” (అనుభవసారము)
“కాలుగల్గినఁ గదా కడగించు కొనుటాదలఁప నెచ్చటనైనఁ దా నూరులేక
పాలిమేర గల్గునే భువి?”

(పండితారాధ్య చరిత్రము - వాదప్రకరణము)

“నెఱింగురించు మానికి నీరుమాని । నెఱవట్టి కొఱికి నీరెత్తినట్లు
బ్రీతికిన నాగులఁ బట్టి చంపుచును । బ్రీతిమ నాగులకును బాల్వోయునట్లు
వడిగొని భుజియించు వదనముండంగ । గడినేసి పెడతలఁ గుడుపుచందమున
నొనర ముందర కిరంబుండ మోకాలికిని నేనెట్టంగఁ గ్రియగొనినట్లు”

(పండితారాధ్య చరిత్రము-దీక్షా ప్రకరణము)

“అట్టేల! యెద్దీ నెననుటయు గొందిఁ । గట్టుదమనువారు గల”రెట్లు నెపును
(బసవపురాణము ఆ. 5 పు. 145)

ఎంచైన నిటువంటి పెద్దీ నెననినఁ । గొందిగట్టు మనిన చందముల్ గలకె
(పండితారాధ్య చరిత్రము మహిమ ప్రకరణము)

కన్న మోహంబున కంటె నగ్గలముఁపన్నఁ బెంచిన మోహ మెందు నటండ్రు
(బసవపురాణము ఆ 3 పు 70)

అంగిటిముల్లు, తంగెటిజున్ను, తొంగిళ్ళపైనిడి, కనుగవ
ధూళిఁజల్లు, ఓరంతప్రోద్దు, నోములగీముల వేములఁగలిపి, పురు
లువోనాడు, పూసగుచ్చినయట్లు, లోకులకాకటపులు, వచ్చి
వందఱలాడు, మున్నగు జాణీయము లసంఖ్యాకములుగ నెడనెడ
మెండుకొని యుండుట వేఱ చెప్పనక్కఱ లేదు.

కవితకందచందములు, తథుకు బెథుకులు తుఱంగ
లించుటకయి జంట పదములను నామేడితములను బలు
తెఱంగుల బ్రయోగించుట సోమనాథుని మఱియొక రచనా
విశేషము. ఈ క్రింది యుదాహరణముల నారయుఁడు.

శా. “వ్రాటన్ వ్రాట శివార్చనా పరవశ వ్యాప్తి బ్రహ్మదంబునన్
గాటన్ గాట నహర్నిశంబు శివలింగ ధ్యానసంపన్నుడై”

చ. హరుమది నిల్పినిల్పి యనయంబును బూజలు సల్పిపల్పి శం
కరు మను జూచిచూచి.....

(ఈ యనుభవసార పద్యములఁ బదునేడవ ప్రకరణమునఁ జూడఁదగును)

“మంగళ హస్తోదీతాంగ విక్రియల । సంగతి నాత్మ నుష్పాంగి యుష్పాంగి
భయభక్తియుక్తిఁ దద్భక్తాంఘ్రి చయము

పయిఁజక్కఁ జాగిలఁబడి మొక్కి-మొక్కి

పటుతర సద్భక్త సాదాబ్జరేణు । పటలపర్యంకంబుపైఁ బొర్లిపొర్లి
హరభక్త నికర దయామృతవృష్టి । పరిగొని కురియ దొప్పఁగఁ దోఁగితోఁగి”

(బసవపురాణము ఆ 2 పు 33)

“ఎఱుంగ మోక్షముల పేరెఱుంగ వాంఛితము

లెఱుంగ వేఁడెడు మార్గమెఱుంగ నేమియును

ఎఱుగుదు నెఱుగుదు నెఱుగుదు మఱియు

మఱియును మఱియు ముమ్మాటికి నిన్న”

(బి|| పు|| ఆ 3 పు 88)

అంజలి గుంజలి యల్లాల్ని పేర్చి । భంజింపుచును వీరభయండు దివి
(బి పు॥ ఆ 4 పు 104)

అనియొండు వేసర నాసరఁగన్న ॥ జనని గదాయని చనవునఁబలికి
(బి పు॥ ఆ 3 పు 69)

ఒక్కకొఱడుగొట్టి యొకమానుమట్టి
యొక్కబడియబట్టి యొకకట్టె గిట్టె
మందునకైనను మౌఁకనుపేరు ॥ నెందునరేకుండ నేఁగుడునంత

.....
తిరుగుచు మఱికొన్ని దినములు నడవ
బారిఁబల్లుఁ గుట్టెడు పూరెయుంబుడుక
నడ సట్టి నలినట్టి సరి గస్సుగట్టి ॥ శెదకియుఁగానక మదివిచారించి
(బి పు॥ ఆ 3 పు 75)

“అలింగమూర్తి నెయ్యంబు దియ్యంబు । మూలంబుదాలంబు ముద్దునుందుద్దు
భ్రాంతియుఁ గాంతియు రంగుబెడంగుఁకాంతి విశ్రాంతి లక్షణము సద్గుణము
భాతియు రీతియు బదమును ముదము । బ్రీతియు రీతియుఁ బెంపునుసాంపు
నేపును నోపును నెలమియుఁ గలిమి । ప్రాపును దీపును రూపురేఖయును
మురుపును పెరపును మొగియును బిగియుఁ
బురులును నెరులుఁబ్రహ్మార్థిఁ దన్మూర్తి
నెన్నును నన్నును జెలవును నలుపు । నున్నతి సన్నతి యొప్పును మెప్పు
లలియును లులియును లాగును బాగుఁబొలుపును బలుపుఁబ్రహ్మార్థివిన్నూర్తి
భరితమై పండిత ప్రభుదృష్టియంద । కరువునఁ బోసినగతిఁ బిక్కటిల్ల
(పం॥ చ॥ దీక్షా ప్రకరణము)

అనుప్రాసములలో నంత్యానుప్రాసమువయి సోమ
నాథునకు మక్కువ యెక్కువ యనియు, నవియైనను బ్రయత్న
పూర్వకముగఁగాక యలవోకగాఁ గవితావేశములో వాని
యంతట నవి దొరలిదొరలి వెలువడినట్లు కాననయి, యాతని

కవితకు వన్నెగూర్చుచుండుననియు వెనుకనే చెప్పియుంటిని.
అందుకయి యొండు రెండు దృష్టాంతములఁ దిలకింపుఁడు.

“ధర నెన్నఁదగు పర్వతంబులలోన । నీరిగియును నొక్కగిరియనఁ జనునె
లింగమూర్తులపోవు లీలలతావు । మంగళత్వమునెల్ల మహిమలకెల్ల
పరమార్థముల కాది ప్రమథులవేది । ఘరతరువులగుంపు సురభులసొంపు
సింతామణుల పెల్లు నీరిపుట్టినిల్లు । సంతసంబులతీపు సత్యబురూపు
స్వర్భవేదులరాశి ప్రత్యక్షకాశి । దర్శనంబులముక్తి ధన్యతకక్షి
(పం॥ చ॥ పర్వత ప్రకరణము)

కప్పడిసంగ! సంగత దయాపాంగ ॥ విగతాభిషంగ నిపీతభుజంగ
యగసుతార్థాంగ భక్తార్థాబ్జ భృంగ
పరిహృతానంగ శుంభన్లుజోత్తుంగ ॥ సురుచిర గంగాప్రసూనోత్తమాంగ
విమలక్తిరసురంగ వేదాంతశృంగ ॥ ప్రమథాంతరంగ యభంగ యోలింగ
చూపవే బసవన్న సుకృతావతారు ॥ జూపవే బసవన్న సుజనమందారు
జూపవే బసవన్న సుగుణవిస్తారు ॥ జూపవే బసవన్న సురుచిరాకారు
జూపవే బసవన్న శ్రుతిమతాచారు ॥ జూపవే బసవయ్య సుపథప్రచారు
జూపవే బసవయ్య నూన్యతాధారు ॥ జూపవే బసవయ్య బాపాపహారు
(పం॥ చ॥ మహిమ ప్రకరణము)

ఆశ్వాసాంతము లందలి కథాశ్రోత్ర సంబోధనము
లలోఁగూడ నీయనుప్రాసావేశ మతివేలముగఁ గానవచ్చును.

ఇట్లు సోమనాథుని కవితావిశేషములు బహుముఖ
ములుగ బలురూపములతో ననంతములయి యలరారు
చుండును. వానినెల్ల విస్తరించుట దుస్తరము. కావ్యపఠనమునఁ
జదువరులు వానిని స్వానుభవ పూర్వకముగఁ గోలి యాసం
దించుటయే వరమ కర్తవ్యము.

౧౯. సోమనాథుని చందో వ్యాకరణ విశేషములు.

అసామాన్య ప్రయోగములు

సోమనాథుని కాలము నాటికిఁ బ్రచార మందున్న యాంధ్రచ్చందో వ్యాకరణ గ్రంథము లింతవఱకు సరిగా మనకు నిరూపితములు కాలేదు. ఇప్పటి కుపలబ్ధములయిన యాంధ్రచ్చందో గ్రంథములలో వేములవాడ భీమకవి కృత మని తలంపఁబడు “కవిజనాశ్రయమే” మొదటిదిగఁ గాన్పించును. కాని దీని కర్తృత్వ కాలనిర్ణయములు గూడ సంశయ గ్రస్తములుగనే యున్నవి. క్రీ.శ. 1400 ప్రాంతమున రచియింపఁ బడిన విన్నకోట పెద్దన కావ్యాలంకార చూడామణియే కవిజనాశ్రయముకన్న మున్ను వెలసినదని కొందఱు తలంతురు. ఇతఁ వ్యాకరణ విషయమున నన్నభయభట్టారకకృతమని యెన్నఁ బడు నాంధ్రశబ్ద చింతామణి విషయము గూడ నింకనువివాద గ్రస్తముగనే యున్నది. ఇది నన్నయ రచించినది కాదని క్రీ. శ. 1600 ప్రాంతమున నున్న యెలకూచి బాలసరస్వతియే దీనిని నన్నయపేర వెలయించెనని పలువురు పండితుల యభిప్రాయముయి యున్నది. ఈ వివాదము లన్నిటితోమన కిచ్చట సంఘాఁ బ్రసక్తి లేదు. వానిని బరిష్కరింప వలసినయావశ్యకతయులేదు. “చెప్పట వేఱు చేయుట వేఱు” అనుసూక్తి యించుమించుగ నన్నివిషయములఁ గూడ వర్తించునదే. ఆంధ్రశబ్ద చింతామణి నన్నయ కృతమేయని తలంచినను దానినిబట్టి నాధింపరాని ప్రయోగము లెన్నియో యాతని భారతమునఁ గాననగును. అట్లే కవిజనాశ్రయము భీమకవి

రచితమేయని యంగీకరించినను నందుఁ జెప్పినలక్షణములకు సరిపడని ఛరదః ప్రయోగములు భీమనపేర వినవచ్చు చాటు పద్యములలోను నాతనివని లక్షణగ్రంథములలో నుదాహరింపఁ బడిన పద్యము లందును గాననగును. లక్షణ గ్రంథములు కొన్ని తమ కాలమునకు వెలువడి ప్రచార మందున్నను బలుపురుకపుల ఛందోవ్యాకరణప్రయోగములు కేవలమా లక్షణ గ్రంథములనే గాక వారి దేశ సంప్రదాయమును శిష్టజన వ్యవహారమును గూడ ననుసరించు చుండును. ఇది యొక సనాతన ధర్మమేగాని నూతనము గాదు. “ప్రయోగ శరణం వ్యాకరణ” మ్మనునది ప్రాబలుకే గాని కొత్తమాట గాదు. మహాకవుల ప్రయోగముల ననుసరించితే వ్యాకర్తలు తమ యనుశాసనముల వెలువరింతురు.

సోమనాథుని మనము లాక్షణిక కవిగనే గ్రహింపఁ దగును. ఇతనిపూర్వజన్మ వృత్తాంతముల వివరించు శ్లోకమును నైతివ్యాములను నుదాహరించి ద్వాపరయుగమున వెలిసిన పాణినిముని యీతని యవతారమేయను సంగతి నింతకు ముందుఁ బదిరెండవ ప్రకరణమునఁ జెప్పబడియే యున్నది. సోమనాథుడు లక్షణ సేతుల్లంఘన మొనర్చినవాడు కాడ నియే నాయభిప్రాయము. బసవపురాణ పీఠికలో ఛందస్సాస్వ తంత్రము ప్రాసవిశేషములు యతి విశేషములు మున్నగు శీర్షికలకింద శ్రీ ప్రభాకరశాస్త్రిగారు సోమనాథుడు ఛందో విషయములలోఁ బూర్వుల మార్గమును మీటి స్వాతంత్ర్య మును బ్రకటించెనని కొంత గ్రంథమును బెంచి వ్రాసి.

అందలి యసామంజస్యమును నమదర్శిని పత్రికలో 30-7-32, 31-8-32, 6-8-32 తేదులందుఁ బ్రకటితమయిన “పాలకురికి సోమనాథకవి కావ్యవిశేషములు” అను వ్యాసమున నిరూపించి యుంటిని

ద్విపదలలోఁ బ్రాసయతి గూర్చుట సోమనాథుఁడు ప్రకటించిన ఛందస్సాన్వితంత్ర్యములలో ముఖ్యమయినదని కొందఱ యభిప్రాయము. ద్విపదలోఁ బ్రాసయతి గూర్చి రాదను లాక్షణిక శాసనము సోమనాథునకుఁ బూర్వము వెలసినది మన కొక్కటియుఁ గానరాదు. ఉపలబ్ధములయిన ద్విపద కావ్యములలో మన యాంధ్రభాషయందు సోమనాథుని కృతులే ప్రాథమికములు. రంగనాథ రామాయణాదు లన్నియు వాని తరువాత వెలసినవే. నన్నయ భారతములో ద్విపదలు లేకున్నను రెండు ద్విపదలు కలిసి యేకపాదముగా నేర్పడు తరువోజలు మాత్రము క్వాచిత్కముగ నున్నవి. వానిలోఁ బ్రాసయతి ప్రయోగములు కానరానంత మాత్రమున ద్విపదలలోఁ బ్రాసయతి చెల్లదను నియమము నన్నయ కాలము నాటి కుండెనని మనము నొక్కి వక్రాణింపఁ జాలము.

“జాతులు మాత్రానుసంధానగణ వి । నీతులుగాన “యనియతగజై”ర
 నియును “ప్రాసోవా” యనియు “యతిర్వా”య
 నియుఁ జెప్పఁ ఛందోవినిహితోక్తిగాన
 ప్రాసమైనను యతి పైవడియైన । దేసిగా నిలిపి యాదిప్రాసనియతి
 దప్పకుండఁగ ద్విపదలు రచియింతు.”

అని పండితారాధ్య చరిత్రావతారికలో సోమనాథుఁడు వృత్తములవలె నియతగణబద్ధములుగాక మాత్రాగణ బద్ధము

లగు జాతులలో వర్గయతియుఁ బ్రాసయతియుఁగూడఁ గూర్చి
 వచ్చుననుట కాధారముగా “అనియతగణైః” “యతిర్వా”
 “ప్రాసోవా” అను ప్రాచీన ఛందస్సూత్రముల నుదాహ
 రించియే యున్నాడు. ద్విపద జాతులలోఁ జేరినది. సంగీతము
 నందును, ఇంద్రీసూర్యగణములతో నేర్పడు సీసగీతాదికము
 లగు నుపజాతులందును జెల్లెడి ప్రాసయతి కేవలము గేయ
 ముగాఁ బాడుకొనుట కనువగు ద్విపదలోఁ జెల్లనేరదనుట
 నమంజసముకాదు. అట్టి శాసనము ప్రాచీన లాక్షణిక సమ్మత
 మనుట కెట్టి యాధారమును లేదు. జనులనోళ్ళలోఁబడి తరతర
 ములనుండి యజరామరమై యనుశ్రుతముగ వచ్చుచున్న
 యలేఖ్యగేయవాఙ్మయమెంతయో మన భాషలో నున్నది.
 ఆ గేయము లించుమించుగ ద్విపదకు వికృతులేయని చెప్పఁ
 దగును. ప్రాచీనలాక్షణికులు వీనిని మధురకవిత లని వ్యవహ
 రించియున్నారు. శ్రీ ప్రభాకరశాస్త్రిగారుకూడ వీని నట్టి
 మధురనామముతోనే సంభావించుచున్నారు. రాను రాను
 నశించిపోకుండఁ జాలవఱకు వానిని నేకరించుటకయి పలువు
 రిప్పు డుత్సహించుచున్నారు. వివిధ ప్రాంతములవా రిందుకుఁ
 బూని కృషినల్పినచో నిట్టి వాఙ్మయము బండ్లకెక్కఁ గలదు.
 వీని కాలనిర్ణయ మొనర్చుట యేరికిని దరముగాదు. నన్నయకుఁ
 బూర్వమునుండి వెలసిన గేయములుకూడ వీనిలో నెన్నియో
 చేరియుండును. ద్విపదలలోఁ బ్రాసయతిని గ్వాచిత్కముగ
 నైన వాడుట ప్రాచీనార్యసమ్మతమగునా కాదా యని
 నిరూపించుట కిట్టి ప్రాతపాటలు మన కుపకరింపఁ గలవు.

5. “కలికి కన్నులనాడు కాముడప్పన్న
కలవారి పట్టికి కావలున్నాడు
మంచి గండము దెచ్చి పొంచులున్నాడు
6. విత్తనాల గంప నెత్తిపై పెట్టుకొని
వీధిలో అబ్బాయి అప్ప యిల్లడుగు
నాలుగిండ్ల నడుమ చిత్తారు సైక
- (7) నవ్వులనాలక్ష్మి నాతమ్ము డనెను
ఉప్పుడు బియ్యము పప్పువండించి
చుప్పనాతివదిలకు సూడిదపంపు

(శ్రీ దేకుమ్మళ్ల కామేశ్వరరావుగారు నేకరించిన పాతపాటలనుండి
యుద్ధృతములు)

- (1) మాడంత దీపమ్ము మేడలకు వెలుగు
మారాజుఅబ్బాయి మాకళ్ల వెలుగు
- (2) నాగబంధపు చెవుల పోగులున్నాయి
నామేనల్లుడ రారఅబ్బాయి
అచ్చెట్లపైనుండి అబ్బాయిరాగ
బంగారుతలపాగ చెంగులల్లాడె
- (3) కోటంతదేవుడికి మేటంతపత్రి
బ్రహ్మాంత ఆయుస్సు నీకు నాబాబు
- (4) చిలుకలు చిలుకలు అందురేకాని
చిలుకలకు రూపేమి పలుకురేకాని
- (5) అత్తపోసినగంజి సత్తువలేదు
- (6) చలికి వెలిచినట్లు పులికి నే వెలివ
అలికి వెలిచినట్లు అమ్మకే వెలివ
- (7) కొడుకుల కననివాళ్ల కడుపేమికడుపు
కులముద్దరించని కొడుకేమికొడుకు
- (8) క్షీరామూడుండంగ మనకేటిభయము
హనుమంతుడుండంగ మనకేటిభయము

సోమనాథునిభండో వ్యాకరణ-అసామాన్య ప్రయోగములు 259

ఏనిని బట్టి ద్విపదలలోఁ బ్రాసయతినిగూడఁ గ్వాచిత్రముగఁ బ్రాచీనులు వాడు చుండిరని మనముతలంపఁ దగును. ఉపజాతులుగా గణింపఁబడి చతుష్పాదనియతిగల సీనములందును, తేటగీతి, ఆటవెలఁది మున్నగుగీతములందును బ్రాసయతిని లాక్షణికులందఱు సంగీకరించి యున్నారు. అందుకుఁ గారణము వానిలో జాతులందువలె బాదద్వితీయాక్షరమునందుఁ బ్రాసనియమము లేకుండుటయే యని యెన్నఁదగును. అట్టివానికి మాత్రమే పద్యపాదములందుఁ దక్కిన యతులతో పాటు ప్రాసయతినిగూడ వాడఁదగుననియు బాదద్వితీయాక్షరప్రాస నియమముగల జాతులకట్లు పనికిరాదనియు రానురాను గొందఱులాక్షణికులు తలఁచియుందురు. అట్టిమతము సోమనాథుని కాలమునాటికే యేర్పడియుండును. జాతులలోఁజతుష్పాదనియతిగల కందము, ఉత్పాహము, అక్కరలు మున్నగు వానికే యిట్టినియమము విధింపఁదగునుగాని కేవలము ద్విపాదనియతి గల ద్విపదలందును రగడలందును దానిని బాటింప నక్కఱలేదని ప్రాచీనాచారము ననుసరించి సోమనాథుఁడు తలంచియుండును. ద్విపదలందువలె రగడలందుఁగూడ సీతఁడు ప్రాసయతిని బాటించిన విషయము పదునాఱవ ప్రకరణమున నిరూపించియుంటిని. ప్రథమవయస్సున రచించిన సోమనాథస్తవము మున్నగు చిన్ని ద్విపదలలో సోమనాథుఁడు ప్రాసయతిని గొలఁది కొలఁదిగనే యుపయోగించి తరువాతరచించిన బసవపురాణము పండితారాధ్య చరిత్రము మొదలగు బహుళద్విపదకావ్యములందు మాత్రమేదానిని బాహటముగాఁ

బ్రయోగించినాడు. కేవలము చతుష్పాద ప్రాస నియతిగల వృత్తములలోఁ జేరిన లయగ్రాహి, లయహారి, లయవిభాతి, త్రిభంగి మున్నగు కొన్నివృత్తముల విషయమున మాత్రము మరల లాక్షణికు లేకారణముననో ప్రాసయతినే శాసించియున్నారు. ఈవృత్తముల నడకలందు లయయే ప్రాధాన్యము వహించుటచే నందుకుఁ బ్రాసయతియే యనుకూలమగునని వారల్లు చెప్పియుందురు. ఇట్టిసంగతిలోఁ గేవలము గేయ కృతులగు ద్విపదలందును రగడలందును బ్రాసయతి సంగీకరించుట దోషముకాజాలదు. దానినొక మతభేదముగా మనము గణింపదగును. ద్విపాదములతోఁగూర్చిన తరువోజయందుఁ గూడ ననుభవసారమున సోమనాథుఁడు ప్రాసయతిని వాడియున్నాడు.

“నవరసాంచితభక్తి నానాప్రియుక్తి నలిఁబాల్కురికిసోమనాథుండునెప్పై
కివభక్తవరులుమించినవేడ్కఁబొగడఁబ్రవిమలంబవు ననుభవసారమనఁగ”

రంగనాథుఁడు, గౌరన తమద్విపద కావ్యములలోఁ బ్రాసయతిని వాడలేదని శ్రీ ప్రభాకరశాస్త్రిగారు వాసినది సరికాదు. రంగనాథ రామాయణమునఁ బ్రాసయతిప్రయోగములు క్వాచిత్కముగఁ గాన వచ్చుచున్నవి. ఈక్రింది దృష్టాంతములఁజూడుడు. వీనికిఁ బారాంతరములను జూపి శ్రీ శాస్త్రిగారు, వారి యనుయాయులు నివి రంగనాథుని పాఠములు కావని నిరూపింపనెంతురు. భిన్న భిన్న తాళపత్ర ప్రతులలో భిన్న భిన్న పాఠములు గాన వచ్చునపుడు వానిలోనేవి కవిన మృతములో నిరూపించుటయెట్లు? సోమనాథునివలెనే రంగ

సోమనాథుని ఛందోవ్యాకరణ-అసామాన్య ప్రయోగములు 261

నాథుఁడు (ఈతఁడు సోమనాథుని శిష్యుఁడు చక్రపాణి రంగ
నాథుఁడే కాఁదగుననెడి నామతము నిదివఱకే ప్రకటించి
యుంటిని) కూడ ద్విపదలలోఁ బ్రాసయతిని గూర్చుట ప్రాచీ
నార్య సమ్మతమేయని తలంచెనుందు కనుగుణముగాఁ గ్వా
చిత్కముగ దాని నెడనెడఁ బ్రయోగించెనని యంగీకరించు
టయేసమంజసమని నాతలంపు.

రంగనాథ రామాయణము (వావిళ్లవారి 1927 సంవత్సర ముద్రణము)
ఎనసిగోపాత్య చేసినవానిగతికి (పుట 131)
శరణార్థిబ్రోవని దురితాత్ముగతికి (పుట 131)
రసరసాన్నములను మెసవెడు వాడు (పుట 137)
నిలవగాకుండని చ్చలునొసంగుదువె (పుట 138)
ఆనితనపెండ్లివా ర్తనునంతఁదాను (పుట 146)

గౌరన హరిశ్చంద్రోపాఖ్యానమునఁ గానరాకున్న ను
నంతకు మున్నాతఁడు రచించిన నవనాథ చరిత్రమునందుఁ
బ్రాసయతిప్రయోగములు కొన్ని క్వాచిత్కముగఁ గాననగును.

పాలుచుజవ్వాదిలప్పలు సోడుముట్ట
విరుల రేకులును జాం జారువెండ్రుకలును (పుట 36)
చిన్నెలువాఱఁ దీర్చినపట్టుకాసె
సన్న పుళిటిమీఁదఁ జెన్నొందువాని (పుట 42)
జవకజఁ జెఱగొన్న చెనఁటిరాక్షసుని (పుట 200)

“శ్రీమందిరాకారు జితదైత్యధీరు గీర్తించుచోఁ బుణ్య
వర్తనుండనుచు యతిమాఱుప్రాసమట్లచ్చోటనిడక” అని యనం
తుఁడును, “యతులలోపలఁ బ్రాసయతిదక్క నకల యతులుచె
ల్లును బ్రయోగానుసారమున” అని తాళ్లపాక చిన్నన్న
మున్నగు వారు చెప్పిన యర్వాచీన లక్షణములు వారి కాలము

నాటి కేర్పడిన మతము ననుసరించినవేగాని యవి ప్రాచీనా
చారము ననుసరించినవిగావు. “ద్విపదతో ద్విపద సంధిలనేక
శబ్ద మవుడు ప్రయోగింప నదియయు క్తంబు” అని తాళ్లపాక
చిన్నన్న చెప్పిన లక్షణమును రంగనాథాదులు పాటించిరనియు
సోమనాథుడు గూడ బసవ పురాణమున నీలక్షణాను గుణము
గనే చాలవఱకు ద్విపదలను గూర్చి యున్నను బండితారాధ్య
చరిత్రమున నా నిర్ణయమును బాటించలేదని శ్రీప్రభాకర
శాస్త్రిగారు రీక్రింది యుదాహరణములఁ జూపియున్నారు.

“జాతులు మాత్రాను సంధానగణవి నీతులుగాన” యనియతగజై”ర
నియును బాప్రోవాయనియు యతిర్వాయనియుఁ జెప్పుచుందో వినిహి
తోక్తిగాన”

“అతిశయప్రీతి బ్రహ్మాండపురాణ మతమహా మోహస్య మాహాత్మ్య”
మనమొదలఁ ద్రిపుండ్రం మోక్షదం త్యక్త “మన విరలమే తదన్యత్ర
రమతే యనఁగనుచిత నూక్తియట్ల వాసిష్ఠ లైంగంబు”

ద్విపద రచన విషయమునఁ జిన్నన్నగారు చెప్పిన పయి
లక్షణము శాసనమునఁ జెల్లదు. తత్పూర్వలక్షి లక్షణమును
జెప్పియున్నట్లు కానరాదు. ఒక్క ద్విపదయే యననేల! ఏవద్య
మందయినను నేపాదమున కాపాదము విడివడిపాదాంత శబ్ద
మందలి కొంత భాగము ముందటి పాదముతో సంధిల్లకుండ
సాధ్యమయి సంతవఱకు రచించుట శ్రీనాథసుభగతకు శైలీ
రమ్యతకుఁ దోడ్పడఁగలదు. కానియట్టి నియమమును గొంత
వఱకు మాత్రమే పాటించుట కనువగుచు గాని మహాకావ్య
రచన మున గ్రంథ మామూలాగ్గి మట్లు రచించుట యేరికిని
బాసఁగనేరదు. సోమనాథుడు పండితారాధ్య చరిత్రమున

సోమనాథుని ఛందో వ్యాకరణ-అసామాన్య ప్రయోగములు 263

శ్రుతిస్మృత్యాది ప్రమాణములను బుంఖానువుంఖములుగ ద్విపదలలోఁ జొనిపియున్నాఁడు. అట్టియెడనవి యాద్విపద పంక్తులయందు ఛందో నిబద్ధములవుటకయి వానిముందు వెను కలఁగొన్ని యెడల జల్లిపదములఁ గూడ నాతఁడు సంధింపవలసి వచ్చినది. అట్టి యెడలనే కొన్ని తావుల నేకశబ్దమందలి యక్షరములు గూడ నిరుపాదము లందును సంధిలుట జరగినది.

“సంధి పూర్వాపర సంఘటనముల బంధురఛందో నిబద్ధముల్లాఁగ వేదనూక్తములకు వెరవైనమాట లాదటఁగల్గింతునవి జల్లియనక వలనె టింగియు వేదవాక్యంబు ద్విపదకొలఁదిన పలుకుటకును మదిమెచ్చు” డనియీతఁడే గ్రంథావతారికయందుఁజెప్పి యున్నాఁడు కావున సోమనాథుఁ డెడనెడ నొనర్చిన యీ విధానముగూడ లక్షణవిరుద్ధ మనరాదు.

“మూఁకకు నెగయుచు ముస్సుముస్సునుచు”

అనుసోమనాథుని బసవ పురాణప్రయోగమును బురస్కరించు కొని శ్రీప్రభాకరశాస్త్రిగారు బసవపురాణ పీఠికలో ముకారయతి మువిభక్తి యతులఁగూర్చి కొంత చర్చగావించిరి. పై పాదమునందలి “ముస్సు” అను ధ్వనివాచకము నేటి వ్యవహారమున “బుస్సు” అను రూపముతో నున్నదనియు సోమనాథాదిపూర్వకవులు ప్రథమావిభక్తి ప్రత్యయముగాని ముకారమునకు ఉత్వవిశిష్టములగు వధ బభలతో యతిని గూర్పలేదనియు, ప్రథమావిభక్తి ప్రత్యయ ముకారమునకుఁ బ్రాచీనకాలమున ‘బు’ ‘బు’ ‘ము’ అనురూపము లుండుటచే నట్టి విభక్తి ప్రత్యయ ముకారముతో మాత్రమే ప్రాచీన కవులు, ము విభక్తి

యతి యను పేరితో ఉత్పముతోఁగూడిన వఫ బభ లతో
 యతిని గూర్చిరనియు రానురాను దర్వాతికపుండుకు విలక్షణ
 ముగఁగేవల ముకారయతిని గూడఁదమ కృతులలో నుపయో
 గించిరనియు శ్రీశాస్త్రిగారి యభిప్రాయము. కాని యది కేవల
 మట్లేయని నే సంగీకరింపఁ జాలను. ఇందుఁగూర్చి సమదర్శిని
 వత్రిక (ది 30-7-32, 8-8-32) లోఁ బ్రకటితమయిన “పాల
 కురికి సోమనాథకవి కావ్యవిశేషములు” అను వ్యాసమునఁ
 జర్పించియున్నాను.

అప్పకవి ముకారయతికి లక్షణమొసంగుచు

క॥ హెచ్చరికను పుపుబుభులకును నచ్చపుమాకొమ్ములే మహాకవులాదిక
 మెచ్చులగనిలిపిరచ్చటనచ్చటను ము కారయతులబంచునుగృతులక

అని పూర్వమహాకవులీ యతిని దమకృతులలోఁ గ్వాచి
 త్కముగ వాడినట్లు చెప్పినాఁడు. ఆనందరంగరాట్టండములో
 గస్తూరిరంగకవి దీనినే చక్కటి యతియని పేర్కొని నన్నయ
 భట్టు లక్షణసారములోనిపని యీక్రింది లక్షణము నొసం
 గినాఁడు.

“పుపు బుభులకు ముకారంబుపూర్వమునను
 గాని పైఁగానిచెప్పఁ జక్కటియతియగు
 మప్పిఁగొని కృష్ణాదురమునఁ బొడిచెననఁగ
 బుధులవినుతులఁ దగవ్యాసమునియనంగ,,

ఈముకారయతికి లక్ష్యములనఁదగిన ప్రయోగములు సోమ
 నాథుని కృతులలోఁగూడ నెడనెడఁ గానవచ్చుచున్నవి. కొన్ని
 యుదాహరణములు చూడుఁడు.

సోమనాథునిచందోవ్యాకరణ-అసామాన్య ప్రయోగములు 265

“అందెలు గంటలు నలవడగూర్చి పొందుగాఁజేసిడికొమ్ములుగొరిజయలు
వెట్టిఫాలఁబునఁ బట్టంబువెలయఁ గట్టినందికి న లంకారంబునేసి

(బసవ పురాణము పుట 14)

ప్రవిమలభక్తి విభ్రాజితలీల భువినరువాద్దడి మువ్వరిలోన (పుట 48)
పురహరార్చితునకుమున్నెత్తుకేలుధరనెత్తగూడునేత్రాటిమాలలకు(పుట 237)

నన్నిచోడ ప్రముఖ ప్రాచీన కవుల కృతులలోఁగూడ
విది క్వాచిత్కముగఁ గాననగును-

నీ! అలమట నెడియుండె నిలువను చిత్తంబు మూర్ఖిల్లిపెడఁబాసిపోవదండె
(నన్నిచోడుని కుమార సంభవము ఆ 5 ప 580)

చ! సం ధ్యలు దివసత్రియామలును దత్పురిపార జనంబెఱుంగుండ
మ్ములము చవికావిహంగగతిఁ బువ్వులతావి రతి ప్రసంగతిక.

(డిటో ఆ 6 ప 942)

నీ! మోవిలత్తుకఁబూయఁ బోవుచు లాలాట పట్టికఁదిలకంబుఁ బెట్టుకొనుచు
(డిటో ఆ 8 ప 16)

పొందుగామిమ్మునిమ్ములగొల్వవలయు(రంగ నాథరామాయణముపుట 106)
మ! ననుమున్నీవు నెఱుంగు దారయగ నా నాగాస్త్ర పాశంబులే

పునబంధించిన యద్దియుక్ మఱచితే మోహంబునుం గల్గెనే.

(భాస్కరరామాయణము యుద్ధకాండము ప 1342)

శారాజన్మనోమోదంబారగనట్లుచేయఁడలఁపుక భూతేశ్వరండల్కతోక
(నాచనసోమన: ఉత్తరహరివంశము ఆ 6 ప 222)

క! తనయొడలు రెండునేతులు

మును పొందిన యొప్పుతోడఁ బురుడించెడు న

జననుత శోభను వెలుగఁగ.

(ననునవరమిశువలన ననురుగుపొందెక) (ఆ 7 ప 235)

వీనిలోఁ గేవలము ఉత్పత్తివిప్లములేగాక ఉకారముతో మైత్రి
గల ఒకార ఒకారములతోఁ గూడినవి గూడ ముకారయితే
లక్ష్యములు కాఁదగును:

అసాధారణములగు యతివిశేషములు సోమనాథుని కృతులలోఁ గొన్నియున్నవి. వానిని శ్రీ ప్రభాకర శాస్త్రిగారు బసవపురాణపీఠికలోఁగాని శ్రీ చిలుకూరి నారాయణరావుగారు పండితారాధ్య చరిత్ర పీఠికలోఁగాని బేర్కొనలేదు.

- (1) వరనిజధారా ప్రవాహార్కుతాకర : విరచితధ్వానంబు విన్నయంతటన భూరిసాతక కోట్లఁ బొలియించురుద్ర ! ధారాంబువులఁ గృతస్తాన నులై పరుస యామహేశ్వరదేవు నర్థిభజింప

(పం|| చ|| పర్యతపుకరణము పుట 207-298)

- (2) ఒత్తిలి చదువుచు నుబ్బుచుఁ జనుచు । నత్తటి భట్టుకైవారంబునేయ (పం|| చ|| వాదప్రకరణము)

- (3) దంభమయాన్యదర్శనవిడంబనుడప్తమదాపహరియా శుంభమదాత్తకీర్తియగు షోడ్షలదేవరబాచిరాజుని స్రంభసఖుండ వీవని ప్రశంసయొనర్తుఁ జరిత్రపూత ! వి శ్వంభర ! శంభుమూర్తి ! బసవా ! బసవా ! బసవా ! వృషాధిపా !

(వృ|| శ|| ప 84)

- (4) వసుమతిఁబేరుకొన్నవయ వత్తురుమువ్వరి కూర్మిబంట షో డసులసుతుండతే రసుల దక్కినభృత్యుడ పీరలాదిగా నెసఁగు మహానుభావులకు నెల్ల ననర్గళమైన భక్తునన్ వసిగొని ప్రోవుమయ్య బసవా ! బసవా ! బసవా ! వృషాధిపా !

(వృ|| శ|| ప 103)

- (5) ఆనయము భక్తలీడ్యకులులంచును వేదమలా ద్విజోత్తముల్ విననుతియింపఁగుక్కఁ జదివించిన హావినహాళి కల్లిదే వునకుననుంగువాడవని యుత్సుకతన్ నతియింతు భక్తహృ ద్వనజవిహారలాల ! బసవా ! బసవా ! వృషాధిపా !

(వృ|| శ|| ప 98)

- (6) రురువర్ణదేహంబు బుగ్వేదమునకు (పం|| చ|| వాదప్రకరణము)

సోమనాథునిచంద్రాక్షరణాసామాన్యప్రయోగములు 267

స్తానశబ్దము వైదికోచ్ఛారణము నందు తకార సంయుక్తమై స్తాన మని వ్యవహరింపఁ బడును. దాని ననుసరించియే సోమనాథుఁడు పైరీతిగ సంయుక్తాక్షరయతికి లక్ష్యముగా స్తాన శబ్దమందలి పృథమాక్షరమునకు తవర్గాక్షరముతో యతినిగూర్చినాఁడు. సోమనాథుని పదము నాధారముగాఁ గొనియే శ్రీ నాథుఁడు గూడ హరవిలాసమున

“ధీనిధిసెట్టి నంబితన దేహరమిటి విభూతి మంగళ

స్తానముచేసి ధౌత పరి ధానముగట్టి

అని ప్రయోగించినాఁడు. శ్రీనాథుని ప్రయోగమునకు సోమనాథుని ప్రయోగమే యాదర్శకమని గుర్తింపక కొందఱు

“స్తానముచేసి ధౌతవననంబును గట్టి” అనికవి పాఠమును మార్పు సాహసమునకుఁ బూనుకొనిరి. మఱి కొందఱు తాకి కోచ్ఛారణము ననుసరించి “స్తాన” శబ్దమును “స్నాన” మని గైకొన్నను తెనుఁగులో దానికి “తాన” మనుతద్భవ రూపమున్నది గాన వైదికోచ్ఛారణ ప్రశంసతో నిమిత్తము లేకుండఁగనే “స్తానముచేసి ధౌతపరిధానముగట్టి” యను శ్రీ నాథ ప్రయోగ మందలియతిని తద్భవవ్యాజయతిగా గణింపఁ దగునని నమర్చించిరి. ఈ మార్పులు నమర్థనములు కేవల మనవసరములు. తానమను తద్భవ రూపము “స్తాన” మను వైదిక రూపముచుట్టి యేర్పడినదే కాని “స్నాన” మను తాకికరూపము ననుసరించినది కాదు. సోమనాథ శ్రీనాథు లిరువురు గూడ వైదికవాఙ్మయపారంగతులు కావున “స్తాన” శబ్దమును తకార సంయుక్తముగా గ్రహించి

పూర్వోక్త ప్రయోగములను సంయక్తా త్తరయతికి లక్ష్యములుగానే కూర్చియుండు తనట సత్యసమ్మతముగా నుండును. నేటికిని వాడుకలో నీ శబ్దమును గొందఱు ఛాందసులు నకారోచ్చారణ లోపముతో “స్తాన” మని జానపదులు కొందఱు తకార నకార నకారోచ్చారణ లోపములతో సానము తానముననియుఁ బలుకుట గలదు.

క॥ మానవనాథుఁడు గంగా

స్తానానంతరము సకల దానములు మహా

దీనులగు విప్రోజాటికి

సేనాదయతోడనిచ్చి శివుసేవిం చెకా.

అని భీమన నృసింహపురాణమునను “తావకనగ జలస్తాత పాపహరాయ” అని గణపవరపు వేంకటకవి ప్రబంధరాజవిజయ వేంకటేశ్వర విలాసమునను గూడ నిట్టి యతి ప్రయుక్తమయి యున్నది. ప్రాధికవి మల్లన ఏకాదశీ మాహాత్మ్యమునఁ గూడ నీ యతినివాడి యున్నాఁడు

కై వార శబ్దము సంస్కృతమని కొందఱు దేశ్యమని కొందఱు తలంచు చున్నారు. “ఏమెల్లనుం గలిభూపాలుని యొద్దఁ బాతకుల మీ కైవారదుర్భాషణం బులకుంగాని యతండు మెచ్చఁడు (శృం||నై|| ఆ 7 ప 89) అని శ్రీనాథుఁడు దీనిని సంస్కృత సమాసమునందే ప్రయోగించినాడు. తెనాలి రామకృష్ణకవి మున్నగువారు “కయివారము” అనురూపముతో దీనిని దమ కృతులలో దేశ్యపదముగా వాడియున్నారు. కైవారమును రూపమే కొన్ని కర్ణాట భాషాకృతులలో

దేశ్యముగా వాడబడినది. శబ్దముని దర్పణమునఁ గేశిరాజు
కన్నడ దేశ్యపదములలోఁ బదమధ్య వత్సమునకు జౌత్వమును
మత్వమునకు విత్వమును వికల్పముగ నగునని చెప్పినాఁడు.

క॥ పదమధ్య వత్సయుత్వ

కొదవుగు మాత్వైత్వవిధి యదంత కొత్వం

పుది దిర్క్కుంహ్రస్వతెయిం

విదిత వికల్పంతగుళ్లు మీ మాటలుశం.

దీని ననుసరించి “కెయ్యారం” అను దేశ్యరూపము
వైకల్పికముగా “కై వార” మగును. “అత్తటిభట్లుకై వారంబు
సేయ” అనుచోట సోమనాథుఁడు కై వారశబ్దమును సాంస్కృతి
కముగా గ్రహించి దానిని నిత్యసమాసముగా గణించి
యందలి ద్వితీయా క్షరముతో స్వరవ్యంజనములు రెంటికీఁ
గూడ యత్తిని గూర్చనగునని ఉభయ వళికలక్ష్యముగానట్లు
ప్రయోగించి యుండుననియులేదా “అత్తటిభట్లు కెయ్యారంబు
సేయ” అని దేశ్య రూపమునే యాతఁడు ప్రయోగించి
యుండుననియు నేడలంచు చున్నాను.

(3,4) అంధ్ర గ్రంథమాలయందు శ్రీ నాగేశ్వరరావు
గారు ప్రకటించిన వృషాధిపశతకములో 84 పద్యమున
“దంభమయాన్య దర్శనవి డంబనుఁ” డనుచోట దంభ యను
టకుమాటుగా “డంభ” యని ముద్రించినారు.

గీ॥ డంభడిండ్డిర డోలికా డాడిమాది

శబ్దముల కాదివర్ణముల్ సంస్కృతమున

నుపరివర్ణ తృతీయమై యొప్పునట్లు

చెనుఁగన డకారము దవర్ణ మొప్పుచుండు.

అని యప్పకవి చెప్పినాడు. కావున డంభ దంభ
రూపములలోనేది కవి ప్రయుక్తమన్నను ఈ పద్యమునను
102 పద్యమునను సోమనాథుడు దడలకు యతిమైత్రిలాక్షణిక
సమ్మతమును సభిప్రాయముతోడనే తానుగూడఁ గూర్చి
యందుననినేదలంచుచున్నాను. భీమన కవిజనాశ్రయమునందు

క॥ ద డలకు భేదము రెంచక

వదియను బ్రాసంబు నిలుపవచ్చును గృతులం

దదియెట్లున్నా శ్రీహరి

దొడిబడి దానవులఁ జంప ధులియాయెననన్.

అని దడలకు యతి ప్రాసములు రెండును గూడఁ జెల్లు
నని చెప్పియున్నాడు. కాని యప్పకవి యీ మతమును
బూర్తిగా నంగీకరింపక

అ॥ వికట కవులకొన్ని వింతలు గల్పించి కవిజనాశ్రయమునఁ గలిపినాడు
వాని కైకొనంగ వలద ప్రయుక్తంబు లేలనెప్పు భీముడెఱిగియెఱిగి.

అనివాసి దడలయతిమైత్రి విషయమున భీమన చెప్పిన
పయిపద్యమునుగూర్చి “అగ్రాహ్య సంబంధవస్తువులు” అనుశీర్షిక
క్రింద “ఈ చెప్పిన దడలకుంబదాది నున్న చతుర్థవర్గ సరళ
మాదేశమై వచ్చునప్పుడాదేశయతిగాఁ జెప్పవచ్చు నదియుం
గాక యారెంటికిని దాపలించి నెఱుసున్న లున్నప్పుడనుస్వార
సంబంధయతులు గనుక నటువలెను జెప్పవచ్చునవి గలుగఁ
జెప్పలేదు గాన నిది సమ్మతి గాదు” అని చెప్పియున్నాడు.
చిందు పూర్వకములయిన ‘ద డ’లకును డకు ఆదేశముగావచ్చు
‘ద’కును మాత్రమే యతి చెల్లును గాని తక్కిన వేళలందు

వానికి యతిమైత్రి పోసగనేరదని యప్పకవి యభిప్రాయము
'డక్కు' అను రూపమునకు 'దక్కు' అని యాదేశరూపము
కూడ నుండుటచే సోమనాథుని పూర్వోక్త పద్యములలో
102 పద్యములో ద్వితీయ పాదమందలి యతిని అప్పకవిచెప్పిన
ఆదేశయతి క్రింద గణింపవచ్చును గాని 84 పద్య ప్రథమ
పాదమునందలి యతినట్లు సమర్థింప వీలులేదు. విన్నకోట
పెద్దన కావ్యాలంకార చూడామణిలోఁ గూడ నిట్టి యతిని
గూర్చియున్నాఁడు. కావున అప్పకవి పరిశోధనము సరియైనదని
నిశ్చయింపజాలము. దడలకుఁ బ్రాసమైత్రి మాటయెట్లున్నను
యతిమైత్రి మాత్రము ప్రాసీనకవి సమ్మతమేయని సోమ
నాథాదుల ప్రయోగములనుబట్టి మనము గ్రహింపఁదగును.
కస్తూరి రంగకవి యానంద రంగరాట్టండమున ఆభేద యతి
క్రింద దకార డకారములకు యతిమాత్రము చెల్లునని వ్రాసి
యీ క్రింది లక్ష్యముల నొనంగినాఁడు.

గీ॥ రంగనరపాల! విష్ణుకళావిలాస!
దీనజన పారిజాత! పాటించినిన్ను
దాయు వారికి లేము లేదారిఁగలుగు
సకల సామ్రాజ్య గరిమ పొసంగుఁగాక.

ఉ॥ గొబ్బననానతిమ్మ రఘుకుంజర నీకరుణా సముద్ధతిఁ
దెబ్బదిరెండువెల్లువల దేవర లక్ష్మణులంకఁజేర్తునో
(భాస్కర రామాయణము)

క॥ దాచే యంకతలంబు జేర్చినలచేతఁ మూలికఁ దాల్చి.
(కేతన కాండబరి)

శా॥ డిండికోత్తర వీచులం దరసియుదేకించి కూలంకషం.

(జైమిని భారతము)

శా॥ ఇలఁ గలవస్తుసంతతులనెల్లను గెల్చెడు మత్స్యజాతపా
టలరుచి యింక వేట యొకదారికివచ్చునె.

(అముక్తమాల్యద)

(వీనిలో నొక్క దకార డకారములకేగాక టకార
డకారములకు తకార డకారములకుఁగూడ యతిమైతి) గల్పిం
చిన ప్రయోగములు గాననగును.)

(5) వృషాధిప శతకమందలి 98 పద్యమున మూడవ
పాదమున జూపిన

“కల్లిదేవునకు ననుంగువాడ వనియుత్సుకతఁ”

అనుయతి సోమనాథునకు నమ్మితమై యతఁడు కూర్చిన
దయియుండదని నాతలంపు. ఇటసరియైన. కవిపాఠము మఱుగు
పడి యపపాఠము నెలకొని యుండును: “ప్రోత్సుకతఁ” అని
ప్రాదియతిని సోమనాథు డిచ్చట వాడియుండును. సోమనాథుని
మతములో ప్రథమావిధ క్తి ప్రత్యయములమీఁ దను క్రియా
పదములపైని, సంఖ్యావాచక పదములమీఁదను, సాంస్కృతిక
పదములలోఁ గూడఁ బరుషములకు గనడదవా దేశము చెల్లును
గావునఁ బయిపద్యమున “కల్లిదేవునకు ననుంగువాడవని
ప్రోత్సుకతఁ” అని యాతఁడు రచించియుండునేమో! లేదా
యానాఁడా పాఠమున శిష్టవ్యవహారములో “పుత్సుకతఁ”
అను వాడుకయున్నచో నట్టి రూపమునయిన నాతఁడుగ్రహించి
యుండును.

(6) ఋషర్ణము నుచ్చారణ సామ్యమును బట్టి కొన్ని యెడలఁ బూర్వకపులు కొందఱు రుకారసమముగా గణించి యందు కనుగుణముగానే దానికి యతిని గూర్చినట్లు కనబడుచున్నది. ఋషి శబ్దమున కేర్పడిన “రుసి” యను వైకృత రూపముకూడ దీనిని బలపఱచును.

“రురువర్ణ దేహంబు ఋగ్వేదమునకు” అనుచోట ఋగ్వేదమనుటకు మాఱు “రుగ్వేదమునకు” అనియే సోమనాథుడు ప్రయోగించి యుండవచ్చును. పాలకురికి సోమేశ్వర స్వామి శివరాత్రి మహోత్సవమున యాత్రకులువాడు “పాలకుర్తినిలయా సోమయలింగా పాదములకు శరణు ఊరవుగ బమ్మెరపోతరాజుకు మీరు కోరిన వరములు క్రుపచేసినారట” అను పాటలోనిట్టి యతియే వాడబడి యున్నది. గౌరన నవనాథ చరితములో

“జడిగొన్న భావజాసాయక నిహతిఁ దొడరిదొప్పగఁ దోగి ధ్రుతిఁదుప్పఁ దూలి” అనుచోటఁ గూడ నీయతిగాన నగును. మఱికొన్ని కృతులలోఁగూడ నెడ నెడ నిట్టియతులు ప్రయుక్తములయి యున్నవి.

ప్రాస విశేషములు

పము శీరికకింద శ్రీ ప్రభాకరశాస్త్రిగారు బసవ పురాణ పీఠికలో సోమనాథాది శివకవులు కర్ణాట భాషా లాక్షణిక మతము ననుసరించి తమ కృతులందు శాంతప్రాసము (పద్య ప్రథమ చరణ ద్వితీయాక్షరము సంయుక్తాక్షర మయి నప్పుడు దానిలోనున్న యన్నియక్షరములను బాటింపక

తక్కిన పాదములందుఁ గతిపయహల్ సామ్యముతో మాత్రమే
 పాసమునుగూర్చుట) వర్గపాసము (కవర్గాదికాక్షరము
 లన్నిటికిబరస్పరముపాసమునుగూర్చుట) సమీపపాసము
 (శవసలకుఁ బరస్పరము పాసము గూర్చుట) లను గూర్చి
 రనియు వానితోపాటు నన్నిచోడ సోమనాథాదులు సంపూ
 ర్ణబిందుపాసమునుగూడ సంగీకరించినయు వాసి
 యున్నారు. శాస్త్రీగారి యీ నిర్ణయమును గూడఁ బూర్ణ
 ముగ నట్లేయని యంగీకరింపరాదని నాయభిప్రాయము. ఈవిష
 యమునఁ గర్ణాట భాషా మర్యాదనే పూర్తిగ ననుసరింపక
 యాంధ్రకర్ణాట లాక్షణికు లిరువురకు సమ్మతములయిన ప్రాస
 ములను మాత్రమే సోమనాథుఁడు మన్నించి తన కృతులం
 దాంధ్ర భాషా మర్యాదనే పాటించెనని నేఁడలఁచుచున్నాను.
 ఆతని బసవపురాణ పండితారాధ్య చరిత్రలం దేవుటలఁ దిల
 కించినను నన్నయాదుల పాససాంప్రదాయమునే పాటింప
 నెంచి పాసాక్షరములకొఱకాతఁడు ఊతపదములను వికృ
 త్యాది రూపములను బలుతావులఁ బ్రయోగించినట్లు కాన
 నగును. కర్ణాటకపులవర్గ పాసాదిక సంప్రదాయములఁబూర్ణ
 ముగ నంగీకరించుచో నింతశ్రద్ధ నాతఁడు పాసవిషయమునఁ
 బ్రదర్శించు నవసరముండనేరదు. మల్లికార్జున పండితారాధ్యుని
 శివతత్వసారమునఁ గానవచ్చు

క॥ నమ్మిన భక్తుడు గన్నడ బమ్మయ సద్భక్తిమహిమ పరికింపఁగ లో
 కమ్మలఁ జోద్యముగాఁ బె యధర్మంబును ధర్మమయ్యెఁ దత్త్వతీతా!

క॥ ఇవ్వనుమతిఁ గడుఁగమ్మని పువ్వులలోఁ బుట్టినట్టి పువ్వులుగోఁబయే
 సర్వజ్ఞభక్తి విరహితుఁ డెవ్వడును తృప్తిజాతుఁడేటికిఁ గోఁబయే.

“ధర్మంబు” “సర్వజ్ఞ” శబ్దములందలి పానములను వలవలిగిలక పానములని పేరిడి రేఫనంయుక్తాక్షరముల లేఖ నసరణిననుసరించియివిప్రాత వ్రాతప్రతులలో “ధర్మంబు” “సర్వజ్ఞ” అనువిధంబున లిఖింపబడి యుండునని శ్రీ కొమ ఱ్జాజు లక్ష్మణరావుగారు తలంచిరి. బద్దెన సుమతిశతకములోఁ గూడనిట్టి ప్రాసముగలదు.

క॥ ఎప్పుడుఁ దప్పులుజెడకెడు నప్పురుషునిఁగొల్వఁగూడ దదియెట్లున్నక
సర్పంబు పడగనీడను గప్ప వసించిన విధంబు గదరా సుమతీ.

ఈ పానము నొక విధమున శాంతపాన భేదముగా గణింపఁదగును. సోమనాథుఁడు దన కృతులలో నిట్టి పాన మును వాడెననుటకుః బ్రబలాధారములు కానరావు.

“కర్జంబునావుడు బిజ్జలుండంత! లజ్జయు సిగ్గును బుజ్జింపంగ”

(బి॥ పు॥ పుట॥ 107॥)

“బిజ్జలునకు వినిపింపంగ నతఁడు కర్జమెందోనియుఁ గలదుతేరాదు”

(పుట 193)

“బుజ్జించుచుజెడ్లు బుడ్లునుబెట్టు! నిర్దీవిక్రియఁబడు నిష్పృఱుఁడు”

అనుతావులఁ గొన్ని వాక్రేత పృతులలో “కర్జము” “నిజ్జీవి” అను వికృతిరూపములు గానవచ్చుచున్నవి. అట్టియెడ నవియే సోమనాథకవి ప్రియుక్తములని మనము తలంపఁదగును గాని పయిప్రయోగములను శాంతపానములుగ గణింప నవస రములేదు. ఇతఁ

మర్త్యలోకమునకు మఱివేఱయొకఁడు! కర్తయున్నాఁడెలోకత్రయ వరద మధ్యాన్నమగుటయు మారయ్యలింగ! తద్భ్యాన సుఖనిరంతరవర్తియగుచు అక్షణంబునఁ బంచభక్త్యమలో గుడిపి (భక్త్యశబ్దమునకు భక్తమను రూపాంతరముగూడఁ గలదు)

తత్త్విపురాంతకస్థాన వాస్తవ్యుడై త్రిపురాంతకుఁ డభివృత్తిచేర్చు
మున్నగు తావులందలి పాఠములు నన్నయ తిక్కనా
డులకుఁగూడ నమ్మతములయిన త్రివర్ణపాఠము (ప్రాసాక్ష
రములో మూడు వర్ణములున్నవైనదలది యేరెండువర్ణము
లతోఁ గూడిన పదముల నయినను దక్కిన పాదములందుఁ
గూర్చునట్టి పాఠము) సంయుతా సంయుత పాఠములు నను
రెంటిలో నెద్దానిక్రిందనయిన గణింపదగినవే గాని కేవ
లము శాంతపాఠములని శాసింపనయినవికావు. మఱియు
సోమనాథుఁడిట్టి పాఠములను, స్వరాక్షర సామ్యము గలిగి,
అంతస్థములు (Semi - vowels) అని వ్యవహరింపఁబడు యరలవ
లతోఁ గూడిన సంయుక్తాక్షరముల విషయముననే ముఖ్యముగ
వాడినట్లుకాననగును. నన్నయాదులిట్టి ప్రాసములను వాడి
రనుట కీక్రిందిదృష్టాంతముల నరమునది.

ఉ॥ త్త్వియ వంశ్యులై ధరణిగావగఁ బుట్టినవారు బ్రాహ్మణ
త్త్వియ చైక్యకూద్రులనఁగాఁ దగునాలుగు జాతులకా స్వచా
రిత్రముఁ దప్పకుండఁగఁ బరీక్షితు కాచినయట్లు రామమాం
ధాతృరఘు క్షీతీశులు ముదంబునఁ గాచిరె యేయుగంబునకా
(భారతము : ఆదిపర్వము)

క॥ ఈ క్షీతికివచ్చి వేగమ దత్తరామమున వార తరుణులన్యత్నం
బీక్షించి యంతకంటెను దత్తు ణమున నేర్పిరంభ తగ వేర్పడఁగ
(భీమన : నృసింహపురాణము)

“పాండురాంగంబైన పడతి గర్భమున బోడిగా
వెలుంగుచుఁ బుత్రుఁడీ క్రియను”

(బి పు॥ ౮, పుట 16)

మున్నగుతావులఁ బూర్ణార్థబిందు ప్రాసమును సోమ
నాథుఁడు వాడెననియు వర్ణప్రాస, సమీప్ప్రాసముల సంగీకరిం
చునప్పుడు పూర్ణార్థబిందు ప్రాసము సంగీకరించుట సంగతమే
యగుననియు సన్నయాదులీ ప్రాసము సంగీకరింపరనియుఁ
గూడ శ్రీ శాస్త్రిగారు వ్రాసినారు. ఈ విషయమునఁగూడ
సభిప్రాయ భేదములు గలవు. తెలుగు పదములందు నేటి
వ్యవహారమున దీర్ఘముల మీఁదఁ గానవచ్చు నర్థబిందువు
తోలుదోలుతఁ బ్రాచీనకాలమునఁ పూర్ణబిందువుగానే
యుండెడిదనియు రా ను రా ను బూర్ణబిందుచ్ఛారణము
దీర్ఘాక్షరములపై నడలి నెఱసున్న యరసున్నగా మాఱిన
దనియు నర్థానుస్వారతత్త్వవిదులు వచింతురు. ఇందుకుఁ
దార్కాణముగాఁ బ్రాచీనశాసనములలోఁ బద్యములందు
వచనములందుఁ గూడ దీర్ఘముల మీఁది యరసున్న నెఱ
సున్నగానే పెక్కుతావులఁ జెక్కఁబడి యున్నది. పదుమూఁడు
పదునాల్గు శతాబ్దులు దీర్ఘముల మీఁది పూర్ణానుస్వార
మర్థానుస్వారముగ మాఱుచుండినకాలమని పలువురు
తలంచుచున్నారు. తిక్కనకు నమకాలీనుడగు కేతన కాలము
నాటికిఁ గూడఁ బద్యములలో నవనరమయినప్పుడు దీర్ఘముల
మీఁది యరసున్న నెఱసున్నగానే యూఁడఁబడు చుండెడిదని
యాతని యాంధ్రభాషాభూషణచుండలి యీ క్రింది పద్య
ముల వలనఁ దెలియనగును.

క॥ నలుచల తుదిహల్లులకుఁ

బిటుఁడన్నెల కొన్న యట్టి బిందువు లెల్లక

నెఱయఁగ నూడుచుఁ దేలుచు

వొట్టపై యిరుదెఱఁగుఁ జెల్లుచుండున్ గృతులన్.

క॥ ననుఁగ నన్నుంగనుఁదా

ఘనుఁడు ఘనుండనఁగఁజెల్లుఁ గవ్యనుమతిచేఁ

దనుబోఁటి లోభివాఁడితఁ

డననిడుపుల మీఁదిబిందు లరబిందులగున్

క॥ కుటుచలపై నరబిందులు

నెఱయఁగ నూడిననుఁ జెల్లునిడుపుల మీఁదన్

నెఱయఁపు గద్యంబులలో

నెఱబిందు పులూఁడుఁ బద్యనికరమునలోనన్

సోమనాథుని కాలమునాఁటికి దీర్ఘముల మీఁది యను
స్వారము కేవలము పూర్ణముగానే యుండి యుండునని గాని
యథవా యవనరమును బట్టి పద్యరచనమునందు నెఱసున్నగా
నది యూఁదఁబడు చుండెననిగాని మనము తలంచుట కభ్యంత
రములు గానరావు. నన్నయకాలముననే రాజరాజ నరేంద్రుని
కూఁతురు సోమలదేవి వెలయించిన దక్షారామ శిలా శాసన
మునఁ గూడ నొక పద్యమున నిట్టి ప్రాసము గూర్పఁబడినది.

“నకల పసుమతీశ మకుట లసద్రత్న

కిరణరుచి విరాజి చరణుడయిన

నిజభుజ ప్రధాని బెజయిత దేవని

కూంతు సరియె పోల్పుఁ గాంతలెందు.”

శ్రీ ప్రభాకర శాస్త్రిగా రీపద్యమును దాము గూడ
నుదాహరించి యిందలి “కూంతు” పద మర్థబిందు విశిష్టముగ
నెన్నఁ బడవలసినదే యనియు నది పూర్ణబిందుఁబ్పారణ
ములో నుండవలసినదే యగునేని శాసనమున “కూంతు”

అని చెక్కింపబడి యుండునని మఱియొక యసంగతవాదమును బ్రకటించిరి. కాని యది సరికాదు. శాస్త్రీగారి యభిప్రాయమునత్య సమ్మతమయినచో శాసనమున “కాంత” యను రూపముగూడ ద్విత్వయుక్తముగ “కాంత” యనియే చెక్కబడి యుండునుగదా! కాని యదిగూడ నట్లు చెక్కబడలేదు. ఈ శాసనమును బరిశోధించి రాజనరేంద్ర పట్టాభిషేక సంచికలో మొట్టమొదట దీనిని బ్రకటించిన శ్రీ కొమఱ్ఱాజు లక్ష్మణరావు పంతులుగారు ద్విత్వరహిత రూపమునే పఠించి ప్రకటించి యాశాసనమును గూర్చిన తమ వ్యాఖ్యానములో “రెండవ పద్యము గీతముయొక్క 4 వ చరణమునందు” “కూంతు”నో “కాంత” పాసయతి మైత్రిం జెందినది. అందుచే “కూంతు” లోనిదియూ కాలమున నిండునున్నయేగాని యరసున్న కాదనుట స్పష్టము” అని వ్రాసినారు. తరువాత శ్రీజయంతిరామయ్యగారు ప్రకటించిన శాసనపద్యముంజరిలో నుదాహరితము వారిదక్షా రామ శాసన సంపుటము నందును నిది పయిరీతినే ప్రకటింపఁ బడినది. (S. I. Vol. IV No.) ఈ సోమలదేవి శాసన కాలము శ. స. 987. ఆకాలముననే నన్నయభట్టు నహాధ్యాయి నారాయణభట్టు కూతురు కుప్పమ వేయించిన దక్షారామ శాసనము గద్యములో “నారాయణభట్టుకుంతులు కువమవెట్టిన అఖణ్డవర్తి” అని ద్విత్వరహితరూపమే చెక్కబడినది. (South Indian Inscriptions Vol. IV No. 1015). కావున నప్పటికింకను శాసనపు వ్రాతలలో బిందు పూర్వక తవర్ణ

క్షరములకు ద్విత్వము నిచ్చునలవాటు రాలేదనియు, ఆ కాలమున
నింకను సుందరి, మందగమన, మణిబద్ధ, మిచ్చెందనకు, అనునెడల
ననునాసి కాక్షరయుత రూపములును బిందుయుత రూపము
లును తవర్గాక్షములయెడ వాడఁ బడుచుండెననియుఁ దేటపడఁ
గలదు. అటు తరువాత నొక యేబదియేండ్ల లోపల నిట్టి
యలవాటేర్పడి యుండునని శకసంవత్సరము 1030లో వెలసిన
శాసనములలోని యీ క్రింది వాక్యముల వలన గ్రహింపఁ
దగును.

“వారిజ బస్థ కాంత్రకును వాసవు కాంత్రకు లక్ష్మీదేవికిఁ”

“మృంబు దివాకరాత్మ కల యంత్రకు భక్తి నఖిణ మైనదీ”

సోమనాథుని వలెనే నన్నెచోడుఁడు భీమకవికూడ
నాకాలపు మర్యాద ననుసరించి యిట్టి ప్రాసములను దమ
గ్రంథములందు వాడియున్నారు.

“పిండెఖలుండు దత్తుడను పీటేడి పాఱుఁడు పీఁడు సర్వన
ధ్యుండెడ సేయకుండు

“పోండిగ నగజ తపశ్శిఖి

మాండు జగమ్ములను దీప్రముగఁ బర్వినబ్ర

హ్మండముఁ గాంచిన కాంచన

భాండము క్రియఁదాలైఁ దత్ప్రభా భాసికమై”

(నన్నెచోడుని కుమార సంభవము)

“వాగడిమినల్ల సిద్ధిజనవల్లభుఁ డోర్చినరాజా భీతితో

నాఁడురఁ గావకుండ వృషభాంకము వెట్టికొనంగఁ జూచితో

నేండిది యేమిసేవనుచు నెచ్చెలైల్ల హసింపనంతలో

మాండవకఁటితోడి దొరమూర్తి వహించిన మొక్కిరంగనల్.”

(భీమనన్నసింహ పురాణము)

“మూండు నే నీనగణ ములురెండు నలములు

మూండి నగణములును మొగినహంబు

పోండిగాఁగ నగమన కగుఘోదని

టూండఁ జెప్పవలయు నొగింబిగీతి”

(భీమన కవిజనాళియము)

ఇక సోమనాథుని కావ్యములందుఁ గానవచ్చు

జగతిఁ బద్మపురాణ సంహితలం దెనఁగేశంభు రాఘవ

సంవాదమునను (పల్లి చి||)

పోడశపండువు నూడబోదండుగానీ పాలుపురహర కొనుమ

(బి|| పు|| పుట 71)

చీరచించుచు విపులా అడివైచి కారింతుతటి నుదకములేడుగంట

అతిముతీఁ జన్నుఁ బల్గింది వేడఁ జిఱుత చేనొకపిండికరడిచ్చితల్లి

(బి|| పు|| పుట 120)

మొదలగురేఫ ద్వయ ప్రాసములును

హతయోగరాజ యోగాది విభ్రాంతిఁ

బటువగు పశుయోగ బంధంబులేమి (పల్లిచి|| 2-327)

రూఢినసంఖ్యాత రుద్రులబంటఁ

బాదానఁ బాడిన ప్రమథులబంట (పల్లి చి|| 1- 38)

వసుధ “గృహేయస్మిక్వా ప్రసూతా” యనంగ వదరుచునంద

(పల్లి చి|| 1-48)

మేధావి రుద్రుండు మిండసంగయ్య

మైథునరామయ్య మగతిలకవ్య

(పల్లి చి|| 2-90)

శశిలేని నిశి దివస్పతి లేని పగలు

బసవన్న లేని సద్భక్తలోకంబు

దూషక! వినుము మా దుష్టతిర్ వ్యవధి

మాసహూతి” యనుచు మహాప్రాయముచండ

మున్నగు స్వవర్గజ సమీప ప్రాసములును, ఇంచు
మించుగ సకలాంధ్ర కవితాక్షణిక సమ్యక్ములయినవే. వానిని

గూర్చి విశేషచర్చ యవసరములేదు. దధధధ పాసములను వన్నయయే వాడియున్నాడు.

ఉ॥ కాదనకిట్టి పాటియపకారము తక్షకుడే కవిప్రసం బోధనజేసి చేసె

ఉ॥ అంధక వృష్టిభోజ కుకురాగ్నియ భూపతులెల్ల నీదెసన్
తాంధవ సౌహృద ప్రణయభక్తి విశేషము లొప్పు నీమనో
గ్రంథి యడంగజేయనె సకంబును బూనినవారు లోభమో
హంధులు ధార్తరాష్ట్రులు నయమ్ము మెయిన్ మన కుర్వి యిత్తురే.

శనపాసములు భాస్కరుడు, తిక్కన; జక్కన, శ్రీ
నాథుడు మున్నగు పామ్రాణికకవులు కూడ వాడియున్నారు.
షనపాసమునకు సాంబోపాఖ్యానాదిక గ్రంథములనుండి
యప్పకవ్యాదులు లక్ష్యముల నొనంగియున్నారు. పయిని
బేర్కొనిన

“శకిలేనినికి దివస్పతిలేని పగలు

బసవన్న లేని సద్భక్తలోకంబు”

(పం॥ ౧॥ మహిమపరికరణము)

అను పాదముల నడుమ శ్రీ చిలుకూరి నారాయణ
రావుగారు

“పసుల కాపరిలేని పశునివహంబు

రసహీనమైన నిస్సారంపుఁగవిత”

అని మఱిరెండు పాదములను ముద్రించివీనికి సంస్కృత
గ్రంథములో అనువాదములేదని 218 పుట అధోబాహికలో
నుదాహరించి, ఇందు “రసహీనమైన నిస్సారంపుఁగవిత” యను
చోట యతిభంగమయినట్లు కనబడుతుందిగాని నిర్ + సారము =
నిస్సారము అని యిక్కడ సంధికాబట్టి సోమనాథుడిక్కడ

సోమనాథునిచందో వ్యాకరణ-అసామాన్య ప్రయోగములు 283

“ఉపనర్గయతి విశేషముగ వాడిఉంటాడు” అనిపీఠికలో వ్రాసి యున్నారు. కాని యిది సరిగాదని నాయభిప్రాయము. ఈ రెండు పాదములు పక్షిప్తములుగఁ గాననగును వరంగలు సందు మొదట ముదితమయిన పండితారాధ్య చరిత్రమున నివి గానరావు. “రసహీనమైన నిస్సారంపుఁగవిత” అనుచో ద్వీరుక్తిద్యోతకమయి యందలి యప్రౌఢతను వెల్లడించుచున్నది. ఈపాదము సోమనాథ రచితమని గాని శ్రీనారాయణరావుగారు నిర్వచించిన రీతిగలయతి సోమనాథునకు నమ్మతమనిగాని నేను నమ్మఁజాలను.

సోమనాథుని బసవపురాణములో నీకింది తావుల గణభంగములు గానవచ్చుచున్నవని తలంచి శ్రీ ప్రభాకర శాస్త్రిగారు వీనిని సమర్థించుట యెట్లను విషయమునఁ గొన్ని యసంగత ప్రసంగములఁ గావించిరి.

పేమంచెలర్పంగ “భృత్యాపరాధస్వామినోదండ” యన్నదువునిష్ఠించి
(పుట 106)

పాయకశ్రుతి రసాన్నక్తస్య జిహ్వగ్రేయని యేప్రాడ్డుమ్రాయుఁగావునను
(పుట 164)

అంధక కరి చైత్య వ్యాఘ్ర) లాలా జలంధరాశుల నిర్దళనము సీయందె
(పుట 204)

శునకగార్దభ మ్లేచ్ఛ శుక దర్దురాది జనిత మునీంద్రాది జా
తములెల్ల శివభక్తిఁ గాచె విశిష్టములయ్యె (పుట 225)

వీనిలో ౧, ౨, తావులలో “రాధ” “జిహ్వ” యనునవి సంయుక్తాక్షర పూర్వకము లగుటచే గలములకు మాఱుగ గగములగుటచే గణభంగ మేర్పడు చున్నదనియు సంస్కృత

మునఁ జరణాంత మందలి లఘువు గురువు కావచ్చుననుటకు
 “పాదాంతస్థం వికల్పేన” అను విధియునందు కనువగు ప్రయో
 గములు కాననగును గాని పాదాంతమందలి గురువులఘువగుట
 కానరాదనియు వీనిని సమర్థించుటకు “లఘుర్భి నేద్దురుఃకుత్ర
 చిద్దురుః కుత్ర చిద్దురుశ్చలఘుస్తథా ఉచ్చారణన్య కల్పిత్వా
 న్నిదానం తత్రనద్యచః” అను నధర్వణ కారిక గతి కావలె
 నేమోయనియు వ్రాసి మూడు నాలుగు తావులలో
 నలములుగా నుండవలసినద్వితీయ గణములలో త్యభలుగూడ
 సంయుక్తాక్షరపూర్వకము లవుటచే గురువులయి గణభంగ
 మేర్పడుచున్నదనియు నన్నిప్రతులందును నీ పాఠములే
 కలవనియు వీనిని సమర్థించుట యెట్లనియు శ్రీ శాస్త్రిగారు
 వ్రాసినారు. వీరుదాహరించిన యధర్వణ కారికయందలి గురు
 లఘు ప్రశంస ఛందోవిషయిక మయినది కాదనియు నది గురు
 లఘురేఫలకు సంబంధించిన దనియు నధర్వణకారికలఁ జదివిన
 వారికిఁ దెల్లము కాకమానదు.

అనందర్భముగ వానిని శాస్త్రిగారిచ్చట నుదాహరిం
 చుట ప్రామాదికమని చెప్పనక్కఱలేదు. సంస్కృతమునఁ
 బాదాంతమందలి గురువు లఘువగుట కానరాదని శాస్త్రిగారు
 వ్రాయుట యవిచారమూలకము. పాదప్రథమాక్షరము
 సంయుక్తాక్షరమయినప్పుడు హత్పూర్వపాదాంత వర్ణమునూడి
 పలుకక యవసరమయినచో లఘువుగాఁ జేసికొనవచ్చును.
 వృత్తరత్నాకరమందలి యీ క్రింది శ్లోకములను జిత్తగించునది.

“సానుస్వారో విసర్గాంతో దీర్ఘోయుక్త పరశ్చలః
వాపాదాంత స్తసాగ్వకోశ్చ యోన్యోమాత్రికోల్పణః”
“పాదాదా విహవ్యస్య సంయోగః క్రమ సంజ్ఞకః
పురస్థితేన తేనస్యాలఘుతాపి గురోఃకృత్విత్”

ఇందుల కుదాహరణముగా నీశ్లోక వ్యాఖ్యానమునందు
వ్యాఖ్యాతచే రావిపాటి త్రిపురాంతకుని ప్రేమాభిరామ
మందలి యీక్రింది శ్లోక ముదాహరింపఁ బడినది.

“తరుణం సర్వ పశాకం
నవోదనం పిచ్చిలానిచ దధీని
అల్పకృయేనసుందరీ!
గ్రామ్యజనో మృష్టమశ్నాతి”

ఇది యార్యావృత్త శ్లోకము. 1, 3 పాదములందు 12
మాత్రలును, 2 వ పాదమునందు 18 మాత్రలును, 4 వ పాద
మున 15 మాత్రలును ఉండవలెనని యార్యావృత్త లక్షణము.
పయి శ్లోకమున రెండు నాలుగు పాదముల చివరనున్న ‘ని’
‘తి’ అను నక్షరములు లఘువులయినను బాదాంతస్థములవుటచే
నవసరమును బట్టి వికల్పముగా గురువులగును. అవి యట్లు
గురువులు కానిచో శ్లోకలక్షణము చెడును. అట్లే 3 వ పాద
ము చివరనున్న ‘రి’ అను నక్షరము నాల్గవపాదము మొదట
నున్న “గ్రా” అను సంయుక్తాక్షరమునకు ముందుండుటచే
సాధారణముగా గురువు కావలయును. కాని యది యట్లు
గురువయినచో గణ భంగమయి లక్షణము చెడును. కాన
యవసరమును బట్టి యూదఁబడక యదిలఘువే యగును.

అట్లే “భృత్యావరాధ” అనుచో బాదాంతముననున్న

‘ధ’ అను నక్షరము తరువాత పాదముయొక్క యారంభమున నున్న ‘స్వ’ అను సంయుక్తాక్షరమునకు ముందున్న నునూడఁ బడక లఘూచ్చారణముతో లఘువేయగును. అందుచే నిట గణభంగము లేదు. ‘రాధ’ అనునది యిట గలమేగాని. గగము కాదు. ఈలోకోక్తి నే సోమనాథుఁడు చతుర్వేద సారమున

సీ. ధరధర్మమిట్లు “భృత్యాపరాధస్వామి
నోదండ” యననీక కాచెసిగ్గు

అని కూర్చి, అపరాధశబ్దమందలి ధకారమచ్చటఁ బాదాంతమున లేదు గనుక నూడివలికి గురువుగాఁజేసినాఁడు.

ఇక “భక్తస్య జిహ్వగ్రే” యనుచోట జిహ్వశబ్ద మాకారాంత స్త్రీలింగమగుటచే నిట్లు సాధింపవీలు లేదు. ఇటఁ గవిపాఠము మఱుఁగువడి యవపాఠము వెలకొనినట్లు తోచు చున్నది. “భక్తజిహ్వగ్రే” యని యున్నచో గణభంగ ముండదని శ్రీ శాస్త్రిగారే 164పుట అధోజ్ఞాపికలో నూచించినారు. అట్లేక “భక్తజిహ్వంచలేయని” అనియో కవిపాఠమయి యుండవచ్చును.

ఇక 3, 4, తావులయందలి ప్రయోగములఁగూర్చి యన్ని ప్రతులందు నీపాఠములే కలవని శాస్త్రిగారు నొక్క వ్రాయుట సరిగాదు. బసవపురాణమున కాంధ్రదేశమున వేర్వేరు ప్రాంతముల భిన్నభిన్నములగు వ్రాతప్రతు లనేక ములు వెలసియున్నవి అవియన్నియు శాస్త్రిగారికి గ్రంథ పరిష్కరణ కాలమునకు హస్తగతములంనవనుట కెట్టి యాధారములును లేవు. “శునకగార్దభమేచ్చ” అనుచోట

సామాన్యనిచందోవ్యాకరణ-అసామాన్య ప్రయోగములు 287

“మేచ్చ” యని వీరికల నుదాహరించినను గ్రంథమున 225 వ పుటలో దానిని “మేచ్చ” యని ముద్రించియున్నారు. అందుకు శుద్ధవత్రికలోఁగూడ నవరణనేమియు నూచింపలేదు. పండిత పరిష్కరణములలోనే యిట్టి ముద్రణదోషములు నెలయు చున్నప్పుడు సామాన్యలగు లేఖకులు వ్రాసిన వ్రాత ప్రతులలో నవపాఠములు నెలకొని కవి ప్రయుక్తపాఠములు మఱుఁగువడుటలో నాశ్చర్యమేమి? నిజము రాష్ట్రమున సంపాదించిన బసవపురాణ తాళపత్ర ప్రతులు కొన్ని విభూతిపత్రికాధిపతుల శైవ భారతీభవనమున భద్రపఱుపఁబడి యున్నవి. వానిలోఁ బయిపాదములకీ క్రింది పాఠములు గానవచ్చుచున్నవి.

(1) పా ల కు రి కి ప్ర తి

| | |
|--------------------|---------------|
| శునక గార్దభ మ్లేంఛ | అంధకకరి చైత్య |
| శుకదద్దురాది | వ్యాఘ్రులలాజ |

(2) శం షా బా దు ప్ర తి

| | |
|------------------|--------------|
| శునక గార్దభమేచ్చ | అంధకమదగజ |
| శుకదద్దురాది | వ్యాఘ్రులలాజ |

(3) న దా శి వ పే ట ప్ర తి

| | |
|-------------------|--------------|
| శునక గార్దభమ్లేంఛ | అంధకమదగజ |
| శుకదద్దురాది | వ్యాఘ్రులలాజ |

(4) పో చ న్న పే ట ప్ర తి

| | |
|------------------|--------------|
| శునక గార్దభమేచ్చ | అంధకసామజ |
| శుకదద్దురాది | వ్యాఘ్రులలాజ |

ఇట్లే వివిధభాండారము లందు నేకరింపఁ బడిన వివిధ

ప్రతులఁ బరిశీలించినచో భిన్న భిన్న పాఠములనేకములుగ
 లభింపక పోవని నానమ్మకము. “కరిదైత్య” అనుచోట
 “మదగజ” “సామజ” అనువానిలో నేది కవి పాఠమయి
 యుండునని తలంచినను శాస్త్రీగారు దాహరించిన గణభంగము
 నకఁ బ్రసక్తియే లేకుండఁ బోవును. ఈ పాదమునఁ బేర్కొనఁ
 బడిన యనురు లితరు లెవరికిఁ బ్రయుక్తముకాని (రాక్షసకుల
 నూచకమగు) దైత్యశబ్దము నొక్క గజానురుని విషయముననే
 సోమనాథుఁడుచేర్చి యుండునా యనుట గూడనిచ్చట విచార
 ణీయము. బసవపురాణ పరివర్తన కర్తలలోఁ బ్రథముడనఁ
 దగిన భీమకవి పయిపాదము నిట్లు కన్నడించి యున్నాఁడు.

సింధురజటా భస్మకార్దు లాంధలాలాతారకగుహజ

లంధరప్రముఖా సురరస పహరిసనే శివను

(బెంగుళూరుప్రతి 54 సంధి 56 పద్యము)

కావున నిచ్చట సరియైన కవిపాఠము “అంధకసింధుర”
 “అంధకమదగజ” “అంధకసామజ” అను వీనిలో నేదియో
 యొకటియై యుండునని తలంచుటయే సమంజసము.

ఇక రెండవది శివనాగుమయ్యగారి కథలోనిది. మహా
 శివభక్తుఁడగు శివనాగుమయ్యగారిని బ్రాహ్మణులంత్యజుఁడని
 నిరసించినప్పుడు బసవేశ్వరుఁడు బిజ్జలుని యెదుట బ్రాహ్మణుల
 గోత్రీకర్తలగు ఋషులజనసమృత్తాంతమును దడవిన సందర్భము
 లోనిది. పూర్వాపర సందర్భములఁ దిలకించినచో నివి యిండు
 మించుగ వజ్రసూచ్యపనిషద్వాక్యముల కనువాదములని
 నా యభిప్రాయము.

“ఎట్టిను రాతిని బుట్టిన నేను! యెట్లును శివభక్తుఁడైలఁ బవిత్రుండు
ఈమగ్గజన్ముల కెల్లను గురువు! బోయితనుగాఁద పుట్టెవ్యాసుండు
పూర్వద్విజాచార్యుఁ డుద్వి వసిష్ఠుఁడూర్వశియను లంకె కుదయించెఁగాఁద
మాతంగుడనఁగఁ బ్రహ్మర్షి యొకండు! మాతంగికినిగాఁద మహిఁబ్రభవించె
శునకగార్దభఁజ్ఞేచ్ఛ! శుక దర్దరాది జనిత మనీంద్రాది జాతములెల్ల
శివభక్తిఁగాఁద విశిష్టమై పరఁగ! నవనీక యెఱుఁగనే యందఱ ననిన”

(బ. పు. సప్తమాశ్వాసము పుట 225)

ఇందు “శునకగార్దభ” అనుపాదమున నుదాహృతము
లయిన వన్నియు జంతునామములు. మధ్య నచ్చట మానవ
సంబంధికమగు మేచ్ఛ శబ్దమునకుఁ బ్రసక్తిలేదు. అది యాట
విక (కిరాత) పర్యాయపదముగూడఁ గాదు. ఆర్యధర్మాచార
వ్యవహార విదూరులగు యవనాదుల విషయముననే యది
ప్రయుక్తమగు చున్నది. కావున “మచ్ఛ” లేక “మత్స్య”
యనునది యిచ్చటఁ గవి పాఠమై యుండునని నామతము.
మత్స్యశబ్దమునకు మచ్ఛయను రూపము గూడఁ గలదు. దాని
నుండియే మచ్ఛమను తద్భవరూప మేర్పడెను. కవిపాఠము
మచ్ఛయేగాని ‘మేచ్ఛ’ యై యుండదని తలంచినచో
నిచ్చట శాస్త్రీగా చూదాహరించిన గణభంగమునకుఁ బ్రసక్తియే
కలుగఁజూడు. ఈ పట్టునఁగూడ భీమకవి పరిపర్తనమును
జూచునది.

శునకగార్దభ కీరదర్దర వనచరోష్ఠకరంగమాదిక

జనిత సన్మునివల్లభ రజన్మంగళెల్ల ఇవు.

(బెంగుళూరు ప్రతి 57 సంధి 73 పద్యము)

పిడుపర్తి సోమనాథుఁడు తన పద్యబసవపురాణమున
దీని నిట్ల నువదించినాఁడు.

క॥ దద్దర మనక వనేచర

గార్దభశుకముఖ్య జంతుగర్భజాలయ్యుక్

దుర్దమ శక్తులుగారె క

పరిపచారాధన పృభావము కతనక.

భీమకవి తానుగైకొనిన నకారప్రాసమునకు సరిపడినట్లు మచ్చశబ్దమునకు (వనశబ్దమునకు జలమును నర్థముకూడ నున్నందున) “వనచర” అనెడియును వాదమునుగూర్చగాబిడుపర్తి సోమనాథుడు దానినే యలుక్సమాసముతోఁ దనపద్య పాదములో సరిపడనట్లు “వనేచర” అని ప్రయోగించియుండు నని నేఁ దలంచుచున్నాను. ఇరువురి యనువాదములను బరిశీలించిన, వారిందు గణించినది కేవల జంతుగణమే యనియు, నందు మానవ వాచక శబ్దములకుఁ బ్రసక్తి లేదనియు గోచరింపఁ గలదు. “వనచర” యని లుక్సమాసమునే గాని “వనేచర” యని యలుక్సమాసమువాడినప్పు డది జలచర వాచకముగా గణింపరాదనియు, అటవిక వాచకముగానే దానిని గణింపఁదగుననియు వైయాకరణులు చెప్పవచ్చును. “వనేచరాణాం వనితాసఖానాం” అని కాళిదాసుని ప్రయోగము. కాని యీ విధిని బిడుపర్తి సోమనాథుఁడంతగాఁ బాటింపక జలచరవాచకార్థముననే యలుక్సమాసమగు వనేచరశబ్దమును గూడ వాడియుండునని నేఁ దలంచుచున్నాను. సమాసాంతమందలి “జంతుగర్భజాలయ్యుక్” అనుపదముల వలననే యాతనిదృష్టియం దిటు జంతుగణమే పరిగణింపఁబడెనని తలంపవగును. ఇంతకు మ్లేచ్ఛ శబ్దమునకు వనచర, వనేచర శబ్దములు పర్యాయపదములు కాఁజాలవని వెనుకనే చెప్పి యుం

టినిగదా ! తిరువతి శ్రీ వేంకటేశ్వరస్వామి దేవస్థానమువారి
Oriental Institute Journal (Vol. IV No. 1) లో శ్రీ చిలు
కూరి నారాయణరావుగారి పండితారాధ్యచరిత్రపీఠిక విమ
ర్శించు సందర్భములో శ్రీ ప్రభాకరశాస్త్రిగారు 6-8-1932
తేదిన సమదర్శిని పత్రికలో నే నీ మేచ్చశబ్దప్రయోగమును
గూర్చి యొనర్చిన విమర్శనమును మనములో నిడికొని దానికి
సమాధానముగఁ గాఁబోలు నీక్రింది వాక్యములు లిఖించి
యున్నారు. “ఇట్లే మఱియొక పాదము ‘శునకగార్దభమేచ్ఛ
శుకదర్దురాది’ యని గలదు. అందుమేచ్చపదము నునికి గణ
భంజకము. అయినను నా చూచిన వ్రాతప్రతులన్నింటి
నట్లే యుంటచే మూర్ఛక పీఠికలో దానిని వెల్లడించితిని.
మేచ్చపదము దొఁగించి మత్స్యపదముఁ జేర్చఁ జేతకానివానిని
గా నన్ను నిందించినవా రున్నారు ఈప్రయోగమెంత సన్మా
లమో యెఱుఁగక; నేను నానాఁడెఱుఁగను.” ఇట్టి పట్టుల నిట్టి
సమాధానములవలనఁ బ్రయోజనము లేదు.

విమర్శకులు సద్భావముతో నొనర్చు విమర్శనములను
వీరు నిందలుగాఁ బేర్కొనుట శోచనీయము. దేశమున ననంత్రాక
ములగువాక్రితప్రతులుండి వానిలో వేర్వేరుపాఠములతోనున్న
కొన్ని కొన్ని మాత్రమే మనకుఁ గనవచ్చినప్పుడు ప్రక్రిమ
సందర్భములఁబట్టి సరియైన కవిపాఠమును నిర్ణయించుట సమం
జసముగాని మనకు దొరకిన ప్రతులలో నెక్కువగ నేపాఠము
గనవచ్చుచున్నదో యదియే కవిపాఠమయి యుండునని తలంప
రాదని నా మనవి. సరియైన కవిపాఠముగల వాక్రితప్రతు
లెన్నఁటికయిన లభింపవచ్చును.

మఱియు శాస్త్రీగా రుదాహరించిన యీ రెండుతావులందలి సంయుక్తాక్షరములు అంతస్థములని (Semi-Vowels) వ్యవహరింపఁబడు య ర ల వ లకుఁ జెందినవి.

“సర్వాస్వపిచ భాషాసు ర హ యుక్తాక్షరే పరే
పూర్వకర్ణ్యవేష్టా లఘుతా మల్లాదికేపిచ”

అను సూత్రముచొప్పున రేఫసంయుక్తాక్షరమునకుఁ బూర్వమందుండు వర్ణమునకు లఘుత్వమును వికల్పముగా నందఱు నంగీకరించుచున్నాఁడు. “భవేదాద్యసమాసేపి రేఫయోగాత్పదం తథా” అను సధర్వణకారికగూడ నిండు లకుఁ బ్రమాణము. దీని ననుసరించితే యాంధ్రశబ్ద చింతామణి వ్యాఖ్యానముయిన తన కవిజనాంజనములో నరసింహరాజు పండితుఁడు

గీ॥ క్రూరగల హల్లుపరమానఁ గలిగెనేని
తేల్చిపలుకఁగవచ్చును చెల్లముగను
రామచంద్రుఁడు విభుఁడాది బ్రహ్మయనఁగ
రాఘవేశ్వరఁడిల సత్య వ్రతుఁడనంగ.

అనిలక్షణమును వ్రాసి యందుకు సంస్కృతాంధ్రగ్రంథములనుండి కొన్నిలక్ష్యములఁగూడ నుదాహరించి ‘ఈ లాగుననే కియ్యవడికిఁ బూర్వముననున్న యక్షరమునకు వికల్పమని కొందఱన్నారు.’ అనికూడ వ్రాసినాఁడు. “కావునఅంధక కరిదైత్య వ్యాఘ్రాలాలాజ” అనుచోట నదియే సోమనాథుని పాఠమని వాదించినను వ్యస్తపదమందును, అండు నను విశ్రాంతి సానమందునున్న ‘వ్యా’ అనునక్షరమును దేల్చిపలుకవచ్చును. అప్పుడు తత్పూర్వాక్షరమయిన ‘త్య’ గురువు కానేరదు. మఱియు నీ విధి యంతస్థములలోని (అకార, -ఋకార నదృశ

సోమనాథుని ఛందోవిషయము వ్యాకరణ అసామాన్య ప్రయోగములు 293

ములగు) యకార రకారములకే గాక (యకార సదృశముగు) లకారమునకు, వకారమునకుఁ గూడఁ జెల్లు ననుటకుఁ బూర్వ ప్రమాణము లుండునేమో శోధింపఁదగును. “రలయోరభదః” అనుట సుప్రసిద్ధమేగదా! కావున నిట్లు రకారము నెడఁజెల్లెడి విధి లకారమునకుఁ గూడఁ జెల్లుచో “శునకగార్దభమేచ్ఛ” అను మేచ్ఛపాఠమే సరియైనదని శాస్త్రిగా రిప్పటికి వాదించి నను నచ్చటఁగూడ భ గురువు కానేరదు. ఇక వకార విషయమునఁ గూడ నీ విధి చెల్లుననుటకు

సీ. శ్రీ రుద్రజాబాల శ్వేతాశ్వతరబృహ
దారణ్యతైత్తి రీయముల యందు

అను సోమనాథుని చతుర్వేదసారప్రయోగము లక్ష్యము కాఁగల్గునేమో విచారింపఁదగును.

వ్యాకరణ విశేషములు . అసామాన్య ప్రయోగములు

ఛందోవిషయము లందువలెనే వ్యాకరణ విషయము లందుఁ గూడ సోమనాథుఁడు ప్రాచీన లక్షణములకు సంప్రదాయములకు విరుద్ధముగ వర్తింపలేదనియే నా యభిప్రాయము. ఇదమిత్యముగ నాతనికాలమునాటికే బ్రచారము నందున్నవని చెప్పఁదగు నాంధ్ర వ్యాకరణగ్రంథము లింత దనుక మనకు లభింపలేదు. “ప్రయోగశరణమ్ వ్యాకరణ” మ్మను నూక్తి గీర్వాణ విషయముననే వర్తించునప్పు డాంధ్ర భాషావిషయమున వేఱ చెప్పఁదగినది లేదు. శ్రీప్రభాకర శాస్త్రిగారు బసవపురాణ పీఠికలో “అసాధారణ ప్రయోగ

ములు" అను శీర్షికకిందను, శ్రీచిలుకూరి నారాయణరావు గారు పండితారాధ్యచరిత్ర పీఠికలో "పాల్కురికి సోమనాథునిభాష" యను ప్రకరణమునందును సోమనాథుని వ్యాకరణ ప్రయోగములఁ గూర్చి విశేషముగ వ్రాసియున్నారు. వానినెల్లనిచ్చట బరామర్శించిన గ్రంథ విస్తరమగును. పాఠకులువాని నందుఁ దిలకింపఁదగును.

"ఏతెంచారగించె" "కలిగున్నదనుచు" మొదలయిన క్షార్వకేశారసంధులు, "వెండిల్లువారు" "కంచేడువాడలఁ" "వావెఱుంగని" మున్నగు ఇకారసంధులు, "సత్యమా హేశగర్హిండ్ల" "జనభక్తులిండ్ల," "బడుగులాదరున" మున్నగు షష్ఠీసమాసాకారసంధులు "కంతుసంహరుకెన" "కరికాలచోడుకు" వంటి కు షష్ఠీకి ముందఱి నుగాగమలోపములు సోమనాథుని గ్రంథములలోఁ బెక్కులు కాననగును. ఇట్టివి యితర ప్రామాణిక కవుల కృతులలోఁగూడ ననేకములుగఁ గనవచ్చును. కావున నిట్టివానికి సోమనాథుని కృతులయందే విశిష్టత చూపనవసరములేదు. అసాధారణములని మనము తలంచు సోమనాథుని ప్రయోగము లనేకము లాతని కాలమునాటికి సాధారణములేయని ప్రాచీనశాసనములను బట్టియు గ్రంథములఁ బట్టియు నిర్ణయింపనగును. సోమనాథునిఁ జూచియేమి తత్పూర్వకవి ప్రయోగముల ననుసరించియేమి యితరభావి కవులు గూడ నట్టివానిని దమకృతులలోవాడి యున్నప్పుడు వాని వైశిష్ట్యమును బ్రత్యేకముగ సోమనాథాది శివకవుల కృతులయెడనే నిర్ణయింపరాదని నాయభిప్రాయము.

సోమనాథునిచందో వ్యాకరణ-అసామాన్య ప్రయోగములు 295

అజ్ఞోపమును బదాంతములందును బడ మధ్యములందును అకార ఇకార ఉకారములు మూటియెడలనుగూడ సోమనాథుడు బాహుటముగ వాడియున్నాడు.

ఉదాహరణములు:—కర్వ, కస్వ, ఎర్లి, చిక్కి, చెర్చి, కుర్చు, తిర్చు, మర్గెడరు, ఇస్ము, కుడ్డురు, నెన్నడ్డు, పల్వర్న, జల్వరియు, త్రాడ్వెన, నేడ్వింతవాఁ డొకడు, వాల్లుదుర్, వీగెడువార్ జంగమములు.

ఆంధ్ర శబ్ద చింతామణిలో “నలడాదేర న్తరుతశ్చ (వాస్యాల్లక్)” అనిన, ల, డ మొదలగు వర్ణములమీఁది ఉకార మునకు మాత్రమే లోపమును వైకల్పికముగా విధించినను, అవెంటనే “అన్యేషాంచ ప్రయోగ మహితానామ్” అను మఱియొక సూత్రము విధింపబడినది. కావున సోమనాథుడు ఉకారేతరము లందుఁ గూర్చిన అజ్ఞోపము ప్రయోగమహితముగా మనము గణింపఁదగును.

సంస్కృత పదములతో దేశ్యశబ్దములకు సమాసమును గూర్చుట “వైరిపదము” అను కావ్యదోషముగాఁ గర్ణాటాంధ్రీలాక్షణికులు గణించిరి. కాని రానురా నిది మిశ్ర సమాసమును పేరితోఁ గొంతవఱకుఁ గవుల యాదరమును బడసి యానాటి శిష్టజనవ్యవహారము ననుసరించి కాఙ్గోలు నెడ నెడఁ దత్కృతులందుఁ బ్రయుక్తమగుచు వచ్చినది. నన్నయ భారతమునందుఁ గూడఁ బ్రాణగొడ్డము, కఱకంఠుడు మున్నగు మిశ్రసమాసములు గాననగును. ఈ మర్యాదను సంప్రదాయమును దలంచి సోమనాథుడుగూడఁ దనప్రాంతమును

నానాటికి శిష్టవ్యవహారము దుండిన మిశ్రసమానములను
దనకృతులలో నెక్కుడుగ వాడియున్నాడు.

ఉదాహరణములు:—తపసిధి, తపరాజు, దీపగంధంబులు, అర్ఘ్యపజ్యములు,
పుడమిశ, చాదశాబ్దము, నిత్యసేమము, భక్తకూటున, సర్వాంగ
కచ్చడము. ఆభిమానకత్తె, కేవల మొదలయినవి,

సోమనాథుని తరువాత వెలసిన భాస్కరుడు, గౌరన,
బమ్మెర పోతన, కొఱవి గోవరాజు మున్నగు తెలంగానా
కవుల కృతులలోను, నన్నెచోడుని కుమారసంభవమునను
గూడ నిట్టివి కొన్ని గాన నగును.

తెలుఁగువద మొకటి మొదటనున్నప్పుడు దానిమీఁద
నొక్క సంస్కృత పదమును మాత్రమే గూర్చి సమానము
చేయనగునుగాని కేవల మొక సాంస్కృతిక సమానమును
దానితోఁ గూర్చరాదని అనంతుఁడు తన ఛందోదర్పణమున.

గీ॥ మొదలితెలుఁగుపై సంస్కృత పదమొకండు
జరగు లోకరూఢిని సమాసంబుచోఱదు
పూని మజ్జగంబులు ననఁబోలుఁ గాని
యితఁడు మజ్జగద్వందితుఁడనఁగఁజనదు.

అను లక్షణమును జెప్పినాఁడు. కాని యిది యర్వాచీన
లక్షణముగాఁ దోచును. సోమనాథుని కృతులందును దత్పూ
ర్వశాసనములందును మూఁడు శబ్దములతోఁగూర్చిన సంస్కృత
సమానములు గాననగును.

ఉదా:- ముల్లోక విభండు సక్రి
“నల్లవో! బసవయ్య! ముల్లోకవంద్య!”
“ముల్లోక నాథుని ముట్టంగఁగొలిచి”
“ముజ్జగ దాధారమూర్తి! రక్షించు”

(ఓపిలిసిద్ధి శాసనము)
(బీ పు॥)
(పం॥ చీ॥)
(సోమనాథ స్తవము)

మహాచ్ఛబ్దముకర్మధారయ సమానమున 'మహా' యని మాటఁదగును గాని షష్ఠీసమానమునందువలె దానిని "మహత్" యనియే ప్రయోగించుటయు, మఱికొన్ని యెడల దీర్ఘ లోపముచేసి 'మహా' యనియు నిఁకఁ గొన్ని తావుల హవ రమునకు లోపమునుగూర్చి మీఁది హల్లునకు దీర్ఘము గలిగించుటయు సోమనాథుని కృతులందుఁ గాననగును. దీర్ఘఁ గొంతవఱ కీతఁడు గర్ణాటవ్యాకర్తల మతము ననుసరించినట్లు గాననగును.

ఉదా: — ఇది సుమహత్తత్త్వము. ప్రోద్గత నూత్రమహద్గురుత్త్ర మండలిలో భవన్మహదాజ్ఞ, మహాదేవ, మహాలింగమూర్తి, ఈ మాజనము మొదలయినవి.

నన్నెచోడుని కుమారసంభవమునఁగూడ నిట్టి ప్రయోగ ములు కాననగును:

అకారాంతములుగ వాడఁదగిన కొన్ని సంస్కృత శబ్దములను ఇకారాంతములుగా వాడుట సోమనాథునకుఁ గొంత పరిపాటి.

ఉదా: — భక్తసమూహి (సమూహమనుటకు మాటు) సడిసన్నదాసి కాళిదాసి (దాసుఁడనుటకు బదులు) మున్నగునవి.

ఇట్లే స్త్రీ లింగరూపములకుఁ బులింగ రూపములఁ గూడఁ గొన్ని యెడల నీతఁడు వాడియున్నాఁడు

కొడుకులు లేమికిఁ గడుదుఃఖియగుచు (దుఃఖినియనుటకు మాటు) వనిత యపూర్వలాంఛనధారిగాఁగ (ధారిణియనుటకు మాటు)

ప్రథమ పురుష సర్వనామమగు "తాను" అనుశబ్దమును ఉత్తమమధ్యమ పురుషములలోఁ గూడ వాడుట ప్రాచీన

నంప్రదాయము. అట్టిది సోమనాథుని కృతులలో విశేషముగఁ
గాననగును.

ఉత్తమపురుషము

తల్లిసచ్చినఁ గాచె తాను డస్సితని
తానెట్లు పోవును నానందమూర్తి
తడయకక్కడకైనఁ దనుఁ గొనిపొమ్ము

మధ్యమపురుషము

తమచింతలేల పొడండను కరణి

యమద్వంద్వత్సమాహారసంప్రార్థనాద్వర్ధకములందు నేడు
వాడఁబడు 'చెప్పదము, చెఱువుదము, పోదము, చూతము'
మొదలగు రూపములు సోమనాథుని కృతులలో, చెప్ప
దండు, చెఱువుదండు, పోదండు, చూతండు మున్నగురీతిని
బ్రయుక్తము లయియున్నవి. మఱియు బారెడు, జేనెడు,
మూరెడు మొదలగు పరిమాణార్థకములు, జౌవవిభక్తికము
లందు బారెంట, జేనెంట, మూరెంట మున్నగురూపములతో
వ్యవహృతము లయియున్నవి. కర్తృర్ధకమునఁ గర్మణ్యర్ధ
ములఁ బ్రయోగించుట గూడ సోమనాథునకుఁ గొంతవఱకుఁ
బరిపాటి.

ఉదా:— పురహరార్చితునకుఁ (శివభక్తుడను నర్థమున్న) మున్నెత్తు కేలు
ధరనెత్తఁగూడునే తాఁటిమాలలకు (బ. పు.)

“నమస్కృత (నమస్కరించువారి యను నర్థమున) భావపరంప
రావసాన మహితదేశ” (అక్షరాంక పద్యములు)

ఇట్టివి నన్నెచోడుని కృతులందును నితరకవుల కృతు
లందును గూడఁ గొన్నియెడలఁ గాననగును.

సోమనాథునిచందోవ్యాకరణ-అసామాన్య ప్రయోగములు 299

“అఖిలసుధీలో కానందితకల్పానోకమండ్రు. (నన్నుచోడునికుమారసంభవము ఆ 3 ప 244)

“నిఖిల కులాచల ప్రభావ విజిత రజతశిఖరి శిఖరరమణి రమ్య హర్మ్యతలాలంకృతోత్తుంగ సింహాసనాసీనుడు (ఆ 2 ప 245)

నీతవిషయమున—“నేవిత (నేవించుచున్న యనునర్థమున) \ దనుజవ్రాతఁ” (మొల్లరామాయణము)

కారక విషయమున నేటిభాషా మర్యాదలకు విలక్షణములగు ప్రాత పలుకుఁబట్టు సోమనాథుని కృతులలో నెక్కువగఁ గాననగును.

ఉదా:— “బాహుయుగ్మము చాపఁదడవ”

“కాననా తిప్పనగాఁ జేసి శివుని

మేనఁ బొక్కులుగఁడు మిక్కుటంబయ్యె”

“అరుగుము భక్తజనావళిలో జడలి”

“అటవార్త గలిగి”

“ఇటమీఁద సిరియాలు నీళ్ళురవార్త మఱచియాడితిరేసి

మాభక్తులెడకు మఱిమీరు హరుని కోమటితోడువారు

“బాణునకు మెచ్చి” “ప్రాణమునకు నలుగంగఁ”

“కడజాములేచి” “మఱమేగి” “శ్రీపర్వతంబేగి”

“మహాలింగదేవు సమ్ముఖుడై”

సోమనాథుడు బనవపురాణమునను బండితారాధ్య చరిత్రమునను జాతీయములగు పెక్కు సామెతలను వాడిన సంగతి పదునెనిమిదవ ప్రకరణమునఁ జెప్పియుంటిని అట్టి సామెతలలో నీ క్రిందిది యొకటి.

“చోళవారిక కాక ఊడితలేళ!

వేళవారికి గర్తవే?”

దీనిని గూర్చి శివతత్త్వసార పీఠికలో శ్రీ కొమ్మతాజు
 లక్ష్మణరావు పంతులుగారును బసవపురాణ పీఠికలో శ్రీ ప్రభా
 కరశాస్త్రిగారును, పండితారాధ్య చరిత్ర పీఠికయందు
 శ్రీ నారాయణరావుగారును గొంత చర్చించి యున్నారు.
 ఫలితార్థమించుమించుగ నొక్కటియైనను సర్థవివరణములో
 వీరు భిన్నమార్గము లవలంబించిరి. ఇందుగూర్చి నాయభి
 ప్రాయము గూడ వివరింతును. పూర్వము సేవకులకు రాజులు
 చోళ్య భత్యముగానిచ్చు నాచారము ననుసరించి చోళవాళి
 యనగా చోళ్యవాళి (వతను)గాఁ గలది=ఐహికజీవనమనియు
 వేళవాలియనఁగా వేళ(జీవిత పరమావధికి జీవితావసానమునకు)
 వాళియైనది, ఆముష్మిక సౌఖ్యమనియు నాయభిప్రాయము. ఈ
 సామెతను సోమనాథుఁడు సమానములగు పట్టులలో బసవ
 పురాణ పండితారాధ్య చరిత్రములందు రెండింటియందుఁ
 గూడ వాడియున్నాఁడు. చూడుఁడు.

పోడ్డజేవు బాచయ్యగారికథ (బిజ్జలుఁడు ప్రతాపనారాయణ పురిని
 విష్ణ్వలయము నిర్మించి గోవిందుని ప్రతిష్ఠించి యాయుత్సవమునకు నిజనేత
 కుఁడు బాచిరాజు రానందులకుఁ గినియు సందర్భము)

బాచిరాజుఁడయేమి భక్తుండననియె । యేచియో యీకార్య మెఱుఁ
 గఁడో యెఱిగి । తాతెక్కనేయక తమకొలువొల్ల । డోలీల నిట్టి యొడ్డోల
 గంబులకుఁ । జనుదేరకుండుటే మనియాగ్రహింప । మనుజేశునకు బసవ
 మంత్రియనియె । దవిలినీయుడిగంబు దప్పించెనేని । బవరంబుముట్టినఁ
 బాట నేనియును । దప్పని దండింపఁ దగవగుఁగాక । యిప్పరదైవంబు లిండిం
 డ్లకడకు । నేలరావనవచ్చునే పతివీవు । చోళనాళిక కాక వేళనాళిక కా । పత్తురే
 యన్య దైవంబులయిండ్లు । చొత్తురేభక్తులు నూతురే విండె)

(జి పు ౮ 6 పుట 195-196)

ధవళేశు నామయ్యకథ (ఈభక్తుఁడు నిజగురుండగు మల్లికార్జున పండి-
తుని సేవయందు నియుక్తుఁడయి రాజసేవకించుక తామసించినందుకు ఉడ-
యావనీశుఁడు కోపించుఘట్టము)

చోళవాళిక కాక త్తోజీతలేళ

వేళవాళికఁగ ర్తవే యటులైన

స్వార్థజంగమపూజ నార్థమియర్థ

మర్థ సంఘటనార్థ మదినీదుసేవ

యరయఁ దత్సేవార్థ మంగవిక్రయము

ధరణీశ! యటుగాన తనశరీరంబు

నమ్మినవాడఁగా కాచారనియతి

నమ్మినవాడనే యనవుడు నృపతి

(పం॥ చ॥ మహిమ పృకరణము పుట 185)

రాజా! నీ సేవకునియైహికజీవనమునకుమాత్రమే భర్తవయిననీవు
కర్తవుగాని యాముష్మికజీవనమునకుఁ గూడఁగ ర్తవే? కావు॥ అని
ధట్టించుటయే యీరెండు తావులందును గాననగును. సోమ
నాథుఁడు వాడిన యాచ్చిక పదములనేకములు నేడువాడుక
యందు నశించుటచేతను, అర్వాచీనకృతులలో నవి మృగ్యము
లవుటచేతను వానిలోఁజాలవఱకు శబ్దరత్నాకరాది నిఘంటువుల
ఁజేర్చలేదు. వానినెల్లఁజక్కఁగాఁ బరిశోధించి కథానరణి నంద
ర్భములఁ బట్టి యర్థనిర్ణయ మొనరించి వానిని నేటి నిఘంటు
వులలో నమగ్రముగఁ జేర్చుటకయి భాషాభిమానులు శ్రద్ధ
వహింతురుగాక !

౨౦. సోమనాథు నారాధించిన యాంధ్ర కర్ణాట కవులు

ప్రకృతి ప్రబంధ కర్తయుగు పరమేశ్వరుడు సకలజగదా
రాధ్యుడు. కవీశ్వరుని సృష్టిజగదీశ్వరుని సృష్టి కారాధనరూపకమగు
ననుకరణమే యనుట సర్వవిధితము. కావునఁ బూర్వకవీంద్రా
రాధన రూపకమగు ననుకరణమేదియో యొక తీరునఁ గొలది
గనో గొప్పగనో సకల కవిలోకమునను వ్యక్తమగుచున్నది.
కాళిదాసాది మహాకవుల కృతులలోఁ గూడ నిది కాననగును.
పూర్వకవ్యనుకరణములచ్చటచ్చటఁ గనవచ్చినంత మాత్ర
మున స్వతంత్రప్రతిభగల కవులు రచించిన కృతులకు
న్యూనతగలుగఁజోదు. ఇతరవిధముల వారి ప్రత్యేక వ్యక్తిత్వ
మాకృతులందుఁ బ్రకటితమగుచునే యుండును.

సోమనాథుని కృతులన్నియు స్వతంత్ర కావ్యములనియు
నవి వేనికి ననువాదములుగాని యాంధ్రీకరణములుగాని కావ
నియు వెనుకనే చెప్పి యుంటిని. అట్లవుట నాతని కృతులందుఁ
బూర్వకవ్యనుకరణముల కవశాశమంతగాఁ గలుగలేదు.
మల్లికార్జున పండితుని శివతత్త్వసారములోని కంద పద్యము
లందలి భావములు విషయములు గొన్ని సోమనాథుని పండితా
రాధ్య చరిత్రమున వాద ప్రకరణమునఁగాననగును. ఇట్టి వాని
ననుకరణములనఁ జనదు. ఈ వాద ప్రకరణము పండితారా
ధ్యుని యన్యమత వాద ఖండనములను బ్రతిపాదించునది యవు

టచే బండితుని పద్యభావములనే సోమనాథుడిందుఁ దన
ద్విపదపంక్తులలోఁగూర్చుటకుఁగారణమయినది. ఇకఁబూర్వాంధ్ర
కృతులలో నన్నెచోడునికుమారసంభవమును సోమనాథుని
పండితారాధ్య చరిత్రమును దిలకించిన స్థూలానుకర
ణములు కొన్ని హెచ్చుగఁగాన నగును. ఈ యిరువురిలో నెవరు
పూర్వులో యింతవఱకు నిదమితముగ నిర్ణీతముకాలేదు. కాని
యొకరి కృతుల నొకరు తప్పక చూచియుందురను విషయ
మును మనము నిర్వివాదముగ సంగీకరింపఁదగు సంవాదము
లుభయుల కృతులందును మనకుఁగాననగును. నన్నెచోడుని
త్రండి చోడబల్లియునియు, తల్లి శ్రీనతియునియు, గురువు జం
గమ మల్లికార్జునుఁడనియు నాతని కృతివలనఁ దెలియుచున్నది.
తెలుఁగు చోడ రాజులలో బల్లిచోడ, చోడబల్లి, నన్నెచోడ
నామాంకితులు వేర్వేరు కాలములందు బలువురు కాన్పించు
చున్నారు. ఉపలబ్ధములయిన శాసనములలో చోడబల్లి త్రండి,
శ్రీనతి తల్లిగా నుదాహృతుఁడయిన నన్నెచోడుఁ డింతవఱకు
గాన రాలేదు. దొరకినశాసనసామగ్రిలోఁ గాకతీయగణపతి
చక్రవర్తి సామంతుఁడు రెండవమల్లి చోడుఁడు కీ॥ 1260
ప్రాంతమున వెలయించిన పెద చెఱకూరు శాసనమునందలి
పంచానుకృమణికలో నాతని పూర్వులలోఁ జోడబల్లి పుత్రుఁడు
నన్నెచోడుఁ డాతని కాటవతరమువాఁడుగా నుదాహృతుఁ
డవుట వలనను, కామచోడుని పుత్రులు కన్నెరచో
డుఁడు, చోడబల్లి యను సోదరు లిరువురు పాలూరు గ్రామ
నివాసియుఁ గాలాముఖవ్రతుఁడు నగు మల్లికార్జునయోగికి

క్రి॥ శ॥ 1115 సంవత్సరమునఁ గొప్పవర గ్రామమును దాన
మిచ్చినట్లు గానవచ్చుట వలనను, నన్నెచోడుని కాలనిర్ణయ
మునకుఁ గొంతవఱ కివియే సంగతముగా నుండునని వానినిబట్టి
యతఁడు క్రి॥ శ॥ 1160-70 ప్రాంతమువాఁడు కాఁదగునని
పలువురు చరిత్రజ్ఞులిప్పటికిఁ దలంచుచున్నారు. అతఁడు నన్నయ
కంటఁగూడఁ బూర్వుడని తలంచువారును, దిక్కనకంటఁ దరు
వాతివాడని భావించువారును గూడ లేకపోలేదు. కుమార
సంభవావతారికలో నన్నెచోడుఁడు సంస్కృత కవులలోఁ
గాలిదాసుని, బాణుని, భారవిని, ఉద్భటుని, బేర్కొని యున్నాడు.
కావున నాతఁడు క్రీ॥ శ॥ 900 కంటఁ బూర్వుఁడు కానేరఁడని
వేఱచెప్పనక్కఱలేదు. ఇకనాతఁడు దేశమున నదివఱకు మార్గ
(సంస్కృత) కవిత వ్యాప్తమయి యుండఁ జాళుక్యరాజు
మొదలుగఁ బలువురు భూపాలురు దేశికకవిత నాదరించి
యాంధ్ర) దేశమునఁ దెలుంగు నిలిపినారని చెప్పుచుఁ దనకుఁ
బూర్వమున్న దేశికపులను బేరుబెట్టి యుదాహరింపక దేశికవి
స్తుతిని సాముదాయకముగ మాత్రము చేసియున్నాఁడు.
ఈతఁడుదాహరించిన చాళుక్యరాజు నన్నయభట్టుచే భారతము
నాంధ్రీకరింపఁ జేసిన రాజరాజనరేంద్రుఁ డేయని పలువుర
మతము. ఇక సోమనాథుఁడు తన గ్రంథావతారికలలో
సంస్కృత కవిస్తుతిగాని దేశికవిస్తుతిగాని యేమియు నొనరింప
లేదు గాని పురాతనశివభక్తప్రశంసలలోఁ బ్రసక్తాను
ప్రసక్తముగ గ్రంథమధ్యమునఁ గాళిదాస బాణ మయూరాది
సంస్కృత కవులను బేర్కొనినాఁడు. మరియుఁ బండితారాధ్య

చరిత్రమున మహిమ ప్రకరణమున మల్లికార్జున పండితుని
ముఖమునఁ గావించిన సహస్రగణ మాలికావర్ణ సములో
గూడ నట్టివారిని జేర్చుచుఁ దనకుఁ బూర్వము సమీప కాల
మందుండిన (మల్లికార్జునపండితుని సమకాలీనులయిన)
బెలిదేవ వేమనాధ్యాయులగు శివభక్తులనేగాక భూపాలురలో
శివభక్తి సంపన్నులగు కరయూరిచోడఁడు, వీరచోడఁడు
చాళుక్యభీముఁడు మున్నగు నరపాలురఁ గూడఁ జేర్చి
యున్నాఁడు. కాని నన్నెచోడు నాతఁడు వారిలోఁ గూడఁజేర్చ
లేదు. సోమనాథుఁడు వాస్తవముగ నన్నెచోడుని కావ్యమును
భక్తితోఁ జదివి యందలి వర్ణనములనే తన కృతులలో నను
కరించియున్నచో నాతనిఁగాని యాతని గురుని జంగమ
మల్లికార్జునునిఁగాని సహస్రగణమాలికలోవయినఁ బేర్కొని
వారియొడఁ దనకుఁగల భక్తికారవములఁ బ్రకటింపక యూర
కుండునాయని నాయనుమానము. తనకుఁ బూర్వమందు
సమీపకాలమందు నుండిన కొందఱు రాజుల నామముల
నుదాహరించు సందర్భమున నయిచ నన్నెచోడుని నామము
నాతఁడు స్మరింపకుండుటకుఁ దగు కారణము గానరాదు. నన్నె
చోడుఁడు సోమనాథుని తరువాతనే వెలసియుండు ననుటకుఁ
గల కారణములను ఆంధ్రసాహిత్య పరిషత్పత్రిక(సం. 28-సం1)
విభూతి (సం. 1-సం. 3,4)లోఁ బ్రకటితమయిన “నన్నెచోడుని
కాలము” అను వ్యాసమునఁ జర్చించియుంటిని. ఆ యభిప్రాయ
మును మార్చుకొనుటకు బలీయములగు నుపపత్తులేమియు
నింతవఱ కెవరును బ్రకటింపలేదు. కృత్యవతరణిక యందు

ఆశ్వాసాంత గద్యములందు గ్రంథమధ్య భాగములందు
 గూడ సోమనాథు ననుకరించిన జాడలు నన్నెచోడునిఁ
 కుమారసంభవమునఁ గాననగును. భాషావ్యుత్పత్తి యందు
 సర్వంకవ ప్రతిభయందు నిరువురుఁగూడ సమధికులే. కావున
 వీరిలో నెవరినెవ రనుకరించినను నది పరస్పర భక్తిగౌరవ
 ముల కలిమిచే జరగినదనియే తలంపనగును గాని చారిలో
 నెవరికి నది న్యూనతాజనకము కాజాలదు.

కృ త్య వ త ర ణీ క

బసవలింగము కృతిపతియఁటె, కృతియు

రసికతఁ బండితారాధ్యచరిత్ర

మఁటె పాల్కురికి సోమనాథ్యుఁడు మకవి

యఁటె కథాశ్రోత నూరామాత్యుఁడటె

కృతిపతి, కృతికవి, కృతికథాశ్రోత

క్షీతిఁజెప్ప నొప్పదే శివభక్త సభల”

(సోమనాథుని పండితారాధ్య చరిత్రము)

చ|| రవికులకేళిరుండు కవిరాజశిఖామణి కావ్యకర్త

త్కవి భువి నన్నెచోడుఁ డటె కావ్యము దివ్యకథం గుమారసం

భవమఁటె సత్కథాధిపతి భవ్యుఁడు జంగమ మల్లికార్జునం

డవిచలితార్థ యోగధరుఁ డటె వినంగొనియాడఁ జెల్లదే!

(నన్నెచోడుని కుమారసంభవము)

గ ద్య

“ఇది యసంఖ్యాతి మాహేశ్వర దివ్య । పదపద్మసౌరభభ్రమ రాయ
 మాణి” (సోమనాథుని బసవపురాణ పండితారాధ్య చరిత్రములు)

“ఇది శ్రీజంగమమల్లికార్జునదేవ దివ్యశ్రీపాదపంకజభ్రమరాయమాణి”
 (నన్నెచోడుఁడు).

వేశ్యమాతవర్ణన

నెట్టన నేలకు నింగికి నూత్ర! పట్టమోకాళ్లును బట్టతలయును
ముడిపెట్టె దననీడఁ గడవంగఁబాట! వడినెండమావుల, కడకాళ్లుకట్టఁ
బాయక రెండుగాఁ బాటెడు నీరు! నేయఁబులున్న గోరొయనియమ్మ
తానారయెలువఁజట్రాతిపైఁగ్రుంక! నేనుంగుపురుడోయియునుక! త్రాడ్వేస
లలిగొనదిశలుతాలములువాయింపఁ జెలఁగుచు రోడటఁజిగురులుగోయఁ
గలిపెన్నపుచ్చగొండఁబొందిఁబేర్ప! నిలమంచుకుంచాలఁగొలువ రేవగులు
నేయనాక సమునఁ జిత్రరూపములు! వ్రాయవాయువుఁబట్టవడగండ్ల గుళ్లు
గట్టవెన్నెలగుంపుగాఁజేయఁబుట్టి! పుట్టనప్పడనేర్పు బుద్ధులప్రోడ
కోలానక త్రియ గొనములప్రోడ! యాలంజెతల్లిదానల్లునిఁజూచి

(పండితారాధ్య చరిత్ర - మల్లణునికథ)

నీ! నేలయు నింగియుఁ దాలముల్ వాయింప నెండమావుల బట్టబండతలయు
మోకాలుముడిపెట్ట గోడటఁజిగురులు గోయఁజట్రాతిపైఁ గ్రుంకనిడుపు
లేక చిత్రమువ్రాయనాక సమున దాఁపరము లిడ మంచు గుంచములగొలువ
నేనుంగుపురుడోయ తానారగొన గాలి గండిడనినుమునఁబట్టుదాల్చు
గీ! నీరినడుముద్రంపనేలఁచెన్నుండిచే వెల్పుగలియుఁద్రచ్చిపెన్నగొనఁగఁ
గడవనేర్పుగలిగి కందువు మాసెదై కత్తిగొంటులయిన యత్తగంతు
(నన్నెచోడుని వేశ్యావర్ణనము)

ఇకభంగివోలె, శరణివోలె మున్నగు ప్రయోగముల
లోనేమి, కారకవైచిత్రయందేమి, ప్రాచీనపదజాలమునందేమి,
జానుతెనుఁగు నుడితీరునందేమి, సీనకందములకూర్పునందలి
సంస్కారమువట్లనేమి, నూత్నముగఁ బరిక్షించినచో వీరికృతు
లలో ననుకరణములు పెక్కులు గాననగును.

నర్వేశ్వరస్తోత్రమును శా॥ శ॥ 1164 (క్రీ॥శ॥1242) లో
రచించినట్లు చెప్పికొన్న యథావాక్కుల అన్నమయ్యకూడ
సోమనాథుని కృతులను బాగుగాఁ జదివి యుండలి పదప్రయో

గములను భావములను గొన్నిటిని దన గ్రంథమునఁ గైకొని
యున్నాడు.

“తలఁప” వేదాళ్ళ కాస్త్రాణి” యనంగ
నిల” “నుపనుంత్రై రనేకధా” యనంగ
దటితటి శ్రుతులు కాస్త్రములు మంత్రములు
నెఱిఁ “బురస్తతైవ నిర్గతా” యనంగ
బరగుచు సకల శబ్ద ప్రపంచంబు
వరుసనట్లు “యథాకివస్తథా” యనంగ
నడఁగు జనించుఁ బంచాక్షరియంద”

(పం॥ చ॥ మహిమ ప్రకరణము)

మ॥ అమితోద్యద్భవదీయ తత్త్వము మహియస్తాస్మిత్ర వాణీ విలా
సములై యొప్పు సమస్తవేదములు కాస్త్ర శ్రేణియుక్ దివ్య వి
భ్రమ నాదంబులు నెన్ని చూడనివి నీ పంచాక్షరీ మంత్ర భా
వములై యుండు సమస్త లక్షణముల న్వర్ణింప సర్వేశ్వరా !

అ. సకలేశుభక్తుల చరణోదకంబు । సకలతీర్థమాలను జనయితియనియుఁ
బలుతీర్థమలగ్రంథఁ బఱచుటకంటె నిలభక్తపాదాంబులుగొను టుజువు
ఎట్లన్నఁ దీర్థంబులేరుటభార । మట్లునుగాక స్వర్గాది ఫలంబు
లా రుద్రభక్తపాదాంబువుల్ ద్రావ'భారమేమియులేదు ప్రాపించుముక్తి.

(పం॥ చ॥ పురాతన ప్రకరణము)

మ॥ పశుతీర్థంబులఁ గ్రంథుకంటె మహిలో భక్తాఽప్రి పానీయముల్
తలమొందంజిలికించుకోఁదగును దీర్థంబాడ భారంబు త
త్ఫలమత్యల్పము భక్తపాదయుగళాంభ స్పృశ్య నిర్భారమై
యలరుక్ కాశ్వత భుక్తిముక్తి ఫలదంబై యుండు సర్వేశ్వరా !

క॥ జంగమ పరాఘ్నందై

లింగార్చనసేయు వతనిలీలఁ దలిర్ప

జంగలియై శవమునకును

శృంగారముఁజేసినట్లు శివభక్తినిధి! (అనుభవసారము)

క॥ లింగారాధన జంగమార్చనములొలిం భక్తి కంగంబుఁ బా
జాంగ వ్యాప్తియునై నుభించునిది తత్త్వార్థంబగు గాన యా
యంగభ్యర్చన జంగమాపితకరుండై చేసినం దా శవ
శృంగారంబగు వానిభక్తి తుదిఁ జర్చింపంగ సర్వేశ్వరా.

ఈ॥ జంగమభక్తి లింగపరిచర్యల మీటుట యుత్తమంబు త
జంగమ లింగపూజలవి సామ్యము సల్పుట మధ్యమంబు ముక్
జంగమ లింగపూజయెడ సల్పక లింగముఁ గొల్పుచున్గి యె
న్నంగఁ గనిస్తమాట శరణ ప్రతిపత్తియై మఖ్య మెమ్మెయిన్.
(అనుభవసారము).

మ॥ తమలింగార్చనకంటె జంగమము సౌందర్యమృగాఁ గొల్పు టు
త్తమభక్తిస్థితి లింగజంగముల సత్సామ్యంబుగాఁ జేత మ
ధ్యమభక్తిస్థితి లింగపూజ నధిపండ్లై జంగమోపాసనా
క్షమండై యుండుట భక్తియందలి కనిస్తత్వంబు సర్వేశ్వరా!

అన్నమయ్య

అభిరమ్యంబుగ దూదికొండ మహనీయారాధ్య సోమేశ్వర
ప్రభు కారుణ్య వసంత సంజనిత మత్పద్య ప్రసూనావళి
విభవ బొప్పగఁ గూర్చియెంతయు అనద్విఖ్యాతి సంపత్తుఖ
ప్రభవంబైన భవత్పదద్వయము నారాధింతు సర్వేశ్వరా!

అను పద్యమునఁ బేర్కొన్న సోమేశ్వరారాధ్యుఁడు మన
సోమనాథుండే యైయుండునని శ్రీ నిడదవోలు వేంకటరావు
గారు తలంచిరి. (భారతి సం 22, సం॥ 3) ఇదివిచారణీయము.
అన్నమయ్య గురువగు నాతఁడు దూదికొండ వాస్తవ్యుడగు
మఱియొక సోమేశ్వర నామాంకితుండై యుండునేమోయని నా
యనుమానము.

తిక్కనార్యుని కీ॥ శ॥ (1210-1290) జాతీయ కవితా
నిర్మాణమునకు జానుతెనుఁగువయి వలపును వెలార్చిన సోమ

నాథుని కృతులే మార్గదర్శకములను విషయమును వెనుకనే చెప్పియుంటిని. తిక్కన భారతము సోమనాథునికాలమునాటికి వెలువడియే యున్నచో నాంధ్రకావ్యరచనమున జాను తెనుఁగు నావశ్యకతను గూర్చి సోమనాథుఁడంతగాఁ బలవరించి లోకమును హెచ్చరించు నవసరము గానరాదు. నేలయు నింగియు....." నను సోమనాథుని ద్విపదపంక్తులను తిక్కన గూడఁ గొంతవఱ కనుకరించినాఁడు.

శీ॥ నేలయు నింగియుఁ దాలమూర్తగాఁజేసి । యేపునరేఁగి వాయించియాడఁ
గులపర్వతంబులుగొల్చి యుండొంటికోఁ । దాఁకంగవీఁక మైదన్నియాడ
నేడు సాగరములు నిక్కడక్కడఁబెట్టి । పలుచనిరొంపి మైసలఁదికొనఁగ
దిక్కులునాలుగు నొక్కచోటికిఁదెచ్చి । పిసికిపిండలిచేసి పిడుచగొనఁగ

శీ॥ మిగిలిబ్రహ్మాండ భాండంబు పగులవేయ
నప్పళించుచుఁ బ్రళయ కాలానలమున
గండరించిన రూపంబు కరణి భీముఁ
డతి భయంకరాకారత నతిశయిలై

(విరాటపర్వము ఆ 2, ప 134)

సుప్రసిద్ధ శతకరాజమగు సుమతిశతకమునకుఁగర్త గణపతిదేవ రుద్రమదేవులకు సామంతుఁడయిన బద్దెన (కీ॥ శ॥ 1260-1320) యని పలువురు తలంచుచున్నారు. ఆశతకమున నాతఁడు కొన్ని యెడల సోమనాథు ననుసరించిన జాడలు కాననగును.

“కసుఁగాయఁద్రొంచినఁగాయగుఁగాక । పసనిపండగునయ్య భ్రాంతిఁబొందినను
(బ॥ పు॥ పుట 98)

క॥ కసుఁగాయఁ గఱచియొచ్చిన । మసలక యది వగరుగాక మధురంబగునా
(సుమతి శతకము)

“నల్లవోభామల యుల్లం బెఱుగక ! గొల్లవాడైనను గోరునే కవయ
నొల్లని వెలయాలి నొల్లని నృపతి । నొల్లని చెలిఁబాయ నొల్లఁడేనియును
గొల్లండువాఁడు గాకెల్లడబాధి । గొల్లడు గొల్లఁడె గొల్లఁడేనియును
(పం॥ చ॥)

క॥ ఒల్లనిసతి నొల్లనిపతి । నొల్లనిచెలి కాని విడువనొల్లనివాఁడే
గొల్లండుగాక ధరలో । గొల్లండును గొల్లఁడెఁనె గుణమున నుమతి!
(నుమతి శతకము)

సోమనాథుని యనుభవ సారమందలి కంధములు బద్దైన
వీతిశాస్త్రముక్తావళి నుమతిశతకములలోని పెక్కుకందపద్య
ములకు వరవడులని తలంపనగును.

నాచనసోమనాథుని (కీ॥ శ॥ 1300-1380) యుత్తర
హరివంశమునందలి జాతీయకవితకు జానుతెనుఁగు పలుకు
బడుల చమత్కృతులకుఁ దిక్కన భారతమేగాక పాల్కురికి
సోమనాథుని కృతులుగూడ మార్గదర్శకము లయియున్నవి.
పలుతీరులనాతఁడు సోమనాథు ననుకరించినాడు. సీసపద్యరచన
మున నతఁడుచూపిన మెఱుఁగులకు సోమనాథుని సంస్కారమే
ప్రధానాధారము.

ఁజినరమందఱికిరంబుండ మోఁకాలి । కిని సేసజెట్టంగఁగియగొనినట్లు
(పం॥ చ॥)

క॥ ఏలికనాడు మఖాంశ । శ్రీలకు నొరుఁడడవనేల కిరసుండఁగమో
కాలను సేసలుజెట్టుట । బేలుదనముగాక మీఁకుఁబెద్దటికంటే
(ఉత్తరహరివంశము ౮, ప 96)

వర్ణిత విషయముఁ బాఠకుల మదిని లెస్సగా హత్తిం
చుటకయి సమానార్థకములగు పదములను మార్చిమార్చి
ప్రయోగించుటలో నాచనసోముఁడు శ్రీనాథుఁడు సోమనాథు

నతివేలముగ ననుకరించి నారని పదునెనిమిదవ ప్రకరణములోఁ జెప్పియుంటిని. అందు కుదాహరణముగ నుత్తరహరివంశము నందలి యొండు రెండుపట్టులఁ జిత్తగించునది.

“ఇట్లు మధునూదనుండేయు సాయకంబులు గాలువలు గట్టిగట్టి మెయి మెలుపులు సించియుఁ గాయంబులు నొంచియు మర్మంబులు గీటియు మహీతలంబులు దూటియుఁ బ్రేవులు వెటికియుఁ బెనుమాఁకల కుటికియు బైపయిం దోఁచిన నేచిన దనుజబలంబు చలంబుకొని పోరి పోరిలోఁ దునుకలయ్యను దుమరయ్యను నింతింకిలయ్యను నిను మంతలయ్యనుఁ జిలునగ్గయ్యనుఁ జిదురుపలయ్యను మంచయ్యను మడి మంచయ్యను రూపుచెడి తిరుగుడుపడి వాహినులు చిక్కుపడి చిందఱు వందఱై మతిచెడి మల్లమడియై యేపుదెగి యవురుసవురయి యనువుదప్పి యదవదయై యంతంతవిచ్చి యరవరలై పాటలేక పలపలనై వెఱగుపడి వెలవెల్లనై చిడుముడిపడి చెల్లాచెదరై పొడవడంగి పోవున నొక్కండై పోవిడిచినఁ బోయినపోకై పోయినంగని” (ఆ 1, ప 148).

“ఇరువుర గదలును మనకంబునం బెనంగు పాములపగిదిందాళించిపాసి కల పోలికఁగ్రేతోట్టు కరళ్యకై వడిఁగలయఁబెరయు నిరువురు మెయిమలంచి పాసియుడాసియుఁ దట్టియుఁ బట్టియు హత్తియు నొత్తియు మలంగియుఁ దొలంగియు జడిసియు నొడిసియుం దాటియుం దూఁటియు విసరియుం గొనరియు నదలించియు వదలించియు లాసియు వ్రేసియుఁ దటిమియు మెటిమియు నొండొరువుల దేహంబులు ఝధిరాసారంబునం దడిసి”

(ఆ 3, ప 64)

కొలనిగణవతిదేవుఁడు (క్రీ॥ శ॥ 1360-1420) తన శివయోగసారమున సోమనాథుని చక్రపాణి రంగనాథుని స్తుతించిన పద్యము నిదివఱకే యుదాహరించి యుంటిని. గణవతిదేవుని శివయోగసార రచనమున కనమ శివభక్తి రసాత్మకములగు సోమనాథుని కృతులు చాలఁ బ్రబోధ్యము గలిగించియుండునని వేఱ చెప్ప నక్కఱలేదు.

నన్నెచోడ నాచన సోమనలవలెనే జక్కన (క్రీ॥ శ॥ 1420)
కూడఁ దన విక్రమార్కచరితమున సీనకందపద్య రచనానర
ణులలో సోమనాథుని మార్గము వరవడిగాఁ గొనియున్నవిషయ
మాతనిపద్యములఁ బఠించిన వారికి బాగుగాగోచరించును.

శ్రీనాథకవిసార్వభౌముఁడు (క్రీ॥ శ॥ 1370-1450)
సోమనాథుని పండితారాధ్యచరిత్రమును నిగమార్థసార
సంగ్రహముని నుతించి దానిని బద్ధకావ్యముగా ననువదించి
నాఁడు. అందు సోమనాథుని ద్విపదలనే యాతఁడు తఱచు
నిలిపినాఁడని పిడుప ర్తి సోమనాథుఁడు తన పద్యబసవపురాణావ
తారికలోఁ జెప్పినాఁడు. శ్రీనాథుని గ్రంథము మన కింతవఱకు
లభ్యము కా లేదు. అది దొరకియుండినచో నాతఁడు సోమనాథు
నెడనందుఁ బ్రకటించిన భక్తిగౌరవములు బాగుగా వ్యక్తమయి
యుండును. నాచన సోమనకు జక్కనకువలెనే సీనపద్యరచనా
సంస్కారమున శ్రీనాథునకు సోమనాథునిసీనములే మార్గదర్శక
ములని వెనుకనే చెప్పియుంటిని. సోమనాథుని యనుభవసారము
నందలి “అచ్యుతబ్రహ్మము. రాగోచరుండయ్య వరశుద్ధ
భక్తైకవత్సలుండు,” అనుపద్యము శ్రీనాథుని యనేక సీనపద్య
ములకు వరవడియని నామితులు శ్రీ కుందూరి ఈశ్వరదత్తు
గారు “శ్రీనాథుని కవిత్వతత్త్వము-ఆదికావ్యోక్తులు” (ఆంధ్ర)
సాహిత్య పరిపత్పత్రిక సం॥ 30 సం॥ 4, 5, 6) అను వ్యాస
ము లో వ్రాసియున్నారు. ఛందోవ్యాకరణ విశేషములందును

జాతీయ పదప్రయోగములందును గూడ నీతఁడు సోమనాథు
ననుకరించినాఁడు.

ఇనుమంత బూడిద నొసలఁబూసినను
మసలక కొండంతమరులెత్తెననుట
తెల్లమనుచు రాజు మెల్లననగుచుఁ
తెల్లవో ! బసవయ్య, శివమరుల్ గొంపె

(బి పు॥)

గీ॥ అవగించంత బూదె మైనలది కొనిన
వెలది గుమ్మడికాయంత వెట్టివుట్టు
గటకటా ! యెట్లు తనబుద్ధి కాటఁగలియ
నినువుఁజంపంగఁ దలఁచెనో నీమగండు.

(హరవిలాసము)

రనవిస్ఫురణమునకయి నమానార్థకములగు పదములను
మార్చి మార్చి ప్రయోగించువిధానమున నాచన సోమన
వలెనే యీతఁడు సోమనాథు ననుకరించిన వట్టుల కొండురెండు
దృష్టాంతములు;

నీ॥ అనువు దప్పిరి నొచ్చి రలసి రాపదనొంది రదవడలైరి చీకాకుపడిరి
యంగలా ర్చివిచ్చి రారడిఁబొందిరి బ్రమసిరి పాటిరి పల్లటిలిరి
బెగ్గడిలిరి పికాపికలైరి సాలసిరి కులకులఁ గూసిరి కుతలపడిరి
గగ్గులకాడైరి కలఁగిరోటాటిరి వెలవెల్లనైరి నివ్వెఱఁగుపడిరి
గీ॥ యసపుసపులైరి గుజగుజయైరి డస్సి

రొల్లఁబోయిరి వెగ్గిరి తల్లడిలిరి

సిగ్గువడి రొచ్చవడిరి యిస్సి యిసియైరి

తారకుని చేతమునులు బృందారకులును (హరవిలాసము ఆ 3, ప10)

..డమరు డిండిమ తమతమధ్వానంబుతోఁ గీనాళకింకడల ముసల భింది
పాల తోమర మండలాగ్రి త్రికూలపట్టనంబులఁ బ్రహరించిన విచ్చిన్న
బాహూరుచరణవక్షః.....లలాటకృకాటులయి విచ్చియు నొచ్చియుఁ
జచ్చియుఁ బెరలియుఁ బొరలియుఁ దోగియు దాగియుఁ గుగ్గియుఁ
డస్సియుఁ గుందియుఁ గందియు దారియు...మొగ్గియు డగ్గియు నలసియు

సోలసియు వికావికలై దిక్కా మొగంబులయి యారుసారులయి గురియై బండ బండై భండనంబు విడిచి వలయ.....బారి వెలవెలంబోయి కృతాంతు సన్నిధికిం బోయిరి.
(శివరాత్రి)మాహాత్మ్యము ఆ 4, వ 83)

జనవశీకరణమునకు ద్విపదను సాధనముగాఁ గొనుటలోఁగూడ నీతఁడు సోమనాథు ననుకరించి దేశీయవీరచరితములగు పల్నాటి వీరచరితమును గాటమరాజు కథను ద్విపద కావ్యములుగా రచించి కీర్తిగాంచెను.

ఇక రంగనాథుఁడు, గౌరన, సోమునిమార్గము ననుసరించియే తమ ప్రధానకావ్యములను ద్విపదలోఁ గూర్చి యున్నారు.

బమ్మెర పోతనామాత్యుని భక్తిపారవశ్యపుఁ గవిత్వమునకు సోమనాథుని బసవపురాణ పండితారాధ్యచరిత్రములే మార్గదర్శకములని నా మిత్రులు శ్రీ పంచాగ్నుల ఆదినారాయణశాస్త్రిగారు లిఖించిన వాక్యముల ముందే యుదాహరించి యుంటిని. అనుష్ఠాన ప్రియత్వమున నయితము పోతనకు సోమనాథుఁడే యాదర్శకుఁడను సంగతి కూడ నిదివఱకే యుగ్గడించి యున్నాను.

క|| పలికెడిది భాగవతమఁట పలికించెడువాఁడు రామభక్తుండఁట నేఁబలికిన భవహరమగునఁట పలికెద వేటొండుగాథ పలుకఁగనేలొ!

యను పోతన కృత్యవతరణిక పద్యము “బసవలింగము కృతిపతియఁటె.....” యను సోమనాథుని పంక్తుల కనునరణామే యనుట గుర్తింపఁదగును.

ఘటియు,

సీ॥ మందారమకరందమాధుర్యమునఁజేలు । మధుపంబువోపునేమదనములకు
నిర్మలమందాకినీ చీకటిలఁదూగు । రాయంచససునె తరంగిణిలకు
లలితరసాలపల్లవ ఖాదియై చొక్కు- । కోయిలనేరునే కుటజములకు
పూర్ణేందుచందికాస్ఫురితచకోరక । మరుగునే సాంద్రసీహారములకు,

గీ॥ సంబుజోదర దివ్యపాదారవింద చింతనామృతసాన విశేషమత్త
చిత్తమేరితి నితరులఁ జేరనేర్చు వినుతగుణశీల! మాటలు వేయునేల!

అను పోతన సుప్రసిద్ధ పద్యమునకు మూలములు సోమ
నాథుని కృతులలోఁ గాన నగును.

క్షీరాబ్ధిలోపలఁ గ్రీడించువాంస । గోరునే పడియల నీరుద్రావంగ
జూతఫలంబులుసుంబించుచిలుక । ప్రాతిబూరుగుమానిపండ్లుగన్గొనునె
రాకామలజ్యోత్స్నద్రావ చకోర । మాకాంక్ష సేయునే చీకటిద్రావ
విరిదమ్మివాసన విహరించుతేటి । పరిగొనినుడియునే బబ్బిలివిరుల
నెలుగునేయలదిగ్గజేంద్రంబుకొదమయెఱపఁదిచనుసీక యెలుఁగవుగాక

(బసవపురాణము)

సీ॥ రాకామలజ్యోత్స్నద్రావ నిచ్చలుగన్న । నాచకోరంబులకరుచియగునె
సహకారపల్లవ చయములు దొరకిన । జాతిగోయిలలకుఁ జప్పనగునె
క్షీరాబ్ధిలోపలఁ గ్రీడింపఁగలిగిన । భువిరాజహంగకుఁ బుల్లనగునె
విరిదమ్మివాసనవెల్లిముంచినఁగోలు । పట్టదముల కనాస్వాదమగునె

గీ॥ బహుళతర దయార్ద్రభావప్రభావనామహిమ దనరు జంగమంబురాఁగ
నతులభక్తిపరుల కాహ్లాదకంబగుఁ జరిహృతాభిషంగ ! బసవలింగ!

(చతుర్వేదసారము)

ఇట్లే సోమనాథుని కవిత్వమును పోతన పలురీతుల
నారాధించి యనుకరించియున్నాఁడు.

పిడుప ర్తికపులు సోమనాథునిఁ దమకులగురువుగానారా
ధించి యాతఁడు చూపిన తెరువు ననుగమించి వీరశైవమత

సేవ నొనరించిన విధము నయిదవ ప్రకరణమునందును బడి
రెండవ ప్రకరణమునందును వివరించియున్నాను.

సోముని ద్విపద బసవపురాణమును బిడుపర్తి సోమ
నాథుడు పద్యకావ్యముగా ననువదించియున్నను సంతతోఁ
దనివి సెందక విజయవాడవాస్తవ్యుడు శ్రీపతి పండితారాధ్య
పంశ్యుడునగు మహాదేవారాధ్యుడు మఱియొక పద్యాను
వాద మొనర్చియుఁ దుమ్ములపల్లి నాగభూషణకవి బసవ విజ
యమును పేరఁ బ్రబంధమును గూర్చియు సోమనాథు నారా
ధించిరి. మఱియు ఏలూరిలో నారాధ్యబ్రాహ్మణులు కందు
కూరివారి పూర్వులెవ్వరో వ్యాసప్రేక్షముగ, స్కందాగస్త్య
సంవాదరూపకముగ సోమనాథుని కావ్యము ననుసరించి
బసవేశ్వరపురాణ మను నొక సంస్కృత గ్రంథము నవత
రింపఁజేసిరి.

ఎడపాటి యెత్తాప్రిగ్గడ (కీ॥ శ॥ 1530) సోమనాథుని
పండితారాధ్య చిత్రమందలి పురాతన ప్రకరణములోని మల్లా
ణుని కథ ననుసరించి మల్లాణచరిత్రమును ప్రబంధము
నిర్మించి యందు వేశ్యావర్ణనాత్మకములగు నేలయునింగియు....
నను సోమనాథుని పంక్తుల నిట్లులనువదించినాడు.

నీ॥ నేలకు నింగికి నెఱయఁదాపలువెట్టుఁజెలరేగి రోఁకటఁ జిగురుగోయు
గడుబట్టతల మోకాళ్ళును మడివేయుఁ జొసరక వడగండ్లుగళ్ళుగట్టు
బూన్కిమై నంగళ్లఁబులిజాన్ను లమ్మించు నయమున జట్రితనారదీయు
నొండొండఁ గొండలుగుండుగాఁదాఁకించునదలకనడురేయిఁబగునేయు
“రూఢిమెఱయంగనినుమునద్రాడుఁబేను. లెక్కనేయకచుక్కలలెక్క పెట్టు
గాలి నొడిగట్టుమంచుగుంచాలఁగోలుచు । మదనమాయాకళాధీనమదననే

శ్రీశైలఖండమును రచించిన నాగలూటి శేషారా
ధ్యుడు సోమనాథుని పండితారాధ్య చరిత్రమునందలి పర్వత
ప్రకరణములోని పంక్తుల ననేకములుగఁ దనపద్యములలోఁ
గూర్చికొనియున్నాఁడు. మఱియు సోమనాథుని యక్షరాంక
గద్యగూడ నందలి ద్వితీయాశ్వాసమునఁ జేర్చికొనినాఁడు.

“ఘనతర ధర్మార్థ కామమోక్షములు । దనరు శ్రీ పాదపద్మంబులనంగ
గన్నులు దీపవృక్షంబులనంగ । జెన్నగు శృంగముల్ శృంగములనంగ
గుహలు నాసాపుట కుహరంబులనంగ । మహితభూజములతో మమ్ములనంగ
వరచతుర్ద్వారనివాస లింగములు । సరసత నొప్పారు చమ్ములనంగ
దొరఁగు పుణ్యంబులందుల దుగ్ధమనంగ । వరపరిషత్తోటివత్సంబులనంగ
నందితంబైన శ్రీనగ కామధేను । పంచె కాకెవ్వి యిష్టార్థముల్ మఱియు
(పం॥ చ॥ పర్వత ప్రకరణము)

మ॥ పురుషార్థంబులు పాదముల్ శుభము తత్పుచ్చంబు తచ్చృంగముల్
గిరిశృంగంబులు రోమరాజి తరువుల్ కేళిపుల్ దిదృక్షాపరుల్
వరపుణ్యంబులు దుగ్ధధారలు చతుర్ద్వారస్థ లింగంబు లు
ద్ధరవత్సోజము లీ నగంబు సుతులొందుకా గామధేనుక్రియకా

(శ్రీ శైలఖండము)

..సాలోక్య సామిప్య సారూప్యముక్తు । లోలినిజాలు మహోర్మిదోర్లతిక
అనిమిషజనలోచనా వర్తనాళి । ఘనతర పులిసజ్ఘన కిమలాస్య
యురురథాంగస్తన యుగ ఘనహార । వరహంసగమన ప్రవాహంగయగుచు
(పం॥ చ॥ సాతాశంగవర్ణన)

సీ॥ అనిమిష లోచన యావర్తనతనాళి పృథురథాంగ స్తనిఘనహార
శృంగారనైకత శ్రీజఘనస్థ లి వికచపద్మాసన.....

(శ్రీ శైలఖండము)

తంజావూరు రఘునాథ భూపాలుఁడు (క్రీ॥శ॥ 1600-1650)
గూడఁ దన రామాయణములో వేశ్యావర్ణన నందర్భము

సోమనాథుని ద్విపద పంక్తుల కీ క్రిందియనుకరణ మొనర్చి
యున్నాడు.

ఉ॥ నేలకు మింటికికా దొడరి నేర్పున మాత్రము పన్నమంచుఁ గుం
చాలను గొల్వఁ ద్రాల్చి నుక చాలునఁ బేనఁగఁ జాక్కలెన్నఁ జ
ట్రాలను నారలాల్చి నెగడక వడగండ్లను గుళ్ళుగట్టఁగాఁ
జాలిన మీకు నిచ్చటికి సంయమిఁదెచ్చుట యేమి సోద్యమే!

పింగళి యెల్లనార్చుడు (క్రీ॥ శ॥ 1650) నర్వేశ్వర
మాహాత్మ్యమును తన తోభ్యచరిత్రావతారికలో సోమనాథు
నకు నమోవాకమును గూర్చినాడు.

ఇట్లే పరిశీలించిన కొలదియు సోమనాథుని కృతుల
నుండి యాతని యనంతరము వెలసిన యాంధ్రకవుల గ్రంథము
లలోఁ బూర్వకవీంద్రారాధన రూపములగు ననుకరణము
లనేకములు కాననగును.

శ్రీ శైలఖండము, చెన్నబసవపురాణము రచించిన
అత్తలూరి పాపకవి సోమనాథుని నర్వజ్ఞ శిఖామణిగా నుతిం
చుచు నారాధించిన పద్యమును పదునొకండవ ప్రకరణములోఁ
బేర్కొనియుంటిని.

ద్విపద కావ్యరచనముఁగూర్చి సోమనాథుఁ డొనరించిన
యుద్బోధన ఫలితముగా నాతని యనంతరము ద్విపదవాఙ్మయ
శాఖ కొంతవఱకు బాగుగనే వర్ధిలినది. శైవకవులే గాక
యితరులు గూడ ననేకులు ద్విపదకావ్యముల రచించిరి. పండి
తారాఘ్య చరిత్ర కీతిక 7 వ ప్రకరణమున శ్రీ చిలుకూరి
నారాసుణరావు గారిట్టి ద్విపద కావ్యములఁ గూర్చిన వివరము

లను విస్తరించి యున్నారు. శైవకవులలో సోమనాథుని ప్రశిష్యుల యి న పిడువర్తి బసవన, యాతనిపుత్త్తుడు సోమనాథుడు రచించిన వీరశైవ దీక్షాబోధ, పిల్లనయనాగు కథ, బ్రహ్మాత్తర ఖండము, ప్రభులింగలీల మున్నగు ద్విపదకావ్యములు గాక చారి తరువాత గూడ ననేకులు సోముని మార్గము ననుసరించి యాతనియెడ భక్తిని బ్రకటించుచు ద్విపద కావ్యముల రచించియున్నారు. వారిలో నీక్కింది కవులు గణింపఁ దగినవారు.

కవి పేరు

గ్రంథము పేరు

పోచిరాజు వీరకవి
ఈమని వీరభద్రకవి
భద్రకవి లింగన
బచ్చు సిద్ధకవి
శ్రీగిరి మల్లికార్జునస్వామి
గద్దె చంద్రశేఖర కవి
చిత్రారు గంగాధర కవి

పోశెట్టి లింగన
కొబళకవి
సిద్ధయోగి
పర్వత మంత్రిలింగన

విభూతి రుద్రాక్ష మాహాత్మ్యము
నీమగిలినీ కథ
దేవాంగపురాణము, సానందోపాఖ్యానము
మఱి బసవపురాణము
సోమవార మాహాత్మ్యము
ఉత్తర హరిశ్చంద్ర కథ
గంగా వివాహము, భక్తాణచరిత్ర సిరియాళ
చరిత్ర, కొలనుపాక మాహాత్మ్యము.
నవచోళ చరిత్ర
శివరహస్య ఖండము
యోగీశ్వర విలాసము
రుద్రాక్ష మాహాత్మ్యము

ఆంధ్రమున వెలసిన శతక వాఙ్మయమునకు సోమనాథుని వృషాధిపశతక, బసవలింగశతక (చతుర్వేదసార) ములే మార్గదర్శకములని యిదివరకఁ జెప్పియుంటిని. కంచెర్ల గోపన్న (రామదాసు) కృతమగు దాశరథిశతకము బరిశీలించినచో నది

వృషాధిపశతకమువరవడినేకూర్చబడినట్లు సోమరింపకమానడు. శతకకవులనేకులకు సోమనాథుఁడారాధ్యుఁడని వేఱ చెప్పనక్కఱలేదు. అన్యవాదకోలాహల శతకకర్తయాశతకము సోమనాథుని కే యుంకిత మొనర్చియున్నాఁడు. వీరశైవశతకకర్తలలో గ్రంథిరామలింగకవి (చోడలింగశతకకర్త) పూర్వోక్త సోమనారాధ్యుఁడు (బసవలింగశతకకర్త) మున్నగువారు సోమనాథునిఁ దమ శతకావతారికలలో నారాధించిరి. సుమతిశతకములో వలె వేమనపద్యములలోఁ గూడ సోమనాథుని భావముల కనుకరణములు గాననగును. వేమన పూర్వకవిస్తుతిలోఁ బేర్కొనిన సోమశేఖరగురుఁడు మన సోమనాథుఁడే యెఱుఁడునని నేఁ దలంచుచున్నాను.

క॥ భవదూరుఁడు శరభాంకుఁడు । శివశిలుఁడు వేయు గోటి సిద్ధేశ్వరుఁడు
శివభృత్యుఁడు పటమూరుఁడు శివమనుచిన్మయుఁడు సోమశేఖరుఁడు
పిఱుప ర్తిసోమనాథుఁడు పద్య బసవపురాణావతారికలో
నొకచో సోమనాథుని సోమశేఖరుఁడనికూడ వ్యవహరించి
యున్నాఁడు

గీ॥ గవనిపైలచ్చి ప్రితిమయుఁ గరులురెండు
నుండఁగాడికిఁ గట్టిన యుక్షయుగము
గవనిజొరకున్న సోమశేఖరుఁడెఱింగి
తొలఁగుమనిపంప నవిశేలఁ దునిసిపడియె.

ఇకఁ గన్నడకవులలోఁ బ్రప్రథమమున సోమనాథునారాధించినవాఁడు, ఉద్భటకావ్యకర్తయగు సోమరాజు (కీ॥ శ॥ 1222). అతని పద్యమును బదియవ ప్రకరణమునఁ బేర్కొని యున్నాను. అటుతరువాత భీమకవి కీ॥ శ॥ 1369లోఁ

దఱుచుసోముని వాక్యములనే గయికోనుచు నాతని బసవపురాణమును గన్నడించిన సంగతికూడఁ బయిప్రకరణముననే వివరించియుంటిని. “సర్వజ్ఞుడగు సోముని బసవపురాణమేడ? జడమతియగునేను దానిని గన్నడించుటేడ?” నని తలంచుచు శివయోగనిద్రాముద్రితుండయిన యవసరంబునఁ బాల్కురికి సోమనాథుఁడు, అనఘదేవుఁడు స్వప్నగోచరులయి “మేము నీయం దావేశమయి కృతిరచనమును సాగింపఁ జేయుదుము. కృతిని బ్రారంభింపుము” అని తన్నాదేశించినట్లుగా భీమకవి గ్రంథావతారికలోఁ జెప్పికొసినాఁడు. అందుచేతనే “పాల్కురికి సోమేశ్వరకారుణ్యజనిత సకలకళాప్రపూరిత హృదయుండ”నని కూడ నీతఁ డాశ్వాసాంత గద్యలందు సోమనాథునందుఁ దనకుఁ గలభక్తిని బ్రకటించినాఁడు.

భీమకవి భామినీవట్టదులలో బసవపురాణమును గన్నడించిన తరువాత శంకరాచార్యులు బసవేశ విజయమును పేర సంస్కృతమున నొక యనువాదమును, సింగిరాజు (క్రీ॥ శ॥ 1500) మహాబసవరాజచరిత్రము (సింగిరాజు పురాణము) అనుపేరితో వార్ధకవట్టదులలో మఱియొక కర్ణాటానువాదమును, వడక్షరకవి (క్రీ॥ శ॥ 1655) బసవరాజ విజయము (వృషభేంద్ర విజయము) అనుపేర నొకచంపూ కావ్యమును రచించి సోమనాథు నారాధించిరి.

ఇట్లేసోమనాథుని పండితారాధ్య చరిత్రమునకు గురురాజకవి (క్రీ॥ శ॥ 1430) సంస్కృతానువాదమును, నీలకంఠాచార్యుఁడు (క్రీ॥ శ॥ 1485) వార్ధకవట్టదులలో ఆరాధ్యచరిత్ర

మనుషేరితోఁ గర్ణాట భాషానువాదమును వెలయించి యాతని నారాధించిరి. తోంటదసిద్ధలింగకవి (క్రీ॥ శ॥ 1560) నిజ గురుండగు గూఢూరుసిద్ధ వీరస్వామి యాదేశమున సోమనాథుని చరిత్రమును “పాల్కురికి సోమేశ్వర పురాణ” మనుషేరితో 15 సంధులుగల యొక ప్రత్యేక గ్రంథముగనే వార్ధకపట్టుదులలో రచించెను.

వీరశైవమతోద్ధారకులగు బసవేశ్వర మల్లికార్జున పండితారాధ్యుల చరిత్రములను మునుముందు తెనుఁగుభాషలో రచించి యాంధ్ర కర్ణాటదేశములందు వీరశైవవ్యాప్తికిఁ దోడ్పడిన మహనీయుడయి, తమకు మార్గదర్శకుడఁగుటచేఁ బైని బేర్కొనిన వారేగాక పలువురు కర్ణాటవీరశైవకవులు సోమనాథునెడ నపారభక్తిగౌరవములఁ బ్రకటించుచుఁ దమ కృత్యవతరణికలలో నతనినారాధించిరి. అట్టివారిలోఁ బ్రముఖులగు వారి గ్రంథనామములను నీక్రింద సుదాహరించెదను.

- (1) పద్మజాంకుడు (క్రీ॥ శ॥ 1385) పద్మరాజపురాణము
- (2) బొమ్మరుసు (క్రీ॥ శ॥ 1450) సౌందరపురాణము
- (3) చతుర్ముఖ బొమ్మరసు (క్రీ॥ శ॥ 1500) రేవణసిద్ధేశ్వరపురాణము
- (4) గుద్దిమల్లనార్యుడు (క్రీ॥ శ॥ 1515) భావచింతారత్నము,
వీరశైవామృత పురాణము
- (5) కుమార చెన్నబసవన (క్రీ॥ శ॥ 1550) బసవపురాణదపురాతన
చరిత్రము
- (6) కిక్కేరియారాధ్య సంజాండయ్య (1550) ధైరవేశ్వర కావ్యము
- (7) సదాశివయోగి (1554) రామనాథ విలాసము
- (8) కాంతేశయ్య (1561) తోంటదసిద్ధేశ్వర పురాణము

- (9) విరూపాక్ష పండితుడు (1584) చెన్నబసవ పురాణము
 (10) మల్లికార్జునకవి (1600) సహస్రగణమాలిక (ఇదిపండితారాధ్య
 చరిత్రమున సోమనాథుడు గూర్చిన దానికనువాదము)
 (11) సంగన బసవేశ్వరుడు (1600) రథోద్ధరణాచ్యము
 (12) బసవలింగకవి (1600) శివాధిక్యపురాణము
 (12) హరీశ్వరుడు (1606) ప్రభుదేవర పురాణము
 (14) సిద్ధనంజేశకవి (1650) గురురాజ చరిత్ర (15) వీరనార్యుడు
 (1650) ప్రసాదచరిత్రము (16) శాంతవీరదేశికుడు (1650)
 శివలింగ చరిత్రము
 (17) బసవలింగకవి (1679) కొట్టూరు బసవేశ్వర పురాణము (18)
 సంపాదనెయ పర్వతేశ్వరుడు (1696) చతురాచార్య పురా
 ణము (19) చెన్నమల్లేశకవి (1700) దీపద కలియారు చరిత్రము.

౨౦. సోమనాథుని శివై క్యము

“పాలకురికి వృత్తాంతము” అను నాలుగవ ప్రకరణమునఁ బాలకురికిలో నిప్పుడు సోమేశ్వరస్వామి యాలయమే గాక సోమనాథ లింగాలయము కూడ మఱియొకటి కలదనియు రోగపీడితులు నిరామయత కొఱకుఁ గామార్థులు కామితసిద్ధి కొఱకు సోమనాథలింగమును సేవించుటకయి పరిసరగ్రామములనుండి ప్రతి దినము చనుదెంచు చుందురనియు వాసియుంటిని. విశేషమహిమాన్వితమగు నీ సోమనాథలింగము సోమనాథుని సమాధివయిఁ బ్రతిష్ఠితమైన లింగమని యుచ్చటివారు విశ్వసించుదురు. కావునఁ బ్రత్యక్షముగఁ గానవచ్చు నీ సోమనాథ లింగమును బట్టియుఁ దదాలయమును బట్టియు సోమనాథుడు తాను జననమొందిన పాలకురికి యందే

శివైక్యమును జెందెనని స్థూలదృష్టికి గోచరించును. కాని పిడుపర్తిసోమనాథుని పద్యబసవపురాణావతారికనుబట్టి సోమనాథుడు తనయుతిమ దశలోఁ గన్నడ దేశమున కేగి యుచ్చట శివగంగకుఁ జెంగటనున్న “కల్లె” మను గ్రామమున సమాధి నేర్పఱచుకొని యుండు బయలయ్యెనని తెలియుచున్నది. తోంటదార్యుడు కన్నడమున రచించిన సోమేశ్వరపురాణమునుబట్టియో తన వినికిడిని బట్టియో పిడుపర్తి సోమనాథుఁడీ విషయమును బేర్కొని యుండునని నేడలంచుచున్నాను. వావిళ్ళవారి ముద్రణాలయమున నామిత్రులు కీ॥ శే॥ శ్రీ గంగపట్టణపు సుబ్రహ్మణ్య దేవరగారు 1916 సంవత్సరములో ముద్రించి ప్రకటించిన పిడుపర్తి సోమనాథుని పద్యబసవపురాణములో నీ సందర్భమును గూర్చిన పద్యమిట్లు ముద్రింపఁ బడినది.

చ॥ కలిమల భంగచంగ శివగంగకుఁ జెంగటఁ గల్గు మత్పురిం

బలకలగుంటి మాయిన సమాధిరచింపఁగఁజేసి భూతిలో

దలముగఁబోసి యందుపయిఁ దా వసియించుచుఁ గావఁగన్సుభృ

త్యుల నియమించి నిశ్చలతనుండె వృషేంద్ర పదాంతరంగుడై.

“కల్లుమత్పురిక” అనునది “కల్లెమత్పురిక” అనుటకు మాఱుగ జరగిన యవముద్రణముని శ్రీ ప్రభాకరశాస్త్రిగారు బసవపురాణ పీఠికలో వ్రాసినారు. కాని వారి పాఠము కూడ సరికాదని మనవి చేయుచున్నాను. “కల్లెమత్పురిక” అని కవిపాఠమయి యుండును. తోంటదార్యుని సోమేశ్వరపురాణములో నీ గ్రామ నామము కల్లెయమనియే చెప్పఁ

బడినది. పయివద్యమున “బలకల గుంటిమాయిస” అనుచోటఁ గూడఁ “బలకల గుండ్ర మౌనొక” అనియో లేక “పలకల గుంటలో నొక” అనియో కవిపాఠ మయియుండును. సోమనాథుని రర్ణాటదేశ సప్రమణమునకుఁ గారణములను బిడువర్తి సోమనాథుఁడిట్లు పేర్కొనినాఁడు.

“అట్లుండేయు సోమనాథుఁడు కాలత్రయవేది గావున నాగామి కార్య కాశల్యంబు లెఱింగి పిడువర్తి శివరాత్రి కొప్పయ్యాదిగాఁ గల తమ శిష్యుల నందఱఁ బిలిపించి యీదేశంబింకఁ దురుష్కులచే నాక్రాంతంబుగాఁ గలదు. మాబోటి నియమస్థుల కిందునికి పొందు పడదని వారితోఁపిట్లనియె.

క॥ ఈ రాజ్యంబున మాకిక । నాయాధిఁ జరించుచుండ ననువుపడదు మీ కీరాజ్య సీమలో నొక । యూరు ఘటించిత్తునందు నుండుండనుచుకా.

సీ॥ తనశిష్యుఁడును నాప్రతాపుని మంత్రియు నగునిదులూరియన్న య్యఁబిల్వఁ బనిచి నీ వెప్పుడు భక్తితోనరువత్తు ముగర నర్పింతువు ముఖ్యవృత్తిఁ దత్త్వీతిగా మావ్రతస్థుల కొకగామ మిప్పించుమీ ధరాధీశుచేత ననవుడు నతఁడు మహాప్రసాదం బని యిప్పించె దొంకిపర్తిధభక్తి.

గి॥ నందుఁ బ్రతివసించి రరువత్తుచుగురును । దాము వ్రేమఁగనడభూమి కరిగి యచటి భక్తు లెల్ల నతి భక్తిసేవింపఁ । గొంత కాలముండి యంతమీఁద.

పిడువర్తి సోమనాథుని యీ పద్య బసవపురాణావ తారికనుబట్టి పాలకురికి సోమనాథుఁడు రెండవ ప్రతాపరుద్రుని కాలము నాఁడని కాన్పించుననియు నందుచే నాంధ్రకవిచరిత్ర కారులు మున్నగునారు మొట్టమొదట నట్లే తలంచెరనియు ననంతరము కన్నడకవిచరిత్ర వెలువడిన తరువాత నందుఁ బ్రకటితమయిన బలవత్ప్రమాణములఁబట్టియుఁ దదితర పరిశోధనములఁ బట్టియుఁ బూర్వాభిప్రాయము నిరాకృతమయి

సోమనాథుడు మొదటి ప్రతాపరుదుని కాలము వాడను నిర్ణయ మేర్పడెననియు నాతని శరువాత 300 సంవత్సరములకు వెలసిన పిడుపర్తి సోమనాథుడు వినికిడినిబట్టి వ్రాసిన వ్రాతలలోఁ గొన్ని వ్యత్యాసము లేర్పడియుండుననియు “సోమనాథుని కాలము” అను పదియవ ప్రకరణములో వెనుకనే వ్రాసియున్నాను. పాలకురికి సోమనాథుని తరువాతఁ గూడఁ గాకతీయ సామ్రాజ్య మువిచ్ఛిన్నముగ నొక శతాబ్ది వఱకు వర్ధిల్లినది. దేశము త్వరలోఁ దురుష్కాక్రాంతము కానున్నదని దివ్యజ్ఞానముచేఁ దెలిసికొని తన వీరశైవాచార నియమముల కట భంగము గలుగు ననుభయముతో సోమనాథుడు కన్నడభూమి కరిగెననుటలో సత్యముగాని సారస్యముగాని లేదు. వాస్తవముగ నప్పుడే కాకతీయ సామ్రాజ్యమునకు ముప్పువాటిల్లినను రాజధానికి దూరముగ నున్న పాలకురికిలో నివసించు సోమనాథునివంటి తపశ్శాలికిఁ దురుష్కుల వలన భంగము పొనంగునని తలచుటగూడ సంగతము కాదు. అంతటి మహిమాన్వితుఁడు దేశీయులను దేశాధీశులను వారి పాట్లకు వారిని విడిచి తాను మాత్రము పరదేశీయుల దాడులకు వెఱచి దేశమునుండి వెడలిపోయె ననుటగూడ సత్యసమ్మతము కాజాలదు. ఇంతకు నక్కాలమున నాంధ్రదేశముతోపాటు దక్షిణా పథము నందలి కన్నడ భూమికూడఁ దురుష్కుల దాడులకు గుఱియయ్యెనేగాని పురక్షితముగా నుండలేదు. కావునఁ బిడుపర్తి సోమనాథుని యవతారికలో దొరలిన వ్యత్యయములలో నొకటిగ దీనిని

మనము గణింపఁదగును. అతఁడెట్లు వ్రాసినను విరక్త తోంట
దాద్యుఁడు తన సోమేశ్వర పురాణములో మాత్ర మిట్టిగొడవల
నేమియుఁ దడవలేదు. అతఁడీ సందర్భమునఁ జెప్పిన
వృత్తాంతమిది.

“సోమనాథుఁడు వాదమునఁ జక్రసాగరంగనాథునోడించిన తరు
వాత నాతని ననుగ్రహించి, నిజతనయుండగు చతుర్ముఖబసవేశ్వరునిచే
నాతనికి వీరశైవదీక్షనిప్పించి యాతఁడర్పించిన వీరభద్రవిజయము శరభ
చారిత్రాది కృతుల గ్రహించి భక్తులతోఁ బాల్కురికి యందువసించుచుండెను.
అప్పుడు కర్ణాటదేశమునుండి యొకచరమూర్తి పాలకునికి కేలేంచి సోమనా
థుని పూజలనొంది కకుద్గిరి దక్షిణభాగమునవిలసిల్లు తారకాచలమున “కల్లెయ్య”
మనుపురంబు గలదనియుఁ బూర్వమచ్చటఁ బారకాసురుని తనయుఁడు
తనమాచరించి కల్లెశ్వరావ్వయలింగమును భక్తితో నారాధించుటచే నాలిం
గమును బట్టి యా పురమునకుఁ గల్లెయ్యమను పేరు వెలసెననియు, అందగణిత
శీలసంపన్నులు, నతులమహిమాన్వితులు నగు పరమశివభక్తులనేకులు వసిం
చుందురనియు వారిలో “చెన్నమ్మ” యన భక్తురాలగ్ర గణ్యయై చతుష్టపీశీల
నిర్వహణమున సోమనాథుని పలెనే యసదృశశీర్తితో విరాజిల్లుచున్న
దనియు విన్నవించెను. ఈ వార్త విన్నంతనే యామెను సందర్శించువేడ్క
సోమనాథున కధికమయ్యెను, అంతనాటిడు పుత్తుఁడు చతుర్ముఖ
బసవేశ్వరుని మిత్రుఁడు పాల్కురికి సూరనామాత్యుని శిష్యులు రంగనాథు
లన వెంటఁగొని మహోత్సవముతోఁ గల్లెయ్యమన కెద్దులబండివలెఁ బయనమై
చెన్నమ్మయింటి కేఁగెను. ఆమెయు వారి చరణముల కెరఁగి యఖిలోప
చారములఁ గావింప సోమనాథుఁడామె భక్తిశీలములకుఁ బ్రమదమంది
యచ్చటనొక మాసమువఱకు నుండెదనని మాటయిచ్చి యామెయొసంగిన
విభూతిపీడ్యమును స్వీకరించెను. అంత నాతఁడటఁ గొన్ని దినములు మాత్రము
వసించి తాను వాగ్దత్త మొనర్చిన గడవు ముగియకుండఁగనే శిష్యుల
తోందరచేఁ గాఁబోలుఁ బాఁకురికికి మరల నరుగ్గనెంచి యెద్దులను బండికిఁ
గట్టించి చెన్నమ్మగారి యింటినుండట నాఁచి సెలవు గ్రహింపటయి యామె
యొద్ద కేలేంచెను. ఈ సంగతి విన్నంతనే యామె “మహాత్మా! సర్వజ్ఞ

అరగు మీకు నేడెప్పుడగిన దేమున్నది? తాము నెలవిచ్చిన గడువైన గతింపకముందే మీరు మమ్ము విడనాడి చననెంచుట న్యాయమే! కావున నాపార్థన మృంగీకరించి యిచ్చుటనే మతికొంత కాలము నివసించ వేడుచున్నాను” అని విన్నవించెను. అందుపై నాతడు “అమ్మా! నీ వనుజ్ఞ యిచ్చినచో గడువుతో నిమిత్తమేమి? వాతవ్య జనములు నాకై పరితపించుచుండురు. నీవు గంతోషమతో నాప్రయాణమున కనుమతి యొసంగినఁ జాలును. నీను బోయివచ్చెదను” అని ఒదులుపలికెను. అంతనామె యట్లే యనుమతించునని మనవిసేయ సోమనాథుడు తనయనుచరులతో బండియొద్ద కేగి యందుఁ గూర్చుండి ప్రయాణ మయ్యెను. కాని వృషభములట్లే స్తంభించి ముందునకొక యడుగైనఁ గదలనేర నయ్యెను.

సోమనాథుడందుకు రిచ్చవడి యాస్తంభన కారణముల నచ్చట భక్త వరుల విచారింపఁగా వారు “అర్యా! తమకు మేము వేఱ చెప్పవలయునా? విభూతి వీడ్వము మర్యాద నతిక్రమించి మీరు మీగ్రామమునకు మరలఁ బ్రయాణింపనెంచుటయే యీ నిరోధమునకుఁ గారణము. మున్ను కళ్యాణ పట్టణములోఁ గొందఱు జంగములు గానుగులకన్న పునింట శివపూజచేయుట కంగీకరించి యాతని హస్తమునుండి విభూతి వీడ్వమును గ్రహించియు నాతని యింటికేగి భుజించుట కుదాసీనత వహించిరి. అంతవారి యిష్టలింగము లదృశ్యములై యాభక్తవరుని యభిషేకపాత్రయందు నెలకొనెను. అందుపై వారు తమలింగము లాకస్మికముగ మాయమగుటకు గారణమారయనేరక బసవేశ్వరుని కాస్మత్తంతము నివేదించి వేడికొనఁగా నాతడు జరిగినసంగతి వారికిఁ దెలియఁజేసెను. అప్పుడువారు కన్నప్పయొద్దకేగి యాతనివలనఁ దమ యిష్టలింగములఁ బడసి యాతనితో భుజించిరి. ఇట్లే కాశిరాజు కూడఁ దెలుఁగు జొమ్మయ్యగారియింట భుజించుట కాతని విభూతివీడ్వమును స్వీకరించి యాతని మృగయాజీవనమునకు రోతగొని కాబోలు నాతని గృహమునకుఁ జనకుండెను. దానిపై నాతని యిష్టలింగ మెగసి యొకనదిలోఁ బడిపోయెను. దానికాతడు బెదరి జొమ్మయ్యయింటికిం జని పోరించి తదనుగృహమువలనఁ దనలింగమును మరలఁ బడసెను. అప్పుడు జొమ్మయ్య వేటాడితెచ్చిన మృగముల మాంసఖండము లన్నియు వివిధములగు పుష్ప

ములుగ మాటిపోయెను. జొమ్మయ్య మహిమమున కబ్బురపడి కేసిరా
జాతనితోఁ గలిసి భుజించెను. కావున మహాత్మా! యెట్టివాఁకని విభూతి వీడ్చ
మును మీటిచరింపరాదు. దాని మహత్వమట్టిది, అని నివేదించి సోమనాథుడు
ప్రయాణము గట్టిపెట్టి యప్పటినుండి కల్యమునందే చెన్నమ్మగారి సత్కా
రముల నందుచు సుఖింబుండెను. అచ్చట సమావేశమైన భక్తవరు లానాఁడు
పత్మ్యగోచరమయిన యావృషభస్తంభన సమాచారము నెక్కువగా జెప్పి
కొనుచుఁ బూర్వము కైలాసమున నిందుఁజొనర్చిన యపచారమొండు కార
ణముగా నాదివృషభేంద్రమూర్తి కుర్చుండై కావించిన యుపద్రవములను
బ్రతిష్టంభనాదికవృత్తాంతములను, కాంచీపట్టణమున సున్మత్తాకృతిని
జరించు రేణుకాచార్యుఁడు లేన్ను గట్టి తీసికొని రమ్మని విజయోద్యోచోభ
డాజ్ఞాపింప నాతని భటులొనర్చిన ప్రయత్నములను వమ్మొనర్చి యింపు
కయినఁగదల కుండిన కథయును లోనుగా నేతాదృశపూర్వగాథలను
స్మరించి యానందముఁ జెందిరి”

సోమనాథుని శివైక్య విధానమును గూర్చి కూడ,
తోంటదార్యుని సోమేశ్వర - పురాణమునకఁ బిడుప ర్తి సోమ
నాథుని యవతారికకుఁ గొన్ని విషయములలో వ్యత్యాసము
లున్నవి. ఇందుఁగూర్చిన పిడుప ర్తిసోమనాథుని పద్యముల
ముందుగా నుదాహరింతును.

గీ॥ వాగ్ధక్ము గదియవచ్చె నింద్రియములఁ పాటవంబుడిగిన మద్రవతంబు
గడిదిగానఁ బాహ్యకర్మయల్ మానినఁమాధిసుందుననుచు మదిఁదలంచి.

క॥ నాపట్టిన వీరవ్రత! మేపట్టున వదలకుండ నిన్నిదిసంబుల్
గాపాడిరి భక్తులికన్ । వ్యాపారము మానవలయు నని తలఁచిమదిన్

చ॥ కలిమలభంగ.....(అను పూర్వోక్త పద్యము)

గీ॥ అప్పుడీశ్వరుఁడు నిజాకృతిఁదాలించిపరమపురుషు కడకు నరుగుదొంచి
రమ్మ కొని చనియెద రజతాద్రి కనవినిసోమధరున కనియె సోమగుఁడు.

గీ॥ ఈసమాధి లోకులందఱునెఱుంగంగనిచ్చనున్ననమ్మ నితరులెఱుంగ
కుండఁదలపు వెడలికొనిపోవ జనులెల్లబూటకీఁడు పాటిపోయెనందు

క॥ నను నీసమాధిఁ దెలువక । కొనిపోయిననింత కతఁడు కృత్యకయున్నే
యని కొందురితరులీ నిందను జెందకయుండ నన్నుఁ దగఁ గొనిపామ్మా.

శీ॥ భవిమాడనంచు నాపట్టిననియమంబుకడనుకాకుండఁగఁ బుడఁగి జనులు
నారూపునీరూపునడుచుఁగాంచుటదోష! నాకుఁబ్రయంబైన నందిరూపుఁ
బటికంబునను దాల్చి భర్గ నీగర్భంబునందు నన్నుభరించి సందియంబు
మానునట్లుగనీసమాధి మీఁదటఁగొంతతడవుండి సద్భక్తతి సుతింపఁ

శీ॥ గొంచుఁబొమ్ము రజతకుధరంబునకు నన్నుననిననట్లు కొంచునరుగుశివుని
సమ్మృఖంబునందు సమ్మదంబుననుండె! సోమతుల్యుడగుచు సోమగురుఁడు

ఇక సోమేశ్వర పురాణమున దొంట దార్యుఁడు
వివరించిన వృత్తాంతమిది.

“సోమనాథుఁడు కల్యక్షేత్రమున సకలభక్తమహేశ్వరులను
బాలించుచు విలసిల్లుచుండ నొకనాఁడు శివుఁ డాతనికిఁ బార్వతి నంది భృంగి
సమేతముగాఁ బ్రత్యక్షమయ్యెను. అంతసోమనాథుఁడు వరవశుడయి యా
పరమేశ్వరునకుఁ బ్రణమిల్లి గద్గదకంఠుడయి . బహువిధముల సంస్తుతింప
“సాంబశివుఁడాతనిఁ గౌఁగిలించి వెన్నుచటచి “పతా! నీవలె శీలవ్రతాచా
రములను సంపూర్ణముగ నిర్వహించి నామహిమమును జగమందెక్కువగ జెల్ల
డించి మతసేవగావించినవారు మఱియొకరులేరు. నీభక్తికి మెచ్చి నిన్నుఁ బ్రత్య
క్షముగఁ గైలాసమునకుఁ గొంపోవనేతెంచితిని, కావున నాతోరమ్మా” అని
యూదేశించెను. అందుకు సోమనాథుఁడు “దేవా! రేపు సోమవారమునాఁడీ
దేహమును భూమియందు నిక్షిప్తమొనరించి భవత్సాన్నిధ్యమున కరుదెంతును”
అని విన్నవించెను. శివుఁడు “నీశరీరము రత్నమువలె మిక్కిలి పవిత్రమైనది.
కావున దానితోడనే నావెంట శిఘ్రిముగరమ్మా” అని మాటుపలికెను, అంత
సోమనాథుఁడు “మహాదేవా! నా యీ దేహ మీ భూమిపయినే పుట్టి శీల
ముల నిక్కడనే నిర్వహించి చరితార్థమయినది. స్థూలదేహమునకు సమాధియే
సమంజసము. అందు చేతనే సోమదేవయ్య, చిక్కయ్య, మాదన్న, అజగన్న,
నిమ్మవ్వ మున్నగు మహాత్ములు సమాధినొందియే నిన్నుఁజేరికొనిరి. రేవణసిద్ధ
నీలలోచనాదులు దివ్యశరీరధారులు కావున లింగములందుఁ బ్రత్యక్షముగ
నైక్యమొందిరి. నా యీ స్థూల సూక్ష్మ దేహముల గజగర్భమునందుఁ గపి

తమవలె భూగర్భమున నిక్షిప్తమొనర్చుట కనుమతింపుము. పాంచ భౌతిక లింగ సంజనితమయిన శరీరమును భూతలము నందిడుటయే కర్తవ్యము. కావున నట్లు కావించియే నీసన్నిధికి జనుచెంచెద" నని విన్నవించెను. అట్లే కావించు మని మందహాసముతో మహేశ్వరుఁ డంతర్హితుఁడయ్యెను. రాజోవు సోమనారమున సమాధిసొందెదనని సోమనాథుఁడు ప్రకటింప శివశరణులు కల్యణమునకు గుంపులుగ నరుచెంచిరి. అంత నాతఁడొక మంటపము కట్టించి దానియందు పట్టువూర్జనము గావించి, పడతూరిమంత్రమును బంచసృజనములను లిఖించి, శుభ్రోవస్త్రముపయి నధివసించి, శరణులందఱకు విభూతి తాఁబూలముల సమర్పించి, శివసిద్ధాంతతంత్రోక్త విధానమున నిర్యాణ దీక్షగ్రహించి, సమస్తభక్త మాహేశ్వరులుజయజయధ్వానములతో స్తోత్రోపాసనలు గావించుచుండ, శరణుల నెల్లరఁబిలిచి నమస్కరించి "అయ్యలారా! ఇక్కఁ గొంతకాలమున కీనగరము కూష్మాండఫలనిమిత్తముగఁ బాడుకడును. దానిని మీరు చిత్తగింతురుగాక! అని విన్నవించి, శివగణా రాధనమొనరించి, భక్తులెల్లరుమహాపంచాక్షరిని జపించుచుండఁ దనప్రాణముల నెల్ల నొక్కచోఁ గూర్చి బయలుద్యెను. అంత భక్తమాహేశ్వరు లాతని నొసట విభూతినిడి, దేహమును బుష్పాదులతో నలంకరించి, మహా సంభ్రమముతో భజనలునలుపుచుఁ గల్యేశ్వరుని పొంగింజము ముందర సోమనాథుని కోరిక ననుసరించి సమాధిని రచించిరి. మకుటాగమోక్తసరణి సోపానక్రియమును వేదికనుగూర్చి సమూర్జనమొనర్చి రంగవల్లులుదీర్చి సమంత్రీకముగ లింగముద్రల స్థాపించి, నలుదిక్కులఁ బ్రణవముల లిఖించి పత్రిపుష్పాదులఁ బూజించి వధ్యమునఁ బంచ బ్రహ్మమంత్రముల వ్రాసి లింగముద్రలతోడి తేకుల నల్లడల నిలిపి యరఁటికంబములను జెఱకుగడలను బయినిస్థాపించి. ఫలపుష్ప సంభారములతో శృంగారించి శ్రీగురుసోమ నాథుని విజయముచేయించికొని సమాధిపద్మ ప్రదీప్తమున గూర్చుండఁబెట్టి యారతలొసంగి పంచాక్షరోచ్చారణ పూర్వకముగ విభూతితో దశముగ సమాధిగప్పి నేలనుజదునుచేసి వేదికను రచించి దానిపయి లింగవృషభముల నెలకొలిపి యథోక్తముగ పూజాదికముల నిర్వర్తించిరి. ఆనంతరము సోమ నాథునితనూజుడు చతుర్ముఖ బసవేశ్వరునకు వారెల్లరు గురుపట్టము కట్టి విరాజిల్లి."

ఇట్లు కన్నడభూమిలో జరిగిన సోమనాథుని శివైక్యవిషయమున మనము కర్ణాట దేశీయుఁడు పిడువర్తి సోమనాథున కించుకపూర్వుఁడునగు తోంటదాద్యుని వాక్యములకే విశేష ప్రామాణ్య మీఁచుదగును. పయినంగతులనెల్లఁ బర్యాలొఁచి ప సోమనాథుని కర్ణాటదేశ నిష్క్రమణము నచ్చట ఘటిల్లిన యాతని శివైక్యము పరమేశ్వరోద్దిష్టములేగాని యాతఁడు స్వయముగ వాంఛించినవి కావనికూడ మనము గ్రహింపవగును.

ఇందుచే సోమనాథుని భౌతికశరీరమౌతఁడు జన్మించిన పాలకురికియందుఁగాక కర్ణాటదేశమందలి కల్లెముక్షేత్రమందే శివైక్యమయ్యెనని నిస్సంశయముగ మనము నిర్ణయింపవచ్చును. పాలకురికిలో సోమనాథలింగ మిప్పుడు ప్రతిష్ఠితమయియున్న ప్రదేశము లెస్సఁగా బరీక్షించినచో గద్దెవలఁ గాన్పించునేగాని యొక సమాధిస్థలముఁగాఁ దోచదని శ్రీ వీరభద్రేశ్వరగారు తెలిపియున్నారు. అన్యవాదకోలాహలశతక కర్త చెప్పిన నీన పద్యములోఁగూడ “యుష్మదీయాశ్రమా భ్యున్నతింజెందెనే భాగ్యంబుచేసెనో పాలకురికి” అని యున్న దేకాని యందాతని సమాధిప్రశంస లేనేలేదు. పాలకురికిలో నిప్పుడు యాత్రీకులచే నిత్యము సేవింపఁబడుచు వారికిఁ గామితార్థములఁ బ్రసాదించుచు విశేషమహిమాన్వితము ను వెలయు సోమనాథలింగము సోమనాథుఁడు తపోసుష్ఠానముల నాచరించుచుండిన యాశ్రమ స్థలమువయి భక్తులారాని యనంతరము ప్రతిష్ఠించి యుండు రనియు సోమనాథుని యాధ్యాత్మికశక్తి చిరకాలమావేశిం

చిన పవిత్రస్థలమందుఁ బ్రతిష్ఠితమగుటచేతనే యాలింగమున
కట్టి మహిమ సిద్ధులు కలిగెననియు నేదలంచుచున్నాను.

సోమనాథుని శీవైక్యస్థలమగు కల్లెయమిప్పుడు గూడ
“కల్య” “కల్యము” అను నామములతో వ్యవహరింపఁ బడు
చున్నది. అది బెంగుళూరుజిల్లా మాగడితాలూకాలో బెంగు
ళూరునకు నాలుగుయోజనముల దూరమున నున్నది. దానికి
దారకాద్రీయను నామాంతరమిప్పుడుగూడఁగలదట. ఆ గామ
మున వీరశైవపంచాచార్య సింహాసనములలో నాల్గవదియగు
శ్రీశైలసింహాసనమునకుఁ జెందిన శాఖామతముగలదు. ప్రస్తుత
మతాధ్యక్షులగు శ్రీ పట్టదసిద్ధలింగదేవరగారికి వ్రాసి కనుఁ
గొనఁగా వీరి మతావరణములోఁ దమ పూర్వస్వాములనమాధు
లేగాక యొక గుహ్యలో “పాలకురికి సోమనాథుని సమాధి”
యని యున్నచిత్రముగఁ జెప్పఁబడు పదియంగుళము లెత్తుగల
సమాధిగూడ నొకటి యున్నదనియుఁ బ్రాతది శిథిలముకాఁగా
బ్రస్తుతము దానిని సిమెంటుగచ్చుతో భద్రమొనర్చితిమనియుఁ
దెలియఁబడచియున్నారు. కావున నిప్పటికిఁ గూడఁ గల్యక్షేత్ర
మున నిలిచియున్న యీ సమాధి తోంటదార్యుఁడు పిడువర్తి
సోమనాథుఁడు వ్రాసినసంగతులను బలపఱచు చున్నది. కాని
విదేశముననున్న యీ సోమనాథుని సమాధి కాతనిజన్మస్థల
మునఁ దదీయాశ్రమ స్థలిపయి నాతని యనంతర మాతని
శిష్యులు వెలయించిన సోమనాథలింగమునకువలెఁ బూజాదిక
ములు జరుగుచుండుట గానరాదని వేఱ చెప్పనక్కఱలేదు. అది
సహజమే.

మహాశయలారా!

సోమనాథుని భౌతికశరీరము నిక్షిప్తమయిన సమాధి
కల్యమందున్నను బాలకురికియందున్నను ననంత తేజోవిరాజి
తమై వెలుంగునాతని దివ్యమూర్తి మాత్ర మాంధ్ర హృద
యాంతరాళములందును సాంధ్రభాషాభిమానుల మానస
గుహాంతర సీమలందును, భక్తప్రవరుల ప్రాణలింగ భావ
లింగములందును సుప్రతిష్ఠితమయి సమాధినిష్ఠమయి యిప్ప
టికిని నిలిచియున్నది. ఆంధ్రదేశము, ఆంధ్రభాష, ఆంధ్రకవిత
యిలపై వెలయునంతదనుక నది చెక్కుచెదరక యెప్పటికిని
నట్టులే వెలయుగలదు. కావున వినశ్వరమగు నాతేజో
మూర్తినే మనము సతతము సభక్తికముగ నారాధించి చరి
తార్థులమయ్యెదముగాక!

ఓం తత్ సత్

SRI JAGADGURU BHANU
ANA SIMHASAN JIANGAMWADI
LIBRARY

Jangamwadi Math, Varanasi

8117



శ్రీ ద్ధ వ త్రి క

| పుట | కం | తప్పు | ఒప్పు |
|-----|----|-------------|-------------------|
| 41 | 5 | శ్రేష్ఠ | శ్రేష్ఠ |
| 43 | 23 | సోంత్వతో | సోంత్వతో |
| 45 | 18 | మదన | మదన |
| 46 | 19 | మేధాద్యాగ | మేధాదియాగ |
| 87 | 7 | పటాల | పటాల |
| 90 | 6 | సిరిద్ | సిద్ధి |
| 92 | 51 | గంస్కృతాను | గంస్కృతీ |
| 108 | 23 | నానూత్సింద | నానూత్సింద. |
| 109 | 2 | తెవ్య | తెవ్య |
| 120 | 18 | మలవాటుపడ | మలవడ |
| 129 | 1 | గాక | గాకతీయ |
| 182 | 10 | సో మేశ్వర | సో మేశ |
| 185 | 21 | గూర్చి | గూర్చి |
| 188 | 2 | దేశమ | దేశమ |
| 142 | 10 | కగపడిన | కగపడిన |
| 180 | 2 | మహేశ్వర | మహేశ్వర |
| 185 | 22 | నోవిద | వినోద |
| 188 | 12 | భిన్నముగ | భిన్నముగ నను |
| 19 | 18 | నాల్గింటితో | గణములునాల్గింటితో |
| 191 | 3 | కర్య | వీర్య |
| 193 | 19 | యాద్యంతరము | యాద్యంతము |
| 198 | 8 | గావున | గావుత |
| 210 | 10 | నిల | నలి |
| 21 | 14 | భక్త | భక్తి |
| 21 | 22 | వరపు | వరపు |
| 211 | 1 | య్యింబుండి | య్యింబుండి |
| 284 | 23 | బ్రహ్మ | బ్రహ్మ |
| 288 | 6 | | |

